

۵۵۵۵۵۵۵۵

سۆيىدىن
ئەزىزى

سۆيۈك بۇغراخان

1

مىللەتلەر
نەشرىياتى

۵۵۵۵۵۵۵۵



سەيپىدىن ئەزىزى

سۆيۈك بۇغراخان

1

مىللەتلەر نەشرىياتى

سەيپىدىن ئەزىزى

سۇتۇق بۇغراخان

(تارىخىي رومان)

مىللەتلەر نەشرىياتى



مۇدەررىجە

كوش سۆز..... (1)

بىرىنچى قىسىم

بىرىنچى باب — لاچىن پەرۋازى..... (2)

ئىككىنچى باب — ئوردۇ ئوقۇلىدا..... (27)

ئۈچىنچى باب — غاردىكى ئۇچرىشىش..... (50)

تۆتىنچى باب — مەخپىي پىلان..... (60)

بەشىنچى باب — مەشق قىلىش..... (77)

ئالتىنچى باب — ئوۋدىن كېيىنكى جەڭ..... (89)

ئىككىنچى قىسىم

بىرىنچى باب — سۇباشنىڭ ھەمىلىسى..... (120)

ئىككىنچى باب — قارا كىيىملىك ئادەم..... (127)

ئۈچىنچى باب — سىرلىق دىۋانە..... (134)

تۆتىنچى باب — تۈن يېرىمغا تاڭ — تاڭ..... (143)

بەشىنچى باب — تەختكە ئولتۇرۇش..... (156)

ئالتىنچى باب — توي تەنتەنىسى..... (170)

ئۈچىنچى قىسىم

بىرىنچى باب — ئورۇن تاللاش..... (192)

- (204) ئىككىنچى باب — جاھىللار پىتىنىسى.....
- (215) ئۈچىنچى باب — مېھراپتا.....
- (222) تۆتىنچى باب — ئېرىغداش.....
- (236) بەشىنچى باب — قوش توي.....
- (267) ئالتىنچى باب — يەركەن دەرياسى بويىدىكى جەڭ.....

تۆتىنچى قىسىم

- (283) بىرىنچى باب — يېڭى ئوردۇدا.....
- (302) ئىككىنچى باب — قوچقارنىڭ بايانى.....
- (323) ئۈچىنچى باب — ياغى قاپقانغا چۈشتى.....
- (338) تۆتىنچى باب — ئولغىيىش.....
- (364) بەشىنچى باب — ئىپارگۈلنىڭ ئەسلىمىسى.....

بەشىنچى قىسىم

- (404) بىرىنچى باب — دوستانە سەپەر.....
- (448) ئىككىنچى باب — قۇرۇلتاي.....
- (462) ئۈچىنچى باب — بايرام تەنتەنىسى.....
- (485) تۆتىنچى باب — دوستلۇق توختىمى.....
- (511) بەشىنچى باب — قوغدىنىش تەييارلىقى.....
- (537) ئالتىنچى باب — چېگرىدا جەڭ.....

ئالتىنچى قىسىم

- (546) بىرىنچى باب — يىلان باش كۆتۈردى.....
- (574) ئىككىنچى باب — بىلىگ قۇت بېرۇر.....
- (592) ئۈچىنچى باب — ئەلدە ئۆزگىرىش.....

- تۆتىنچى باب — يۈرۈشكە تەييارلىنىش (636)
 بەشىنچى باب — زۈلمەتلىك ماكان (653)

يەتتىنچى قىسىم

- بىرىنچى باب — ئۇلۇغ يۈرۈش (686)
 ئىككىنچى باب — ھالقىنى ئۈزۈش (718)
 ئۈچىنچى باب — غۇلاش ھارپىسىدا (744)
 تۆتىنچى باب — گۈزەل پەرغانە (785)
 بەشىنچى باب — سەمەرقەنتكە تەھدىت (826)

سەككىزىنچى قىسىم

- بىرىنچى باب — سەمەرقەنتنى ئېلىش (852)
 ئىككىنچى باب — غالىبىيەت تەنتەنىسى (881)
 ئۈچىنچى باب — سەمەرقەنت مەدرىسىدە (904)
 تۆتىنچى باب — قەشقەرگە قايتىش (932)

توققۇزىنچى قىسىم

- بىرىنچى باب — خان ئوغۇل ئىز باسقى (965)
 ئىككىنچى باب — ئۇل بەلغۇچىلار سۆھبىتى (975)
 ئۈچىنچى باب — نورۇز بايرىمى (982)
 تۆتىنچى باب — ئۈمىد دولقۇنلىرى (996)

كىرىش سۆز

سۇتۇق بۇغراخان توغرىسىدا بىر رومان يېزىش، ئۇزاقتىن ئويلاپ كەلگەن ئارزۇيۇم ئىدى. سۇتۇق بۇغراخاننىڭ مازىرى مەن تۇغۇلۇپ ئۆسكەن ئاتۇشتا بولغانلىقى ئۈچۈن، كىچىكىمدىن تارتىپلا بۇ توغرىدا جىق ھېكايە ۋە رىۋايەتلەرنى ئاڭلايدىغان. قەشقەر بويىچىلا ئەمەس، شىنجاڭ دائىرىسىدىمۇ مەشھۇر بولغان بۇ مازارنى كىشىلەر يىراق-يىراقلاردىن كېلىپ "ھەزسۇلتۇنۇم" دەپ تاۋاپ قىلاتتى. ئاتۇشلۇقلار بولسا بۇ مازارنى تېخىمۇ ئۇلۇغلايتتى. بۇ مازار ئاستىدا ئەبەدىي ئۇيقۇغا كەتكەن سۇلتان سۇتۇق بۇغراخاننىڭ شەنىگە توقۇلغان قوشاقلار زامان-زامانلاردىن بىرى ئېيتىلىپ كەلمەكتە:

ئاتۇش دېگەن ئوبدان يۇرت،

دۈشەنبە بازارى بار.

غېرىپلارنى قوللايدۇ،

ھەزسۇلتان مازارى بار.

ھەزسۇلتاندا تۇغ-ئەلەم،

قولدا قىلىچ-قەلەم.

يىغلىماڭلار ياش باللا،

ئۆتۈپ كېتىدۇ ئالەم.

"ھەزسۇلتان" دېگەن سۆز "ھەزرەت سۇلتان" دېگەن سۆزنىڭ

جانلىق تىلدا ئېيتىلىشى بولۇپ "ھەزرەت سۇلتان سۇتۇق بۇغراخان" دېگەن سۆزنىڭ قىسقارتىلمىسى. "سۇلتان" دېگەن سۆز ئەرەبچە "سەلتەنەت ئىگىسى" دېگەن بولۇپ، سۇتۇق بۇغراخان نامىغا ئۇنىڭ ئۆمرىنىڭ كېيىنكى ۋاقىتلىرىدا قوشۇلغان بولۇشى مۇمكىن. تارىخىي ماتېرىياللاردا بولسا "سۇلتان سۇتۇق بۇغراخان ئابدۇكېرىم" دەپ ئاتىلىپ كەلگەن. "ئابدۇكېرىم" ئۇنىڭ مۇسۇلمان بولغاندىن كېيىن قويۇلغان ئىسمى.

كىچىك ۋاقىتلاردا ئاشۇ "ھەزىرىتىمۇ"غا بالىلار بىلەن بېرىپ ئوينىتتۇق. كېيىنرەك، مازارنىڭ شەيخى — ئاقساقال بوۋايدىن "ھەز- سۇلتۇنۇم" توغرىسىدا ئۇزاق-ئۇزاق قىزىقارلىق ھېكايىلەرنى ئاڭلايتتىمۇ. شۇنداق قىلىپ، ياش ۋاقتىمدا سۇتۇق بۇغراخان توغرىسىدا سىڭىپ قالغان بۇ تەسىر چوڭ بولغاندىن كېيىن بىرنەرسە يېزىش ئارزۇسىنى پەيدا قىلغانىدى. لېكىن بۇ ئارزۇ تۈرلۈك سەۋەبلەر ۋە ئىشنىڭ ئالدىراشلىقى بىلەن ئەمەلگە ئاشماي كەلدى. ئەمدىلىكتە، 65 يېشىمدا تارىخ توغرىسىدا بىرقەدەر تەپسىلىيەرەك ماتېرىيال كۆرۈپ تەتقىق قىلىشقا ۋە بۇ روماننى يېزىشقا پۇرسەت بولدى.

ئۇيغۇر تارىخى ئۇزاق، مۇرەككەپ، باي مەزمۇنلۇق، شۇنىڭدەك سىياسىي، ئىجتىمائىي كۆرەش پائالىيەتلىرى بىلەن تولغان تارىخ. ئۇيغۇرلار ئۆز تارىخىدا قەدەم-قەدەم ئۆسۈش، بىرلىشىش جەريانىنى بېسىپ ئۆتكەن، يەنى ئۇرۇقلار بىرلىشىپ قەبىلىگە، قەبىلىلەر بىرلىشىپ ئۇلۇسقا، ئۇلۇسلار بىرلىشىپ تېخىمۇ چوڭراق خەلقلەر تۈركۈمىگە تەرەققىي قىلغان. ئاندىن كېيىن ئۆزىگە خاس ئالاھىدىلىكلىرى مۇئەييەنلىشىپ مىللەت شەكلىنى ئالغان. بۇ جەريان 2000 يىلدىن ئارتۇقراق ۋاقىتنى ئۆز ئىچىگە ئالىدۇ.

ئورخون-بالقاشتىن كوئىنلۇنغىچە، خېشى كارىدورى - دۇنخۇاڭ-دىن ئامۇ دەرياسىغىچە بولغان كەڭ تېررىتورىيىدە مىلادىدىن بۇرۇنقى 500 - 300 يىلدىن، مىلادىدىن كېيىنكى 5-ئەسىرگىچە، ئالاھىدىلىكى بىر-بىرىگە يېقىن بولغان نۇرغۇن تۈركىي ئۇرۇقلار، قەبىلىلەر ياشىغان. يېقىنقى زامان ئالىملىرى شۇ ۋاقىتتا نۇرغۇن قەبىلە ۋە خەلق تەرىپىدىن قوللىنىلغان تىلغا ئۇقۇم خاراكتېرىدە تەرىپ-بېرىپ "تۈركىي تىللار" دەپ ئاتىغان.

تۈركىي تىلدا سۆزلىشىدىغان بۇ كۆچمەن چارۋىچىلار ئىچىدە، "دىڭلىك" دەپ ئاتالغان بىر خەلق بار. "دىڭلىك" دېگەن بۇ نام كېيىنكى ۋاقىتلاردا خەنزۇچە تارىخىي ھۆججەتلەردە تېلې، گاۋچې (قاڭقى) دەپ ئۆزگەرتىپ يېزىلغان.

دىڭلىكلار دەسلەپتە بىر خىل قەبىلىلەر بىرلەشمىسى بولۇپ، بۇ قەبىلىلەر بىرلەشمىسىدە ئۇيغۇرلار مۇھىم ئورۇن تۇتاتتى. خەنزۇچە تارىخىي ھۆججەتلەردە ئۇيغۇر دېگەن نام يۈەنخې، خۇيخې، ۋىخې، خۇيخۇ دەپ ئۆز تىلىنىڭ ئالاھىدىلىكى بويىچە ئاھاڭ جەھەتتىن تەرجىمە قىلىنغان. 5-ئەسىردىن كېيىن، سىياسىي ۋەزى-يەتتىكى جىددىي ئۆزگىرىش تۈپەيلىدىن، بۇ دائىرىدىكى ئاھالىلەر ئارقا-ئارقىدىن ئۆزىگە لايىق رايونلارغا كۆچۈشتى. ئۇيغۇر قەبىلى-سىنىڭ ئاساسلىق پۇقرالىرى ئورخون، توغلا، سېلىنگا دەرياسى ۋادىلىرىغا جۇغلاشتى. بۇ مەزگىلدە ئۇيغۇرلارنىڭ ئەڭ مۇھىم تارىخىي پائالىيىتى 744-يىلىدىن 840-يىلىغىچە بولغان ئورخون ئۇيغۇر خاندانلىقى ھېسابلىنىدۇ. بۇ خاندانلىقنىڭ ئىچكىرى بىلەن مۇناسىۋىتى يېقىن بولغان. ئۇيغۇر خاندانلىقى 759-يىلى تاڭ سۇلالىسىگە ياردەملىشىپ "ئوڭلۇك-سۆيگۈن" (بۇلارنى خەنزۇچە

يازمىلاردا ئەن لۇشەن، شى سىمىن دەيدۇ توپىلاڭلىرىنى تىنچىتىقان، بۇ پائالىيەت بىلەن تارىختا كۆپ ھېكايە قىلىنغان "ئات-يىپەك ماللار سودىسى" بارلىققا كەلگەن. تاڭ سۇلالىسى بىلەن ئۇيغۇر خانىدانلىقى ئوتتۇرىسىدىكى بۇ سودا يۈز يىل داۋام قىلغان.

840-يىلى، تەبىئىي ئاپەت ۋە باشقا ئۇلۇسلار بىلەن ئۇرۇشتا مەغلۇپ بولۇش ئاقىۋىتىدە ئۇيغۇر خانىدانلىقىنىڭ بىرلىكى شەكىست يېدى. ئورخون، توغلا، سېلىنكا دەرياسى ۋادىلىرىدىكى ئۇيغۇرلار تۇرمۇش ئېھتىياجى ئۈچۈن تۆت تۈركۈمگە بۆلۈنۈپ باشقا جايدىكى ئۆز قېرىنداشلىرى يېنىغا كۆچۈشتى. بىر تۈركۈمى جەنۇبقا كۆچۈپ، كېيىنكى يىللاردا بۈگۈنكى خېبېي، شەنشى دائىرىلىرىدە ئولتۇراقلىشىپ قالغان. قالغان ئۈچ تۈركۈمى غەربكە يۈرۈپ، خېشى (بۈگۈنكى گەنسۇ-نىڭ غەربىي)، تۇرپان ئويمانلىقى ۋە ئوتتۇرا ئاسىيا يايلاقلىرىدا ئورۇنلىشىپ، شۇ جايدا ياشاپ كەلگەن قېرىنداشلىرى ۋە باشقا خەلقلەر بىلەن قوشۇلۇپ، ئىلگىرى-كېيىن بولۇپ خېشى ئۇيغۇرلىرى دۆلىتى، قاراقوچۇ-ئىدىقۇت ئۇيغۇر دۆلىتى ۋە قاراخانىلار دۆلىتىنى قۇرغان.

قاراخانىلار دۆلىتى ئۇيغۇرلارنى ئاساسىي گەۋدە قىلغان. بۇ دۆلەت-نىڭ پۇقرالىرى ئىسچىدە يەنە قارلۇق، باسسىل، چېگىل، تۈركەش، ياغما ھەم باشقا تىل سىستېمىسىغا مەنسۇپ سوغدى قاتارلىق دېھقان-چىلىق بىلەن شۇغۇللىنىدىغان ئاھالىلەر ۋە كۆچمەن چارۋىچىلار بار ئىدى.

دىنىي ئېتىقاد جەھەتتە، قوچۇ ئۇيغۇرلىرى بىلەن خېشى ئۇيغۇر-لىرى بۇددا دىنىغا ئېتىقاد قىلاتتى. سۇتۇق بۇغراخاننىڭ بىرىنچى بولۇپ ئىسلام دىنىنى قوبۇل قىلىشى بىلەن بۇدىن پۈتۈن قاراخانىلار

خاندانلىقنىڭ دۆلەت دىنى بولۇپ قالغان. ئىقتىسادىي تۈرۈلمىدا بولسا، بۇ ئۈچ تۈركۈم ئۇيغۇرلار ئىلگىرى-كېيىن بولۇپ كۆچمەن چارۋىچىلىقتىن دېھقانچىلىققا ئۆتكەن.

بۇ ئۆزگىرىشنى مەيلى جەمئىيەت خاھىشى كەلتۈرۈپ چىقارغان بولسۇن، ۋە مەيلى تارىخىي شەخسلەرنىڭ پائالىيىتى كەلتۈرۈپ چىقارغان بولسۇن، ئۇ مۇقەررەر يوسۇندا غايەت زور ئىنكاس قوزغىغان ھەم گىرەلىشىپ كەتكەن مۇرەككەپ زىددىيەتنى پەيدا قىلغان.

مۇرەككەپ زىددىيەتنى پەيدا قىلغۇچى يەنە بىر ئامىل قوراللىق توقۇنۇش، ياكى ئۇرۇش ئىدى. قاراخانلار خاندانلىقىنى ئېلىپ ئېيتايلى، ئۇ ئىلگىرى-ئاخىر بولۇپ قوچۇ ئۇيغۇرلىرى ھاكىمىيىتى، خوتەن بۇددىستلار ھاكىمىيىتى بىلەن بەزدە ئۇرۇشلارنى قىلغان. ۋەتەننى قوغداش ئۈچۈن سامانىلار خاندانلىقى ۋە غەزنىۋى خاندانلىقى بىلەن ئۇزاق ئۇرۇش قىلغان.

ئۇيغۇر تارىخى توغرىسىدىكى تارىخىي ھۆججەتلەر ئاز ئەمەس. «كونا تاغنامە»دىكى «ئۇيغۇرلار» بابىدا تاڭ تەيزۇڭ لى شىمىنىڭ: "627—649-يىللىرىدا بەش تېكىن باشچىلىقىدىكى 20 قەبىلە ئۇيغۇر تالاس دەرياسىنىڭ جەنۇبىدا ياشىغان" دېگەن سۆزى يېزىلغان. مەھسۇت قەشقەرى: "ئۇيغۇرلار ئىلى، ئېرتىش، يامار، ئېدىل (ۋولكا) بويلىرىدا ياشىغان. ئۇلارنىڭ تىللىرى يەڭگىل-توغرا، ياخشى تىل" دېگەن. «سۇيانامە»دە: "ئۇيغۇر قەبىلىلىرى ئارال دېڭىزىنىڭ شەرقىدىن ئېۋىرغۇل (قومت بالق - قۇمۇل) نىڭ شەرقى-غىچە بولغان جايلاردا ياشىغان" دېيىلگەن. پارىژ ئالىي مەكتىپىنىڭ پروفېسسورى ھىنرى ماسسى: "10-ئەسىردە ئوتتۇرا ئاسىيا ئۇيغۇر، قارلۇق، ئوغۇز...لارنىڭ ماكانى ئىدى" دېگەن. "ئۇيغۇرلار قەدىمكى

تۈرك قەبىلىلىرىگە مەنۇپ بولۇپ قالماي، ئۇلار تۈركىي خەلقلەر ئارىسىغا كەڭ تارالغان” (ۋ. ۋ. رادلوۋ). بارتولد رادلوۋنىڭ قارىشىنى قۇۋۋەتلەپ: ”ئۇيغۇر — تۈرك“ دەپ ئاتىغان.

ئورخون ئۇيغۇر خاقانى مويۇنچۇرنىڭ قەبرىسىدىكى 8-ئەسىر- نىڭ ئوتتۇرىلىرىغا مۇناسىۋەتلىك مەڭگۈ تاشتا: ”قالمىس بودۇن ئون ئۇيغۇر، توققۇز ئوغۇز ئوزا يۈز يىل ئولۇرۇپ“ دېيىلگەن. بۇنىڭ مەنىسى: ”بۇ جايدىكى قالغان خەلقلەر — ئون ئۇيغۇر — توققۇز ئوغۇزلار يۈز يىلدىن ئارتۇق ياشىدى“ دېگەن بولىدۇ. دېمەك، ئۇيغۇرلار 3-ئەسىردىن خېلى ئىلگىرىلا مەۋجۇت بولغان، كۆچمە دۆلىتى بولغان، جەمئىيىتى بولغان. 7-، 8-ئەسىرلەردە ئۇيغۇرلارنىڭ رەسمىي دۆلىتى (خاقانى) بولغان. قەدىمكى بۇددا دىنى كىتابىنى ئۇيغۇرچە تەرجىمە قىلغان بىر تېكىستتە: ”ئۇيغۇر ئىلى ئالىك ئورتون ئۇلۇستا توسۇپ بالگوروپ“ (ئۇيغۇر دۆلىتىدە ئۇلۇستا ئىلىك — خاقان بولغان) دەپ يازغان. خەنزۇ تارىخچىسى خۇئاڭ ۋىنىبىنىڭ «تۇرپان» دېگەن ئەسىرىدە ”ئۇلۇغ ئۇيغۇر دۆلىتى“ دېيىلگەن. رادلوۋ: بىر قاتار ئاپتورلارنىڭ ئەسەرلىرىدە يېزىلغان ”ئۇيغۇر“، ”ئون ئۇيغۇر“، ”توققۇز ئۇيغۇر“، ”ئوغۇز، توققۇز ئوغۇزلار“ ھەممىسى ئوخشاش بىر خەلق — ئۇيغۇرلار، دەپ يازغان.

يۇقىرىدىكى پاكىتلارغا ئاساسەن شۇنى مۇقىملاشتۇرۇش مۇمكىنكى، ئۇيغۇرلار ئوتتۇرا ئەسىرلەردە تۇيۇقسىز مەيدانغا چىقىپ قالغان ياكى تامامەن باشقا ياقىتىن كېلىپ قالغان خەلق ئەمەس، ئۇلار قەدىمدىن تارىخىي تەرەققىيات جەريانىنى بېسىپ كىچىكتىن چوڭغا، تۆۋەندىن يۇقىرىغا ئۆسۈپ، ئۇلغىيىپ كەلگەن بىر خەلق. ئۇلار ئۆز ئەمەلىيىتىدە سىياسىي، ئىقتىسادىي، مەدەنىيەت (تىل-يېزىق) جەھەتلەردە

دەۋر مۇدەۋر تەرەققىي قىلىپلا قالماستىن، باشقا تۈركىي خەلقلەرنىڭ (غەرب - شەرقتىكى تۈركىي بولمىغان خەلقلەرنىڭمۇ) ۋە خەنزۇ خەلقىنىڭ تەرەققىياتىغا تەسىر كۆرسەتكەن. ئەلۋەتتە، ئۇيغۇرلار - نىڭمۇ خەنزۇلارنىڭ ۋە باشقا خەلقلەرنىڭ ھەم ئەللەرنىڭ ھەر تەرەپلىمە ياردىمىگە ئىگە بولغانلىقى تەبىئىي.

قاراخانىلار خاندانلىقى جۇڭگو تارىخىدا، ئۇيغۇر تارىخىدا، تۈركىي تىلدا سۆزلىشىدىغان خەلقلەرنىڭ تارىخىدا ئىجتىمائىي تۈزۈمنىڭ تەرەققىياتى، مەدەنىيەت سەۋىيىسىنىڭ يۈكسەكلىكى، ۋاقتىنىڭ ئۇزاقلىقى (300 يىلدىن ئارتۇق) جەھەتلەردە كونا ئىرخون دەرياسى ۋادىسىدىكى قەدىم ئۇيغۇر قاغانلىقىدىن ھەم قاراقوچۇ ئۇيغۇر خاندانلىقىدىن ئالاھىدە پەرق قىلىدىغان چوڭ، قۇدرەتلىك ھاكىمىيەت بولۇپ ھېسابلىنىدۇ. ئۇ، سىياسىي، ئىجتىمائىي، ئىقتىسادىي ۋە مەدەنىيەت جەھەتلەردە ئۆز زامانىسىنىڭ يۇقىرى پەللىسىگە كۆتۈرۈلگەن. دۇنياغا داڭلىق بولغان ئۇيغۇرلار تارىخىدىكى ئەڭ شەۋكەتلىك ئىلمىي مۇۋەپپەقىيەتلەر - «قۇتادغۇ بىلىگ»، «تۈركىي تىللار دىۋانى»، «ھىبەتولمەقايىق» قاتارلىق نادىر ئەسەرلەر؛ يۈسۈپ بالاساغۇنى، مەھمۇت قەشقىرى ۋە ئەھمەت يۈكسەككەن ئۇلۇغ ئالىملار مۇشۇ دەۋردە دۇنياغا كەلگەن. شۇڭا، بۇ دەۋرنى ئۇيغۇرلار تارىخىنىڭ تەرەققىيات جەريانىدىكى "گۈللەنگەن ئالتۇن دەۋرى" دەپ ئاتاش توغرا، ئىلمىي يەكۈن.

ھەرقانداق ئىجتىمائىي ھادىسە تۇيۇقسىز پەيدا بولمايدۇ. ئۇ، مۇئەييەن تارىخىي دەۋرنىڭ مەھسۇلى. ئۇنىڭدا سىياسىي، ئىقتىسادىي ھەم مەدەنىيەت ئامىللىرى يۇغۇرۇلغان بولىدۇ. قاراخانىلار ھاكىمىيىتىنىڭ قۇرۇلۇشى، قۇدرەت تېپىشى ۋە ئۆز دائىرىسىدىن ھالقىپ قوشنا

ھاكىمىيەتلەرنىڭ سىياسىي، ئىقتىسادىي ۋە مەدەنىي ھاياتىغا ھەل قىلغۇچ نەسىر كۆرسەتكەنلىكىدىن ئىبارەت تارىخىي پاكىت ئاشۇ نۇقتىنى ئىسپاتلايدۇ. قاراخانلار خاندانلىقىنىڭ تارىخىي يەنە شۇنى ئۇقتۇرىدىكى، بۇ ھاكىمىيەت سىياسىي جەھەتتە، ئۆز دەۋرىدىن ھالقىپ تۇرىدىغان ئاقىلانلىق، ئىقتىسادىي جەھەتتە، ئۆز دەۋرىنى سىلجىتىش خاراكتېرىدىكى يۈكسىلىش، مەدەنىيەت جەھەتتە ئەسلىدىكى ئۇيغۇر مەدەنىيىتىگە ۋارىسلىق قىلىش ئاساسىدىكى ئومۇملاشتۇرۇش ۋە چوڭقۇرلىتىش قاتارلىق ئىجتىمائىي تەرەققىيات جەريانىدا زۆرۈر بولغان ئىلغار ئامىللارغا ئىگە ئىدى. شۇ سەۋەبتىن بۇ ھاكىمىيەتنىڭ سىياسىي ھاياتى ئۇزاققىچە مۇقىم، تۇرغۇنلۇققا ئىگە بولغان، ئىقتىسادىي پەيدىنپەي يۈكسىلپ بارغان. شۇڭا خەلق ئاممىسىنىڭ ئىجتىمائىي كۈرەشلىرى نەتىجىسىدە كۆپلىگەن ئىجادىي تۆھپىلەر بارلىققا كەلگەن. يۇقىرىدا ئېيتىلغان "گۈللەنگەن ئالتۇن دەۋر"نىڭ مەنىسىمۇ مۇشۇ يەردە.

شۇنى ئېنىقكى، بىزگىچە يېتىپ كەلگەن يازما پاكىتلارغا قاراپلا ئۇ دەۋردە ئارانلا ئۈچ ئالم ۋە ئۈچ ئەسەر مەيدانغا كەلگەن دەپ قاراشقا بولمايدۇ. ئالملارمۇ ھەربىرى يالغۇز بىردىنلا كىتاب يېزىپ شۇ قەدەر يۇقىرى سەۋىيە ياراتقان دەپ بىش بىر تەرەپلىمىلىك. ئۇنداق ئۇلۇغ ئالمىلار ۋە ئۇلارنىڭ ئاشۇنداق مەشھۇر ئەسەرلىرى ئۆز زامانىسىنىڭ يۈكەك مەدەنىي ھاياتىنىڭ يۈكەك يىغىنچاقلىنىغان مەھۋىلى ئىكەنلىكى چوقۇم. ئەپسۇسكى، قاراخانلار خاندانلىقىنىڭ ۋە بۇ خاندانلىقنىڭ ئىنتايىن مۇھىم بىر باسقۇچى بولغان سۇلتان سۇنۇق بۇغراخان دەۋرىنىڭ پۈتكۈل جەريانىنى ۋە نەزەرقىياتىنى كۆرسىتىپ بېرەلەيدىغان يازما ھۆججەتلەر بەك ئاز.

بۇ روماندا ۋاقىت جەھەتتىن سۈتۈق بۇغراخان ۋە ئۇنىڭ ھۆكۈمرانلىق مەزگىلى ئاساس قىلىنغانلىقى ئۈچۈن شۇ دەۋردە بىرقەدەر چاپان تەرەققىي قىلىپ، قاراخانلار خاندانلىقىنىڭ تەرەققىياتىغا ئاساس سالغان يۈكسىلىش كۆزدە تۇتۇلدى.

سۇلتان سۈتۈق بۇغراخان ھۆكۈمرانلىق قىلغان مەزگىل، قاراخانلار خاندانلىقى دەۋرىدىكى ۋاقتى ئەڭ ئۇزاق، ئىچكى ئەھۋالى بىرقەدەر مۇقىم، ئالغا بېسىشى تېزىرەك مەزگىل بولۇپ، ئۇنىڭ دەۋرىنىڭ مۇنداق ئالاھىدىلىكلىرى بار:

1) ئىلگىرىكى تەجرىبىلەرگە ئاساسلىنىپ بىرقەدەر مۇكەممەل فېئوداللىق ھەربىي دۆلەت تۈزۈمى ۋە يانچىلىق-فېئوداللىق ئىجتىمائىي ئىگىلىك مەيدانغا كەلگەن. قاراخانلار خاندانلىقى بۈگۈنكى ئوتتۇرا ئاسىيا، ماۋۇرائۇننەھر، يەتتەسۇ رايونى ۋە تارىم ۋادىسىنىڭ غەربىي قىسمىنى ئۆز ئىلكىدە تۇتۇپ تۇرغان. بۇ دائىرە ئاسىيا بويىچە ھەممىدىن بۇرۇن دېھقانچىلىق ۋە چارۋىچىلىق ۈجۇتقا كەلگەن رايونلارنىڭ بىرى ئىدى. بۇ دائىرە ئىچىدە تۇراقلىق دېھقانچىلىق ئاھالىلىرى، شۇنداقلا كۆچمەن چارۋىچىلىق بىلەن شۇغۇللانغۇچى قەبىلىلەرمۇ بار ئىدى. ئىگىدارچىلىق تۈزۈمى بويىچە ئېيتقاندا، بۇ دائىرىدە فېئودال پومېشچىلار، نەسەبلىك تۆرىلەر، ھەربىي ئەمەلدارلارنىڭ خۇسۇسىي ئىگىدارچىلىق قىلىش تۈزۈمى مەۋجۇت ئىدى. دېمەك، قاراخانلار خاندانلىقى كۆپ قاتلاملىق ۋە كۆپ شەكىللىك ئىقتىسادىي تۈزۈمنى يولغا قويغان، ماۋۇرائۇننەھر رايونىدا بولسا "ئىلىكخان" ۋە "ئېكىتار" شەكلى ئارقىلىق دۆلەت بىۋاسىتە ئىگىدارچىلىق قىلىش تۈزۈمى ساقلاپ قىلىنغان. قۇللۇق دەۋرىنىڭ كونا تۈزۈملىرى سۇندۇرۇلۇپ، فېئوداللىق دەۋرنىڭ يېڭى

تۈزۈملىرى تىكلەنگەن. ئىلگىرىكى يىرىك ۋە ئوتتۇرا قۇلدارلار يېڭى يىرىك، ئوتتۇرا ۋە تۆۋەن يەر ئىگىلىرىگە ئايلانغان. مەسىلەن: كۆپ مىقداردا يەر ۋە چارۋامالغا ئىگە بولغان ئىكىتارلار، خان جەمەتلىرى (بەگ - تۆرىلەر)، ھەربىي ئەمەلدارلار، چوڭ زېمىندارلار - بۇلار بولسا دۆلەتتە يۇقىرى ئىقتىسادىي ئىگىلىككە ۋە مەمۇرىي ھوقۇققا ئىگە بولغان ئېكىپىلاتاتسىيە قىلغۇچى يۇقىرى تەبىقىلەر ئىدى. بۇلاردىن باشقا چوڭ سودىگەرلەر، جازانخورلار، قول ھۈنەر خوجايىنلىرى، كارخانىلار مەيدانغا كەلگەن. ئاز يەرلىك دېھقانلار ۋە ئاز ماللىق چارۋىچىلار (ياكى قۇل دېھقان - چارۋىچىلار) يىللىق، ئۇزاق يىللىق ۋە ئۆمۈر بويى سېتىلغان ئەر - ئايال دېھقان - چارۋىچىلار (كۆڭ - دېدەكلەر)، قول ھۈنەرۋەنلىرى ۋە تۆۋەن خىزمەتچىلەر - بۇلار بولسا تۆۋەن تەبىقىغە مەنسۇپ بولغان، ئەڭ كۆپچىلىكىنى تەشكىل قىلغان ئېكىپىلاتاتسىيە قىلمىغۇچى، ئېزىلگۈچى خەلق ئاممىسىدىن ئىبارەت ئىدى. قۇللۇق تۈزۈمىنىڭ قالدۇقلىرى تېخى مەۋجۇت بولسىمۇ، فېئوداللىق تۈزۈم ئاساسەن تىكلنىپ بولغان. يانچىلىق - فېئوداللىق ئىجتىمائىي تۈزۈمنىڭ بۇ ئالاھىدىلىكى، سۇتۇق بۇغراخان زامانىسىدە كۆرۈنەرلىك تەرەققىي قىلىپ، پۈتكۈل خاندانلىقنىڭ يېڭى ئىجتىمائىي تۈزۈمىگە ئاساس سالغان.

(2) ئىسلام دىنى شىنجاڭغا ئىلگىرىرەك ئايرىم - ئايرىم تارالغان بولسىمۇ، سۇتۇق بۇغراخان ھۆكۈمرانلىق قىلغان مەزگىلدە رەسمىي قوبۇل قىلىنىپ، دۆلەت دىنىي ھېسابلانغان. سۇتۇق بۇغراخان قاراخانلار خاقانلىرى ئىچىدە بىرىنچى بولۇپ ئىسلام دىنىغا كىرگۈچى ۋە ئىسلام دىنىنى تاراتقۇچى نامى بىلەن تارىختا مەشھۇر. ئىسلام دىنىنىڭ مۇستەھكەم بۇددىستلار ھېسابلانغان قاراخانلار خان -

دائىلىقى خەلقلىرى ئارىسىدا تارىلىشى دىنىي ئېتىقاد جەھەتتىكى چوڭ بىر ئۆزگىرىش بولۇپلا قالماي، ئۇ، تەبىئىي يوسۇندا ئادەت-يوسۇن، ئىدىئولوگىيە جەھەتلىرىدەمۇ تەسىر كۆرسىتىپ، بىر قاتار تۈپلۈك ئۆزگىرىشلەرگە تۈرتكە بولغان، شۇنداقلا ئىسلام دىنى ۋاسىتىسى بىلەن ئۇيغۇرلارنىڭ ۋە بۇ ياقىتىكى تۈركىي تىلىدا سۆزلىشىدىغان خەلقلەرنىڭ خۇراسان ۋە ئوتتۇرا شەرق ئەللىرى، خەلقلىرى بىلەن بولغان مەدەنىي ۋە ئىقتىسادىي مۇناسىۋىتى كۈچەيگەن. كۈنچىقىش ۋە كۈنپېتىشتىكى كۆپلىگەن ئۇلۇسلار بىر خىل تىل سىستېمىسىدا سۆزلىشىدىغان بولۇپلا قالماستىن، بىر دىنغا — ئىسلام دىنىغا ئېتىقاد قىلىدىغان بولغانلىقتىن، بۇ ئەھۋال قەبىلە، ئۇلۇس ۋە خەلقلەرنىڭ تىللىرىنىڭ تېخىمۇ يېقىنلىشىپ تەرەققىي قىلىشىدا، ئورتاق مەدەنىيەت پىتىنى راۋاجلاندۇرۇشتا ۋە ئۆزئارا ھەمكارلىقنى كۈچەيتىشتە مەلۇم ئىجابىي رول ئوينىغان.

3) قاراخانىلار خاندانلىقى دۆلىتىنىڭ مەمۇرىي تۈزۈمى بۇ خىل كۆپ قاتلاملىق ۋە كۆپ شەكىللىك ئىجتىمائىي تۈزۈمگە ئۇيغۇنلىشىش ئېھتىياجى بىلەن تىكلەنگەن. كۆچمەن چارۋىچىلىق رايونىدا، قاراخانىلار خاندانلىقى ھەرقايسى قەبىلە باشلىقلىرىنىڭ ئەنئەنىۋى ھوقۇقىنى ئېتىراپ قىلىش بىلەن بىللە، يەنە ئۇلارغا مەلۇم مەمۇرىي ھوقۇقنى بەرگەن. مەسىلەن: ئەدلىيە، ئامانلىق ساقلاش، خاندانلىق ئۇچۇن باج سېلىق توپلاش ۋە ھاكازالار. ماۋرۇئۇننەھەر ھەم تەڭرىتاغنىڭ جەنۇبىدا بولسا، قاراخانىلار خاندانلىقى بىۋاسىتە باشقۇرۇشنى يولغا قويغان. ئۇنىڭ بەلگىسى شۇنىڭدىن ئىبارەتتىكى، بۇ دائىرىدە ھەر دەرىجىلىك ئەمەلدارلارنىڭ مەنەپكە تەيىنلىنىشى ۋە مەنەپىدىن ئېلىپ تاشلىنىشى خان تەرىپىدىن بەلگىلەنەتتى. بۇ

ئەمەلدارلار خاننىڭ پەرمىنى ۋە مۇددىئاسى بويىچە ئىش بېجىرىشى كېرەك ئىدى. قاراخانلار خاندانلىقى ئۆزىنىڭ بۇ ئىجتىمائىي تۈزۈمى ۋە مەمۇرىي تۈزۈمىنىڭ بىمالال يۈرگۈزۈلۈشىگە كېيىنلىك قىلىش ئۈچۈن بىر قاتار قانۇن ۋە نىزامنى تۇرغۇزغان. مەسىلەن: جىنايەت قانۇنى، باج-سېلىق نىزامى، يەر-سۇ توغرىسىدىكى نىزام، قۇللار (ياكى قۇل دېھقانلار)نى سېتىش، سېتىۋېلىش ۋە ئېكىسپلاتاتسىيە قىلىش نىزاملىرى ۋە باشقىلار.... دۆلەت تۈزۈمىدە ئۆز ۋاقتىدا خېلى ئىلغار بولغان خەلقچىلىقمۇ بولغان. مەسىلەن: ئەڭ ئالىي ھوقۇقلۇق بۇغراخاننىڭ رەھبەرلىكى ئاستىدا دۆلەت قۇرۇل-تىيى ئېچىش، "ئۇيغۇرۇش ھالقىسى" دەپ ئاتالغان ئۈچ كىشىلىك يۇقىرى ھوقۇقلۇق ئورگان ۋە دۆلەت (ئوردا) كېڭىشى بولغان. قاراخانلار خاندانلىقىنىڭ فېئوداللىق جەمئىيەت تۈزۈمىگە مۇۋاپىق بولغان بۇ دۆلەت تۈزۈمى، ئاساسەن سۇتۇق بۇغراخان زامانىسىدە مەيدانغا كەلگەن ۋە تەرەققىي قىلغان. بۇ ئەسەردە دۆلەت تۈزۈل-مىسىنىڭ ئاشۇ ۋاقىتتىكى مۇشۇ خۇسۇسىيەتلىرى بايان قىلىندى.

قاراخانلار خاندانلىقى قۇرۇلغان دەسلەپكى مەزگىللەردە ۋە شۇنىڭدىن كېيىنكى 100 يىلدىن ئارتۇق ۋاقىت ئىچىدە ئوتتۇرا تۈزلەڭلىكتىكى مەركىزىي ھاكىمىيەت يىمىرىلىشكە يۈز تۈتۈپ بۆلۈنۈش ۋەزىيىتىدە تۇرۇپ كەلدى. زاۋاللىققا يۈز تۇتقان تاڭ سۇلالىسى دېھقانلار قوزغىلىڭى ۋە ھەربىي ئىسيانلار تەرىپىدىن گۇمران بولۇپ چاڭ-چېكىدىن بۆسۈلدى. "مىلادى 860-يىلدىن باشلاپ، ئىلگىرى-كېيىن بولۇپ چىيۇ پۇ (؟-860-يىللار) رەھبەرلىك قىلغان دېھقانلار قوزغىلىڭى ۋە پاك شۇن (؟-869-يىللار) رەھبەرلىك قىلغان ھەربىي ئىسيان پارتلىدى. مىلادى 874-يىلغا كەلگەندە، ئاخىر ۋاڭ

شيەنجى (؟ - 878- يىللار) باشچىلىقىدىكى پۈتۈن مەملىكەت كۆلەم-
 لىك چوڭ قوزغىلاڭ پارتلىدى. 878- يىلدىن كېيىن "خۇاڭ جاۋ
 قوزغىلاڭچىلىرى ۋاڭ شيەنجى ئىزىدىن مېڭىپ، 880- يىلى تاڭ
 سۇلالىسىنىڭ پايتەختى چاڭئەننى ئالدى...". "...شۇنىڭ بىلەن
 بەش دەۋر، ئون بەگلىك بۆلۈنمە ھاكىمىيىتى دەۋرى (906 - 960-
 يىللار) باشلاندى..." مىلادى 960- يىلى سۇڭ سۇلالىسى قۇرۇلغان
 بولسىمۇ "دۆلەت سىياسىتى ھۆكۈمران سىنىپلار ئىچىدىكى بۆلۈنۈشنىڭ
 ئالدىنى ئېلىش بىلەن، كۈچنى مەركەزلەشتۈرۈپ خەلقنىڭ قارشى-
 لىقىنى باستۇرۇش، تاشقى جەھەتتە تامامەن مۇداپىئە ئورنىدا تۇرۇش
 بولدى". شۇڭا "سۇڭ سۇلالىسى ھۆكۈمرانلىق قىلغان 320 يىل
 ئىچىدە شىمالدىكى زېمىندا قالاق مىللەتلەرنىڭ تاجاۋۇزچىلىقى باشتىن -
 ئاخىر مەۋجۇت بولۇپ كەلدى. دەسلەپتە كىدان، كېيىن جۇرچىن،
 ئاخىردا موڭغۇللار شۇنداق قىلدى. (جىيەن بوزەن، شاۋ شۇنچىڭ،
 خۇخۇا: «جۇڭگو تارىخىدىن ئومۇمىي مەلۇمات») شۇ مەزگىللەردە لياۋ
 سۇلالىسى خۇاڭخېننىڭ شىمالىي رايونىنى باشقۇرۇپ تۇراتتى.
 ھازىرقى يىنچۇەننى مەركەز قىلغان رايوندا غەربىي شىيا خانلىقى ۋە
 گەنسۇ كارىدورىدا خېشى ئۇيغۇر ھاكىمىيىتى مەۋجۇت ئىدى. دۇنخۇاڭ-
 دىن تارتىپ جۇڭغار، تارىم ئويمانلىقلىرىدا قاراقوچۇ ئۇيغۇر دۆلىتى
 بىلەن قاراخانلار دۆلىتى ھاكىمىيەت يۈرگۈزەتتى. بۇنىڭدىن باشقا
 تىبەت ئېگىزلىكى ھەم ھازىرقى يۈننەن-گۈيجۇ ئېگىزلىكىدىمۇ بىر
 قاتار ھاكىمىيەت گەۋدىسى شەكىللەنگەنىدى. يۇقىرىقىدەك ئەھۋال
 ئاستىدا قاراخانلارنىڭ ئوتتۇرا تۈزلەڭلىك بىلەن بولغان رەسمىي
 مۇناسىۋىتى پەقەت قىسمەن ۋاسىتىلىك ئايرىم مۇناسىۋەتلەر ۋە تارراق
 دائىرىدىكى بىۋاسىتە سودا مۇناسىۋىتىدىنلا ئىبارەت ئىدى.

ئاشۇ بىرلا مەزگىلدە خېشى كارىدورىدىن مەركىزىي ئاسىياغىچە تەڭ مەۋجۇت بولۇپ تۇرغان ئۈچ ئۇيغۇر ھاكىمىيىتى تەۋەسىدە خېشى ئۇيغۇر دۆلىتىدە غەيرىي ئۇيغۇر مىللەتلىرىمۇ كۆپ بولغان، قاراقوچۇ ئۇيغۇر دۆلىتىدە ئۈنچە كۆپ بولمىغان، قاراخانىلار ئۇيغۇر خانلىقىدا بولسا مىللىي تەركىب مۇرەككەپىرەك ۋە كۆپىرەك بولغان، دىنىي بۆلۈنۈش بۇ ئۈچ ئۇيغۇر دۆلىتى ئارىسىدا نوقۇللا ھاكىمىيەت جەھەتتىكى، ئەجىتمائىي تۈزۈم جەھەتتىكى بۆلۈنۈشنىلا كەلتۈرۈپ چىقارماي، بەلكى ئۇ، ئۈچ خاندانلىق تەۋەسىدىكى بىر خىل مىللەتنىڭ ياشاش شارائىتى، ئىجتىمائىي تەپەككۈرىدىمۇ غايەت زور ئىنكاس قوزغىغان ۋە گىرەلىشىپ كەتكەن مۇرەككەپ زىددىيەتنى بەرپا قىلغان.

شۇنداقسىمۇ بۇ ئۈچ دۆلەت تەۋەسىدىكى ئۇيغۇرلارنىڭ ئىجتىمائىي تەرەققىياتى ۋە ئىقتىسادىي قۇرۇلمىسىدا پەرق چوڭ ئەمەس. پۈتكۈل قاراخانىلار دەۋرىدە بۇ ئۈچ دۆلەت ئۇيغۇرلىرىنىڭ تىلى بىر، مىللىي ئادەت-يوسۇنلىرى ئوخشاش ئىدى. تارىخىي شارائىت مۇناسىۋىتى بىلەن بۇ ئۈچ قىسىم ئۇيغۇرلار بۆلۈنۈش ھالىتىدە تۇرغان بولسىمۇ، مىللىي ئەنئەنە جەھەتتىن ئوخشاش، قېرىنداش دۆلەتلەر ئىدى.

تارىخىي پاكىتلار ئارقىلىق شۇنى مۇقەملاشتۇرۇش مۇمكىنكى، ئۇيغۇرلار بالقاشتىن كوئىنلۇنغىچە، خېشىدىن پامىر-ئاموغىچە بولغان كەڭ دائىرىدە قەدىمدىن تارتىپ تارىخىي تەرەققىيات جەريانىنى بېسىپ، ئۆسۈپ-ئۆلگىنىپ، كۆچۈپ-ئۇيۇشۇپ كەلگەن ئاساسلىق بىر خەلق. ئۇلار ئۆز كۈرەش پائالىيىتىدە سىياسىي، ئىقتىسادىي، مەدەنىيەت جەھەتلەردە ئۆزلىرى دەۋرىمۇدەۋر تەرەققىي قىلىپلا قالماستىن ئۆزى قاتناشقان تىل ئائىلىسىدە سۆزلىشىدىغان باشقا

خەلقلەرنىڭ، جۈملىدىن ئۆزى پائالىيەت ئېلىپ بارغان رايونلارغا قوشنا بولغان قېرىنداش خەلقلەرنىڭ ئىجتىمائىي تەرەققىياتىغا تەسىر كۆرسەتكەن. قاراخانىلار توغرىسىدىكى تەتقىقات ۋە يادىكارلىقلار بۇنىڭ بىر مىسالى.

قاراخانىلار دۆلىتىنىڭ غەربنىڭ تاجاۋۇزىغا قارشى تۇرۇپ، ۋەتەننى قوغداش مەقسىتىدە غەربكە يۈرۈشلەر قىلىپ تۇرۇشى مەدەنىيەت تەسىرىنى كېڭەيتىشتە ئاساسىي بىر سەۋەب بولغان. غەربكە قىلىنغان چوڭ يۈرۈشلەر ئاساسەن سۈتۇق بۇغراخان زامانىسىدە باشلانغان. شۇڭا ئەسەردە سۈتۇق بۇغراخان غەربكە قىلىنغان يۈرۈشنىڭ ئاساسىي سەركەردىسى قىلىپ يېزىلدى.

شۇنى ئېيتىش كېرەككى، بىز تۈركىي تىلدا سۆزلىشىدىغان خەلقلەر توغرىسىدا سۆزلىگەندە، ئۇلارنىڭ تارىخى-ئىجتىمائىي تۈزۈمى، ئىقتىسادىي ئەھۋالى، مىللىي خۇسۇسىيىتى، مەدەنىيەت، تىل ۋە باشقا جەھەتلەردىكى ئورتاق مۇناسىۋەتلىرى توغرىسىدا سۆزلەۋاتقانلىقىمىزنى ھەرگىز ئەستىن چىقارماسلىقىمىز كېرەك.

مەن بۇ روماننى يېزىش جەريانىدا بۇ ئەسەرنىڭ بەدىئىي تارىخىي ئەسەر ئىكەنلىكىگە، ئۇنىڭ نوقۇل تارىخ ئەمەسلىكى، شۇنداقلا تارىخىي چىنلىقتىنمۇ چەتتەپ كەتكىلى بولمايدىغانلىقىغا دىققەت قىلدىم. تارىخىي زور ۋەقەلەرنى بەدىئىي جەھەتتىن بىر تەرەپ قىلىشتا سەنئەت قانۇنىيىتى يول قويغان دائىرىدە بەلگىلىك ئىزدەنىشلەر ئېلىپ باردىم ۋە تارىخىي ماتېرىيالنىمۇ نۇقتىئىنەزەردىن تەتبىقلاش كېرەكلىكىنى ئەستىن چىقاردىم.

بۇ ئەسەرنى يېزىشتا دۇچ كەلگەن مەسىلىلەردىن بىرى تىل مەسىلىسى بولدى، كۆپ ئويلىنىشلاردىن كېيىن، ئاپتور بايانىنى

ھازىرقى زامان تىلى بىلەن، پېرسوناژلار تىلىنىمۇ ئاساسەن ھازىرقى زامان تىلى بىلەن يېزىش، شېئىر، قوشاق، ماقال، تەمسىلەردە ئۆز ۋاقتىدىكى تىلنىڭ خۇسۇسىيىتىنى ساقلاپ قېلىش، لېكىن ھازىرقى كىشلەرمۇ چۈشىنىدىغان بولۇش؛ چۈشىنىكسىزدەك تۇرغانلىرىغا ئىزا-ھات بېرىش؛ مۇمكىنقەدەر ئەرەبچە، پارسچە سۆزلەرنى (بولۇپمۇ ئىسلام دىنى كىرىشتىن ئىلگىرىكى سۆزلەردە) ئىشلەتمەسلىك؛ ئايرىم ناملار، ئەمەل ئىسىملىرى، ئۇنۋانلار، جاي ئىسىملىرىنى ئەسلى ئۇيغۇرچە ئاتىلىشى بويىچە ئېلىپ ئىزاھات بېرىش پىرىنسىپ قىلىندى. يەنە بىر تەرەپتىن، بۇ ئەسەرنىڭ تارىخىي ئالاھىدىلىكىنى كۆزدە تۇتۇپ، ھازىرقى زامان ئۇيغۇر ئەدەبىي تىلىنىڭ بەزى خۇسۇسىيىتىگە تولۇق رىئايە قىلىنىمىدى. مەسىلەن: بۇغرانىڭ قوشۇنى ئەمەس، بۇغرا قوشۇن؛ خاننىڭ ئوغلى (شاھزادە)، خاننىڭ قىزى (مەلىكە) ئەمەس، خان ئوغۇل، خان قىز؛ خان ئاغىچا ئەمەس تەركىن خاتۇن ۋە باشقىلار. تىل مەسىلىسىنىڭ توغرا ھەل قىلىنغان بولۇشى ناتايىن. كۆپچىلىكنىڭ، بولۇپمۇ تىلشۇناسلارنىڭ ۋە ئەدىبلەرنىڭ داۋاملىق تەتقىق قىلىشىنى ئۈمىد قىلىمەن.

بۇ روماندا قاراخانلار خاندانلىقىنىڭ ئۈنچى يۈز يىللىقنىڭ ئىككىنچى يېرىمىدىكى، يەنە سۈتۈق بۇغراخان ھۆكۈمرانلىق قىلغان مەزگىللەردىكى تارىخىي ھايات، ئىجتىمائىي ۋە مەدەنىي تەرەققىيات كۆزدە تۇتۇلغان ھالدا، سۈتۈق بۇغراخان — قاراخانلارنىڭ ئوبراز-لىق ۋەكىلى سۈپىتىدە بايان قىلىندى. روماندىكى يەللەر (ئۇ چاغدا قانداق يىل نامى قوللىنىلغانلىقى مەلۇم ئەمەس) ئوچۇق (مىلادى ياكى ھىجرىيە) دەپ يېزىلماي، مۆچەل يىللىرى بىلەن، مەسىلەن: ئۈنچى يۈز يىللىقنىڭ بىرىنچى يېرىمى، بارس يىلى، ياكى

سېچقان يېلى دەپ ئېلىندى.

بۇنداق مۇرەككەپ بىر تارىخىي روماننى يېزىش ئاسان بولمىدى.
شۇنداقسىمۇ تارىخىي رومانلارنى يېزىشتا بىر باشلانما بولۇپ قالسا
ئەجەپ ئەمەس ھەم ئۇيغۇر تارىخىنى تەتقىق قىلىش ۋە
ئۆگىنىشتە قوشۇمچە پايدىلىنىدىغان بىر ئەسەر بولۇپ قالار، دېگەن
ئۈمىد بىلەن بۇ روماننى كىتابخانلارغا تەقدىم قىلدىم. روماندا
يېتىشىزلىكلەر چوقۇم بار، ھەتتا خاتالىقلارمۇ بولۇشى مۇمكىن.
كىتابخانلارنىڭ تەنقىدىي ياردەم بېرىشىنى ئۈمىد قىلىمەن.


قاراخانلار خاندانلىقىنىڭ تازا گۈللەنگەن دەۋرىدىكى، يەنى
ئون بىرىنچى يۈز يىللىقنىڭ ئوتتۇرىلىرىدىكى يۈسۈپ بالاساغۇنى ۋە
مەھمۇت قەشقەرى...لەر ياشىغان دەۋردىكى تارىخىي، مەدەنىي ھايات
توغرىسىدا يەنە بىر ئەسەر يېزىش نىيىتىم بار.

ئاپتور.

بىرىنچى قىسىم



عادەم ئۇ ئاخىرى بىر ئوچۇم تۇپراق،
كەتتىمۇ ئەبەدكە كەلمەيدۇ بىراق،
شۇ ئوچۇم تۇپراقتان ئۈنەرقىزىل گۈل،
ۋە ياكى شۇ مېۋىيا ۋە ياكى يانتاق.



بىرىنچى باب.

لاچىن پەرۋازى

ئونىنچى بۇز يىللىقنىڭ ئاۋۋالقى يېرىمى، كالا يىلى، كۈز پەسلى، ئەتىگەنلىك قۇياشنىڭ ساپ، ئالتۇندەك نۇرى قەشقەر ۋادىسىنى بېزەپ كۆز چاقاتتى. قەيسەر، مەزمۇت مۇزتاغ ئاتىنىڭ پەلەككە تاقاش-قان ھەيۋەتلىك ئاقباش چوققىسى تاڭ نۇرىدا جۇلالىنىپ تېخىمۇ مەغرۇر پارقرايتتى. ئۇ، كىشىگە گويا "مەن مۇشۇ دىيارنىڭ خوجىسى ھەم گۇۋاھچىسى" دېگەندەك مەيدىسىنى كېرىپ، قەددىنى تىك تۇتۇپ تۇراتتى.

ئوردۇكەنتنىڭ ① سۈزۈك، پايانسىز ئاسمىدا بىر لاچىن پەرۋاز قىلماقتا ئىدى. ئۇ ئاستانە ئۈستىدە بىرنەچچە قېتىم ئايلىنىپ كۈندە پېتىشتىكى تاغلار تەرەپكە قاراپ ئۇچۇپ كەتتى. نېمىشقىدۇ ئۇنىڭ بۈگۈن ئەتىگەنكى ئۇچۇشى بۆلەكچىلا شوخ: تۇرۇپلا تىككىسىگە ئاسمانغا كۆتۈرۈلسە، تۇرۇپلا يېزىلار، دەريالار ئۈستىدە ئەگىيتتى ۋە شۇغۇيتتى؛ ئۇ، بۇ ئەركىن پەرۋازى بىلەن، سايراپ ياغراتقان ئۆتكۈر ئاۋازى بىلەن گويا پۈتكۈل ئەلنى تاڭ خۇشاللىقى بىلەن تەبرىكلەۋاتقاندەك، ئىگرىغان جانلارغا دىلكەشلىك قىلىپ، ئۇنى

① ئوردۇكەنت — شۇ ۋاقىتتىكى ئاستانە (ھازىرقى "خانئۆي")

يايراپ، ئىركىن پەرۋاز قىلىشقا ئۈندەۋاتقانداك قىلاتتى. لاپچىنىڭ پەرۋازغا ماسلىشىپ مەدھىيە ئوقۇۋاتقانداك قەيەردىندۇ قىزلارنىڭ ناخشا ئاۋازى ياغرىدى:

لاچىن كۆكتە ئۈزە يۈر، كۆرسەڭچۇ ئاداش،
بۇلۇت ئىچرە گىزە يۈر، كۆرسەڭچۇ ئاداش،
قانات قاقىپ سايرا يۈر، كۆرسەڭچۇ ئاداش،
لاچىن بولۇپ قولۇمغا قونساڭچۇ ئاداش.

لاچىن پەرۋاز قىلغىنىچە كۈنپېتىش ياقىتىكى تاغ جىلغىلىرىدىن بۇرۇلۇپ، تۈمەن دەريا بىلەن قىزىل دەريا ئارىلىقىنى بويلاپ تۆۋەنلىدى. ئەنە، ئۇنىڭ قاناتلىرى تەكتىدە گىلەمدەك گۈزەل ۋادىلار، ياپىيىشل دەرمەخزارلىقلار، بۆك-باراقسان باغلار يېپىد-لىپ ياتماقتا. ناخشا ساداسى گويا پۈتۈن ۋادىغا يېپىلىۋاتقان قۇياش نۇرىدەك تارالماقتا.

چىمەنزاردا ساندۇلاچلار ① سايرايدۇ،
سايرايدۇ ئۇ گۈل دەردىدە ھارمايدۇ،
سايرايدۇ، ھارمايدۇ، ئويىناپ يايرايدۇ،
ساندۇلاچتەك گۈلۈمگە قونساڭچۇ ئاداش.

ناخشا جاراڭلىماقتا، لاچىن پەرۋاز قىلماقتا. لاپچىنىڭ قاناتلىرى ئاستىدىكى ئېتىزلاردا، ئۆستەڭلەردە، چۆللەردە سۇبەي بىلەن تەڭ ئورنىدىن تۇرغۇزۇلغان ۋە ئەمەلىيەتتە ھالسىزلىنىپ ئەمگەك قىلىۋاتقان يېرىم ئاچ-يېرىم يالىڭاچ يانچىلار ئاران-ئاران قىمىرلاشماقتا... كىشى-نىڭ يۈرىكىنى ئېزىدىغان جۇل-جۇل كىيىملىك قەلەندەرلەر بىلەن

① ساندۇلاچ - بۇلبۇل.

توشقان مۇنژار بازارلار ھېلىتىنلا قىزماقتا؛ ئىككى قاسنىقىدا نەيزە -
قالقان تۇتقىنىچە ئىك تۇرغان چېرىكلەر ساقلانغان قارا مەت
ئوردۇ بىنالىرى، ھەشەمەتلىك ساراينىڭ قاپقىلىرى ئېچىلماقتا...
باغلانغان يانچىلارنىڭ باشلىرىدا قامچا ئويىنىتىپ كېتىپ بارغان ئاتلىق
يوغان قورساقلار قۇل بازارلىرىغا ئالدىرىماقتا...

قىزىل سىرلىق قاپقىلىرى كېچە - كۈندۈز يېپىلمايدىغان، قىزىل
موم شامىلىرى بىلەن خۇش پۇراق كۈچىلىرى ھېچقاچان ئۆچمەيدىغان
بۇتخانىلاردا سەھەردە كېلىپ ئىبادەت قىلىپ، تىلەك تىلەپ تاۋاپ
قىلىۋاتقان قۇرۇق ئۈستىخان، جۈل - جۈل كىيىم ئەر - ئايال بىچارىلەر
ئەمدىلىكتە شۇ كۈنلۈك تىرىكچىلىكى ئۈچۈن سىرتقا ئاقماقتا...

راستتىن ئېيتىپ باققىنا، باقماسەن ماڭا؟

سۈنۈنچ تۇمارنى تاقمامسەن ماڭا؟

تولۇن ئايدەك يۈزۈڭنى ياقمامسەن ماڭا؟

كىرىپكىڭنى يا قىلىپ ئاتساڭچۇ ئاداش.

ناخشا جاراڭلىماقتا، لاچىن پەرۋاز قىلماقتا... ئۇ تاغنى بويلاپ

ناخشا ئاھاڭىغا ماسلىشىۋاتقان دەك ئاستا، پەس ئايلىنماقتا...

قۇياش خېلى ئۆرلەپ، بەدەنلەرنى ئوبدانلا قىزىتىشقا باشلىغان
مەھەلدە كۈنپېتىش ياقىتىكى ئېگىز دۆڭ ئۈستىگە كېلىشكەن بوز
ئارغىماقلارغا مىنگەن ئىككى كىشى چىقىپ كەلدى. ئاتلارنىڭ ئېگەر -
جابدۇقلىرى ۋە ئۈزەڭگىسىگە ناھايىتى رەتلىك ۋە سېپتا ئىشلەنگەن
كۈمۈش نەقىش قويۇلغانىدى. بۇلارغا قاراپ ئۇلارنىڭ خان
ئوردۇسىنىڭ مۇھىم ئادەملىرى ئىكەنلىكىنى بىلگىلى بولاتتى.

دۆڭ ئۈستىگە چىققاندىن كېيىن ھەز ئىككىلىسى تەڭلا توختاشتى
ۋە بېغىشىغا سەدەپ قويۇلغان تۇچ ساپلىق قامچىلىرىنى ئىلىندۇرغان

قوالرىنى پېشانىسىگە قويغىنىچە ناخشا ئاۋازى تېخىمۇ ئوچۇق ئاڭلىما
نىۋاتقان تەرەپكە قاراشتى. ئاندىن بىر-بىرىگە قاراپ كۈلۈمسۈرەپ
نېمىلەرنىدۇ دېيىشتى-دە، تاغ باغرىنى بويلاپ پەس تەرەپكە چېپىپ
كېتىشتى.

ئاتلىقلارنىڭ بىرى ئون سەككىز ياشلاردا ئىدى. ئۇ بېشىنىڭ
چوققىسىغا تۈرمەكلىۋالغان يىرىك، قارا، ئۇزۇن چېچىنى باستۇرۇپ
كالۋوتۇن بىلەن كەشتە بېسىلغان تەتىللا بوغمىچا چىگكەن، ئۈچ-
سىغا يېشىل يىپەك تون كىيگەنىدى. توننىڭ تۈز ياقىسىدىن
ئېتىكىگىچە ئالتۇن رەڭ مەشۈتتىن كەشتە تىكىلگەن، خۇددى شۇنداق
كەشتە كەڭ يېڭىدىمۇ جۇلالىنىپ تۇراتتى. ئالتۇن توقىلىق، كەڭلىكى
تۆت ئىلىك كېلىدىغان يىپەك بەلبېغىنىڭ ئوڭ تەرىپىدە ئۈچ غېرىچ
ئۇزۇنلۇقتا كۈمۈش قىلىق، تۈچ ساپلىق خەنجەر ئېسىلغانىدى.
ئۇنىڭ، سېپىغا سەدەپ قويۇلغان جۈپ تىللىق چىرايلىق قامچىسىنى
ئاتقا ئۇرماي پات-پات سىلكىپ قويۇشى ۋە ئۇچلۇق تۇمشۇقىغا مىس
قاپلانغان، ئۈچتىن ئىشلەنگەن دېۋىتكۈچى بار ئۆتۈكلۈك ئايغىنى
پۇلاڭشىتىپ قويۇشلىرىدىن مەغرۇرلۇق، ئۆزىگە بولغان ئىشەنچ بىلىنىپ
تۇراتتى. ئۇنىڭ قارا، يوغان كۆزلىرى شوخلۇق بىلەن ئويىناپ
تۇراتتى، قامچا تۇتقان قولىنىڭ كۆرسەتكۈچ بارمىقىدا قانچىلىق
بۇرنى ئاستىدا ئەمدىلاتىن باش كۆتۈرۈۋاتقان يۇمران مائىسىدەك
نارۇك بۇرۇتلىرىنى ئانچە-مۇنچە سىلاپ قوياتتى، بۇغداي ئوڭ يۈزد-
دىكى قىزىل مەڭزىلىرى ۋە بەستىدىكى بېجىرىملىكىدىن ياشلىق كۈچى
قايناپ-تېشىپ تۇرغان غەمىزلىك ئوخشۇپ تۇراتتى. شۇ تاپتا ئۇ
ئاتتا كېتىۋاتقان بولسىمۇ خىيالى باشقا يەردە كېزىپ يۈرگەندەك
ئويىناق قارا كۆزلىرى يىراقلارغا تىكىلىپ، نېمىنىدۇ ئىزدەيتتى.



يېگىتىنىڭ ھەمراھى ئۇستىخانلىقراق، گەۋدىسى چوڭراق، ئەڭ پېشانە، ئۆزى كۈلۈمسىرەپ تۇرىدىغان يېگىت ئىدى. ئۇنىڭمۇ چېچى باش ئۈستىگە تۈرمەكلەنگەن بولسىمۇ ئىككى چېكىسىدىن بىر غېرىچتىن كوكۈلىسى قۇلاق ئاستىغىچە ساڭگىلاپ تۇراتتى. ئۇ بېشىغا كەشتىسىز يېشىل تاۋار بوغمىچا چىگكەن، ئۈستىگە مەللە رەڭ يىپەك تون كىيگەنىدى. شۇ تاپتا ئۇ، ئۇنىڭغا بىرنېمىلەرنى دەيتتى، ئۇنى كۆلدۈرەتتى، ئۆزىمۇ كۈلەتتى.

ئاتلار ئىگىلىرىنىڭ ئالدىراۋاتقانلىقىنى سەزگەندەك ئېغىزدۇرۇق-لىرىنى چىشى بىلەن ئويىناپ، بويۇنلىرىنى ئېگىپ تىزگىن سېرىپ ئالدىراپ ماڭماقتا.

ناخشا بارغانسېرى ئوچۇق ياڭرىماقتا؛

بوز ئاتىڭنىڭ يايلىسى يەرگە چۈشۈپتۇ،

تىزگىننى تارت ئۇنىڭ، تەرگە چۈشۈپتۇ،

تۇۋاقلرى تەكتىدە چاقماق چىقىپتۇ،

ئات ئويىنىتىپ يانىمغا كەلسەڭچۇ ئاداش.

يېگىتلەر ئاتلىرىنى چاپتۇرغىنىچە يەنە بىر دۆڭگە چىقىپ خۇددى بايىقىدەك ئەتراپقا قارىدى، ئۆزلىرىگە بۇرۇندىن تونۇش ناخشىغا قۇلاق سالدى ۋە ئاتلىرىنى دېۋىتىپ تۆۋەنگە چاپتى، ئۇلار ئاستا-ئاستا تاغ باغرىدىن بۇرىلىپ يۇرت ئىچىگە كىرىپ كۆزدىن غايىب بولدى.

تاغ يوتىسىغا يانداپ بىنا قىلىنغان كەڭرى ۋە تولىمۇ كۈزەل بىر باغ بولۇپ، ئۇ بۇ يۇرتتىكى باغلارنىڭ ئىچىدە ئەڭ سەرخىلى ھېسابلىناتتى. ئۇنىڭ ئوتتۇرىسىدا — بۈككىدە ئۆسكەن دەرەخلەر ئارىسىدا كۆكۈش قاشتېشىدەك سۈزۈك تىنىق سۇ بىلەن تولغان

بىر چاسا كۆل بار ئىدى، كۆلنىڭ كۈنچىقىش تەرىپىگە رەشگا-
رەڭ گۈللەر بىلەن قورشالغان بىر چاسا سۇيا ياسالغان بولۇپ، سۇيغا
تاشلانغان قىزىل چوغدەك گىلەم ئۈستىدىكى كۆرىدە ھال رەڭ
دۇخاۋىدىن پۇچقىغا كەلگۈدەك ئۇزۇن نىمچا كىيگەن بىر چۈپ ئۈز
قىز بىر-بىرىگە قارىشىپ ئولتۇرۇپ ناخشا ئېيتماقتا ئىدى. قىزلار
بىر-بىرىدىن ئۇماق ۋە كېلىشكەن. بىرى، قولىدىكى باربىتنى ① زوق
بىلەن چالماقتا، ئۇنىڭ سېكەلەكلىرى تىترىمەكتە، بويىغا ئاسقان
زۇنارنىڭ ياقۇت كۆزى ۋالىلدىماقتا، قارا قاشلىرى ئاستىدىكى
ئۇزۇن كىرىپىكلىرى ئارىسىغا يوشۇرۇنغان بۇلاقتەك كۆزلىرى كۈلۈم-
سىرىمەكتە؛ يەنە بىر قىز كىچىككىنە بىر داپىنى باربىتقا تەڭشەش
قىلىپ چالماقتا ئىدى. ئۇنىڭ ئېغىز-بۇرنى، پېشانە-مەڭزىلىرى
بىر-بىرىگە يارىشىپ كەلگەن، قاڭشارلىق بۇرنىنىڭ ئۈچىدىكى يىڭنە
ئۈچىدەك تەر دانچىلىرى بويىغا ئېسىلغان كەھرىۋا مارجاندەك
پارقىراپ تۇراتتى. ئۇنىڭ كۆزىدە نېپىدۇ يوشۇرۇنغاندەك قىلاتتى،
بېقىشىدا گويا بىراۋغا چاقچاق قىلىشقا تەييار تۇرغاندەك جىلۋە ئوي-
نايتتى. ئۇ، ناخشىنىڭ چۈشۈرگىنىدە يىللىق كۈلۈمسىزەپ، دوستىغا
قاراپ قولىدىكى داپنى ئېگىز كۆتۈرۈپ، مەنىلىك ئۇرۇپ قوياتتى.

لاچىن قوندى ئايلىنىپ تېرەك باشقا،

سەن ئۆزەڭنى تەڭ قىلما تاغنىڭ تاشقا،

تاش يۈرەكمۇ ئېرىيدۇ كۆزنىڭ ياشقا،

يېتەر، ئەمدى نازلانماي كەلسەڭچۇ ئاداش.

قىزلار ناخشىنى ئەمدى تۈگىتىپ تۇرۇشىغا كۆلگە بىر تاش

① باربىت - پىپا.

“بۇلتۇق” قىلىپ چۈشتى - دە، قىزلارنى چۆچۈتۈۋەتتى. قىزلا ئىرىغىپ قويۇپ، سۇ چاچرىغان ئېتەكلىرىنى سىلكىشتى. شۇ چاغدا كۆلنىڭ نېرى تەرىپىدىكى بېدىش تېگىدىن بايقى يىگىتلەر چىقىپ، كۆل بويىغا كەلدى ۋە قاقاقلاپ كۈلۈپ، قىزلارنى يەنە قورقۇتۇۋەتتى. قىزلار يىگىتلەرنى كۆرۈپ ئاۋۋال ئاز - ماز رەنجىگەندەك ماي تارتىتىۋ، كېيىن يىگىتلەرگە قاراپ كۈلۈپ بېيىت ئېيتتى. بارىتچى قىز:

خان ئوغۇل بولسا شۇنچە، نېم بوپتىكەن،
 يىگىتلەر قىز بالىغا ئاتمىغاي تاش.

داپچى قىز:

چۆچۈتۈش ئارسلاننىڭ ئىشى ئەمەس،
 كۈچى بولسا باتۇر بىلەن سىناشقا ياش.
 بۇ كىنايىلىك چاقچاقتىن كېيىن ھەممەيىلەن قاتتىق كۈلۈپ كېتىشتى. يىگىتلەر بىر - بىرىگە قاراپ قويغاندىن كېيىن، سەدەپ قامچىلىق يىگىت دەسلەپ باشلىدى:

پەرىلەرگە تاش ئاتمىدۇق، ئاتتۇق سۇنچ،
 ئاي ۋە يۇلتۇز بولۇپتىكەن قوشماق ئاداش.
 يەنە بىر يىگىتمۇ ئۇلاپ ئېيتتى:

ھەيۋە قىلماق ئۇز قىزلارنىڭ ئىشى ئەمەس،
 ئارسلانمۇ يار ئالدىدا قويدىن ياۋاش.
 ھەممەيىلەن يەنە كۈلۈشتى. يىگىتلەر خۇشال ھالدا قىزلار قېشىغا كېلىپ ئولتۇرۇشتى.

... ئايدىڭ، - دېدى سەدەپ قامچىلىق يىگىت بارىتچى قىزغا قاراپ كۈلۈپ، - مېنىڭ ئېتىم سۈتۇققۇ، “خان ئوغۇل” دېمەڭ

دېگەندىم، ئەستىن چىقاردىڭىزمۇ-ھە؟

— ئېتىڭىز سۇتۇق، بۇنى ھەممە بىلىدۇ، — دېدى ئايدىڭ لەۋ-
لىرىنى ھىمىرىپ كۆلۈپ، — خان ئوغۇل بولغاندىن كېيىن بەرسىبىر
خان ئوغۇل-دە. مەن ئەگەر "خان قىز" بولسام، — دېدى ئۇ ۋە
دەرھال ئىككى قولى بىلەن يۈزىنى يېپىپ بېشىنى چايقىدى، — ھە...
ياق، بولمايمەن...

— بولدى، ئايدىڭ، ئىزا تارتمايلا قويۇڭ، — دېدى داپچى
قىز چاقچاق ئارىلاش، — خان قىز بولمىسىڭىز خان كېلىن، ھە، ياق،
ئۇنىڭدىنمۇ چوڭراقى — خان ئاغىچا بولارسىز، تېخى.
ھەممەيەن كۆلۈپ كېتىشتى. ئايدىڭ داپچى قىزغا رەنجىگەندەك
قىلىپ ئۇنى جەينەكلىگەن بولدى ۋە يەنە يۈزىنى ياپقان پېتى تەتۈر
بۇرىلىپ ئولتۇرۇۋالدى.

سۇتۇق يېنىچە بۇرىلىپ سۇپىغا يېقىن تۇرغان قامچىگۈلدىن بىر
تال ئۇزۇپلا ئۇنىڭ بىلەن تېخىچە ئالقىنىنى يۈزىدىن ئالمىغان ئاي-
دىڭنىڭ بويىنى غىدىقلىدى. ئايدىڭ ئاۋال بىر قولى بىلەن گۈلنى
نېرى ئىتتىرىپ بويىنى قاچۇردى. سۇتۇق ئەپچىل ھەرىكەت بىلەن
ئايدىڭنىڭ قول ئارىلىقلىرىدىن گۈلنى كىرگۈزۈپ قىزنىڭ بويىنى،
مەڭزىنى غىدىقلاۋەرگەندىن كېيىن، ئايدىڭ ھەر ئىككى قولىنى ئىشقا
سېلىپ بۇرۇلۇپ گۈلنى تارتىۋالدى ۋە سۇتۇقنى غىدىقلىماق بولدى.
سۇتۇق كۈلۈپ دوستى ئارىسلاننىڭ كەينىگە ئۆتۈۋالدى.

— ھاي ئايدىڭ قىز، — دېدى ئارىسلان قوللىرىنى كەڭ يېپىپ
توسۇپ، — ئىش ئاشۇنداق، بىرى خان، بىرى خان ئاغىچا؛ بىرى
كۈيۈوغۇل، بىرى كېلىن؛ ئىشقىلىپ بىرى بولۇپ ئۆتىدىكەن-دە،
مانا بىز يۇلتۇز بىلەن ئىككىيلەنمۇ...

يۇلتۇز تۇيۇقسىزلا ئارسلاننى ئىتتىرىۋەتتى، ئارسلان ئوڭىسىغا يېقىلىپ چۈشتى. قىز سەكرەپ قوپۇپلا ئورنىدىن تۇرۇشقا تەسسىلەنمەي ۋاتقان ئارسلاننى غەدىقلىغىلى باشلىدى. ئارسلان غەدىقتىن قاتتىق كۈلۈپ دومىلىدى ۋە دومىلا-دومىلا سۇپىدىن چۈشۈپ كەتتى. باشقىلار تېلىقپ كۈلۈشكىنچە ئولتۇرىۋەردى.

— تاغام كۈتۈپ قالمىسۇن، — دەيدى سۇتۇق بىرھازادىن كېيىن ئورنىدىن قوپۇپ، — يۇرۇڭلار، بارايلىق.

ئۇلار قوزغىلىشتى. ئايدىڭ باربىتىنى، يۇلتۇز داپنى ئالدى. ئۇلار ئىككى يېقى بېدىش بولغاچقا كۈن نۇرى چۈشمەيدىغان، تازا، پاكىز سۇپۇرۇپ سۇ سېپىلگەن يول بىلەن باغنىڭ تاشقىرىسىغا قاراپ ھېڭىشتى. پېشىپ كەتكەنلىكتىن شەرىبىتى كىرۈنۈپ تۇرغان ياقۇتتەك سۈزۈك ئۈزۈم شىڭگىللىرى — مۇناقى، بىجاقى، سايۋا، چاراس، كىشىش، قاشقىر ئۈزۈملەر باراڭ تېگىدە ساڭگىلاپ تۇراتتى.

ئايدىڭ بىلەن يۇلتۇز بېدىشلىكتىن چىققاندىن كېيىن كىچىك ئېرىقتىن لىككەدە سەكرەپ ئۆتۈپ، شاپتۇللۇققا كىردى ۋە يۇلتۇز-نىڭ قولىدىكى داپنىڭ ئىچىگە شاپتۇل ئۈزۈپ سېلىشقا باشلىدى. يۇلتۇز سارغىيىپ پىشقان چوڭ-چوڭ ئەتىشاپتۇللىرىنى ئۈزۈپ، داپقا ئاۋايلاپ تىزىپ سالماقتا ئىدى. ئايدىڭمۇ تاللاپ ئۈزگەن بىرنەچچە شاپتۇلنى ئەكىلىپ داپقا سالدى. قىزلار شاپتۇللۇقتىن يولغا قايتىپ چىققاندا ئارسلان ئۈزۈم باراڭلىرى ئارىسىدىن چىقىپ بىرنەچچە شىڭگىل ئۈزۈمنى شاپتۇللىرىنىڭ ئۈستىگە ئاۋايلاپ قويدى. ئۇلار نازراق ماڭغاندىن كېيىن، ئايدىڭنىڭ چىرايىنى كۆزىتىپ كېلىۋاتقان يۇلتۇز:

— خان ئوغۇل نەگە مۇكۇۋالدى؟ — دەپ سورىدى ئارسلانغا قاراپ.

ئارسلان ئەمدى جاۋاب بېرىشكە تەمىشلىۋىدى. بىر تۈپ چوڭ ئەنجۈر دەرىخى نېگىدىن سۇتۇق چىقتى. ئۇ، قولىغا قىلىپتىكى ئەند-جۈرلەرنى قويىدىغان يەر تاپالماي، بىرنەچچىنى شاپتۇل ۋە ئۆزۈم قويۇلغان داپ ئۈستىگە قويغان بولسىمۇ بەربىر سىغماي قالدى.

— مەڭلا، — دېدى سۇتۇق ئەنجۈرلەرنى ھەمراھلىرىغا ئۈزىتىپ، — دايقا سىغىمسا قورساققا سىغار.

ئۇلار كۈلۈشكىنىچە ئەنجۈرلەرنى ئېغىزلىرىغا سالدى. ئۇلارنىڭ سىياقىدىن يەۋاتقان ئەنجۈرلەرنىڭ كىشىگە ھۇزۇر بەرگۈدەك شېرىن-لىكى بىلىنىپ تۇراتتى.

ئۇلار ئەنجۈرنىڭ تاتلىق، شېرىن بولۇشى ھەققىدە سۆزلەشكەچ مېڭىپ باغدىن چىقىشتى.

باغ ئالدىدىكى دۈگىلەك ھويلا باتۇر تاغنىڭ ھويلىسى ئىدى. ھويلىنىڭ ئوڭ تەرىپىدە پېشايۋانلىق بىرنەچچە ئېغىز ئۆي بولۇپ، ھويلىنىڭ باغ تەرىپىگە قاراپ كەتكەن كىچىك بىر ئېرىقتا بەلدەك سۈزۈك سۇ ئىككىلا تەرىپى چىم قاپلانغان قىرغاقنى سۆيۈپ شىلدىرلاپ ئېقىپ تۇراتتى.

پېشايۋانلىق ئۆيلەر ئالدىدىكى سەينانىڭ ئېرىق بويىغا يېقىن بۇر-جىكىدىكى سۇپىغا نىمكە شىرەك كىلەم سېلىنغان بولۇپ، سۇپىنىڭ بىر بۇرجىكى يوغان بىر تۈپ چىنارغا تاقالغانىدى. چىنارنىڭ يوغان غولىغا ھەر خىل تىپتىكى قىلىچ، قالقانلار ئېسىلغان ۋە ھەر خىل ئۇزۇنلۇقتىكى نەيزىلەر يۆلەپ قويۇلغانىدى.

سۇتۇق ھەمراھلىرى بىلەن چىنارنىڭ يېنىغا كەلگەن چاغدا، ئېگىز

بويلۇق، تەمبەل، يېشى بىر يەرگە بارغىنىغا قارىماي بەشىشىدىن كۈچ-جاسارەت تېشىپ تۇرغان، چارساقال بىر كىشى چاققان كەكشى بىلەن يوغان بىر نەيزىنىڭ سېپىنى سلغايتمۇتاتتى. ئۇ ئىشقا شۇنداق چىلىك بېرىلىپ كەتكەندىكى، ئۆز يېنىغا يېقىنلاپ كەلگەنلەرنى تۇيمايتتى ۋە تۈگۈچى يېشىلىپ كەتكەنلىكتىن ھە دەپ ئىشىغا كاشلا قىلىپ چۈشۈۋېلىۋاتقان چاچلىرىنى كۆزىدىن نېرى قىلىش ئۈچۈن بېشىنى ئىككى تەرەپكە سىلكىيتتى.

— ھارمىغا يىلا باتۇر تاغا، — دېدى كەلگەنلەر ئىچىدىن سۇتۇق باشلاپ ئوڭ قولىنى مەيدىسىگە قويۇپ، — قوللىرى بىردەممۇ بىكار تۇرمايدۇ-دە، بۇرھان ئىشلىرىغا بەرىكەت بەرگەي.

باتۇر تاغا چۆچۈپ بېشىنى كۆتۈردى، ئۆزىگە قاراپ كۈلۈپ تۇرغان ئەزىمەتلەرگە زوقلىنىپ قارىۋېتىپ تاتۇق ئىزلىرى قالغان يۈزىدىكى تەرلىرىنى يېڭى بىلەنلا سۈرتتى.

— ئامتابا، — دېدى ئۇ ئوڭ قولىدىكى كەكە ۋە سول قولىدىكى نەيزىنىڭ سېپىنى يەرگە قويۇپ، — بۇرھان دېگىنىڭىزدەك ياردەم قىلغاي، خان ئوغۇل!

باشقىلارمۇ سۇتۇقنىڭ كەينىدىن باتۇر تاغا بىلەن ئامانلىشىپ كۆرۈشتى.

باتۇر تاغا سۇتۇقنىڭ دادىسى بازىر قاراخاننىڭ نۇرغۇن قېتىم-لىق جەڭ يۈرۈشلىرىدە بىللە بولغان سادىق، يېقىن قولداشلىرىدىن بىرى ئىدى. ئۇ كېيىنكى ۋاقىتلاردا خانلىق چېرىكلەرنىڭ سۆكەمەن ①

① سۆكەمەن — خان تەرىپىدىن باتۇرلارغا بېرىلىدىغان ئۇنۋان.

ئۇنۋاندىكى چېرىكباشى ئىدى. ئۇ سۆكەن ۋاقتىدا چېرىكلەرنى ئوبدان تەربىيە قىلغان، ئادەتتىكى ۋاقتلاردا جەڭ مەشقىنى چىڭ تۇتقان، رەسمىي جەڭلەردە بولسا چېرىكلەرگە چېۋەرلىك بىلەن باش-چىلىق قىلىپ كۆپ قېتىم ئۇتۇق قازانغانىدى. چېرىكلەر باتۇرلۇقى، ئەپچىللىكى، قورقماي ئالدىن بۆسۈپ جەڭ قىلىدىغانلىقى ئۈچۈن باتۇر ئاغىنى ياخشى كۆرەتتى. بازىر قاراخانمۇ ئۇنىڭ ھەمىشە ئۇتۇقلۇق جەڭ قىلىدىغانلىقى؛ جەڭ مەيدانلىرىدا ئۆزى مۇستەقىل پىكىر يۈرگۈزۈپ، جانلىق سەپ تۈزۈپ، ماھىرلىق بىلەن ياغىنى چىقىمدار قىلالايدىغانلىقى؛ شۇنداق تۇرۇقلۇق شوھرەتتىن قانچىدىن-غانلىقى، تەمىگەر ئەمەسلىكى ۋە خاندانلىققا ساداقەتمەنلىكى ئۈچۈن ياخشى كۆرەتتى. ئۇنىڭ بوۋا-ئەجدادلىرى قۇللار تەبىقىسىدىن ئىدى، بازىر قاراخاننىڭ دادىسى كۈل بىلگە بانئېكىن ئورخون دەرياسى بويىدىن ئالتاي تېغى ئاتلاپ ئۆتكەندە، ئۇنىڭ بوۋىسى ئېرىتىش دەرياسى بويىغا مۆكۈنۈپ باسقۇن قىلىشقا تەييارلانغان يول توسارلارنى سېزىپ قېلىپ بانئېكىن خانغا مەلۇم قىلغان. بانئېكىن جەڭدىن كېيىن ئۇنى قۇللۇقتىن خالاس قىلىپلا قالماي بىر بۆلۈك چېرىكلەرگە يۈزباشى قىلىپ تەيىنلىگەن. ئۇنىڭ دادىسى بولسا، باتۇر ئاغى تېخى كىچىكلىكىدىلا بازىر قاراخاننىڭ ئەڭ قەيسەر چېرىك مىڭباشىلىرىدىن بىرى ئىدى. كېيىن ئۇنىڭ دادىسى ياشىنىپ چېرىكلىك ئىشىدىن قېلىپ خان تەرىپىدىن تەركەن ① قىلىپ تەيىنلەنگەن. باتۇر ئاغىنىڭ ھاياتى خان چېرىكلىرى قاتارىدا ئۆتكىنىگە ۋە بارا-بارا ئوردۇغا يېقىنلىشىپ خان جەمەتلىرى بىلەن

① تەركەن - ۋىلايەت ھۆكۈمدارى. خان تەرىپىدىن مەخۇس تەيىنلىنىدۇ.

بىللە بولغىنىغا قارىماي، زاتىدىن تارتىپ ئېلىپ كەلگەن ئەمەس، بۇ كۆدەكلىكىدە سىڭىپ كەتكەن يوقسۇللارغا مايىللىق ھېسسىياتى ئۇنىڭ كۆڭلىدىن كۆتۈرۈلمىگەندى. شۇڭا ئۇ، ئۆز ئىمكانىيىتى يار بەرگەن دائىرىدە ھەرقانچە چىقىمدار بولغان جەڭدىن كېيىنمۇ چېرىكلىرىنى ياغى تەرەپنىڭ چېرىك ۋە پۇقرالىرىنى بۇلاڭ-تالاڭ قىلىشقا قويمايتتى. تىنچ-ئامانلىق شارائىتلىرىدا يوقسۇللارغا قولىدىن كېلىدىغان شىچە غەمخورلۇق قىلىپلا قالماي، باي-تۆرىلەرنىڭ زۇلۇم سالغىنىنى كۆرسىتىپ چەكلەيتتى، ئاڭلىسا توسۇيتتى. شۇڭا، پۇقرالار ئارىسىدا ئۇنىڭ نامى ئىززەتلىك، ئۆزى ئايروپىلۇق ئىدى. مۇشۇ سەۋەبتىن ئوردۇ ئىچى ۋە سىرتىدىكى بىر بۆلۈك يۇقىرى تەبىقىدىكىلەر، ئەمەلدارلار ئۇنى ياقتۇرماي ئۆچ كۆرەتتى. پۇرسەت تاپسلا ئۇنى چەتكە قاقاتتى. باتۇرغا بۇلارنى بىلەتتى، ئۇمۇ ئېيى كەلسلا ھېلىقىدەكلەر بىلەن ئېلىشىپ تۇراتتى.

بازىر قاراخان ھاكىمىيىتىنىڭ كېيىنكى دەۋرلىرىدە يۇقىرى تەبىقىدىكى ئاچكۆز، پارخور، بۇلاڭچى ئەمەلدارلار دۆلەتنىڭ بەزى مۇھىم ھوقۇقىنى ئاستا-ئاستا ئىگەللەۋېلىشتى. يۇرتتا زوراۋانلىق تېخىمۇ كۈچەيدى. ئوردۇ ئەتراپىدا بۇزۇقچىلىق ئاۋۇپ، ئەمەلدارلارنىڭ يۇرتقا سالغان ئالۋاڭ-سېلىقلىرى كۆپىيىپ كەتتى. ئۇلار يەتەمگىگە دۆلەتنىڭ پۇل ئامبىرىغا قول سوزىدىغان دەرىجىگە يېتىشتى، ۋەيرانچىلىق ھەمىسلا يەردە كۆزگە چېلىقىپ تۇرىدىغان بولۇپ قالدى...

بازىر قاراخان بۇ مەزگىللەردە ئىغىر ئاغرىق تۈپەيلىدىن زەمبىلەشپ كەتكەن، ئۆز نامى بىلەن قىلىنىۋاتقان ناشايان ئىشلارنى چەكلەش، پاراكەندىچىلىكلەرنى تۈزۈش ئىقتىسادىغا ئىگە ئەمەس

ئىدى. ئەلنىڭ زارى، دۆلەتنىڭ ئەھۋالى، ئوردۇنىڭ ئىشلىرى ئۇنىڭغا تۈز، توغرا يەتكۈزۈلمەيتتى. خاننىڭ ئەتراپىنى پىتىنخورلار، ھەسەتخورلار، كۆڭلى قارا چىقىمچىلار قورشىۋالغانىدى. بۇ مۇنا-پىقلارچە ئىش قىلىۋاتقان بىر توپ كىشىلەرنىڭ كەينىدە بازىرخاننىڭ دادا بىر ئاكىسى، تالاستا ئوردۇسى بار ئوغۇلچاق بۇغراخان يىراق-تىن ھىمايە بولۇپ تۇراتتى. شۇنداق بولغانلىقتىن، ئۇلار ئۆزىنىڭ گۇناھلىق خىياللىرىنى بەھۇزۇر ئىشقا ئاشۇرۇۋاتاتتى. شۇنىڭ بىلەن بىر قىسىم ئوردۇ ئۆگىلىرى ① ئوردۇدىن ھەيدىلىشكە، ئىشتىن چەتلىتىلىشكە ئۇچرىدى. بانۇرتاغىمۇ چەتكە تەپپىلىگەن چېرىكباشلىرىنىڭ بىرسى ئىدى.

بازىر قاراخان ئۆلگەندە، ئەلئەنە بويىچە ۋە خاننىڭ ۋەسىيىتىگە ئاساسەن قاراخان بولۇشقا تەييارلىق سۈتۈق تېخى كىچىك ئىدى. بوۋا قاراخان كۈل بىلگە بانىپكىندىن باشلاپ قۇرۇلغان، بازىر قارا-خان ئوردۇسى ئىچىدىكى ئۈچ كىشىلىك "ئۇيغۇرۇش كېڭىشى" قارار چىقىرىشتىن ئىلگىرىلا، ئوغۇلچاق بۇغراخاننىڭ تالاستىكى ئوردۇ "ئۇيغۇرۇش كېڭىشى" ئۇنى "قاراخان" دەپ ئېلان قىلدى. لېكىن، ئوغۇلچاق بۇغراخاننىڭ كۆڭلىنى يىرالماي ئېلان قىلىنغان بۇ قارار ئەڭ ئاۋۋال تالاس، ئاندىن ئىسپىچاپ، مۇھىمى قۇز ئوردۇ بالاساغۇن قاتارلىق مۇھىم رايونلارنىڭ قارشىلىقىغا ئۇچرىدى. تالاستىكى "ئۇيغۇرۇش كېڭىشى" قايتىدىن ئوغۇلچاق بۇغراخاننىڭ ماقۇللۇقىنى ئېلىپ سۈتۈقنىڭ قاراخان بولىدىغانلىقىنى، ئەمما، ئۇ بالاغەتكە يېتىپ ھۆكۈم يۈرگۈزگۈچە بولغان ۋاقىتتا ئوغۇلچاق بۇغرا

① ئۆكە — دانىشمەن، ئاقىل.

خان ۋاقىتلىق قاراخان بولۇپ تۇرىدىغانلىقىنى ئېلان قىلىشقا مەجبۇر بولدى. لېكىن ئۇنىڭ بۇغراخان ئۇنۋانى "قاراخان"لىققا كۆتۈرۈلمىدى.

بۇ قاراردا ئوغۇلچاق بۇغراخاننىڭ قانچىلىك ۋاقىت قاراخان بولۇپ تۇرىدىغانلىقى، سۈتۈقنىڭ قايسى ۋاقىتتا بالاغەتكە يەتكەن دەپ ھېسابلىنىشى ئېيتىلمىغان بولسىمۇ، قاراخانلار دۆلىتى ئىچىدىكى زىددىيەت ۋە ئىتتىپاقسىزلىق بېسىلدى.

ئوغۇلچاق بۇغراخان ئومۇمىي قارشىلىق تۈپەيلىدىنلا بۇ قاراخان ماقۇل بولغان ۋە ئېلان قىلغان بولسىمۇ كۆڭلىدە غۇم ساقلىنىپ تۇردى. ۋەردى. قاراخانلارنىڭ خانلىق تۈزۈمىدە "قاراخان" ئاتىلىشلا ئەڭ ئالىي ھۆكۈمدارلىق مەنىسىگە ئىگە ئىدى. ئۇ ئۆزىنىڭ يولىدا توغرا تۇرۇۋالغان خان جەمەتىنىڭ ۋە ئاندىن كەلگۈسىدە باش كۆتۈرىدىغان سۈتۈقنىڭ قارشىلىقىنى بىريولى سۈندۈرۈپ، بىر چالغىدا ئىككى پاختەك يىقىتماقچى بولۇپ ئىككى ئەخمىقەنە ئىشنى قىلدى؛ تالاستىن بازىر ئارىسلان قاراخان ئوردۇسى جايلاشقان بالاساغۇنغا خۇپىيانە جاسۇس ئەۋەتىپ، ئۆزىنىڭ ئارىسلان قاراخان ئېلان قىلىنىشىغا دەس-لەپ قارشى چىققان بازىر ئارىسلان قاراخان ئوردۇسىدىكى ئەڭ ئاب-رويلىق ئۈچ كىشىلىك "ئۇيغۇرۇش كېڭىشى" نىڭ ئەزالىرى بولغان يۇغۇرۇش^①، يابغۇ^②، تۈكسىنلارنى^③ بىر كېچىدىلا ئۆلتۈرۈۋەتتى.

① يۇغۇرۇش — بىرىنچى دەرىجىلىك ۋەزىر.

② يابغۇ — ئىككىنچى دەرىجىلىك ۋەزىر.

③ تۈكسىن — ئۈچىنچى دەرىجىلىك ۋەزىر. بۇلار خاندىن تۆۋەن،

باشقا ۋەزىرلەردىن يۇقىرى تۇرىدۇ.

ئاندىن بۇ سۇيىقەستنى ئۇيۇشتۇرغۇچىلارغا جازا يۈرۈشى قىلىشنى ئېلان قىلىپ نورۇز ئېيىنىڭ ئاخىرىدا سامانلارنىڭ خانى ئىسمائىل ئىبنى ئەھمەتكە جەڭ قىلىش تەكلىپى ئەۋەتتى.

بالاساغۇنلۇقلار ئۈچ كىشىلىك "ئۇيغۇرۇش كېڭىشى" دىكى يۇغۇرۇش، يابغۇ، تۈكىنلارنىڭ قانداق ئۆلگەنلىكى توغرىلۇق غۇلغۇلىدا بولۇشۇۋاتقىنىدا ئوغۇلچاق بۇغراخان بىلەن ئىسمائىل ئىبنى ئەھمەت ئوتتۇرىسىدا جەڭ باشلانغانلىقى توغرىسىدىكى خەۋەر يېتىپ كېلىپ غۇلغۇللىرىمۇ، گۇمانىمۇ بېسىپ كەتتى.

قاراخانلار ئېلىنىڭ دىققىتىنى چالغىتىش بىلەن تەڭ، ئۆزىنىڭ ھەممىگە قادىر ئىكەنلىكىنى نامايىش قىلىپ سۇتۇقنى "ئارسلان قارا خان" لىقتىن مەھرۇم قىلىشقا قارىتىلغان بۇ جەڭ ئالدىراپ-سالدى-راپ قىلىنغانلىقتىن ۋە ئوغۇلچاق بۇغراخاننىڭ تالاستىكى ئاز چېرىك-لىرىگىلا تايانغانلىقتىن، نەتىجە "ئەگرى توقماققا دوناي ساپ" دېگەندەك تاماملاندى. نىيىتى دۇرۇس بولمىغان ئوغۇلچاق بۇغرا خان قاتتىق يېڭىلدى، ئۇنىڭ تالاسقا چېكىنىش يولىمۇ ئۇزۇپ تاش-لىنىپ شەھەرگە كېرەلمىدى. شۇنىڭ بىلەن تالاس پۇقراسىدىن ئون بەش مىڭ ئادەم ئىسمائىل ئىبنى ئەھمەتكە ئەسىر ھېسابىدا قۇل بولۇپ ئېلىپ كېتىلدى. بۇ ئەسىرلەرنىڭ ئىچىدە ئوغۇلچاق بۇغراخاننىڭ خاتۇنىمۇ بار ئىدى.

ئوغۇلچاق بۇغراخان قۇزئوردۇ بالاساغۇنغا چېكىنىپ كەلدى. ۋەتئەرىكى چىقىپ كەتكەن ئوغۇلچاق بۇغراخاننى بالاساغۇنلۇقلار ھەر ھالدا ھۈرمىتىنى قىلىپ، چېرىكلىرىگە ئاش بېرىپ قارشى ئالغا-ئىدى. لېكىن، يوسۇن-ئادەتنى باھانە قىلىپ ئوغۇلچاق بۇغرا-خاننىڭ سۇتۇقنىڭ ئانىسى-ئىنىسىنىڭ خاتۇنىغا ئۆيلىنىشى، ئۇنىڭ

ئەسلى نىيىتىنى خېلى زور دەرىجىدە ئاشكارىلاپ قويدى. ئۇ بىرنەچچە قېتىملىق سورۇنلاردا سۇتۇقنىڭ "قاراخان" لىق ئورنىغا باش-قىچە نىيەتتە بولمايدىغانلىقىنى ئېلان قىلغان بولسىمۇ، ئەلنىڭ رايى ئۇنىڭدىن يېنىپ، كۆڭلى سوۋۇپ كەتكەنىدى. ئوغۇلچاق بۇغرا خان ئاستا-ئاستا سەزسىمۇ، بەربىر ئوردۇ ئىچىدىكى ئاز بىر قىسىم ئەمەلدارلار بىلەنلا ئىش پۈتمەيدىغانلىقىنى، ئۇنىڭ ئەتراپىدىكى بىر توپ غۇزمەك تۆرىلەرنىڭ پىچىر-پىچىرلىرىدىن ئادالەت، ئەل رايى كۈچلۈكرەك ئىكەنلىكىنى سەزدى. شۇنىڭ بىلەن ئۇ خان جەمە-تىنىڭ ئۆزىگە سادىق بىر قىسىمىنى، ئوردۇ ئىچىدىكى ھەمتاۋاق تۆرى-لەرنى ۋە ئۆزىگە ئەگىشىدىغان چېرىكلەرنى ئېلىپ بالاساغۇندىن ئوردۇكەنت قەشقەرگە كۆچتى، ئۆزىنىڭ ئوردۇسىنى "ۋاقتىنچە" قەشقەردە قۇرىدىغانلىقىنى ئېلان قىلدى. تەبىئىكى، بۇ كۆچۈشتە سۇتۇقنىمۇ ئانىسى بىلەن بىرگە ئېلىپ كەتتى.

ئوغۇلچاق بۇغراخانغا ئائىت بۇ بىر قاتار ئويۇنلارنىڭ ھەننىۋا-سىنى باتۇرغا كۆرۈپ، بىلىپ تۇراتتى. لېكىن ئۇ سۈكۈت قىلاتتى، بۇنداق قىلىشىدا يەنىلا سۇتۇقنى ۋە ئۇنىڭ كەلگۈسىنى كۆزدە تۇتاتتى. مەرھۇم بازىر قاراخان ۋاپاتى ئالدىدىن باتۇرغاغىنى چاقىرىپ:

— سۇتۇقنى بۇرھان بىلەن ساڭا تاپشۇردۇم، — دېگەنىدى زەئىپ، پەس بولسىمۇ ئۈمىدلىك، قەتئىيلىك بىلەن، — مەن ئۆلۈشمە ئاكام ئۇنىڭغا كۈن بەرمەيدۇ. ئۇنىڭغا ئىگە بولۇپ قوي سۆكمەن، ئۇنى تەربىيەلە، ئۆرگەت. ئۇنىڭغا بۇرۇننى ۋە كېيىننى تولۇق سۆزلەپ بەر. مۇھىمى، ھۈنرىڭنى بەر...

باتۇرغاغا ۋەدە بەرگەن ۋە ساكىامونىنىڭ كىچىككىنە بۇتىنى

شېبى كەلتۈرۈپ قەسەم قىلغانىدى.

مانا، ئارىدىن سەككىز يىل ئۆتتى. باتۇر تاغا ۋە دىسىگە ئاساسەن سۈتۇققا ئۆرگەتتى، ماھارىتىنى، ھۈنرىنى، ئەقلىنى بەردى. زېرەك سۈتۇق تېخى بىرمۇنچە جەڭ ماھارىتىدە باتۇر تاغنى ھەيران قالدۇرۇپ باشقىچە ھۇجۇم قىلىش ۋە يېڭىچە مۇداپىئە قىلىش ئۇسۇللىرىنى تاپقاندى.

باتۇر تاغا ئوغلى ئارىسلاننى، قىزى ئايدىڭنى ۋە بۇرۇن جەڭلەردە يانتاياق بولۇپ بىللە ئۆتكەن بىر دوستىنىڭ يېتىم قالغان قىزى يۇلتۇزنى بىللە تەربىيلىگەندى. يۇلتۇز ئايدىڭ بىلەن بىر دېمەتلىك بولۇپ كىچىكىدىنلا بىللە ئويناپ، بىللە ئوقۇپ، بىللە ئۆستى. يۇلتۇزنىڭ دادىسى جان ئۆزەر ۋاقتىدا تاغغا قىزىنى تاپشۇرۇپ: "سەن بار قىزىم يېتىمىرىمەيدۇ، مېنىڭ كۆزۈم ئوچۇق كەتمەيدۇ" دېگەندى.

مانا، شۇنچە يىللاردىن بۇيان بۇ ئىككى جۈپ قىز-يىگىت قوش-ماقتەك بىللە تەربىيلىنىپ، بىر-بىرىگە مېھرىبان بولۇپ ئىناق ئۆسمەكتە. ئۇلار بالاغەتكىمۇ يەتتى، چوڭ بولۇپ قالدى. مانا ئەمدى ئۇلاردا بۇرۇنقىغا ئوخشىمايدىغان خۇلق-مىجەزلەر پەيدا بولۇشقا باشلىدى. بالىلىقتىكى شوخلۇق ۋە چاقچاقلارنى تارتىنماي قىلالماي-دىغان بولۇپ قېلىشتى. قانداقتۇر غايىب كۈچ ئۇلارنى بىر-بىرىگە تېخىمۇ يېقىن تارتىپ، نېمىشقىدۇ ئۆزئارا ئۆدۈكلەيدىغان بولۇپ قالدى. بۇ نېمە ئىش؟ بالىلار بۇنىڭغا تېخى جاۋاب بېرەلمەيتتى...

باتۇر تاغا بالىلاردىكى ھەرقانداق بىر ئۆزگىرىشنى، ھەتتا ئۇ ئەڭ نازۇك ھېسسى ئۆزگىرىش بولسىمۇ سېزىپ تۇراتتى. ئۇ، چەتلىك تەسىرى بولمىغان بۇ ئۆزگىرىش ئۆز شېخىدا مېۋە بەرسۇن

دەپ، ئۆز بىساتىدىكى ھېچقانداق گەپ-سۆز ياكى ئىسەم ئىشارەتلەر بىلەن چاندۇرۇپ قويمايتتى.

— ھە، كېلىڭلار، — دېدى باتۇر تاغا بالىلارغا قاراپ، — دۇنيادا جىم تۇرىدىغان بىر مۇنەرىسە يوق، — ئۇ، قولىدىكى نەيزىنى چىنارغا يۆلەپ قويۇپ سۇتۇققا قاراپ سۆزىنى داۋام قىلدى، — ماۋۇ چىنار جىم تۇرۇپتىمۇ؟ يەرچۇ؟ كۈن، ئاي، يۇلتۇزلارچۇ؟ ئۇلارنىڭ ھېچقايسىسى جىم ئەمەس. ئادەم تېخىمۇ جىم تۇرالمىدۇ-دە! جىم بولغاندا ئۆلىدۇ، ھەرقانداق نەرسە ئۆلگەندە ئاندىن جىم بولىدۇ، ھە، ھە...

قىنى، ئولتۇرۇڭلار...

يۇلتۇز يۈگۈرۈپ كىرىپ كېتىپ ئۆيىدىن خېلى چوڭ بىر مىس لېگەن ئېلىپ چىقتى، داپتىكى مېۋىنى ئېرىقتا يۇيۇپ كېلىپ لېگەنگە سېلىپ سۇپىغا قويدى. سۇتۇقنىڭ ياغلىقىدىكى ئەنجۈرنىمۇ يۇيۇپ كېلىپ لېگەنگە تىزدى. بالىلار باتۇر تاغنىڭ ئىككى يېنىدا ئولتۇرۇشتى.

— توغرا ئېيتتىڭىز تاغا، — دېدى سۇتۇق بىر ئاز ھاياجانلىق بىلەن، — ئادەم جىم تۇرمايدۇ، مەن چوڭراق ھەرىكەت قىلمايمەن...

ھەممەيلى سۇتۇققا تىكىلىشتى. تاغا بولسا سۇتۇقنىڭ نېمە دېمەكچىلىكىنى بىلەتتى، شۇنداقتىمۇ ئۇ سىناپ سورىدى:

— قانداق چوڭراق ھەرىكەت ئۇ، ئوغلۇم، بۇ نېمە دېگىنىڭىز؟
 — تاغام ئوغلۇلچاقتىن خانلىقنى تارتىۋالماقچىمەن! — سۇتۇقنىڭ سالماق بىلەن ئېيتىلغان بۇ سۆزىدىن ئۇنىڭ قەتئىي نىيەتكە كەلگەنلىكى روشەن كۆرۈنۈپ تۇراتتى.

بالىلار جىددىي قىياپەتتە بىر-بىرىگە قاراشتى. يۇلتۇز ئايدىڭغا

بىر نېمە دېمەكچى ئىدى، ئايدىڭ يۇلتۇزنىڭ پېشىنى تارتىپ قويدى.
— ھە، تارتىۋالماقچىمەن! — دېدى سۇتۇق جىددىيلەشپ،
تارتىۋالسام ئۇ، ئۆزلۈكىدىن بەرمەيدۇ. ئون ئالتە يېشىدا
بېرىشى كېرەك ئىدى، بەرمىدى. ئون سەككىزگە كىردىم، يەنە
بەرمىسە... كۆردۈڭلارغۇ، ئەلنىڭ خاراپلاشقان ھالىنى، يات-ياغنىڭ
بوزەك قىلىشىغا يەنە چىداپ تۇرۇۋېرىمىزمۇ؟ بوۋىلىرىمىز مىڭبىر
مۇشەققەتلەر بىلەن بەرپا قىلغان خانىدانلىق تاغامنىڭ كاساپىتىدىن
بۆلۈنۈپ كەتسۇنۇ؟

— سۆزىڭىز توغرا، ئوغلۇم سۇتۇق، — دېدى باتۇر تاغا ئوڭ
قولنىڭ كۆرسەتكۈچ بارمىقى بىلەن ساقلىنى تاتىلاپ، — مەن
سىزدىن بۇ سۆزنى خېلىدىن بېرى كۈتكەنىدىم. خانلىقنى
قوللىغۇزغا ئېلىش كېرەك، بەرمىسە سىز دېگەندەك تارتىۋېلىش
كېرەك. ئەمما، تېخى ۋاقتى كەلمىدى.

— سىزنىڭ ئېيتىپ بەرگەنلىرىڭىزنى ئانامنىڭ ئاغزىدىنمۇ ئاڭلى-
دىم، — دېدى سۇتۇق غەزەپ بىلەن، — ئۇنىڭ قۇزۇردۇ بالا-
غۇندىكى چاغدىلا قاراخانلىقنى ماڭا تاپشۇرماقچى بولغانلىقى ھەققىدە
خان جەمەتلىكلەرگە ۋە پۈتكۈل ئەلگە بەرگەن ۋەدىسى نەگە كەتتى؟
قاچانغىچە كۈتمەن؟ ۋاقت ئۆزى كېلىپ بېرەمدۇ؟

سۇتۇق ئورنىدىن قوپتى، ئويىچان قىياپەتتە ئاستا مېڭىپ
بېرىپ چىنار شېخىغا ئېسىقلىق بىر قىلىچنى قىندىن سۇغۇرۇۋېلىپ
چىنارنىڭ بىر چوڭ شېخىنى چېپىپ چۈشۈردى. بالىلار چۆچۈپ
كېتىشتى.

— چىنار شېخىنى غەزەپ بىلەن چېپىپ چۈشۈرۈش، ئوغلۇم،
ئاسان، — دېدى باتۇر تاغا ئورنىدىن قوپۇپ، — ئوردۇغا قېقىلغان



ئۇۋرۇڭنى چېپىپ چۈشۈرۈش ئاسان ئىش ئەمەس. خاننىڭ ھېلىغىچە ۋەدىسىنى ئورۇنلىمىغانلىقى ئىشنىڭ قىيىن ئىكەنلىكىنى بىلدۈرىدۇ. سىزگە يەنە كۈچ كېرەك، ئۆملۈك كېرەك، دوستلارنى ئۇيۇشتۇرۇش، تاۋلاش كېرەك.

سۇتۇق بىرناز ئۆزىنى بېسۋالدى، دوستلارمۇ "توغرا، توغرا" دېيىشتى ۋە ئوشۇق گەپ قىلماستىن، چېرىك مەشىقى قىلىش ئۈچۈن كىيىملىرىنى يەڭگۈشلەشكە كىرىپ كەتتى.

بالىلار چېرىك مەشىقى قىلماقتا، ئۇچسىغا تەڭگىلىك قۇياق ۋە بېشىغامىس باشلىق كىيگەن ياشلار باتۇر تاغنىڭ كەينىدىن ئەگىشىپ قىلىچۇزلىق مەشىقى ئۆتكۈزۈمەكتە. بالىلار غەزەپلىك، غەيرەت-لىك. ئۇلار گويا ياۋۇز ياغى بىلەن ئېلىشىۋاتقاندا قاتتىق ھەرىكەت قىلماقتا. بولۇپمۇ سۇتۇقنىڭ قوشۇملىرى تۇرۇلگەن، ئۇنىڭ ھەرىكىتى، قىلىچ ئۇرۇشلىرى، چەبدەسلىكى كىشىنى قىزىقتۇرىدۇ، ئۇلار بىردەم مەشىق قىلغاندىن كېيىن باتۇر تاغا قىلىچىنىڭ ئۈچىنى يەرگە قاراتتى. ھەممەيلىن "شاق" قىلىپ پۇتىنى جۈپلەپ توختىدى ۋە ئازراق دەم ئېلىشتى. دەم ئېلىش تۈگىگەندىن كېيىن يەنە مەشىقنى باشلىۋەتتى. ئەمدى بالىلار بىر-بىرى بىلەن ئېلىشماقتا. سۇتۇق بىلەن ئارىلان ئىككىسى قىلىچلىرىنى شۇنداق كۈچ بىلەن ئۇرۇشاتتىكى، ئەگەر توسقۇ ۋە قۇياق بولمىسا قانداق بولاتتىكىن- تاڭ... ئىككى قىز نەيزىلەشمەكتە. كۈچلىرى تەڭ، گايدا ئايدىڭ، گايدا يۇلتۇز ئۈستۈن كېلەتتى...

مەشىق توختاپ ئۇلار سۇپىغا قاراپ ماڭغانىدى، ئايدىڭ كېتىۋې- تىپلا سۇتۇقنى ئارقىسىدىن چاپۇتلاپ يەرگە يىقىتتى. سۇتۇق چاپىپان قوپۇپ ئايدىڭغا ئېتىلدى. لېكىن ئايدىڭ دەرھال تىزلىنىپ قول

كۆتۈردى:

— ئەتىكى خان باشچىم، بىر قوشۇق قېنىمنى قالدۇرغايلا،
 دېدى ئۇ چاقچاق ئارىلاش.

ھەممەيلەن قاقچاق كۈلۈشتى. سۇتۇق ئايدىڭنى قولتۇقىدىن
 يۆلەپ تۇرغۇرۇۋېتىپ:

— ئارقىدىن كېلىپ چاپۇتلىسا يىقىلمايدىغان كىم بار؟ — دېدى.
 ئايدىڭ كۈلۈپ تۇرۇپ:

— خان ئوغۇلنىڭ ھەمىشە ئالدى-ئارقىسىغا پەخەس بولۇپ
 يۈرۈشى ئۈچۈن بىر قېتىم چاپۇتلاپ قويدۇم، — دېدى.

ئۇلار كۈلە-كۈلە ئېرىقتا قول يۇيۇشتى. بىر-بىرىگە سۇ چېچىپ
 ئويناشتى، كېيىن سۇپىغا كېلىپ لىگەندىكى مېۋىلەرنى ئىشتىما بىلەن
 يېيىشكە باشلىدى...

— ھە بالىلار، — دېدى باتۇرغا بالىلارغا ئازراق ئېگىلىپ، —
 ئۆتكەن قېتىم گېپىنى قىلىشقان ئوردۇ ئوقۇغا ① يېڭى كىرگەن بالا
 بىلەن ئوبدان تونۇشۇۋېلىڭلار. ئۇ ئوبدان بالا، ئۇنىڭ ئاتىسى
 مەرھۇم بازىر قاراخاننىڭ ئۆگىلىرىدىن بولغان ئېسىل كىشى ئىدى،
 ئۇنى بالاساغۇندا ئوردۇ ئەمەس، ئەل ئىچىدىمۇ ھەممە كىشى ئوبدان
 كۆرەتتى، بالا ئاتىنىڭ ئىزىنى بېشى كېرەك.

— بىز ئۇنىڭ بىلەن تونۇشتۇق، — دېدى سۇتۇق، — ئېتى
 "ئىلىك" ئىكەن. ئۆزىمۇ سىز دېگەندەك بالاساغۇنلۇقمەن دەيدۇ،
 دوستلىشىپ قالدۇق، راستلا ئوبدان، مەجەزى ئوڭلۇق.

— ياخشى، — دېدى باتۇرغا رازى بولۇپ، — ئۇ بالا كەلگۈسىدە

① ئوقۇل — مەكتەپ.

ئادەم بولىدۇ. ئۇنىڭغا بۇ يەردە يالغۇزلۇق يېتىپ قالمايلىقى ئۈچۈن
ياردەم بېرىڭلار.
باللار ماقۇل بولۇشتى. شۇ ئەسنادا زىل ئاۋازى ئاڭلاندى. ئۇلار
ئىبادەت قىلىش ئۈچۈن باتۇر تاغنىڭ بۇت قويۇلغان ئۆيىگە قاراپ
مېڭىشتى.

ئىككىنچى باب

ئوردۇ ئوقۇلىدا

پىشاۋانلىق، تۈۋرۈكلىرى ھاۋا رەڭ سىر بىلەن سىرلانغان كەڭ ئوقۇل بىناسى ئازادە، پاكىز ئىدى. كۆك ۋە يېشىل رەڭلىك ئەينەك قويۇلغان كەڭ پەنجىرىلىرى ئۆتكۈر قۇياش نۇرىدا يالت-يالت قىلاتتى. سىنىپ ئىچىدە، تۆردىكى پەسىرەك تاختا سۇپىدا، كۆرپە ئۈستىدە سالاپەتلىك كىيىنگەن، تۇرقى كېلەڭسىز، بومبا ساقل ئوقۇتقۇچى راھىب باداشقان قۇرۇپ ئولتۇرۇپ، ئالدىدىكى تەكىمگە قويۇلغان ئۇيغۇر يېزىقىدىكى چوڭ، قېلىن نومغا قاراپ بالىلارغا سۆزلىمەكتە. تۆۋەندە - گۈللۈك، قېلىن، يىپ پالاس ئۈستىدە ئوقۇغۇچىلار قاتار تىزىلىپ باداشقان قۇرۇپ ئولتۇرۇشاتتى. ھەر قاتاردا سەككىزدىن بالا، ھەممىسىنىڭ ئالدىدا رېيىل ①، ئۇنىڭغا كىچىكرەك كىتابلار قويۇلغانىدى. ئالدىنقى قاتاردا سۈتۈق ۋە بىرنەچچە ئالىپتە كىيىنگەن بالىلار، ئارقىدا ئارىلان، ئىلىك، ئۈچىنچى قاتاردا ئايدىڭ، يۇلتۇز ۋە يەنە ئىككى قىز ئولتۇراتتى. ئۇنىڭ بىرىنىڭ كىيىم-كېچەكلىرىدىن قارىغاندا خان جەمەتدىكى بالىلاردىن نامراتلىقى بىلىنىپ تۇراتتى. باشقا قاتارلاردا قىز-ئوغۇل ئارىلاش ئولتۇرۇ-شاتتى، بەشىنچى قاتاردا، ئاددىيراق كىيىنگەن بىر جۈپ قىز-يىگىت

① رېيىل - كىتاب قويىدىغان كىچىك قاتلىما شىرە.

ئولتۇراتتى. يىگىت قاڭشارلىق، چاچلىرى بۇدۇرە، قارامتۇل چىراي، قوشۇمىسى تۇرۇك، قولى قاتمال. بارماقلىرىدا قاداقلار بار ئىدى. بۇنىڭدىن، ئۇنىڭ نۇرغۇن ئېغىر، جىسمانىي ئەمگەك قىلغانلىقى كۆرۈنۈپ تۇراتتى. قىز بولسا زىلۋا بويۇق، كەڭ پېشانە، قاڭشارلىق، قوشۇما قاش، ماڭلايلىرىدىن كىچىك ئۆرۈلگەن سېكىلەكلىرى ساڭگىلاپ تۇراتتى. ئۇ، كۈلگۈنچەك قارا كۆزلىرىنى ئازراق قىسىپ، يېنىدا ئولتۇرغان يىگىتكە لاپ-لاپ قاراپ قوياتتى ۋە چۆچۈگەن باچكىدەك ئەتراپقا كۆز تاشلاپ قوياتتى.

ئوقۇتقۇچى راھىب بۇددا دىنىنىڭ تەلىماتلىرىدىن سۆزلىسەكتە ئىدى:

“ھايات كۈلپەتلىك ئىشتۇر. كىشى يەنە بىر دۇنيادىكى قۇتقا ئىنتىلىشى كېرەك، نېرۋانغا ئۆتۈشكە تىرىشىش كېرەك، پۈتمىشكە تەن بېرىشى كېرەك... بۇتساتۋا — ئۇلۇغ، دۇنيادا بۇتساتۋادىن ئۇلۇغ ۋە يۇقىرىسى يوق. ئۇلۇغ بۇتساتۋاغا تېۋىنىش ھەربىر كىشىنىڭ ئالدىنقى ئىشى... دۇنيادىكى ھەممە يارالمىشلار تەڭسىز بولىدۇ. ئۇلۇسلار، كىشىلەر يۇقىرى-تۆۋەن بۆلۈنگەن بولىدۇ. تۆۋەنلەر يۇقىرىلارغا باش ئېگىشى، يۇقىرىلار بۇيرۇغاننى قىلىشى كېرەك، تۆۋەنلەر يۇقىرىلارغا قارشى بولماسلىقى كېرەك. بۇ تەڭرىنىڭ بۇيرۇقى. بۇتساتۋانى ئۇلۇغلاش، بۇتساتۋا ئۇلۇغلىغان كىشىلەرنى ئۇلۇغلاش كېرەك... تەڭرى بايلارنى باي قىلىپ ياراتقان، قۇل-دېدەكلەرنى نامرات قىلىپ ياراتقان...”

ئوقۇغۇچىلار كۆپ تەكرارلانغان بۇ دىنىي تەلىمنى دىققەتسىزلىك بىلەن ئاڭلىماقتا. بالىلارنىڭ گايىلىرى خۇش، گايىلىرى ناگولا، گايىلىرى خاپا... قوشۇما قاش قىز “قۇل-دېدەك” سۆزىنى ئاڭلىد.

ماندا قولغا يىگنە سانجۇالغاندەك چۆچۈپ كەتتى ۋە ئۇنى تۇرۇپ ئوقۇتقۇچى راھىبقا قارىدى. ئۇنى تىترەك باستى. كېيىن ئوقۇتقۇچى قۇچى راھىب شۇ تاپتا ئۇنىڭغا گويا ئۆزىنىڭ قۇلدار خوجايىنى بولۇپ كۆرۈندى... قۇلدار كۆزلىرىنى ئالايىتىپ، چاڭگاللىرىنى ئېچىپ قىزغا خىرىس قېلىپ كەلمەكتە...

ئەنە، قۇلدارنىڭ ئىچكىرى - تاشقىرى ھويلىسى، قامچا تۇتقان بىر ئاقنانچى قىزنى چوڭ ئايۋانغا ئىتتىرىۋەتتى. قىز ئاستا بېشىنى كۆتۈرۈپ، ئايۋان تۈرىدىكى تەكچىدە باداشقان قۇرۇپ كۈلۈمسىرەپ ئولتۇرغان بۇتساتۋاغا قارىدى ۋە قوللىرىنى سوزغانچە تىزلىنىپ ماڭدى. ئىچكىرىكى ئۆيىدىن "ھاي دېدەك!" دېگەن ئاۋاز چىقتى. لېكىن، بۇ ئاۋاز قىزنىڭ قۇلىقىغا كىرمىدى. قىز قانداقتۇر بىر روھىي تەسىرات بىلەن بۇتساتۋانىڭ ئالدىدا تىزلىنىپ ئولتۇراتتى ۋە ئۇنىڭدىن ئەركىنلىك، قۇت تىلەيتتى. ئۇ، ئىچىدە بىرنېمىلەرنى دەپ پىچىرلايتتى، كۆزلىرىدىن يامغۇردەك ياش قۇيۇلاتتى. "ئاھ، بۇتساتۋا، مېنى ئازاد قىلغىن، يا جېنىمنى ئالغىن، جېنىم بەك قىيىنلىق كەتتى..." دەيتتى پىچىرلاپ. كېيىن ئۇنىڭ كۆز ئالدىدا قورقۇنچلۇق ئەھۋال پەيدا بولدى: قارا تۈتەك ئىچىدە بۇتساتۋا ئاستا ھەرىكەتكە كەلدى. ئىككى قولى قىزغا سوزۇلغان، يوغان ئاغزى سەت ئېچىلغان بۇتساتۋا ئولتۇرغان پېتى ۋارقىراپ قىز ياققا سۈرۈلۈپ كەلمەكتە. ئۆيدە دەھشەتلىك ئاۋاز كۆتۈرۈلدى. قىز قاتتىق قورقۇپ كەتتى ۋە ۋارقىرىغىنچە ئىككى قولى بىلەن كۆزىنى ئېتىپ يەرگە يىقىلدى...

ئىچكىرىكى ئۆيىدىن يەنە "ھاي دېدەك!" دەپ قاتتىق ۋارقىرىغان ئاۋاز ئاڭلاندى، قىز چۆچۈپ كەتتى. ئۇ تېخى كۆزىنى ئاچا-ئاچمايلا

بىر چاڭگال ئۇنىڭ چېچىدىن قاماپ تۇتۇپ ئىچكىرىگە سۆرىدى، قىز سۆرۈلۈپ ئىشىكتىن كىرىپ كېتىپ بارغىنىچە ئارانلىقتا ئارقىسىغا بىر قارىغانىدى، قوللىرىنى ئېگىز كۆتۈرۈپ ۋارقىراۋاتقان بۇتاتە-ۋانى كۆردى...

يەردە دومىلاپ ياتقان قىز قاتتىق ئۇرۇلغان قامچىنىڭ زەربىسى بىلەن كۆزىنى مىڭ تەسلىكتە ئازراق ئېچىپ، ئالدىدا كېرىلىپ تۇرغان ئۆتۈكلۈك ئىككى پۇتنى كۆردى. ئۇ، ئاستا بېشىنى كۆتۈردى... بېشىدا بۇتاتەۋادىنىمۇ سەت، قورقۇنچلۇق، ئۇزۇن ساقال، كومشار بۇرۇن، يوغان قورساق قۇلدار قوللىرىنى بېلىگە تىرەپ ھومىيىپ تۇرۇپتۇ. قىز بېشى ئۈستىدە كۆتۈرۈلگەن قامچىنى كۆرۈپلا قوللىرى بىلەن كۆزىنى ئېتىۋالدى، كېيىن ۋاي-ۋايلاپ يەردە دومىلىدى...

— قايسىڭ بار! — دەپ ۋارقىردى قۇلدار.

— خوش، — دېگىنىچە بىرسى كىردى، قۇلدار ئۇنىڭغا قولى بىلەن قىزنى كۆرسىتىپ تۇرۇپ "ئەپچىقىۋەت" دېگەن مەنىدە شەرەت قىلدى. خىزمەتچى ھوشىز ياتقان جاننى قول-پۇتلىرىنى ساڭگىلىتىپ كۆتۈرۈپ ئەپچىقىپ كەتتى...

قىز يېرىم قاراڭغۇ بىر ئۆي ئىچىدە، پاخال ئۈستىدە ھوشىغا كەلدى، قارىغۇدەك بولسا، بەستلىك، قارامتۇل، بۇدۇرە چاچلىق بىر يىگىت ئۇنىڭ بېشىنى تىزغا ئېلىپ سىلاپ ئولتۇرۇپتۇ... قىز رەھىمەت ئىپادىسىدە يىگىتنىڭ قولىنى چىڭ سىقتى...

ئۇ، بېقىنىنى بىرسىنىڭ جەينەكلەۋاتقىنىنى تۇيۇپ ئېسىنى يىغدى. راستتىن ئۇ بىرسىنىڭ قولىنى چىڭ سىقىۋاتقانلىقىنى سەزدى، چۆچۈپ ئىككى تەرىپىگە قارسا، بۇ ئوقۇل، يېنىدىكى يىگىت ئۇنىڭغا

كۈلۈمسۈرەپ قاراپ ئولتۇرۇپتۇ... قىز پۈتۈن بەدىنىنىڭ "شۇرمدە" قىلغاندەك بولغانلىقىنى سەزدى. يىگىت قىزنى "دەرسكە قاراڭ" دېگەندەك قېلىپ ئوقۇتقۇچى ياققا ئىملاپ قويدى...

ئوقۇتقۇچى يەنە بىرنېمىلەرنى دەپ سۆزلەۋاتاتتى. تەڭرى دەمدۇ، بۇتساتۋا دەمدۇ، باي-ئۇلۇغ، نامرات-پەس دەمدۇ، ئىشقىم-لىپ ئۇنىڭ سۆزلىرى قىزنىڭ قولىغا كىرمەيتتى. ئۇ، ئالدىنقى قاتاردا ئولتۇرغان سۇتۇقنى ئارقىسىدىن كۆردى. كېيىن، ئۇنىڭ چىرايىدا خۇشاللىق ئىپادىلىرى كۆرۈندى، ئۇ كۈلۈمسۈردى-دە، يەنە خىيالغا كەتتى...

قەشقەر - ئوردۇكەنت بازىرى قاينىغان، تىقما-تىقماق ئادەملەر، مىخ-مىخ تۆگە، ئېشەكلەر، ھارۋىلار، قاتار ئولتۇرۇشقان يايىمچىلار ۋە خېرىدار تەكلىپ قىلغۇچىلارنىڭ ئاۋازى ئەتراپىنى قاپلىغان. ئەنە، قۇل بازىرى، كوچا چېتىدىكى بىر سۇپىدا ئەر-ئايال، ئوغۇل-قىز قۇل، كۆك-دېدەكلەر روھسىز، رەتسىز تۇرماقتا. ئەرلەرنىڭ قوللىرى ئالدىغا قارىتىپ باغلىنىپ چېتىلغان، ئاياللارنىڭ بولسا قىلىدىن ئېشىلگەن ئاغامچا ھالقىسىغا قول بېغىشلىرى ئۆتكۈزۈلگەن. مادارسىز، يېرىم يالىڭاچ بۇ قۇللار ئېچىنىشلىق ھالدا تۇرۇشماقتا ۋە قورقۇش، ئەندىكىش بىلەن ئەتراپقا تەلىمۈرمەكتە. ئۇلارنىڭ ئارىسىدا قارامتۇل بىر يىگىت بىلەن قوشۇما قاش قىز ياندا تىك تۇرۇپتۇ. قىز ئويلىماقتا: "... كىممۇ سېتىۋالار، باشلىرىمىزدا يەنە قانداق قامچا-توقماقلار ئويناركىن؟! سېتىۋېلىپ ئەركىن قىلىۋېتىدىغان بىرەر مەرت كىشى چىقىپ قالمامدىكىن؟ ياق، ياق، بۇ قانداقمۇ مۇمكىن بولۇن... ئىشقىلىپ مۇشۇ يىگىتتىن ئايرىلىسام بولاتتىغۇ..."

قۇللار تىزىلغان كەڭ سۇپىنى كىشىلەر ئوردۇالغان. كايىلىرى

ئادەتتىكى تاماشىچىلار، گايىلىرى بولسا قۇللارغا ئىچ ئاغرىتىپ ئىچىدىن تىنىپ قويدۇ. بىرنەچچە باي سۇپىغا چىقىپ قۇللارنى كۆرۈشكە باشلىدى. بىرى قىز بىلەن يىگىتنىڭ ئالدىغا كېلىپ قاراپ، يىگىتنىڭ مەيدىسىگە مۇشتلاپ قويدى، قىزنىڭ ئېغىزىنى قامچىسى بىلەن كۆتۈرۈپ، ئوڭ-سول قاراپ، رازى بولغاندەك كۈلۈمسىردى ۋە قۇللىرىنى ماختاۋاتقان "سېتىقچىلار"غا قاراپ توۋلىدى:

— ھاي، ماۋۇ قۇللار كىمنىڭ؟ — قامچا بىلەن بىر جۈپ قۇل-
كۈڭنى كۆرسەتتى ئۇ.

— مانا باي، مەن كەلدىم، — قۇل بازىرىنىڭ يېنىدىكى كۆتۈرمە تاختاي سۇپىدا ئولتۇرۇپ چاي ئىچىۋاتقان قۇل بېدىكىلىرىنىڭ ئارىسىدىن ئېگىز بوي، قاتاڭغۇر، كوسا بىر بېدىك يۈگۈرۈپ كەلدى، — قېنى، كۆرسە باي. بۇلارنىڭ ھەننىۋاسى سىلگە ئالتۇن، كۈمۈش دۆۋىلەپ بېرىدىغان ئەزىمەت كۆڭ ۋە گۈلدەك نازۇك دېدەكلەر... باي ئۇنىڭ ماختاشلىرىغا ئېرەن قىلماي يىگىت بىلەن قىزغا قاراپلا تۇراتتى.

— باھاسى نەچچە پۇل؟ — سورىدى باي بېدىكىنىڭ سۆزىنى بۆلۈپ.

— كۈڭنىڭ باھاسى مىڭ بەش يۈز تەڭگە، — بېدىك يىگىتنىڭ قۇۋۋەتلىك يالڭاچ مۇرىسىگە پاقىتىپ ئۇرۇپ قويدى، — سىلى بۇنى سېتىۋېلىش بىلەن يوقىتىدىغانلىرى مىڭ بەش يۈز تەڭگە، لېكىن، كۆڭ بۇنچىلىك بايلىقنى نېرسى بىر يىل، بېرىسى سەككىز-توققۇز ئايدا تولۇق يارىتىپ بېرەلەيدۇ، ئاندىن پۈتۈن ئۆمرى ھايىنغا قالدۇ، — ئۇ يەنە ئاغزى بېسىلماي سۆزلىگەنچە قىزنىڭ يېنىغا كەلدى ۋە

ئەتراپقا ئولتۇرغان قۇل ئالغۇچى، ساتقۇچى ۋە باشقا ئانا-كۆپىنچە گۈچلەرگە بىر قارىۋېتىپ تېخىمۇ ئەزۋەيلەپ سۆزلەشكە باشلىدى. — مانا بۇ ئايغا ئوخشايدىغان دېدەكنىڭ باھاسىمۇ ئەرزان، ئىككى مىڭ تەڭگە. ئۇ سىلگە كەچكىچە ئىشلەپ بېرىدۇ، ئاخشىمى - ئەتىلىرى ناخشا ئېيتىپ بېرىدۇ، ئۇنىڭ ئاۋازى ساندۇلاچتىنمۇ سۈزۈك ۋە جاراڭلىق، ئۇ ئۇسۇلمۇ ئويىناپ بېرەلەيدۇ. ئۇنىڭ ھەرىكەتلىرى بۇلۇتتەك يېنىك، مېڭىشلىرى كېيىكتەك چاققان... ئۇنىڭ جامالى بىلەن سىلى كېچىلىرى ئۆيلىرىگە بىر ئوتقاشنى كەم ياقىلا...

خېرىدار باينىڭ شۈلگەيلىرى ئېقىپ، يىگىت بىلەن قىزغا ئېچىر-قاپ قاراپ تۇراتتى. ئۇ ئاتا-بوۋىسىدىن تارتىپ قۇلدار بولغانلىقتىن بېدىكىنىڭ ماختاشلىرىنى يىگىت بىلەن قىزنىڭ بەستىدە، رەڭگى-روپىدا كۆرۈپ تۇراتتى. باينىڭ بۇ ھالىتى بېدىكىنىڭ يەنە بىر ئاش پىشىم ۋاقىتقىچە ماختىشىغا سەۋەبچى بولدى. بېدىك ئاخىرى باينى ئۆزلىرىنىڭ سودىسى ئۈستىگە قايتۇردى:

— قېنى، پۇللىرىنى سانماملا باي!

— باھاسى بەك ئۈستۈن، — دېدى باي بىرھازادىن كېيىن ئېسىگە كېلىپ، — مەن بىر كۆڭ بىلەن بىر دېدەككە ئون قۇلنىڭ باھاسىنى سوراۋاتسەن.

بېدىك ھارامزادىلىك بىلەن كۈلۈپ كەتتى. — دە:

— سىلدىك قۇل ئىشلىتىپ، قۇل ئېلىپ ئادەتلەنگەن باي ئۈچۈن بۇ باھا ئۈستۈن ئەمەس، — دېدى ۋە ئەتراپتا تۇرغانلارغا ئاڭلىتىپ سۆزىنى داۋام قىلدى، — بۇ قۇللار ئۆزەمنىڭ بولسا ئىدى، ھەر-بىرىگە يۈز قۇلنىڭ باھاسىنى قويۇپ ساتاتتىم. مەن دېگەن باھا قۇل ئىككىسىنىڭ قويۇپ بەرگىنى. مانا تېخى ئاز-ئولا چاي پۇلى بېرىلا.

باي ھەرقانچە قىزىققان بولسىمۇ باھانى ئۈستۈن كۆردى:
— ئىككىسى ئىككى مىڭ تەڭگە! — دېدى ئۇ.

— سىلى قۇل ئالمايدىكەنلا، — دېدى بېدىك رەنجىگەندەك
سالپىيىپ، — مەن سىلنى قۇلنىڭ كۆزىنى بىلىدۇ، دەپ ئويلىغان
ئىكەنمەن.

— بوپتۇ، سېنىڭ چاي پۇلۇڭ قوشۇلۇپ ئىككى مىڭ ئىككى يۈز
بولسۇن، — دېدى باي بەلبېغىنى بوشاتقاچ.

— كەم بولار باي، — دېدى بېدىك. ئۇ بۇ باينىڭ يىگىت بىلەن
قىزغا ھىرىس بولۇپ قالغانلىقىنى كۆرۈپ، ئۆز تەجرىبىسى بويىچە
ئۇنىڭ جەزمەن ئالدىغانلىقىغا ئىشەنچ باغلىدى ۋە يەنە ھۈنسىرىنى
ئىشقا سالدى، — بۇ كۇڭنىڭ بىلەكلىرىنى كۆرسە باي، — دېدى
ئۇ يىگىتنىڭ جەينىكىدىن كۆتۈرۈپ يىگىتنىڭ بېجىرىم، مۇسكۈللىرى
چىڭ بىلىكىنى كۆرسىتىپ، — بۇ، ئون قۇلنىڭ كۈچىگە تەڭ
كېلىدىغان قۇۋۋەتلىك قوللار، — ئۇ يىگىتنىڭ جەينىكىنى قويۇۋېتىپ
قىزنىڭ يېنىغا كەلدى، — بۇ قىزچۇ؟ بۇ تېخى شۇنچىلىك كىچىكى،
ئۇنىڭ تولۇق يېتىلىشى سىلنىڭ قوللىرى بىلەن ئىشقا ئاشقۇسى، —
بېدىك ماختىشىنى ئىسپاتلاش ئۈچۈن ھېلمۇ ئەتجاننى ئاران يېپىپ
تۇرغان كۆڭلەكنىڭ مۇرىسىدىن شارتتىدە تارتىپ قىزنىڭ بېلىگىچە
يىرتىۋەتتى، — مانا، بۇنىڭ كۆكرىكىگە قارىسلا...

ئۇ داۋاملىق سۆزلىيەلمىدى، قىزنىڭ دەھشەتلىك چىرقىراپ
زۈڭزىيىپ ئولتۇرۇۋېلىشى بىلەنلا، بېدىكنىڭ ئېڭىكىگە قارىس قىلىپ
بىر پەشۋا تەگدى. بۇ پەشۋانى يىگىت ئاتقان بولۇپ، بېدىك
مۇدۈرۈشتىن ئۆزىنى تۇتالمايۋاتقاندا ئۇنىڭ ئىككىنچى پەشۋاسى
كېلىپ تەگدى. بېدىك ئاغزى-بۇرىنىدىن ئېقۇۋاتقان قاننى چاچرات.

قىنىچە سۇپىدىن دومىلاپ چۈشۈپ كەتتى.

يىگىت بىلەن قىزنى سېتىۋالماقچى بولغان باي ھەممىدىن بالدۇر چۆچۈپ ۋارقىرىۋەتتى ۋە پۇل خالىتىنى بەلبېغىغا بېكىتىپ كەينىگە ياندى - دە:

— بۇلار قىپقىزىل توپىلاڭچىلار كەنغۇ، ئالمايمەن! — دېدى تۇ.

ئەتراپتىن قىي - چۈ چىقىپ كەتتى. بېدىك بۇ چاغدا ئورنىدىن تۇرۇپ ئۆزىنىڭ خىزمەتچىلىرىگە ۋە قۇلدارنىڭ بۇ يەردىكى قۇنلارنى نازارەت قىلىشقا قويۇپ قويغان ئادەملىرىگە ۋارقىردى:

— ماۋۇ ئىككىسىنى ئەدەبلەڭلەر! چاچىسىنى بېرىڭلار!

قىز بۇ ۋاقىتقىچە كۆڭلىكىنىڭ يىرتىقىنى نېرى - بېرى چىكىپ كۆكرىكىنى توسۇپ بولغانىدى. يىگىت بولسا غەزەپ بىلەن قۇل بېدىكلىرىگە ھومىيىپ قاراپ تۇراتتى.

ئىككى قۇلنىڭ ھەرىكىتى قۇلدارلارنىڭمۇ ئەرۋاھىنى ئۇچۇرغا - نىدى. شۇ تاپتا قۇل بازىرىدىكى سېتىلماقچى بولغان چوڭ - كىچىك قۇللارنىڭ ھەممىسى ھەرىكەتكە كېلىپ قالغانىدى. بۇنى كۆرگەن قۇل بازىرىنىڭ نازارەتچىلىرىمۇ چۆچۈپ كەتتى ۋە كالتەكچىلەرنى چاقىرىشتى. قۇل بازىرىدا ئۆرە - تۆپە باشلاندى...

بۈگۈن بۇ يەردە بىرنەچچە قۇل ۋە دېدەكنىڭ باشلىرى كېسىلىشى، بىرمۇنچە قول - ئاياغىلار ناكار بولۇشى قاش بىلەن كىرىپك ئارىسى - دىلا تۇراتتى. يەتتە - سەككىزدەك كالتەكچىلەر بايقى يىگىت بىلەن قىزغا تاشلانغانىدى...

بىراق، شۇ چاغدا ھېچكىم توسۇۋالمايدىغان ناغرا بىلەن سۇناي ئاۋازى يېقىنلىشىپ كەلدى. ناغرىنىڭ ئۇرۇلۇش رىتىسى

بىلەن سۇنايدىن چىقىۋاتقان ئاھاڭ، بۇ يەرگە قاراخان تېكىنلىرى ① كېلىۋاتقىنىنى بىلدۈرەتتى. ئوردۇكەنتتە سۇتۇقتىن ئىبارەت تېكىن ئۇنۋانلىق بىرلا خان ئوغۇل بارلىقىنى چوڭ-كىچىك ھەممە كىشى بىلەتتى.

خەقلەر چۆچۈپ ئارقىلىرىغا قاراشتى. كوچىدا بوز ئارغىماقلىق، سۇمباتلىق بىر يىگىت پەيدا بولدى. ئۇنىڭ يېنىدا قولداشى ۋە ئار-قىسىدا ئوخشاش كىيىنگەن ئونغا يېقىن يىگىتى بار ئىدى. ئۇ سۇپىغا، سۇپا ئەتراپىغا توپلاشقان كىشىلەرگە قارىدى-دە، ئويناقلاپ تۇرغان ئارغىماقنىڭ تىزگىنىنى تارتىپ توختىدى ۋە بېشىنى ئېگىپ، يېنىدىكى قولداشىدىن بىرنېمىنى سورىغاندەك قىلدى. قولداشىدىن جاۋاب ئالغاندىن كېيىن، سۇپا تەرەپكە كەلدى. كىشىلەر يول بوشاتتى، ھۈرمەت بىلدۈردى.

— بۇ يەردىكى نېمە ئالتوپىلاڭ بۇ؟ — سورىدى بوز ئارغىماقلىق يىگىتنىڭ يېنىدىكى تەمبەل يىگىت.

سۇپا ئۈستىدىكى كالتەكچىلەر باش ئېگىپ جىم تۇرۇشاتتى. قۇل بازىرى نازارەتچىلىرىدىن بىرى كېلىپ قولىنى جۈپلەپ پېشانىسىگە تەگكۈزۈپ تىز چۆكتى-دە، بۇ يەردە بولۇپ ئۆتكەن ئىشنى قىسقىچە سۆزلەپ بەردى.

— پەس، ئىپلاس قۇللار تەبىقىسىگە ئىبەرەت قىلىش، بۇنىڭدىن كېيىن بۇنداق توپىلاڭ قىلىشنىڭ ئالدىنى ئېلىش ئۈچۈن، بۈگۈن مۇشۇ بازاردىلا بۇ ئىككىسىنىڭ بېشىنى كېسىپ تاشلىماقچى ئىدۇق، — دېدى ئۇ سۆزىنىڭ ئاخىرىدا، — ئۆزلىرى شۇ پاتىپاراقچە-

① تېكىن — قاراخانلار دەۋرىدە خان ئوغۇللىرى تېكىن دېيىلەتتى.

لىق ئۈستىگە كېلىپ قالالا...

قۇلدارلار، قۇللارنى ئېلىپ-ساتقۇچىلار، بېدىكلەر ۋە شۇ ئەتراپتا تۇرغان خالايق بوز ئارغىماقلىق خان ئوغۇلنىڭ نېمە دەپ ئىپادە بىلدۈرۈشىگە قاراپ باشلىرىنى ئەگكىنىچە جىم تۇرۇشاتتى. قۇللار بولسا ئەنئەنىگە مۇۋاپىق يەرگە چۆكۈلۈپ تىزلىنىپ ئولتۇرۇشاتتى. ھېلىقى يىگىت بىلەن قىز بولسا تۇرقىنىمۇ بۇزماي، چىرايىنىمۇ ئۆزگەرتىمەي ئاللىقايەرلەرگە قارىغىنىچە ھومىيىپ تۇراتتى. ئۇلارنىڭ كۈچ-جاسارەت ئۇرغۇپ، تېشىپ تۇرغان بەستىلىرىدىن ھېچنىمىدىن قورقمايدىغانلىقىنى، ئۆتكۈر كۆز قاراشلىرىدىن ھېچنىمىگە پىسەنت قىلمايدىغانلىقىنى كۆرگىلى بولاتتى. قارىغاندا ئۇلار، ئۆزلىرىنى قانداقلا قىلغىنى بىلەن ھامان ئۆلۈم كۈتۈپ تۇرۇۋاتقىمىنى، يالۋۇرۇش، تىز چۆكۈش بىلەن ھېچقانداق نىجاتلىققا ئېرىشەلمەيدىغانلىقىنى ئويلىغان بولسا كېرەك.

بوز ئارغىماقلىق خان ئوغۇل ئالدىدا پۈكۈلۈپ ئولتۇرغان قۇل بازىرى نازارەتچىسىدىن كۆزىنى ئېلىپ يىگىت بىلەن قىزغا چاندۇر-ماي زوقلىنىپ قارىدى-دە، قامچا دەستىنى سىلكىپ قويدى. بۇ تۇرۇشقا بېرىلگەن ئىجازەت ئىدى.

قۇل بازىرى نازارەتچىسى ئورنىدىن تۇرۇشىغىلا باشقىلارمۇ بېشىنى كۆتۈرۈشتى. قۇللارغا تېخى ئۆرە بولۇشقا رۇخسەت قىلىنمايتتى، شۇڭا ئۇلار بېشىنى يەرگە قويغىنىچە دۈمچىيىپ ئولتۇرۇشاتتى. كالتەكچىلەر قىز بىلەن يىگىتنى دىسلاپ يۈكۈندۈرۈشكە ئۇرۇندى، بىراق، ئۇ ئىككىيلەن جەينەكلىرى بىلەن ئىتتىرىپ، تىزلىرى بىلەن تېپىچەكلەپ بويۇن بەرمەيتتى. ئۇلارغا تىغ سېلىش، كالتەك ئىشلىتىش تامامەن مۇمكىن بولىدىغان ئىش بولسىمۇ،

ئالدىلىرىدا خان ئوغۇل تۇرغان چاغدا، ئىجازەتسىز ھەرىكەت قىلىش كالتەكچىلەرنىڭ ھەددى ئەمەس ئىدى.

— بۇ ئىككى پەس قۇلىنى مېنىڭ چۈشكۈنۈمگە ئېلىپ بېرىڭلار! — دەپ بۇيرۇدى خان ئوغۇل قۇل بازىرى نازارەتچىسىگە. ئۇ شۇنداق دەۋىتتە تۇرۇپ يىگىت بىلەن قىزغا يەنە بىر قېتىم زوقلىنىپ قارىۋالدى، — بۇنداق ئاۋات بازاردا، خەلق ئالدىدا قۇل قېنىنى پۇرتىتىپ يۈرگىچىلىكى يوق. مەن ئۇلارغا خانلىق ۋارىسىغا تازىم قىلمايلىقىنىڭ ئاقىۋىتىنى كۆرسىتىپ قويىمەن.

— باش ئۈستىگە! — دەپ قۇللۇق بىلدۈردى نازارەتچى ۋە كالتەكچىلەرگە ئىشارەت قىلدى.

كالتەكچىلەر يىگىت بىلەن قىزنى دۆشكەلەپ، ئىتتىرىپ بىرپەستىلا توپ ئىچىدىن ئېلىپ چىقىپ كەتتى.

خان ئوغۇل شۇندىن كېيىنلا قامچا دەستىسى بىلەن قۇل بازىرى نازارەتچىسىنى ئىملاپ چاقىردى. نازارەتچى ئۇزۇن چاپىنىنىڭ پېشىگە پۈتلىشىپ يۈگۈرۈپ كەلدى. دە، بوز ئارغىماقنىڭ يېنىغا كېلىپ ئېگىلىپ تۇردى.

— قۇللارغا بەك قاتتىق مۇئامىلە قىلىنمىسۇن! — دېدى خان ئوغۇل پەس، لېكىن قەتئىي تەلەپپۇزدا، — ئۇلارغا قىلىنغان ھەرىبەر قاتتىقلىق، ئۇلارنىڭ جېنىنى تىكىپ قويۇشىغا سەۋەبچى بولىدۇ. قان تۆكۈش — بىزنىڭ نېرۋانىغا ئۆتۈشمىزگە توسالغۇ بولىدۇ. بىلدىڭىزمۇ؟ — ئامتابا! — دېدى نازارەتچى قول ئالغانلىرىنى بىر-بىرىگە چاپلاپ پېشانىسىگە تەگكۈزۈپ.

— ئامتابا! — دېيىشتى ھەممەيەلەن نازارەتچىنىڭ ھەرىكىتىنى تەكرارلاپ.

شۇنىڭدىن كېيىنلا خان ئوغۇل قامچا دەستىسى ئارقىلىق مېڭىش كېرەكلىكىنى بىلدۈردى. توپ ھەرىكەتكە كېلىپ يول بوشتىسى ئالدىن يۈرەر ناغرىچى ۋە سۇنايچى باشلاپ قەدەم تاشلىدى. خان ئوغۇلنىڭ ھەمراھلىرىمۇ يۈرۈپ كېتىشتى.

خالايق ھەيران قېلىشقىنىچە تۇرۇپ قالدى. خان ئوغۇلنىڭ باياتىنى ھەرىكەتلىرى غەلىتە ئىدى. ئۇنىڭ سۆزلىرىدىن قارشىلىق قىلغان ھېلىقى ئىككى قۇلنى قاتتىق جازالايدىغاندەك مەنە چىققىنى بىلەن، ئۇلارنىڭ جېنى ئامان قالغانلىقىغا ھېچكىم گۇمان قىلمايتتى. قاراخان ۋارىسى ھىسابلانغان خان ئوغۇلغا قارشى بىرنەرسە دېيىشكە پېتىنالمىغان قۇلدارلار، ئېلىپساتارلار ۋە بېدىكلەر چىرايىدىن چاندۇرمىغاندەك قىلغىنى بىلەن چىشلىرىنى غۇچۇرلاتقىنىچە قېلىشتى. خان ئوغۇل چۈشكۈنكە يېتىپ كەلگەندە كالتەكچىلەر ئىككى قۇلنى موتاپ، قارماپ تۇتۇپ تۇرۇشاتتى. خان ئوغۇل قوۋۇق چېرىكلىرىگە ئىشارەت قىلدى، ئۇلار يول بوشتىسى، ھەممەيەلەن ئىچكىرى كىرگەندىن كېيىنلا خان ئوغۇل كالتەكچىلەرگە:

— سىلەر قايتىڭلار! — دەپ بۇيرۇدى. ئاندىن ئۆزى باشلاپ ئاتتىن چۈشۈپ يىگىتنىڭ ئالدىغا كېلىپ سورىدى، — يىگىت، ئېتىڭ نېمە؟

يىگىت خان ئوغۇلنى بۇرۇن ئاڭلىغان بىلەن ئۆزىنى كۆرمىگەندى. باياتىدىن بېرى سۈرلۈك، ھەيۋەتلىك كۆرۈنىدىغان بۇ يىگىتنىڭ گەپ-سۆزى مۇلايىم ئىكەنلىكىنى كۆرۈپ يۈرمىكى تىنچىپ قالغانىدى. شۇنداقتىمۇ ئۇ باش ئۈس-دېكى ئەجەل قۇشى ئۇچۇپ كەتتى، دەپ تونۇدىمۇ نېمە، قوپاللىق بىلەن: — ئېتىم قىلىچ، — دەپ جاۋاب بەردى.

— ئوھۇي، قالتىس ئېتىك بارىكەنغۇ؟ — دېدى خان ئوغۇل
كۈلۈپ، — قاچاندىن بېرى قۇلسەن؟
— ئون يىلدىن بېرى.
— قايى ئۇرۇقتىنەن؟
— ئۇيغۇرمەن، — دېدى قىلىچ ۋە ئاچچىق بىلەن قوشۇپ
قويدى، — كۇچارلىق.
خان ئوغۇل قىلىچقا باشتىن ئاياغ بىر قارىۋېتىپ قىزغا بۇرادى-
دە:

— سېنىڭ ئېتىك نېمە؟ — دەپ سورىدى.
— قۇندۇز، — دېدى قىز ۋە قىلىچقا قاراپ قويدى.
— سىلەر قېرىنداشمۇ؟
يىگىت بىلەن قىز بىر-بىرىگە قاراپ قويدى-دە، سوتالغا جاۋاب
بەرمەي ئىككىلىسى تەڭلا يەرگە قارىدى.
خان ئوغۇل بىرنەرسىنى چۈشەنگەندەك مېيىقىدا كۈلۈمسىرەپ
قويۇپ:

— سىلەرنى بوش قىلدىم، — دېدى ئۇنىنى كۆتۈرۈپ، — باتۇر
ئىكەنسىلەر، ئەركىن ياشاڭلار. خالساڭلار نەگە كەتسەڭلارمۇ مەيلى.
قاراخانلار تۇپرىقىنىڭ ھەرقانداق يېرىگە بارساڭلار ھېچكىم چىقىلال-
مايدىغان پۈتۈك پۈتۈپ بېرىمەن...
يىگىت بىلەن قىز بىرپەس ھاڭۋېقىپ، ئاغزىنى ئاچقىنىچە تۇرۇپ
قېلىشتى. ئاندىن پۈتۈشۈۋالغاندەك تەڭلا خان ئوغۇلنىڭ ئايىغىغا
تاشلاندى-دە، كۆز ياشلىرىنى ئاققۇزۇپ مىننەتدارلىق بىلدۈرۈشتى.
— كېرەك ئەمەس، كېرەك ئەمەس، — دېدى خان ئوغۇل
تەسىرلەنگىنىدىن ئۇلارنىڭ بېشىنى سىلاپ ئورنىدىن تۇرۇشقا ئۇد-

دەپ، — باتۇر باتۇرنىڭ قاياشى. ئۇرۇقتا مەن خان ئوغلى بولساممۇ،
باتۇرلۇقتا سىلەر بىلەن دوست بولۇشنى خالايمەن...

— بىزگە مەدەت بەرگەن خان ئوغۇلغا بۇرھان كۈچ-تور
بەرگەي، — دېدى قىز مەڭزىگە ئېقىپ چۈشكەن ياشلىرىنىمۇ
سۈرتمەستىن.

— بىزنى يېنىڭىزغا ئېلىپ قېلىڭ بىكەچ^①، — دېدى قىلىچ
ئىلتىجا بىلەن.

خان ئوغۇل يېنىدىكى ھەمراھلىرىغا قارىدى. سالاپەتلىك يىگىت
ئارىلان بېشىنى مەنىلىك لىڭشىتى. خان ئوغۇل قەتئىيلىك بىلەن:
— بوپتۇ، قېلىڭلار، تەڭرىنىڭ مەرھىمىتىنى تەڭ كۆرەيلى! —
دېدى.

.....

قىز سۈتۇقنىڭ كەينىدىن يەنە بېرھازا زوقلىنىپ قارىغاندىن
كېيىن يېنىدىكى قىلىچقا كۆزىنىڭ قۇيرۇقىدا سەپالدى. قىلىچمۇ
قۇندۇزغا ئوخشاش خىياللاردىمىدىكىن، ياكى قىزنىڭ خان ئوغۇلغا
قاراپ قالغىنىنى ئاغزىدا سۆز بىلەن ئېيتىپ تۈگەتكىلى بولمايدىغان
مىننەتدارلىقنىڭ كۆز بىلەن داۋاملىق ئىپادە قىلىنىشى دەپ تونۇ-
دىمىكىن، بىلىنەر-بىلىنمەس كۆز ھەرىكىتى بىلەن سۈتۇقنى ئىشارە
قىلىپ كۈلۈمسىرەپ قويدى. قۇندۇزمۇ بىلىنەرلىك كۈلۈمسىرەپ
يەنە ئالدىغا قارىدى...

ئوقۇتقۇچى راھىبىنىڭ ئاۋازى قىزنىڭ خىيالىنى بۇزدى. ئۇ

① بىكەچ — خەلقنىڭ خان ئوغۇللىرى (تېكىن) غا ئېيتىدىغان ھۆرمەت
سۆزى، شاھزادەم دېگەندەك.

پەس، بوغۇق ئاۋاز بىلەن چاق ئىگرگەندە چىقىدىغان ئاۋازغا ئوخشاش سۆزلىمەكتە ئىدى؛

— ...مانا، ماخايانالار ئۈچۈن ئالىي بىلىنگەن ئۆزىدىن ئۆزىنى قۇتۇلدۇرۇش ئۇسۇلى، ئەڭ دەسلەپ ئوتتۇرىغا چىققان بۇتساتۋانىنىڭ مۇرىتلىرى بولغان خىنايالارنىڭكى بىلەن ئوپىمۇ ئوخشاش. سىدد-خارتخاگا ئۇتامادا تەلىم بەرگىنىدەك جالىقلىقلارنىڭ ھەممىسى "نورمالىز"، "ئۆزىدىن تاشقىرى" ھەمدە "ئازاب" ئىچىدە بولىدۇ. بۇ يەردىكى "ئازاب" نىڭ سەۋەبچىسى بارلىقتىن ھالقىغان باقىلىقتا ئەمەس، شۇنداقلا بىزنى قورشاپ تۇرغان ئەتراپتىكى جالىق ياكى جانسىزلار تەرىپىدىنمۇ كەلمەيدۇ. بۇنىڭ سەۋەبچىسى شۇكى، ئۇ ھەربىر كىشىنىڭ ئۆزىدە بار بولغان "سەزگۈ" بىلەن "ھەرىكەت" تىن ئىبارەت. ھەممەيلەنگە ئېنىقكى، "سەزگۈ" دېگىنىمىز ئاچلىق، ھالىزلىق، كېسەللىك قاتارلىق قايغۇدىن تەشكىل تاپىدۇ. "ھەرىكەت" دېگىنىمىز، بىزنىڭ بەدەن، ئېغىز، تەپەككۈرىمىزدۇر. يەنى، بەدىنىمىز ھەرىكەت قىلىش جەريانىدا ياكى گۇناھقا، ياكى ئېزىكۈگە باشلايدۇ. ئېغىزىمىزمۇ ئوخشاشلا گۇناھ، ياكى ئېزىكۈگە تەۋە سۆزلەرنى قىلىدۇ. بۇنداق ئىكەن، تەپەككۈرىمىزمۇ يا ئۇنىڭغا، يا بۇنىڭغا تەۋە بولىدۇ. مانا شۇنىڭ نەتىجىسىدە ياشاش بىلەن ئۆلۈم مەڭگۈ ئالمىشىپ تۇرىدىغان نەتىجىگە ئېلىپ بارىدۇ. ھاياتلىقتىكى ياخشىلىق بىلەن يامانلىق ئۆلگەندىن كېيىن يەنە بىر قېتىم قايتا تۇرىلىشتە باي ياكى يوقسۇل، قۇل ياكى قۇلدار بولۇپ ئۆمۈر كەچۈرۈشنىڭ بىۋاسىتە سەۋەبچىسى بولىدۇ. مۇشۇ مەنىدىن ئالغاندا ھاياتلىقتىكى ئازاب—

① ساكياموننىڭ ئەسلى نىسمى.

ئوقۇبەتتىن ئۆزىنى قۇتقۇزۇشنىڭ بىردىنبىر يولى بارمۇ، يوق؟ ئۇ بار. مانا، بىز بىر ئايدىن بېرى ئۆگىنىۋاتقان «بۇددىخا كوتىرا شاسترا» ناملىق بۇددا نومىنىڭ «تۆرىلىشنىڭ ئايرىلىشى» قىسمىدا ئوبدان جاۋاب بېرىلگەن...

— سوئال سوراشقا بولامدۇ؟— دېدى ياش، چېچەن بىر ئوقۇغۇچى.

ئوقۇتقۇچى راھىب تەككىيە ئۈستىدىكى قېلىن نومدىن كۆزىنى ئېلىپ سوئال بېرىشنى تەلەپ قىلغان ئوقۇغۇچىغا قېلىن قاشلىرى تېگىدىن نارازىلىق بىلەن نەزەر تاشلىدى. بۇ ئوردۇ ئوقۇلى بولغاچقا ئوقۇۋاتقانلار خان جەمەتلىرى، ئوردۇ خادىملىرىنىڭ بالىلىرى ياكى ئوردۇ ئالاھىدە رۇخسەت قىلغان بالىلار ئىدى. راھىبىنىڭ بىلىم بېرىش ۋەزىپىسىلا بولۇپ، تەئىبە بېرىش، سىرتتىكى ئوقۇلدىكىدەك ئۇرۇش، تىللاشقا رۇخسەت قىلىنمايتتى. شۇڭا ئۇ خاپا بولغان بولسىمۇ دەماللىققا چېچىلماي قوپال ئاۋازدا:

— ھە، نېمە دېمەكچى ئىدىڭ ئىلىك؟— دەپ سورىدى.

— مەن خېلىدىن بۇيان سورايدۇم،— دېدى ئىلىك ئىككى چېتىدىكى بالىلارغىمۇ تەكشى نەزەر سېلىۋېتىپ، كۆزىنى ئاخىردا ئوقۇتقۇچى راھىبقا تىكىپ،— ئېزگۇ «سەزگۇ» ۋە «ھەرىكەت» تە بولغان يوقسۇللار، قۇللار قايتا تۆرىلىشتە باي بولۇپ يارالسا بۇنىڭ ئىسپاتى بارمۇ؟ بۇ ئەقىدىنىڭ بارلىق يارالمىشلار تەڭسىز بولىدۇ دېگەن ھۆكۈم بىلەن روبىرو كېلىپ قېلىشى مۇمكىنمۇ ئۇستاز؟

— ھە، بۇ توغرىلۇق ئىسپات... ھۆكۈم...— ئوقۇتقۇچى راھىب ئىچىدە بىرمۇنچە غودۇڭشىپ مۇجەھەل جاۋاب بەردى،— «ھەرىكەت» تىكى ئېزگۇلۈك «تەپەككۈر» دەمۇ بولۇشى لازىم. بىر نامرات يوقسۇل،

ياكى بىر پەس قۇل "تەن" "ئېغىز" ئارقىلىق باي، قۇلدار ئۈچۈن ھەرقانچە ئېزگۈ ھەرىكەتتە بولغانلىقى، ياكى بولىدىغانلىقىنى كۆرسەتە-كىنى بىلەنمۇ، ئوي-پىكىرىدە تېرىقچىلىك نارازى بولىدىكەن، ئۇ قايتا تۆرەلىشتە بەربىر يوقسۇل ياكى قۇل بولۇپ قېلىۋېرىدۇ...

ئىلىك مىيىقىدا كۈلۈپ قويۇپ:

— ئەگەر باي بىلەن قۇلدار يوقسۇل بىلەن قۇلنى ناھەق ئۇرسا، ئۆلتۈرسىچۇ؟ — دەپ سورىدى.

— ناھەق ئۇرىدىغان ئىش بولمايدۇ، — دەپدى ئوقۇتقۇچى راھىب كۆزىنى ئالايىتىپ، — قۇل دېگەننىڭ ھامان گۇناھى بولىدۇ، ئۇنداق گۇناھى بولمىسا، بۇنداق گۇناھى بار...

— مەن ئويلايمەنكى، — ئىلىك يەنە مۇرەسسە قىلمايدىغان ئاھاڭ بىلەن داۋام قىلدى، — قۇلدار بىرەر-يېرىم قېتىم ئۇرماي نەسىھەت قىلىمۇ بولىدىغان ئىشقا ئۇرسا، ئۇرسىمۇ بولىدىغان ئىشقا ئۆلتۈرسە ئۇنىڭ ئېزگۈ "ھەرىكەت"تىن چىقىپ كەتكەنلىكى ھېسابلىنمايدۇ، يوق؟ نېمە ئۈچۈن قۇلدارنىڭ ھەممە ھالىتى ئېزگۈ، قۇلنىڭ بولسا گۇناھ سانىلىدۇ؟

ئوقۇغۇچى بالىلارنىڭ كۆپچىلىكى جىددىيلىشىپ بىر ئىلىككە، بىر ئوقۇتقۇچى راھىبقا قاراپ قالدى. بۇ يەردىكى ئارىسلان، قىلچ ۋە قۇندۇزلار پۈتۈشۈۋالغاندەك تەڭلا سۇتۇققا قاراشتى. سۇتۇق بولسا ئوقۇتقۇچى راھىب نېمە دەيدىكەن دېگەندەك لەۋلىرىنى ھىمىرىپ ئوقۇتقۇچى راھىبقا قاراپ ئولتۇراتتى.

— سەن نېمە دېمەكچىسەن؟ — ئوقۇتقۇچى راھىب ئاچچىق بىلەن ئىلىككە ۋارقىرىدى، — سەن ساۋاقنىڭ ئىچىدىكى گەپنى قىل! مەن سۆزلىگەن ھۆكۈملەر تەڭرىنىڭ تەقدىرىدە كىشىلەرنىڭ پېشانىسىگە

پۈتكىنى. سېنىڭ سۆزلىرىڭ تەڭرى ھۆكۈمىگە، بۇتسا ئۇنىڭ تەلىملىرىگە تىل تەككۈزگەنلىك بولىدۇ، — ئوقۇتقۇچى رەھبەر قولىدىكى قوش تارىشىنى غەزەپ بىلەن يەرگە ئۈردى.

— مەن تەڭرىگىمۇ، بۇتسا ئۇنىڭ تىل تەككۈزگىنىم يوق، — دېدى ئىلىك سالماقلىق بىلەن، — مەن ئوقۇلدا سۆزلەنگەن ئۆكرەتمىلەر نېمە ئۈچۈن كىشىلەر تۇرمۇشىدا يوق، دەۋاتىمەن. ئەگەر بىز باي يارىتىلغان، يوقۇللار يوقۇل يارىتىلغان، ئۇلار بايلارغا تىللىسىمۇ، ئورسىمۇ چوقۇم بويۇنۇشلىرى كېرەك، كۆڭلىدە قارشىلىقىمۇ بولماسلىقى كېرەك دېسەك، ”ئېزگۇ“ دېگەن نەرسە نەگە كەتتى؟ بۇ كۈنلەردە بايلار، قۇلدارلار يوقۇللارنى، قۇللارنى ئۆز مەيلىچە ئۆلتۈرىدۇ، بازارلاردا ئېشەككە ئوخشاش ساتىدۇ...

— قۇلغا كالتەك تەگسە ساڭا نېمە دەز كەتتى؟ — دېدى ئىلىكنىڭ يېنىدا ئولتۇرغان بىر بالا ھاكاۋۇرلۇق بىلەن تەنە قىلىپ، — سەن قۇلنىڭ بالىسىدىڭىيا! — ئۇ ئىلىكنى زاملىق قىلىپ كۈلدى.

ھاكاۋۇرنىڭ كەينىدىكى قاتاردا ئولتۇرغان بىر بالا ئۇنىڭغا قوشۇ-لۇپ تازا كۈلگىلى تۇرغانىدى، سۇتۇقنىڭ تىكىلگەن سۈرلۈك كۆزىنى كۆرۈپ قېلىپ دەرھال ئاغزىنى يۇمۇپ، بېشىنى ئىچىگە تىقتى. ھاكاۋۇر ئەزۋەپلىدى:

— مانا، مېنىڭ دادامنىڭ مىڭ پاتمانلاپ يېرى بار، قۇللىرى بولسا ھېسابسىز. ئەگەر ئۇلار ياۋاشلىق قىلسا، دادامنىڭ قىلچى شارت قىلىپ قىنىدىن چىقىدۇ، بىلدىڭمۇ؟ — ئۇ قىلچىنى قىنىدىن چىقارغاندەك ھەرىكەت قىلدى.

— شۇ مىڭ پاتمان يېرىڭنى قۇل تېرىمسا ساڭا نان نەدىن كېلىدۇ، — دېدى ئىلىك سالماقلىق بىلەن، — تەييار ناننى يەيسەنۇ يەنە

ئۇ ئانىنى تەييارلاپ بەرگەن كىشىلەرنى مەيلىغىچە دۇمبالايسەن،
ئۆلتۈرسەن...

— تەييار نان يەيدىغان كىم؟ سەن ئاتامغا تىل تەگكۈزمەكچى
بولدۇڭمۇ تېخى، ئاتام ئوردۇدا نېمە ئىش قىلىدۇ بىلەمسەن؟ —
ھاكاۋۇر قويۇپ بىلەكلىرىنى شىمايلىدى ۋە تەييارلىقسىز تۇرغان
ئىلىكىنىڭ ياقىسىدىن تۇتۇپ مۇشتىنى كۆتۈردى.

ئۇ ئۇرالمىدى، بۇرىلىپ، بېغىشىدىن چىڭ تۇتۇپ غەزەپ بىلەن
تىكىلىپ تۇرغان سۈتۈقنىڭ كۆزلىرىنى كۆردى.

— خان ئوغۇل، — دېدى ئۇ تېرىكىپ سۈتۈققا، — سىز مۇشۇ
تاغ ئارقىسىدىن كەلگەن بىر ياقا يۇرتلۇق يالاڭتۆشنى مەندىن كاتتا
كۆردىڭىزمۇ؟! — ئۇ قولنى بوشاتماق بولدى. لېكىن سۈتۈقنىڭ
قولدا ئامبۇردا قىسلغاندەك قىسلغان قولى بارغانسېرى قاتتىق
ئاغرىدى.

— ۋاي جان! — ئۇ چىرايلىرىنى پۇرۇشتۇرۇپ تولغىنىپ
كەتتى، — ۋاي قولۇم...

سۈتۈق ھاكاۋۇرنىڭ قولىنى تازا قاتتىق بىر قىسىپ كەينىگە
ئىتتىرىۋەتتى، ھاكاۋۇر بوشىغان قول بېغىشىنى ئۇۋۇلاپ يەرگە
يىقىلدى. ئوقۇتقۇچى راھىب كىتابىنى يىغىشتۇردى. دە، رېپىل بىلەن
قوشۇپ قولتۇقلاپ تىكۋەتتى.

ئوقۇلنىڭ ئىچىدە جىددىيلىك پەيدا بولدى. ئارقىدا ئولتۇرغان
ھېلىقى خۇشامەتچى بالا ھەممىنىڭ ئارقىغا ئۆتۈپ بالىلارنىڭ كەينىگە
مۆكۈۋالدى. بالىلار ئۆرە-تۆپە بولۇشۇپ، ۋاراك-چۈرۈك كۆتۈرۈشتى.
— ئوقۇلداشلار! — دېدى سۈتۈق ئارقىسىغا بۇرىلىپ، — ئىلىكىنىڭ
سۆزلىرىنى ئويلاپ باسقاق بولىدۇ، بۇ بىر بىلىك-دە! ماۋۇ باتۇر

يىگىت، بىزنىڭ يېقىن ئادىشىمىز، — ئۇ خۇشاللىق بىلەن ئىلىكىنى
يان تەرىپىدىن بىر قولى بىلەن قۇچاقلدى.

— راست گەپ، ئىلىك بىزنىڭ ئادىشىمىز!

— ئىلىك پۇقرالارنىڭ ئادىشى، ھەممىمىزنىڭ ئادىشى!

بالىلار ئارقىسىغا بۇرۇلۇپ كېيىنكى جاراڭلىق ئاۋاز چىققان تەرەپكە
قارمۇندى، قۇندۇز ئىككى قولى بىلەن يۈزىنى توسۇۋاپتۇ. بۇنىڭغا
قاراپ ھەممەيلىن كۈلۈۋېتىشتى.

— مانا، باتۇر قىز! — دېدى سۇتۇق ئوڭ قولىنىڭ باشمالتىقىنى
چىقىرىپ، — بىز ئىلىك يىگىتتەك، قۇندۇز قىزدەك باتۇر بولايلى.

ماۋۇ قۇل سويىدىغان پوكانچىلارنىڭ ئەدىبىنى بېرەيلى...

بالىلار روھلىنىپ كۈلۈشتى. ھاكاۋۇر ئورنىدىن قوپۇپ، چاپىنىنى
قىقىپ بىرنەپە دېمەكچى بولۇپ قولىنى كۆتۈرگەندى. سۇتۇقنىڭ
تىكىلىپ قاراپ تۇرغىنىنى كۆرۈپ، ئاستا قولىنى چۈشۈردى. ئاندىن
ئۇ بوغچىسىنى ئېلىپ، بېشىنى ئېگىپ ئاستا چىقىپ كەتتى.

بالىلار ئۇنىڭ ئارقىسىدىن قىقاس سېلىپ كۈلۈشتى...

ئەمدى بالىلار بىلگە تېكىنگە قاراپ ساۋاق ئاڭلىماقتا. سۇتۇق
ۋە ئۇنىڭ ئاداشلىرى ئوقۇلدىكى ئۇستازلىرى ئىچىدە ھەممىدىن بەك
بىلگە تېكىنىنى ھۈرمەتلەيتتى. ئۇنىڭ سۆزىنى كۆڭۈل قويۇپ
ئاڭلايتتى.

— بىزنىڭ ئوقۇشتىن مەقسىتىمىز نېمە؟ — دېدى ئوقۇتقۇچى
بىلگە تېكىن چار ساقاللىرىنى سىلاپ ۋە تەلپىكىنى يەرگە ئېلىپ قويۇپ
داۋام قىلدى — بىلگە ئۆگىنىش، بىلىكلىك بولۇپ ئەل ئۈچۈن
ياخشى ئىشلارنى قىلىش.

قىلىچ بىلەن قۇندۇز ئوقۇتقۇچىنىڭ سۆزلىرىنى ئاڭلىغانىھرى

ھاياجانلانماقتا. ئىلىك قۇلىقىغا قىستۇرۇلغان قومۇش قەلەمنى دۈۋەتكە پاتۇرۇپ، ئالدىراپ دەپتىرىگە پۈتمەكتە.

ئوقۇتقۇچى چۆچەكتىن بىر يۇتۇم چاي ئوتلىدى ۋە ئورنىدىن قوزغىلىپ قويۇپ داۋام قىلدى:

— بىلىك دېگەن چەكسىز كەڭ ۋە چوڭقۇر نەرسە. بىلىگەنسىزى بىلىگىنىڭ ئېشىپ بارىدۇ، بىلىك ئۆگىنىش ئۈچۈن جىگەرلىك بولۇش ۋە كۆڭۈل قويۇش كېرەك. بىلىك ئالدامچىنى ياقىتۇرمايدۇ.

سۈتۈق ئىلىككە قاراپ قويدى، ئىلىك "توغرا" دېگەندەك بېشىنى لىگىشتى. ھېلىقى ھاكاۋۇر بولسا ئەسنەپ ئەتراپىغا قارايتتى. ئۇنىڭ ئارقىسىدىكى دوستى كەينى-كەينىدىن ئاغزىغا گۈلە سېلىپ كالىپۇ-كىنى سەتلەشتۈرۈپ چاينىماقتا.

ئوقۇتقۇچى داۋام قىلماقتا:

— دۇنيادا بىلىك جىق. بارلىقىنى ئۆگىنىۋالالمايسەن. بىرنى، ئىككىنى، ئۈچىنى ئۆگەنگىن. بىرنى پۇختا ئۆگەنسەڭ ۋە ئۇنى ئىش-لىتىشى بىلەڭ بولغىنى — ئۇ بىرئاز توختىۋېلىپ داۋام قىلدى، — ئاتا-بوۋىلىرىمىزنىڭ بېسىپ ئۆتكەن يوللىرىنى ئۆگىنىش كېرەك. باشقا ئۇلۇسلار بېسىپ ئۆتكەن يوللارنىمۇ ئۆگىنىش كېرەك. ئازۇد-نىڭ تۈنۈگىنى بىلەن بۈگۈنىنى بىلىش كېرەك. بۇ بىلىگىنى ئەردەبلەر "تارىخ" دەپ ئاتايدۇ. ئۆز ئۇلۇسىنىڭ ئۆتمۈشتىكى ئىشلىرىنى بىلىم-سەك، بۈگۈنكى ئىشلىرىنى بىلمەيسەن. ئۇلۇسقا ئوبدان ئىش قىلىپ بېرەلمەيسەن، — ئوقۇتقۇچى بىرئاز تۇرۇۋالدى، چۈشەندىمىكىن دېگەندەك بالىلارغا بىر قاراپ چىقتى ۋە سۆزىنى داۋام قىلدى، — بىزنىڭ ئاتا-بوۋىلىرىمىزنىڭ تارىخى ئۇزاق. ئۇلار ئۆز تارىخىدا ھېچكىمگە بوزەك بولمىغان، بۇنىڭدىن بەش يۈز يىللار بۇرۇنقى "تۈرك

خاقان" لىقى كۆپلىگەن قېرىنداش ئۇلۇسلاردىن تەشكىل تاپقان بۇنىڭ ئۇيغۇر، قارلۇق ئۇلۇسلىرىمىز ئۇنىڭ تۈپ گەۋدىسى بولغان. بىز ئۇيغۇرلارنىڭ ناھايىتى بۇرۇنلا ئۆز ئېلىمىز، خاقانىمىز بار ئىدى، ئەمدىلىكتە ئۇيغۇر تۈۋرۈك بولغان، باشقا كۆپلىگەن ئۇلۇسلار بىلەن بىرلەشكەن يېڭى خانلىق بارلىققا كەلدى. بۇنى چەت ياقىلاردا قارا-خانلار دەپ ئاتاشماقتا... ھازىر بىز ئوقۇپ تۇرغان يېزىق، — ئوقۇت-قۇچى ئالدىدىكى كىتابنى قولغا ئېلىپ بايلارغا كۆرسەتتى، — بىز ئۆي-خۇرلارنىڭ يېزىقى، بۇنىڭدىن مىڭ ۋە مىڭ بەش يۈز يىللار بۇرۇنلا "ئورخون يېزىقى" دەپ ئاتىلىدىغان يېزىقىمىز بار ئىدى. شۇ يېزىقتا بىتىلگەن بىتىكلەر، ئەسلىمىلەر بار. بۇ يېقىن يىللاردىن بۇيان كۆپلەپ بىتىكلەر بارلىققا كەلمەكتە...

ئۇستاز بىلگە تېكىن تارىختىن ئۇزاق سۆزلىدى... مۇكەدەپ ئولتۇرغان بىر-ئىككى بالىنى ھېسابقا ئالمىغاندا پاللىلار — سۇتۇق، ئىلىك، ئارسلانلار ھاياجانلىناتتى.

بىلگە تېكىن ساۋمىقىنى تۈگىتىپ كىتابلىرىنى يىغىشتۇردى. سۇتۇق ئىلىكنىڭ ئالدىدىكى قەغەزنى ئېلىپ مۇنۇ تۆرتلۈكنى ئوقۇدى:

تارىخنىڭ بەتلەردىن بولدى ئايان،
بوۋىلار ئۆتمۈشى روشەن بايان.
قىلىچلار قانلاردا سۇغۇرۇلغان، بىراق،
بىتىلگەن تاشلارغا مەڭگۈلۈك ئارمان.

— كىم پۈتتى؟ — سورىدى ئوقۇتقۇچى.

— ئىلىك! — كۈلۈمسىرەپ جاۋاب بەردى سۇتۇق.

— بەللى، ئوغلۇم ئىلىك، — دېدى بىلگە ئۇستاز خۇشاللىنىپ، — يارايمىن، سېنىڭ مۇشۇ قوشۇغۇڭنىڭ ئۆزىمۇ بىر قۇتلۇق بىتىك...
پاللىلار خۇشال بولۇشۇپ چاۋاك چېلىشتى. ئۇستاز ئورنىدىن تۇردى.

ئۈچىنچى باب

غاردىكى ئۇچرىشىش

سۈتۈق باتۇر تاغا بىلەن ئاتلىق ئاستىن ئاتۇشتىن ئارغۇ تەرەپكە — تاغ ئاغزىغا قاراپ سايلىقتا كېتىپ باراتتى. ئەتىيازنىڭ يېقىملىق سالىقىنى باتۇر تاغنىڭ ساقاللىرىنى تاراپ ئۆتمەكتە. سايدا ئۆسكەن، ئەمدىلا تىن كۆتۈرۈلۈۋاتقان شۇاق ۋە چىغلار ئىككىلەنگە ئېگىلىپ سالام بەرگەندەك لەرزىلەر تەۋرىنەتتى.

— تاغا، — دېدى سۈتۈق ئاللىقانداق ئوي-خىياللار ئىلكىدىن قۇتۇلغاندەك، — سىز زادى ئۇنىڭ سۆزلىرىگە ئىشەندىڭىزمۇ؟
— مەن بىر سۆزلىشىپلا قانداقمۇ ئىشىنەي، ئوغلۇم؟ — دېدى باتۇر تاغا خىيالچان قىياپەتتە، — بىز سالماقلىق بىلەن ئۇنىڭ سۆزلىرىنى ئاڭلاپ باقساق دەيمەن.

— ئۇ ئۆزىنى نەدىن كەلگەن دەيدۇ؟
— كۈنپېتىش ياقىن دەيدۇ. ئېتىنى ئەبۇ نەسىر سامانى دەيدىدەكەن. ئۇ سامانلاردىن ئوخشايدۇ. ئۇنىڭ يېنىدا يەنە بىر ھەمراھى بار ئىكەن. ئۇ كىشى ياش بولسىمۇ كۆرگەن. بىلگەنلىرى جىق، بىلىمى چوڭقۇر ئىكەن.

— ئۇنىڭ ئېتى نېمە ئىكەن؟ — سورىدى سۈتۈق.
— ئوبۇل ھەسەن مۇھەممەد كارامەت دەيدىكەن. نىشاپۇرلۇقمەن،

دەيدۇ.

— ھە، بەربېر سامانلاردىن ئىكەن-دە؟ — دېدى سۇتۇق بىر ئاز چۆچۈگەن ھالدا قوشۇمىسىنى تۇرۇپ، — سامانلار بىزگە ياعى تۇرسا، ئۇ ياقتىن بىزگە ياخشىلىق كېلەرمۇ؟...

— ئوغلۇم سۇتۇق، ئۇلار ئىسلام دىنىنى تارقاتماقچى ئىكەن. بۇرۇن ھەر خىل دىنلار بولغان. كىشىلەر گايمدا كۈنگە تېۋىنىغان، گايمدا ئوتقا تېۋىنىغان، سۇغا تېۋىنىغانلارمۇ بولغان، بىز تەڭرىگە تېۋىنىمىز، بۇتقا چوقۇنىمىز. كۈنپېتىش ياقتىن ئەيسا، مۇسادەمدۇ، بىر خىل كىشىلەر چىقىپ ئۆز دىنلىرىنى تاراتقاندى. كېيىن ئەرەبلەر ئىچىدىن مۇھەممەد دېگەن بىر كىشى چىقتى. ئۇ ئىسلام دىنىنى تارقاتتى...

— بۇلار توغرىسىدا ئۇستاز بىلگە تەپسىلىي سۆزلەپ بەرگە-ندى، — دېدى سۇتۇق سەل جانلىنىپ ۋە، — تاغا، بۇ دىنلارنىڭ قايسىسى راست، قايسىسى يالغان؟ ئەيسا، مۇسالارنى بىز كۆرمىگەن. بىزنىڭ بۇتتىن بولسا ئاۋازمۇ چىقمايدۇ...

— ئۇ بىر لاي تۇرسا، ئۇنىڭدىن قانداقمۇ ئاۋاز چىقسۇن، ئوغلۇم؟ بۇ ئەبۇ نەسىر دېگەننىڭ سۆزىنىمۇ ئاڭلاپ باقايلى، ئۇنىڭ تەڭرىسى بىزنىڭ تەڭرىدىن ئۇلۇغ بولسا، مۇھەممەد بۇتساتۋادىن كاتتا بولسا، ئويلىشىپ باقايلىمۇ...

— بۇ دىن بىزنىڭ خەلقىمىزنىڭ ئوي-پىكىرىگە ماس كېلەمدۇ، يوق؟ بۇ دىننى مىڭ يىلدىن ئارتۇق بۇددا دىنىغا ئىشىنىپ كەلگەن، بۇددا دىنىنىڭ يوسۇنلىرى، بىلىكلىرى قان-قېنىغا سىڭىپ كەتكەن خەلقىمىز قارشى ئالامدۇ، يوق، دېگەن مەسىلىنى ئويلىنىپ باققا بولىدۇ.

— ئەلۋەتتە، — دەپ قوشۇلدى باتۇر تاغا سۈتۇققا زوقلىنىپ قاراپ قويۇپ.

ئۇلار ساينىڭ يېرىمىغا يەتكەندە، تاغا "مانا ماۋۇ ياقتا" دەپ، سول ياقتىكى بىر تار ساينى كۆرسەتتى. ئۇلار ساينغا كىردى. ئازراق ماڭغاندىن كېيىن بىر پارچە كۆك چۆپلۈك تۈزلەڭگە چىقتى. تاغ باغرىدا تۆگە، ئېشەكلەر ئوتلاپ يۈرمەكتە. ئۇ يەردە باشلىرىغا ئاق ياغلىق سېلىپ، ئۇنىڭ ئۈستىدىن قارا پۆپۈكلۈك يىپ بىلەن باغلا-ۋالغان، ئۇزۇن خالتا كىيىملىك بىر قانچىلىغان ئادەم تۆگە-ئېشەكلەر بىلەن ۋە يۈك-ئاق بىلەن ھەپىلىشىپ يۈرۈشمەكتە ئىدى. مۇنداقلا بىر قارىغاندا بۇلار بىر كىچىك كارۋانغا ئوخشايتتى.

سۈتۇقلار بىر غارنىڭ ئالدىغا كېلىپ ئاتتىن چۈشتى. ئىككى كار-ۋانچى يۈگۈرۈپ كېلىپ ئاتنى ئالدى. سۈتۇق دەماللىققا كارۋانچىغا ئەيىمىنىپ قارىدى ۋە ئاتنى بەرگۈسى كەلمەي ئازراق تارتىندى، كېيىن تاغنىڭ شەرىتى بىلەن ئاتنى بەردى.

غار ئاغزىدا بىرسىنىڭ يۆتەلگەن ئاۋازى ئاڭلاندى. سۈتۇق بىلەن تاغا ئۇ ياققا قاراپ، بېشىغا سەللە ئورمىغان، ئۇزۇن خالتا كىيىم كىيگەن، قارا ساقال-بۇرۇتلۇق بىر يات ئادەمنى ۋە ئۇنىڭ كەينىدە تۇرغان چاققان شايى سەللە، توقۇلما ئۇزۇن چاپان كىيگەن ياش بولسىمۇ سالاپەتلىك بىر يىگىتنى كۆردى. ئۇلار ئاۋال تاغا بىلەن سالاملاشتى، كېيىن بۇرىلىپ سۈتۇققا ھۆرمەت بىلدۈردى ۋە ئىككى قوللاپ ئۇلارنى غارغا باشلىدى...

سۈتۇق چوڭراق ياشتىكى ئادەمنى تونۇدى. ئۇ بۇنىڭدىن بىرەر ئاي ئىلگىرى دوستلىرى بىلەن ئوۋغا چىققاندا ئۇ بىرمۇنچە ھەمراھ-لىرى بىلەن دالدا ئۆستەڭ بويىدا يۈكۈنچ قىلىۋاتقانكەن، شۇ چاغدا

سۇتۇق ھەيران بولۇپ كۈتۈپ تۇرۇپ يۈكۈنچىدىن ① كېيىن ئۇنىڭ ئېيىمە قىلىۋاتقانلىقىنى سورىغاندا، "بىز ئاللا ئۈچۈن ئىبادەت قىلىۋاتىمىز دېگەندى. كېيىن بۇ ئادەم "ئىسلام"، "ئاللا"، "ئىمان" دەپ بىرمۇنچە گەپلەرنى قىلغانىدى. سۇتۇق چۈشەنمەي قايىتقان. ئۇ ئۆزلىرىنى "مەغرىبتىن كەلگەن كارۋان" دېگەندى. بۇ دەل شۇ ئادەمنىڭ ئۆزى ئىدى.

غارنىڭ ئىچى ئۈنچە ھەيۋەتلىك بولمىسىمۇ، سۇتۇققا غەيرىي كۆرۈندى. ئوتتۇرىدا ئېسىلغان قازان، ئۇنىڭ تېگىدە ئوت كۆيۈپ تۇراتتى. ئەتراپقا پالاس سېلىنغان بولۇپ، ئۇنىڭ تۆپىسىگە كۆرپىلەر قاتلاپ يىغىپ قويۇلغان. يۇقىرىدىكى ئىككى تۆشۈكتىن چۈشكەن كۈن نۇرى غار ئىچىنى خىرە يورۇتۇپ تۇراتتى. غارنىڭ كۈنپېتىش تەرىپىدىكى تېمىغا بىر ئويۇقچا ئويۇلغان، ئويۇقچا ئالدىغا بىر كىشىلىك گىلەم، ئۇنىڭدىن كېيىن كۆپ كىشىلىك ئۇزۇن پالاس سېلىنغانىدى.

ھېلىقى ياقىلىق ئادەم سۇتۇقلارنى باشلاپ ئويۇقچا ئالدىدىكى تۆت قىرلىق قىلىپ تاشتىن ياسالغان سۇپىغا تەكلىپ قىلدى. ئۇلار سۇپا لېۋىگىلا ئولتۇرۇشتى، ياقىلىق ئادەم كەشىنى سېلىپ سۇپىغا چىقتى ۋە ئويۇققا يېنىچە ئولتۇردى.

— ئەسسالامۇئەلەيكۇم شەۋكەتلىك شاھزادە، — دېدى چوڭ ياشتىكى كىشى. ئوڭ قولىنى كۆكسىگە قويۇپ تەكەللۇپ بىلەن ئالدىغا ئېگىلىپ. سۇتۇق چۈشەنمەي باتۇرتاغىغا قارىدى. باتۇرتاغدا دولىسىنى قېقىپ قويدى، ئاۋۇ ئادەم ئۇلارنىڭ ئۆز سۆزىنى چۈشەنمە.

① يۈكۈنچ — سەجدە قىلىش، ناماز ئوقۇش.

گەنلىكىنى سېزىپ، پارس ئاھاڭىدا، ئۇيغۇرچە سۆزلىدى:

— شاھزادە — خان ئوغلى دېمەكتۇر. ئۇلۇغ خان ئوغلىغا ھۆرمەت دېمەكچىمەن. مېنىڭ ئېتىم ئەبۇ نەسر، ئۆزەم سامانىلاردىن، ئەبۇ نەسر سامانى دەپ ئاتىشىدۇ.

— مېنىڭ خان ئوغۇل ئىكەنلىكىمنى سىز نەدىن بىلىسىز؟ —

سورىدى سۇتۇق، — بىزنىڭ تىلىمىزنى قانداق بىلىدىڭىز؟

— سىزنىڭ ئېلىڭىزگە مەن بىرنەچچە قېتىم كەلدىم. سىزنىڭ ئۇاۋسىڭىزنىڭ تىللىرىنى ئۆگەندىم. مەن سىزنى كۆپ قېتىم ئوۋغا چىققان، ئوۋدىن قايتقان ۋاقىتلىرىڭىزدا، ئات ئۈستىدە كۆرگەنمەن. شەھەر ئىچىدىمۇ بىر قېتىم كۆرگەندىم. سىز ھەممىلا قېتىمدا حىق يارانلىرىڭىز بىلەن بىللە بولغانلىقىڭىزدىن ھۆرمەت بىلدۈرۈپ ئايرىم-سالام قىلىشقا پۇرسەت تاپالمىغانىدىم.

— سىزنى بۇنچە ئاۋارىگەرچىلىككە سالغان سەۋەب نېمە؟ — دەپ

سورىدى بانۇرتاغا.

— ئاللا يولىدا، دىن ئۈچۈن ئاۋارە بولۇش تۈگۈل، ئۆلەم ھەم

ئارمان يوق.

— ئاللا دېگەن كىم ئۇ؟ — سورىدى سۇتۇق قىزىقىپ.

— ئاللا ئادەم ئەمەس، سىزنىڭ تىلىڭىزچە ئېيتقاندا تەڭرى

دېگەن بولىدۇ، — دېدى ئەبۇ نەسر ئازراق قورۇنۇپ.

— خوش، بىزدىن قانداق تىلىكىڭىز بار؟ — دېدى سۇتۇق.

ئەبۇ نەسر سۆزىنى نەدىن باشلىشىنى بىلمەي، ئازراق ئويلە-

ۋالغاندىن كېيىن دېدى:

— سىز شەۋكەتلىك خان ئوغلى، سىز بۇ ئەلنىڭ كەلگۈسى

خاقانى. سىز كۆپلىگەن باشقا ئۇلۇسلارغا باشلامچى بولىسىز. خالا-

يېغقا باشلامچى بولغان كىشى ئاۋال ئۆزى توغرا يول تېپىشى كېرەك مەن، ئەگەر سىز خالىسىڭىز، سىزگە ئاشۇ توغرا يولنى چۈشەندۈرۈپ قويماي دەيمەن. ئۇ يول — ئىسلام دىنى يولىدۇر.

— سىز مېنى ئىسلام دىنىغا كىر دېمەكچى بولسىز، شۇنداقمۇ؟
— شۇنداق. ئەمما كىرىش — كىرمەسلىك سىز شاھزادىنىڭ ئىختى- يارىڭىز. مېنىڭ ۋەزىپەم: پەقەت سىزگە بىر توغرا دىن — ئىسلام دىنىنى چۈشەندۈرۈپ قويۇش.

— بىرلا توغرا دىن؟ — سورىدى باتۇر تاغا ئەبۇ نەسرگە تىكى- لىپ — نىسارا دىنىچۇ، يەھۇدىي دىنىچۇ، بىزنىڭ بۇددا دىنىمىزچۇ؟
— باشقا دىنلار ئۈستىدە مەن سۆز ئاچماقچى ئەمەسمەن. پەقەت ئىسلام دىنىنىڭ توغرىلىقىنى بايان قىلىمەن.

— قېنى، ئاڭلاپ باقايلى، بايانىڭىز قانداق؟
— ئاللاتائالا مۇھەممەدنى پەيغەمبەر قىلىپ ۋەھىي چۈشۈردى ۋە ئۇنىڭغا بۇيۇردىكىم: سەن ئىنسانلارغا ئۆگەت، ئاللا بىر، مەندىن باشقا ئاللا يوق. سەن مېنىڭ ئەلچىم. سەن ئاخىرقى پەيغەمبەر، سەندىن كېيىن پەيغەمبەر كەلمەيدۇ.

— ھە، ئاللانىڭ بۇ ئەمرىنى مۇھەممەدتىن باشقا ئاڭلىغانلار يەنە بارمۇ؟

— ياق، شاھزادە، بۇ راست، ئاللاننىڭ ئەمرى.
— مۇسۇلمان بولۇشنىڭ يولى قانداق؟ — سورىدى باتۇر تاغا ئىسلام دىنىنىڭ شەرتلىرىنى بىلگۈسى كېلىپ.

— مۇسۇلمان بولۇشنىڭ ئالدىنقى شەرتى: ئىمان — "ئاللاھە ئىللەللا، مۇھەممەدۇن رەسۇلۇللا" دېگەن بۇ سۆزنى ئېيتىش ۋە ئۇنىڭغا دىلىدىن ئەمەل قىلىش. بۇ سۆزنىڭ مەنىسى: "ئاللا بىر،

باشقا ئاللا يوق، مۇھەممەد ئاللانىڭ ئەلچىسى” دېگەن بولىدۇ. ئۇنىڭدىن كېيىنكى بىر مۇھىم شەرت — ناماز. بۇ سىزلەرنىڭ تىلىڭىز-لاردىكى “تابىئەت” دېيىلىدۇ. يەنى ئاللاغا چوقۇنۇپ، ئۇنىڭ ئەمرىگە ئىتائەت قىلىش. ئۈچىنچىسى، مەكككىگە بېرىپ بەيتۇلانى تاۋاپ قىلىش. تۆتىنچىسى، ھەرىيلى رامىزان ئېيىدا بىر ئاي روزا تۇتۇش. بەشىنچىسى، كەمبەغەللەرگە ئاشلىقتىن ئۈمىدىن بېرىنى ئۆشۈرە، مال ۋە پۇلدىن قىرىقتىن بىرىنى زاكات بېرىش... ئىسلام دىنىنىڭ بۇ بەش شەرتىنى “پەرز” دەيمىز. بۇلار ئاللانىڭ ئەمرى، چوقۇم ئەمەل قىلىش كېرەك. يەنە مۇھەممەد پەيغەمبىرىمىزنىڭ كۆرسەتمىلىرى بار. ئۇلارنى “سۈننەت” دەيمىز. ئاۋال ئىمان ئېيتىش ۋە نامازنى ئۆگىنىش...

ئەبۇ نەسىر روھانىي تەسىرات بىلەن سۆزلەيتتى.
سۇتۇق قاتتىق خىيالغا كەتتى. باتۇر تاغا بۇلارغا ھەيران بولۇپ قاراپ قالدى...

شۇنىڭدىن كېيىن سۇتۇق خىيالچان بولۇپ قالدى. ئۇ دوستلىرىدىن ۋە ئۇستازى باتۇر تاغىدىن بەزىدە غەلىتە-غەلىتە سوئاللارنى سورايتتى. كۆپىنچە ئۆزىگە ئۆزى سوئال قويۇپ، ئۆزى جاۋاب بېرەتتى. جاۋابقا ھامان قانائەت قىلمايتتى. ئۇستازى باتۇر تاغىنىڭ جاۋابىمۇ ئۇنى قانائەتلەندۈرەلمەيتتى. شۇنداق كۈنلەردە سۇتۇق باتۇر تاغا بىلەن بىرلىكتە يەنە كارۋانلار يېنىغا بېرىپ، ھېلىقى غار ئىچىدە سۆھبەتتە بولاتتى. سۇتۇق ئۆز سوئالىغا پەقەت ئەبۇ نەسىر ساماندىنلا قانائەتلەنگۈدەك جاۋاب ئالاتتى، قانائەتلەنمىسىمۇ ئاللىقانداق بىر خىل سىرلىق تۇيغۇ ئۇنىڭدا بېرىلگەن جاۋابقا رازىمەنلىك تۇيغۇسىنى قوزغايتتى. دە، ۋاقتىنچە قانائەت ھاسىل قىلىپ قايتاتتى.

بولۇپمۇ ئىسلام دىنىنىڭ كەمبەغەل، يوقۇللارغا ئۆشرە - زاكات بېرىش ئۇسۇلى بىلەن ياردەم قىلسا، بايلارنى چەكلەيدىغانلىقى، ئېلىم - بېرىمدە ئادىل بولۇشنى تەكىتلەيدىغانلىقى، سودىدا ئارتۇقچە پايدا ئېلىشقا قارشى ئىكەنلىكى، سۇتخورلۇق، زىنا، ئوغرىلىق، ھاراقەش - لىككە ئوخشاش يامان ئىشلارنىڭ ھارام دېيىلىپ يول قويۇلمايدىغانلىقى ئۇنى قاتتىق مەھلىيا قىلىۋالغانىدى. ئەنە شۇ تەرىقىدە، مۇشۇ ئىككى ئاي ئىچىدە سۇتۇق باتۇرغا بىلەن پات - پات غارغا كېلىپ تۇردى ۋە ئاخىر ئىمان ئېيتىشنى تولۇق ئۆگىنىۋالدى؛

— لائىلاھە ئىللەللا، مۇھەممەدۇن رەسۇلۇللا.

— لائىلا... ئىلاھە... مۇھەممەدۇن...

— لائىلاھە ئىللەللا، مۇھەممەدۇن رەسۇلۇللا.

— لائىلاھە ئىل - لەللا مۇھەممەدۇن رەسۇلۇللا.

ئەبۇ نەسىر سۇتۇق بىلەن باتۇرغا ئىمان ئاخىرى "ئىمان" نى ئۆگىنىۋالغانلىقىنى كۆرۈپ خۇش بولدى. سۇتۇق كۈلدى، تاغىمۇ سۇتۇققا قاراپ كۈلدى...

— ھۈرمەتلىك شاھزادە، — دېدى ئەبۇ نەسىر سامانى سۇتۇقنىڭ "لائىلاھە ئىللەللا، مۇھەممەدۇن رەسۇلۇللا" دەپ توغرا تەلەپپۇز بىلەن ئىمان ئېيتىشنى ئۆگىنىۋالغانلىقىدىن خۇش بولۇپ، — مۇسۇل - مانلارنىڭ ئاللاننىڭ كالامى بولغان قۇرئاندا نازىل بولغان ئىسىمگە ئوخشىتىلغان مۇسۇلمانچە ئېتى بولسۇن. مەن سىزگە ئۆز ئېتىڭىزدىن باشقا مۇسۇلمانچە بىر ئات قويۇپ بەرسەم، خالامىز؟

سۇتۇق ئەبۇ نەسىر سامانىنىڭ كېيىگە قىزىقىپ، مۇسۇلمانچە ئات قويۇشقا رازى ئىكەنلىكىنى بىلدۈردى. ئەبۇ نەسىر سامانى مەمنۇن بولۇپ، تەگبىر ئېيتتى ۋە شۇنىڭدىن كېيىن يۈكۈنۈپ



ئولتۇرۇپ ئاللىقانداق بىر ئايەتنى ئوقۇپ دۇئا قىلىپ يۈزۈڭگۈزۈشنى سېغىنىدىن كېيىن:

— بۈگۈندىن باشلاپ مۇسۇلمانچە مۇبارەك ئېتىشىڭىز ئابدۇكېرىم بولغاي، — دېدى ۋە بۇ ئىسىمنىڭ "كېرىمنىڭ قولى" دېگەن مەنىدە ئىكەنلىكىنى، "كېرىم" بولسا ئاللاننىڭ سۈپەتلىرىدىن بىرى ئىكەنلىكىنى ئېزىپ چۈشەندۈردى. سۇتۇق بۇ ئاتنى خۇش بولۇپ قوبۇل قىلدى...

كۈنلەرنىڭ ئۆتۈشى بىلەن سۇتۇق بىلەن تاغا ئەبۇ نەسىرنىڭ ئارقىسىدا تۇرۇپ ئۇنىڭغا ئەگىشىپ ناماز ئوقۇشىنىمۇ ئۆگىنىۋالدى. بۇلار بۇ چاغدا مەملىكەتتە بىرىنچى تۈركۈمدىكى مۇسۇلمانلاردىن بولۇپ قالغانىدى. ئەلۋەتتە، سۇتۇقنىڭ ئارقىسىدا مۇسۇلمانلار ئۈزلۈكسىز كۆپەيدى.

بىر ئايدىن كېيىن سۇتۇق، باتۇر تاغا، ئارىسلان بولۇپ يىگىرىمدەك كىشى غارنىڭ ئىچىدە ئەبۇ نەسىرگە ئەگىشىپ ناماز ئوقۇيدىغان بولدى. بۇلار ئىچىدە ئارىسلان، ئىلىك، قىلىچلارمۇ بار. ئايدىڭ، يۇلتۇز، قۇندۇزلار بولسا ئەبۇ نەسىر سامانىنىڭ كۆرسەتمىسى بىلەن ئەرلەر سېپىدە تۇرماي، ئايرىم ناماز ئوقۇيدىغان بولۇشتى. شۇنداق قېلىپ ئۈچ ئايدىن كېيىن غارنىڭ ئالدىدىكى مەيداندا يۈزچە كىشى ناماز ئوقۇيدىغان بولدى.

تۆتىنچى باب

مەخپىي پىلان

ئالتۇندەك نۇر چاقناپ تۇرغان ھەيۋەتلىك خان ئوردۇسى بۈگۈن تېخىمۇ سۈرلۈك كۆرۈنەتتى.

ئەتكەن، گۈگۈم ۋاقتى، ئىچكىرىكى ھويلىدا ئارقۇلار،^① قوللىرىغا نەيزە، قالغان ئالغان ھالدا يولنىڭ ئىككى تەرىپىدە تىزىلىشىپ تۇراتتى. ھويلىدا ئىشىكلىرى كەڭ ئېچىلغان، ئېگىز سارايلار ھەيۋەتلىك قەد كۆتۈرۈپ تۇراتتى. ئۇنىڭ پەنجىرىلىرىگە ئۇزۇن-ئۇزۇن رەڭلىك شايى-ئەتلەس پەردىلەر تارتىلغان. ئوردۇنىڭ ئىچى تېخىمۇ باشقىچە: يەرگە چىرايلىق زىلچىلەر، ئولتۇرىدىغان يەرلەرگە-زىلچىلەرنىڭ ئۈستىگە تاۋار يىكەندازلار سېلىنغان. تاملار ھەر خىل رەڭلىك گۈزەل سۈرەتلەر بىلەن بېزەلگەن. ساراينىڭ دۈكىلەك تۆۋرۈكلىرىگە قاپارتما نەقىشلەر چۈشۈرۈلگەن بولۇپ، ئۇ تۆۋرۈكلەر ھەر خىل رەڭدە تۈرلۈك گۈل-گىيا ۋە باشقا ھەر قىسما نەرسىلەرنىڭ سۈرىتى سىزىلغان تورۇسنى خۇددى ئالقىنىغا ئېلىپ تۇرغان ئادەم بىلىكىگە ئوخشايتتى. ساراينىڭ يۇقىرى-ئوڭ يان تەرىپىگە بىر شىرە ۋە تۆت ئورۇندۇق قويۇلغان. بۇ شىرە ئالدىدا ئىككى كىشى ئولتۇرۇپ كۈسۈرلىشىپ سۆزلەشمەكتە. قوش ئىزمىلىق بېغىر رەڭ

① ئارقۇ - ئوردۇ قاراۋۇلى.

چاپىنىڭ ئالدىنى ئېچىۋەتكەن، قۇياقنى ئالدىغا قويۇپ، ئوڭ يېلىم كىشى شىرەگە قويۇپ، يېشىل ياقۇت كۆزلۈك چوڭ ئالتۇن ئۈزۈك سېلىنغان ئوتتۇراڭچى قولىنى كېپىگە ماسلاشتۇرۇپ شىرەگە تۇرۇپ-تۇرۇپ قويۇپ، سول مۇشتۇمنى يوتسىغا تىرەپ ئولتۇرغان يوغان گەۋدىلىك، قوپال سۆڭەك، بومبا ساقال كىشى — سۇباشى ①؛ ئۇزۇن بويلۇق، شالاڭ بۇرۇت، كوسا، شەيتان كۆز، كۈلگەندە ئاللىقانداق خىرقىرىغاندەك چىرقىراق ئاۋاز چىقىرىپ ئولتۇرغىنى، ئوردۇبېشى ② ئىدى.

— سەگەك بولۇڭ، — دېدى ئۇ سۇباشىغا سەل ئېگىلىپ، — خاقان ئويلاشماقتا. سىز ئۇنىڭغا ياخشى تايانچ بولۇشىڭىز كېرەك. خانغا ياردەم كېرەك، سىز بولسىڭىز سۇباشى، بارلىق چىرىك سىزنىڭ قولىڭىزدا.

— نېمە قىل دېمەكچىسىز؟

— يا ئۆلۈم، يا كۆرۈم... تىش... — ئۇ سۇباشىنىڭ پۇتىغا ئوقۇپ، ئىچكىرىنى ئىملاپ قويدى. ئىچكىرىدىن ئوغۇلچاق بۇغرا-خان سۆزلىگەچ چىقىپ كەلدى:

— ھە، سۇباشى، ساقلىتىپ قويدۇممۇ؟

— ئالتۇن تەنلىرى ساق بولغاي، ئۇلۇغ خاقان، — دېدى سۇباشى ئىتتىك ئورنىدىن تۇرۇپ ۋە خانغا قاراپ ئىككى پۈكىلىپ تازىم قىلدى.

① سۇباشى — قوشۇن باش قوماندانى.

② ئوردۇبېشى — ئوردۇ ئىشلىرىنى باشقۇرغۇچى. ساراي ۋەزىرى، خاقاننىڭ يېنىدا تۇرىدۇ.

— قېنى، مایاقتا ئولتۇرلى، — دەدى خان ۋە ئۇلارنى چوغدەك گىلەم ئۈستىگە تاۋار يىكەنداز سېلىنغان ئۇدۇلدىكى سۇپىغا تەكلىپ قىلدى. خان ئوتتۇرىدا چوڭ ياستۇقنى يېقىن تارتىپ ئولتۇردى. ئاۋۇ ئىككىسى ئىككى ياندا قورۇنۇپراق ئولتۇرۇشتى.

— خوش، نېمە يېڭىلىقلار بار؟ — دەدى خان سۇباشقا قاراپ ۋە ئەمدى ئاق كىرگەن چىرايلىق ۋە تەكشى قىرىلغان ساقلىنى بىر قولى بىلەن سىلاپ قويدى.

— پۈتۈن ئەلدە كاتتىلارمۇ، پۇقرالارمۇ ئۇلۇغ خاقانىمىزنىڭ تاجۇتەختىنىڭ مۇستەھكەم بولۇشىنى تىلىمەكتە. شۇنداقتىمۇ يېقىندىن بۇيان "تەڭلىك" دېگەن بىر سۆز چىقىپ قالدى. بۇ گەپ كىشىلەردە ئەنسىزلىك پەيدا قىلماقتا، — دەدى سۇباشى.

— تەڭلىك؟ بۇ نېمىدېگەن گەپ ئىكەن؟

— بۇ سۆزنىڭ مەنىسى، ئۇلۇغ خاقانىم، باشقىچە ئېيتقاندا باراۋەرلىك دېگەن بولار ئىشى.

ئوردۇبېشى كۈلۈپ خانغا بېشىنى ئازراق ئەگدى؛

— ئۇلارچە، كەچۈرگەيلا ئۇلۇغ خاقان، يېغىپ ئېيتقاندا،

ئۇلار خانمۇ، پۇقرامۇ تەڭ بولسۇن دەر ئىشى.

— ئۇلار كىملىرى ئىكەن؟ — دەدى خان لەڭلەك دارقىراتمىسىدەك

دېرىلداپ تۇرغان دېرىزە پەردىسىدىن كۆزىنى ئالماي.

— بۇنداق گەپلەر بىزنىڭ ئوردۇ ئوقۇلىمىزدىن چىقماقتا، —

دەدى سۇباشى سۆز قىستۇرۇپ، — ئوقۇتقۇچى بىلگە تېكىن ئوقۇغۇ-

چىلارنى بۇزماقتا. بۇ تەتۈر قۇيۇن يەنە بالاساغۇندىن سوقماقتا.

بالاساغۇنلۇق ئىلىك دېگەن بىر بالا بۇنداق سۆزلەرنى تاراتماقتا.

ھازىر بۇ گەپلەر تالا-تۈزگەمۇ چىققانلىقى مەلۇم...

— ھە، بالاساغۇندىن... — دېدى خان ئويچان ھالدا،
ئۇلارنى چەكلەش كېرەك.
— چەكلەش كېرەك، ئوقۇلنى تاقاشقا بولىدۇ، ئاشۇنداق ئىش
بۇزدىلارنىڭ گايىلىرىنى قەستقا ① ئېلىشقىمۇ بولار، لېكىن گەپ
بۇنىڭ بىلەن تۈگىمەس، — ھەييارلارچە كۈلدى ئوردۇبېشى.
— نىمە دېمەكچىسىز، ئوردۇبېشى؟
— ئۇلار بۇ ئىشلارنى قىلىشتا خان ئوغۇلغا يۆلەنمەكتە، — ئوردۇ-
بېشى ئېھتىيات قېلىپ يەر ئاستىدىن خانغا قارىدى.
— خان ئوغۇلغا تىل تەگكۈزگۈچى بولماڭ، ئوردۇبېشى! —
خان بىرئاز جىددىيلەشتى، — ئۇ بىزنىڭ بولغۇسى خاقانىمىز...
— تىل تەگكۈزۈشكە بېشىم ئون ئەمەس، ئۇلۇغ خاقانىم،
بىراق...

— بىراق... گەپ مانا مەشەدە، — دېدى سۇباشى ۋە قولى بىلەن
ئاغزىنى توسۇپ يالغان يۆتۈلۈۋالغاندىن كېيىن سۆزىنى داۋام
قىلدى، — ئۇ ۋاقىتتا بىزنىڭ كۈنىمىز قانداق بولار كىن؟!
— بىز ئۆزىمىز ئۈچۈن ئەمەس، ئۇلۇغ خاقانىمىز ئۈچۈن ئويلان-
ماقتىمىز... — ئوردۇبېشى خاننىڭ ئۆزىگە قاتتىق تىكىلگەن كۆزلى-
رىگە قاراپ سۆزىنى داۋام قىلدۇرالمىدى. ئۇ، خاننىڭ كۆزلىرىدىن
ئۇنىڭ بۇ سۆزلەرگە رازى بولۇۋاتقانلىقىنى ياكى ئويلىنىۋاتقانلىقىنى
بىلىشكە قىزىقتى. ئوردۇبېشىمۇ، سۇباشىمۇ بۇ توغرىدا تېخى
بىرنېمە دېيەلمەيتتى. لېكىن، ئۇلار بەك قورقۇپمۇ كەتمىدى، چۈنكى
خان ئۇلارنىڭ سۆزلىرىنى قەتئىي رەت قىلمىدى. بۇ ئىككى ئەرباب

① قىسغىق — تۈرمە.

خاننىڭ قوينىغا قول سېلىپ، ئۇنىڭ يۈرىكىنىڭ قانداق سوقۇۋاتقان-
لىقىنى پەملىۋېلىشتى: "خاننىڭ يۈرىكى ئۇلارنىڭ يۈرىكى بىلەن
بىر سوقىدىكەن!"

خان قاتتىق خيالدا ساقلىنى سىلاپ گىلەمگە قاراپ ئولتۇراتتى.
ئاۋۇ ئىككىسى بىر-بىرىگە كۆز قىشىشىپ، نېمە چىقارگىن، دەپ
خانغا قاراپ ئولتۇراتتى. بىرھازادىن كېيىن خان بىرئاز چۆچۈگەن-
دەك قىلدى ۋە گىلەمگە كۆز تىككىنىچە دېدى:

— سۇتۇق؟!

سۇتۇق ئۆزى تۇرىدىغان ئوردۇكەنت "باغ ھويلا"دىكى پېشاي-
ۋانىنىڭ ئېگىز پەلەمپەيلىرىدىن چۈشمەكتە. ئۇ كۈمۈش غىلاپلىق
خەنجەر ئېسىلغان كەمىرىنى بېلىگە چىڭ تارتىپ يېنىنىڭ دەسەپ
كېلەتتى. ئۇ پەستىكى ئارىلان بىلەن سالاملاشتى. دوستلار ئىناقلىق
ئىپادىلىرى بىلەن كۈلۈشۈپ ماڭدى. سۇتۇقنىڭ تەكلىپى بىلەن
ئوخشاش قىلىپ سىماپ رەڭ كاناپىتىن بەل چىقىرىپ تىككۈزگەن
پەرىجە سۇتۇققىمۇ، ئارىلانغىمۇ خوپ ياراشقاندى. پەرىجىنىڭ
يەڭ ئۇچى بىلەككە دەل كەلگۈدەك تار ئىدى، ئەمما جەينەككىچە
ئۆرۈمە سېلىنغان بولۇپ، كالۋۇتۇن يېپتا گۈل چىقىرىلغانىدى.
شۇڭا ھەر ئىككىسىنىڭ يەڭ ئۇچى ۋال-ۋۇل قىلىپ تۇراتتى. پەقەت
ئارىلانلا ئۆزىنىڭ بېغىر رەڭ كۇلاسىنى كىيگەچكە خان ئوغۇل سۇتۇق-
تىن پەرقلنىپ تۇراتتى. ئەمما ئىككىسىنىڭلا بېغىر رەڭ كېپىنەك تونى
ئوخشاش بولۇپ، بەكمۇ ياراشقاندى. سۇتۇق ئەتراپقا كۆز
تاشلىدى:

ئوڭ تەرەپتە راۋا قىلىق باغ، شاپتۇل، ئالما، ئامۇت. سول ياقتا

ئانارلىق، ئەنجۈرلۈك باغ. ھويلىنىڭ ئوتتۇرىسىدىكى ئىككى تۈپ چوڭ چىنار، ئۆز يوپۇرماقلىرى بىلەن چاۋاك چالماقتا... سۈتۈق قاپقىنىڭ ئىككى يېقىدىكى ئارقۇلارنىڭ ھۈرىتىگە جاۋاب ئىشارىتى قىلىپ تالاغا چىقتى. ئارىلان بىلەن ئىككىسى ئارقۇلارنىڭ ياردىمىدە ئىككى بوز ئارغىماققا مىنىشتى. ئۇلارنى ئىككى ئاتلىق ئارقۇ قوغداپ ئارقىدىن ماڭدى. سۈتۇقلار ئات ئوينىتىپ يۈرۈپ كېتىشتى...

ئۇلار شەھەر مەيدانىنىڭ سول ياقىسى كۆچىسىدىن كىرىپ كەلمەكتە ئىدى. سۈتۇق كىشىلەر ھۈرىتىگە كۈلۈمسىرەپ جاۋاب بېرىپ، قولىدىكى سەدەب ساپلىق قامچىسىنى ئويناپ كەلمەكتە. ئۇ ئارىلاپ زوقلىنىپ ئېتىنىڭ بويۇن-قۇلاقلىرىغا قاراپ قوياتتى. ئۇلار مەيداننىڭ شىمالىي يېقىدىكى ھەيۋەتلىك ئوردۇ قاپقىسىنىڭ ئالدىدا ئاتتىن چۈشتى. ئىككى كىشى ئىتتىك كېلىپ ئاتنى ئالدى.

سۈتۇق ئارىلان بىلەن بىرلىكتە قاپقىدىكى بېشىغا مىس باشلىق، ئۇچىسىغا زەنجىرلىك قۇياق كىيگەن ئارقۇنىڭ پۇتلىرىنى يەرگە قاتتىق ئۇرۇپ، سېپىنى يەرگە قويۇپ تۇتقان ئوڭ قولىدىكى نەيزىنى ئوڭ تەرىپىگە ئېگىپ بەرگەن سالاملىرىغا كۈلۈمسىرەپ جاۋاب قايتۇرۇپ ئىچكىرى كىردى. ئەتراپى ئۆيلەر بىلەن تولغان دەرەخلىك كەڭ ھويلىدىن ئۆتۈپ، ئارىلان بىلەن ئىككىنچى ھويلىغا كىردى. بۇ ھويلا تاشقىرىقى ھويلىدىنمۇ كۆركەم بولۇپ، ھويلىنىڭ ئۇدۇلىدا كۆك خىشتا سېلىنغان ئېگىز ئىككى قەۋەتلىك بالىخانا قەد كۆتۈرۈپ تۇراتتى. ئۇنىڭ ئۆگزىسىدىكى كاھىشلار قۇياش نۇرىدا ۋالىدايتتى. ھويلىنىڭ قاق ئوتتۇرىسىدىكى چاقتانغىغا كۆل ئىچىگە ئارال سۈپىتىدە بىنا قىلىنغان سۈنئىي تاغنىڭ چوققىسىدا، گەۋدىسىنى تىك كۆتۈرۈپ، بىر-بىرىنى ئۈسۈشكە تەييارلىنىپ تۇرغان قىلىپ قاتۇرۇلغان ئىككى

سەركىنىڭ مۇڭگۈزىدىن بارماقتەك سۇ ئېقىپ چۈشمەكتە ئىدى. بۇ كۆل سەرگەكۆل دېيىلەتتى. بالغانلىق بىنانىڭ ئىككىنچى قەۋەتتىكى پېشايۋاندا كىشىلەر ئۆيىدىن ئۆيگە كىرىپ چىقىپ يۈرمەكتە. ئۇلار ئۈچىنچى ھويلىغا كىرىشتى. "چوڭ ھويلا" دەپ ئاتىلىدىغان بۇ ھويلا راستىنلا چوڭ ئىدى، ھويلا بۇكىدە دەرەخلىك، گۈلزار-لىق بولۇپ، ئۇنىڭ ئوتتۇرىسىدىن كەڭ تاشلار ياتقۇزۇلغان بىر يول تاكى چوڭ كۆلگىچە ئۆتتۈر باراتتى، بۇ يول كۆلنىڭ ئىككىنچى تەرىپىدىن ھەيۋەتلىك پېشايۋانلىق سارايغىچە داۋام قىلاتتى. يەنە بىر تارراق تاش يول چوڭ تاش يولىنى ئوتتۇرىسىدىن كېسىپ ئۆتۈپ، ئىككى ياندىكى ئىككى قەۋەت ئىمارەتكە تۇتاشتى.

سۈتۈق ئارىلان بىلەن چىنار دەرەخلىرى ئارىسىدىكى كەڭ تاش يول بىلەن ئىچكىرىگە ماڭدى. يولنىڭ ئىككى چېتىدە — شىلدىرلاپ سۈزۈك سۇ ئېقىپ تۇرغان ئېرىقنىڭ ئىككى يېقىدا قاتار تىزىلىپ تۇرغان ئارقۇلار ئۇلارغا ھۈرمەت بىلدۈرۈشتى...

سۈتۈق پېشايۋانغا چىقىپ چوڭ ئىشىك ئالدىغا كېلىشىگە ئىشىك فاناتلىرى ئىچكىرىگە ئېچىلدى. ئۇلار ئوتقا شەك قىپقىزىل تار گىلەم سېلىنغان كەڭ ئايۋاندىن ئۆتۈپ، يەنە شۇنداق ئېچىلغان بىر ئىشىك-تىن ئاستىغا چاچما نۇسخىلىق چوڭ گىلەم سېلىنغان، تاملىرىغا ئۇزۇن ئەينەكلەر ئورنىتىلغان كاتتا سارايغا كىردى. "قونۇقلۇق" دەپ ئاتىلىدىغان بۇ ئۆيدە خاننىڭ تەنتەنىلىك زىياپەتلىرى ئۆتكۈزۈلەتتى. يۇقىرى ئەمەلدارلار ۋە چەت ئەل ئەلچىلىرى قوبۇل قىلىناتتى. سارايدا چىرايلىق كىيىنگەن سېكىمەكلىك قىزلار ئېگىلىپ سۈتۈقنى قارشى ئالدى، قىزلارنىڭ ئالدىدىنراق تۇرغان بىر چىرايلىق چوكان — گۈللەيلى ئېگىلىپ سالام بەرگەندىن كېيىن سورىدى:

— ئۇلۇغ خان ئوغۇل خان ئالتۇنلىرىنىڭ ئالدىغا كىرەمدىكىن
ياكى تەركىن بېگىمنىڭ ① ئالدىغا؟

— ئەجەب گەپكە ئۇستا بولۇپ كېتىپسىزغۇ، تاغامنىڭ يېنىدا
كىم بار؟

— سۇباشى بىلەن ئوردۇبېشى.

— ئاۋال شۇلارنىڭ يېنىغا كىرەي، ئانامغا مېنى كەلدى دەپ
ئېيتىپ قويۇڭ.

— ئىلەل ② بىكەچ، — دېدى تازىم قېلىپ گۈللەيلى ۋە يول
ئېچىپ ئېگىلىپ تۇرۇشقان قىزلار ئوتتۇرىسىدىن سۇتۇقنى باشلاپ
ئوڭ ياقىتىكى ئىشىك تەرەپكە ماڭدى. سۇتۇقنىڭ ئارقىسىدىن ئارىلان
كېلەتتى. ئىشىك ئىچىگە ئېچىلدى. ئۇلار كىچىكرەك بىر چاسا ئۆيىدىن
ئۆتۈپ، كەڭ پەنجىرىلەر يورۇتۇپ تۇرغان، تاشقىرىسىدىن مېۋە
دەرەخلىرى ئوراپ تۇرغان قونۇقجاغا كىردى.

سۇپىدا باشلىرىنى يېقىن كەلتۈرۈپ نېمىنىدۇ سۆزلىشىۋاتقان
ئۈچەيلەن ئىشىك ئېچىلىش بىلەن چۆچۈپ باشلىرىنى كۆتۈردى ۋە
سۇتۇقنى كۆردى. سۇباشى بىلەن ئوردۇبېشى ئىلدام سۇپىدىن
چۈشۈپ ئۆينىڭ ئوتتۇرىسىغا كېلىپ باشلىرىنى ئېگىپ تۇرۇشتى.

— بىكەچنىڭ مۇبارەك تەنلىرى ساتى بولغاي، — دېدى سۇباشى
يەنە بىر ئاز ئېگىلىپ.

— قۇللىرى خان ئوغۇلىنىڭ خىزمىتىگە تەييار، — دېدى ئوردۇ-

① تەركىن بېگىم — خان ئاغىچا، مەلىكە.

② ئىلەل — خانلارنىڭ كېيىگە جاۋاب بەرگەندە دېيىلىدىغان سۆز. خوپ،
خوش. لدۋەي دېگەندەك.

بېشى ۋە قوالىرىنى پېشانىسىگىچە كۆتۈرۈپ جۈپلەپ قويۇپ ئىككى يۈكۈلدى.

— ھەي ئوردۇبېشى، دېدى سۇتۇق ئۇنىڭ ئالدىدا توختاپ، — بولدى، بېلىڭىز سۇنۇپ كەتمىگەي. ماڭا قۇل كېرەك ئەمەس، قۇللارنىڭ ئەركىنلىكى كېرەك، بىلدىڭىزمۇ؟! — كېيىن ئۇ سۇباشقا بۇرادى — سۇباشى قىسىغ — تۈنەكلىرىڭىز ① نازلىق قىلمامدۇ؟ شۇنداق، مىڭلاپ قۇللارنى باشقۇرۇش ۋە ئۇلارنىڭ قانلىرىنى شوراش ئاسان ئىش ئەمەس — تە! تۈنەككە تاشلاش، سېتىش، ئۆلتۈرۈش، يەنە كېلىپ، خاندانلىقىمىزنىڭ قىلچى بىلەن ئۆلتۈرۈش... — سۇتۇق بېرىپ سۇپىدا ياستۇق يېنىدا ئوڭايىزلىنىپ ئولتۇرغان خانغا سالام بەردى:

— ئامان، تاغا!

— ھە، ئامان، ئۆزىڭىز نېمە بولىدىڭىز، يەنە چېچىلىپ قاپسىزغۇ؟ — چېچىلىش كىچىك گەپ، يېرىلىپ كېتەي دەپ قالدىم، — سۇتۇق كېلىپ سۇپىغا ئولتۇرۇپ پۇتلىرىنى ساڭگىلاتتى.

— سىلەرمۇ ئولتۇرۇڭلار، — دېدى خان قول ئىشارىتى قىلىپ، — ھە، ئارىلانمۇ كېلىپ قاپتۇ، ھە، ئاتاڭنىڭ تېنى ساقمۇ؟

— ئامان، ئۇلۇغ خاقان! — دېدى ئارىلان خانغا تازىم قىلىپ، — ئاتام ياخشى، كۆڭۈل بۆلگەنلىكلىرىگە ھەشقاللا.

— ماڭا كايىماسىز تاغا، — دېدى سۇتۇق ۋە بۇرىلىپ ئاچچىق بىلەن سورىدى:

— سۇباشى، ئىلىكىنى نېمىشقا قىسىغقا ئالدىڭىز؟

— ئۇ مېنىڭ ئوغلۇمنى ئۇرغان ۋە نەسەبىمىزنى ھاقارەتلىگەن

① تۈنەك — قاماقخانا، زىندان.

ئىكەن.

— ھەممىسى يالغان! ئىلىك ئوقۇتقۇچىدىن سوئال سورىغان ۋە پىكرىنى ئېيتقاندى. سىزنىڭ ئوغلۇڭىز ئۇنى ئۇرماقچى بولغاندى مەن توسۇۋالدىم، قولىنى چىڭىراق سىققان بولسام كېرەك. ئۇردى دېيىشكە توغرا كەلسە، مېنى ئوردى، دېسە بولسۇن، مېنى تۈنەككە ئالسىڭىز ئورۇنلۇقراق بولاتتى.

— يوقسۇ، بىكەچ. مېنىڭ ئون جېنىم يوق.

— قىلىچ بىلەن قۇندۇزنى نېمىشقا تۈنەككە ئالدىڭىز؟

— ئۇلار مېنىڭ قۇللارم ئىدى. سېتىلىدىغان چاغدا بازاردىنلا قېچىپ كېتىپ كۆپ ئىزدەتكەنىدى. قارىسام ئوردۇ ئوقۇلىغا كىرىۋاپتۇ.

— ئۇلار قاچقان ئەمەس، سىز ئۇلارنى ساتماق بولغان جايدا بىر قۇل بىدىكى قىزنى ھاقارەت قىلدى. قىز بۇنىڭغا بويسۇنمىغان چاغدا بازار نازارەتچىلىرى ئۆلتۈرۈۋەتمەكچى بولۇۋېتىپتەكەن. مەن ئۇلارنى ئاشۇ ھالەتتە قۇتقۇزۇۋالدىم. ئوردۇ ئوقۇلىغا مەن كىرگۈزدۈم. ئۇلار ھايۋان ئەمەس، ئادەم. ئۇلارنى ئۇنچىۋالا بوزەك قىلىشقا، ئۆلتۈرۈشكە بولمايدۇ—دە؟ — دېدى سۇتۇق خېلىلا سالماق ئاھاڭدا قولىنى سىلكىپ.

— خان ئوغۇل.... — سۇباشى تەمتىرەپ گەپ قىلالماي قالدى.

— ئوغلۇم سۇتۇق، — دېدى خان سۇپىدىن چۈشۈۋېتىپ، — سىز دېگەن كىشىلەرنى تۈنەكتىن بوشاتسۇن، — خان بۇرىلىپ ئاۋۇ ئىككىسىگە قارىدى، — سىلەرنىڭ باشقا ئىشىڭلار بولمىسا رۇخەت، — خان ئۇلارنىڭ "ئىلەل" دەپ كەينىچە مېڭىپ ئىشىكتىن چىقىشىنى كۈتتى ۋە ئاندىن كېيىن سۇتۇققا بۇرىلىپ سۆزىنى داۋام قىلدى، —

ئۇلارنىڭ بىرسى سۇباشى، بىرسى ئوردۇبېشى، يۇقىرى ئورنى بار كىشىلەر، ئېغىر بولۇش كېرەك، ئوغلۇم.

— ئاشۇنداق كىشىلەر "ئورنى بار" بولۇپ قالغىنى چاتاق، تاغا، — دېدى سۇتۇق، ئۇنىڭ سۆزى ناھايىتى ۋەزىنلىك بولۇپ كەپنىڭ ئۇرغۇسى "چاتاق" ئا ئىدى، — ئاۋۇ ئوردۇبېشى دېگەن بىر ھارامزادە، سۇباشى بىر قانخور.

— ئىشقىلىپ، ئېغىر بولماق كېرەك. سىز كىچىك بالا ئەمەس، چوڭ بولۇپ قالدىڭىز.

— راست، توغرا ئېيتىسىز، مەن چوڭ بولدۇم تاغا، ئاق-قارنى توغرا پەرق ئېتەلەيدىغان بولدۇم.

— مەن سىزنى ياخشىراق پىشۇن دەيمەن. سىز ھامان كەلگۈسى خاقان. كىشىلەر بىلەن ياخشى بولۇشىڭىز كېرەك.

— مەن ياخشى كىشىلەر بىلەن ياخشى بولمەن. يامان كىشىلەر بىلەن ياخشى بولالمايمەن.

— سىزگە ھەممە تەييار، تاماشا قىلىڭ، ئوۋ قىلىڭ، پۇل، ئابروي دېسىڭىز بار.

— سىز خاتا ئويلايسىز، تاغا. ئەلىنىڭ پاراۋانلىقى ۋە ئامانلىقى بولسلا، مانا باشقا ھېچنەمە كېرەك ئەمەس.

— سىزچە مەن بۇ ئىشلارنى قىلالمايۋاتقانغا ئوخشايمەن، شۇنداقمۇ؟

— بۇنى مەندىن كۆرە ئۆزىڭىزدىن ۋە ئەلدىن سوراڭ! — سۇتۇق ئەستايىدىل ۋە سالماق ئىدى. ئۇنىڭ ھەربىر سۆزىنىڭ تاشتەك تورى بار ئىدى.

— سىز ئىلام دىنىغا كىردىڭىزمۇ؟ — ئوغۇلچاق توساتتىن كەپنى

بۇراپ سورىدى .

— بۇ ھەركەمنىڭ ئۆز ئىشى .

— سىز ھەركىم ئەمەس ، سىز خان ئوغۇلسىز . ھەر بىر ئىشنى بىز بىلەن كېلىشىپ قىلىشىڭىز كېرەك .

سۈتۈق ئورنىدىن تۇردى . دە ، يەڭگىل تازىم قېلىپ ، ئوڭ ياقىتىكى ئىشىك بىلەن چىقىپ كەتتى .

سۈتۈقنىڭ ئانىسى قولىدىكى تەسۋىنى سېرىپ ، نەقشلىق تەكچە . دىكى كىچىككىنە ئالتۇن رەڭ بۇتقا قاراپ ئۆيىنىڭ ئوتتۇرىسىدا تىك تۇراتتى . ئۇنىڭ سىياقىدىن بۇتساتۇغا ئىبادەت قېلىپ تۇرغانلىقىنى ياكى كۆڭلىدە چىگىش ئىشلارنى ئويلاۋاتقانلىقىنى بىلىپ بولمايتتى . ئۇنىڭ بېشىدىكى كەڭ ھال رەڭ رومىلى ئۈستىدىكى ئوشۇقىغىچە چۈشكەن ئاق شايى نىمىچىنى چالا يېپىپ تۇراتتى . تۇرۇلگەن پېشانىسى ئۈستىدىكى ئەمدى ئاق كىرگەن قويۇق چاچلىرى رومال چېتىدىن كۆرۈنۈپ تۇراتتى . ئۇنىڭ ئويچان كۆزلىرى ۋە خىيالچان سىياقىدىن چوڭقۇر ئويغا چۆمگەنلىكى كۆرۈلۈپ تۇراتتى . ئارقىسىدىكى پەنجىرىدىن كىرگەن كۈن شولىسى ئۇنىڭ رومىلىدا ۋە نىمىچىسىدا پارقىرىماقتا . خېلى ۋاقىتتىن بېرى ئانىنىڭ كۆڭلى بىئارام ئىدى . ئۇ ، دۇنيالىقتا بىرلا جان - جىگەر ئوغلى سۈتۈقتىن ئەندىشە قىلاتتى . "ئوغلۇمنىڭ ھالى نېمە بولار ، دۆلەت قۇشى بېشىغا قونارمۇ ، ياكى... " ئۇ ئاخىرىنى ئويلىماسلىققا تىرىشاتتى .

ئانا سۈتۈقنىڭ دادىسىدىن قېلىپ ئىككى يىل تۇل ئولتۇردى ، كېيىن شۇ ۋاقىتتىكى ئادەتكە خىلاپ بولمىغانلىقتىن ، ئۇنىڭ ئاكىسى ئوغۇلچاق بۇغراغا زورمۇزور تەگدى . ئۇ باشقا بالا تۇغمىدى ، تۇغۇشىمۇ خالىمايتتى . چۈنكى ، سۈتۈق ئۇنىڭغا يېتەتتى . ئۇ ،



مۇشۇنداق قاتۇل ۋە چېچەن بالىسى بولغانلىقى ئۈچۈن كۆڭلى يوقى ئىدى. ئوغۇلچاق بۇغراخاندىن رەنجىگەن ۋاقىتلىرىدا سۇتۇقنى ئويلاپ، خىيالدا ئۇنىڭ بىلەن سۆزلىشىپ كېچىلەرنى ئۆتكۈزەتتى. ئانا ئوغۇلچاق بۇغراخاننىڭ ئۆز ئىنىسىنىڭ ۋەسىيىتىگە خىلاپلىق قىلىپ، ۋاقىتلىق باشقۇرۇپ تۇرغان خانلىقنى سۇتۇققا ئۆتكۈزۈپ بەرمەسلىك نىيىتىنى بىلەتتى، ئوغۇلچاق بۇغراخان بۇ نىيىتىنى يوشۇراتتى. ئەمدى ئۇ سۇباشى، ئوردۇبېشى بىلەن ۋە يەنە قانداقتۇر بەزى نامەلۇم كىشىلەر بىلەن يوشۇرۇن سۆزلىشىدىغان بولۇپ قالدى. ئانا بۇلارنىڭ ھەممىسىگە دىققەت قىلاتتى ۋە ئوغلىغا بىرەر پالاكەت يېتىپ قېلىشىدىن ئەنسىرەيتتى.

— ئانا! — دېدى سۇتۇق ئىشىكتىن كىرىپ ۋە ئىككى قولىنى كېرىپ ئانىسى تەرەپكە ئالدىراپ ماڭدى.
— ھە، ئوغلۇم! — دېدى ئانا ۋە بۇرىلىپ سۇتۇق تەرەپكە كەلدى ۋە ئۇنى قۇچاقلاپ، ئىككى مەڭزىگە سۆيىدى، — نېمە بولدۇڭ، ھەر كۈنى كېلىپ تۇراتتىڭغۇ؟
— يامان بالىڭىزنى كەچۈرگەيسىز، ئانا، — دېدى سۇتۇق، — سىزنى دېسەم بۇ ئۆيدىن بىردەممۇ ئايرىلغۇم يوق. ئاۋۋۇنى — سۇتۇق تۇمشۇقى بىلەن ئىشىك ياقىنى كۆرسەتتى، — دېسەم كەلگىم كەلمەيدۇ.

— مەن ھەممىنى ئاڭلاپ تۇردۇم بالام، — دېدى ئانا كارىۋىتىغا كېلىپ ئولتۇرۇۋېتىپ، — بېرى كەل، يېنىمغا ئولتۇر. سەن ئۇ ئۆيگە كىرگەندىن بېرىكى ھەممە سۆزلەرنى ئاڭلىدىم، — ئانا مېھرىبانلىق بىلەن ئوغلىنىڭ پېشانىسىنى سىلىدى ۋە كۆزلىرىگە قاراپ تۇرۇپ دېدى، — بالام، پەخەس بول. ئۇلار ساڭا تۇزاق تەييارلىشىۋاتىدۇ.

— ئانا، — دېدى سۇتۇق ئىشىككە قاراپ قويۇپ ئاۋازىنى پەسەيتىپ، — ئۇلار تۇزاق قۇرۇشتىن بالدۇرراق ئىشنى جايلىۋەتسەك دەيمەن. مېنىڭ ئامالىم بار، دوستلىرىم بار. — دوستلىرىڭ جىقمۇ؟

— بىرنەچچە يۈز.

— بىرنەچچە يۈز؟ ئاز، بەك ئاز، بالام. بىرنەچچە تۈمەن چېرىك ئۇنىڭغا قارايدۇ. سۇباشى تاغاك تەرەپتە... ماڭا قارا، ئۇلارنىڭ تۇزاقلىرى ئۇنچە ئاسان پۈتمەيدۇ. سەن تەييارلىقنى كۈچەيت، دوستلىرىڭ مىڭغا، تۈمەنگە يەتسۇن. چېرىكلەر يېنىغا بار. باشلىرى بىلەن سۆزلەش. خانلىقنى ئالغىنىڭدىن كېيىن كۆپرەك ئەمەلدارلار، چېرىكباشلىرى ۋە ئەل سەن تەرەپتە بولسۇن...

— ياخشى ئانام، ئاپئاق ئانام! — ئانىسىنى قۇچاقلىدى سۇتۇق، — سىزنىڭ مۇشۇنداق دانالىقىڭىز، ئون تۈمەن چېرىكتىن كۈچلۈك.

— باشقا ئىشلارنى كېيىنگە قويۇپ تۇرۇش كېرەك. بالام، سەن راستلا ئىسلامغا كىردىڭمۇ؟! — ئانا ئوغلىغا ئانىلىق مېھرى بىلەن قارىدى.

سۇتۇق دەرھال ئانىسىنىڭ ئالدىدا نامازدا ئولتۇرغاندەك يۈكۈنۈپ كۈلۈمىرىدى ۋە گېلىنى قىرىپ قويۇپ "لائىلاھە ئىللەللا، مۇھەممەدە دۇن رەسۇلۇللا" دېدى.

— ۋاي بالام، نېمىلەرنى دەۋاتىسەن، بۇ قەيەرنىڭ گېچى؟ — ئانىنىڭ چىرايى جىددىي تۈس ئالدى.

— بۇ نەرسە بىچە سۆز، — دېدى سۇتۇق ئانىسىنىڭ يېنىغا ئولتۇرۇپ، — بىلەمسىز ئانا، مەن يامان ئىش قىلىدىم، ئىككىلا ئالەمدە

ئەڭ ئۇلۇغ ئاللاننىڭ يولىغا كىردىم. ئاللا بىر، ئۇنىڭدىن باشقا ئاللا يوق. مۇھەممەد ئاللاننىڭ ئەلچىسى. مەن ھازىر ئېيتقان سۆزنىڭ مەنىسى مۇشۇ، مۇسۇلمان بولۇشنىڭ ئالدىنقى شەرتى مۇشۇ، ئاللا — تەڭرى دېگەن سۆز.

— ۋايجان، بۇ گەپلەرنى نەدىن تاپتىڭ؟

— كۈنىپېتىش ياقىن كەلگەن بىر ئادەم ئۆگەتتى.

— دېمەك، سەن — چوماق ① بولۇپسەن — دە؟

— ھەئە، جېنىم ئانا، مەن سىزدىن سورىمايلا بۇ ئىشنى قىلىپ قويدۇم، كەچۈرگەيسىز، — ئانىسىنى قۇچاقلاپ، باغرىغا بېشىنى قويۇپ ئەركىلىدى. — بىراق بۇ زادىلا يامان ئىش ئەمەس.

— ھە، ياخشى ئىش بولسا مەن كەچۈرمىەن. ئەگەر بۇنىڭدىن يامانلىق چىقىپ قالسا... ھە، ئەمدى قانداق قىلماقچىسەن؟

— كەلگۈسىدە پۈتكۈل خانلىقنى مۇسۇلمان قىلىمەن.

— پۈتكۈل ئۇلۇسلارنى؟!... — ئانا قوشۇمىسىنى تۇرۇپ ئويلىدى، — بارلىق ئۇلۇسلارنى بىر دىنغا ئىشىنىدىغان قىلىش شۇنچىلىك ئاسان ئىش دەمەن، بالام؟ ھازىرچە بۇ ئىشىڭنىمۇ قويۇپ تۇر. چوڭ تىلەك ئورۇنلانغاندىن كېيىن باشقىلىرىنى ئويلاشاڭمۇ ئۈلگۈرسەن.

— ئىلەل ئانا، تاپشۇرۇقىڭىزنى ئورۇنلايمەن.

— ھە راست، سۇتۇق، تويۇڭنى قانداق قىلىمىز؟ باشقا قىزلار

ئاشۇ ئايدىڭ قىزغا يەتمەيدۇ، قانداق؟

① چوماق — بۇددا دىنىدىكى ئۇيغۇرلارنىڭ تىلىدا "مۇسۇلمان" دېگەن

سۆز.

— قاراڭ گېپىڭىزنى، ھازىرلا تېخى باشقا ئىشلارنى قويۇپ
تۇر، دېدىڭىزغۇ! — ئانىسىغا قاراپ كۈلدى سۇتۇق.
— ھە، مېنى گەپتە تۇتۇۋالدىڭ. — دە؟ بوپتۇ، مەيلى. ئىككى
تويىنى بىللە قىلايلىق، قانداق؟
— سىزنىڭ مەيلىڭىزچە بولسۇن، ئانا، — سۇتۇق يەنە ئانىسىغا
ئەركىلىدى.
ئانا ئوغلىنىڭ پېشانىسىگە سۆيدى ۋە كۈلۈمسىرەپ ئۇنىڭ بېشىنى
سىلىدى.

بەشىنچى باب

مەشىق قىلىش

سۇتۇق دوستلىرى بىلەن ئاتلىق قومالتاغدىن يۇقىرىغا كۆتۈرۈلۈپ، ئايلىما تاغ يوللىرىدىن ئۆتۈپ پۇشۇلداپ ئۆرلىگەن ئاتلار داۋانىنىڭ ئۈستىگە چىقىپ توختىدى. سۇتۇق ئاتنىڭ بېشىنى ئارقىسىغا — كۈنپېتىشقا بۇراپ، ئۈزەڭگىگە دەسسەپ سەل كۆتۈرۈلدى ۋە قولىنى پېشانىسىگە قويۇپ يىراقتا قارىدى: ئوڭ ياقتا قاتمۇقات تاغلار، يىراق ئۇپۇقتا پامىر تاغلىرى قەد كۆتۈرۈپ تۇرماقتا، مۇزتاغ ئاتىنىڭ ئاقباش چوققىسى ئاسمانغا قادالغاندەك تۇرىدۇ؛ تاغ باغرىدىن كۈنچىقىشقا قاراپ سوزۇلغان يېزا — كەنتلەر ئوچۇق كۆرۈنمەكتە. تەكشى تۆپىلىكتە ياپراقلىرى سارغايغان دەرەخلەر ئارىسىدا ئوردۇ — كەنت شەھىرى كۆرۈلۈپ تۇرىدۇ.

— شۇ قەدەر گۈزەل ماكان! — دېدى سۇتۇق يېنىدا ئاتلىق تۇرغان ئارىلانغا قاراپ، — بىراق كىشىلەر ئېغىر كۈنلەرنى كەچۈرمەكتە.

— راست دەيسىز، بىكەچ، — دەپ قوشۇلدى باتۇر تاغا ئېتىنى دېۋىتىپ ئالدىغىراق كېلىپ — "سۇ كۆتۈرگەن خار، كوزا چاققان ئەزىز" دېگەندەك بىر زامانلار بولۇۋاتىدۇ، سۇ باشتىن لاي — دە! بۇلاقنى تازىلاش كېرەك ئىدى. بۇ ئىشنى ھەممەيلىن سىزدىن كۈتمەكتە!

سۈتۈق بېشىنى لىكىشتىقاق ئاقباش چوققىلارغا قاراپ تۇردى. تۆۋەندىن داۋانغا ئۆرلەپ چىقىۋاتقان ئاتلىق يىگىتلەر بۇلارنىڭ دىققىتىنى تارتتى. ئۇلار ئاتلىرىنىڭ باشلىرىنى كۈنچىقىش ياققا بۇرىدى، سول ياققا ئاستىن ئاتۇشنىڭ بىر ئۇچى كۆرۈنۈپ تۇراتتى. قومالتاغقا يېقىن جايلاشقان ئوڭىپىرىق يېزىسى ئوچۇقراق كۆرۈنەتتى.

ئۇلار ئاتلىرىنى دېۋىتىشىپ داۋاندىن ئېغىشتى. ئارقىدىن كەلگەن يىگىتلەرمۇ ئۇلارنىڭ كەينىدىن تۆۋەنلىدى ۋە ھايال ئۆتمەي سەپ تۈزەپ تۇرۇشتى.

باتۇر تاغنىڭ كۆزدىن كەچۈرۈشىدىن كېيىن مەشق باشلاندى. ئەنە، سۈتۈق ئېتىنى چاپتۇرۇپ، قىلىچىنى ئېگىز كۆتۈرۈپ، ياغاچ ئۇچىغا كىيدۈرۈلگەن "باش"نى چاپماقتا... بىرنى چاپتى، ئىككىنى چاپتى، ئۈچىنچىسى چېپىلدى، تۆتىنچىسى چاپتى، بەشىنچىسى ئالتىنچىسى "باش" يەرگە چۈشتى، يەتتە، سەككىزىنچىسى قىمىرلىمىدى. سۈتۈق ئېتىنى ئاران توختىتىپ ئارقىغا بۇرالدى ۋە باتۇر تاغا بىرقانچە كىشى بىلەن تۇرغان دۆڭنىڭ يېنىغا كېلىپ توختىدى. سۈتۈق "باش" چېپىپ كېلىۋاتقان دوستلىرىغا قارىدى.

ئەنە ئۇلار؛ ئارىلان، ئايدىك، ئىلىك، قىلىچ، يۇلتۇز. يەنە يىگىرىمدەك يىگىت شۇ خىلدا "باش" چاپتى. گايىلىرى ئىككى-ئۈچ "باش"نى، گايىلىرى تۆت-بەش "باش"نى چاپالدى. يالغۇز قىلىچ ئون "باش"نىڭ ھەممىسىنى چېپىپ چۈشۈردى. ھەممەيلىن ئۇنى ئالدىلىدى. قۇندۇز ھەممىدىن قىزغىن ۋە چىڭ چاۋاك چالدى.

قىلىچ ئادەتتەكى ئىشلاردا تولىمۇ تىرىشچان ئىدى. مەكتەپتە

بېرىلگەن ساۋاقلارنى ئۆزلەشتۈرۈشتە بەك كۆرۈنەرلىك بولسىمۇ، لېكىن مەشقتە ئۇ بەكمۇ تىرىنچان ئىدى. باتۇرغا بىرەر ھەرىكەتنى ئۆگەتكەندە ئۇ تازا زەك ئويۇپ كۆرۈپ تۇرغاندىن باشقا ئۆزى قايتا-قايتا مەشق قىلاتتى، لايىدا بوش ۋاقىت تاپسلا قولغا قىلىچ ياكى نەيزە ئېلىپ مەشق قىلغاندەك قىلىقلارنى قىلىپ كېتەتتى، كايىدا باشقىلاردىن ئەتلەنرەك تۇرۇپ ياكى كەچرەك يېتىپ مەشق قىلاتتى، ياكى باشقىلاردىن ئۆگىنەتتى. سۈنۈقمۇ كۆپ چاغلاردا قىلىچ بىلەن بىر جۈپ بولۇپ مەشق قىلاتتى. قىلىچ بولسا سۈنۈقنى شەپقەتچىم دەپ تولمۇ ھۆرمەت قىلاتتى.

چېرىكچە مەشقتىن كېيىن دەم ئېلىپ سالقىنلاپ ئولتۇرغان چاغدا، سۈنۈق يەنىلا ئاۋۋ كۈنى قىلىندەك قۇياق، مىس باشلىقنى يېشىپ، سېلىۋېتىپ، مەيدانغا چۈشۈپ كۆپچىلىككە قاراپ يەكتىز بولۇپ ئولتۇردى-دە:

— خوش، قايسىڭلار مەن بىلەن چېلىشىلسە؟ — دېدى.
سۈنۈقنىڭ يىڭىتلىرى سۈنۈقتىن تەپ تارتمايدۇ، قورۇنمايدۇ دېگەن بىلەنمۇ خان ئوغۇل، بىر يېرى بىر نېمە بولۇپ قالمىسۇن دەپ بەر بىر سەل ئايشاتتى.

— يېقىلغان چېلىشقا توپاپتۇ دەپ، يەنە مەيدانغا چۈشۈۋالدىڭىز-غۇ؟ — دېدى ئايدىڭ، — يىغىپ قالسىڭىز پاقلان بولۇپ ماڭامىز؟
— توشقان ئايدىڭدا سىزگە نەدەك سەكرەپمۇ بېرەي، — دېدى سۈنۈق ئايدىڭغا قاراپ چاقچاق بىلەن.

— قىلىچ بىلەن تېخى يېلىشىپ باقمىدىڭىز، قىلىچ چۈشسۇن، — دېدى ئارىلان قىلىچقا شەرەت قىلىپ.
قىلىچ ھەقىقەتەن ئۇسناچىلىشىچى ئىدى. مۇشۇ كۈنگىچە بىر-

قانچە قېتىملىق چېلىشتا قىلىچ تېخى يېلىپ باقمىغانىدى. بۈگۈن ئۇ مەيدانغا چۈشكەن ۋاقتىدىلا شەپقەتچىسى ھەرگىز يەغمەيمەن دەپ ئويلىغان بولغاچقا، تازا يامپاشقا كەلگن ۋاقتلاردىمۇ سۇتۇقنى يىقىتىمىدى، ئەكسىچە ئۆزى يىقىلدى. بۇ سۇتۇق سېزىپ قالدى. — بۇ نېمە قىلىق؟ — سۇتۇق ئۆڭدى. — يىقىتىدىغان پەيتتە مېنى يىقىتماي ئۆزى يىقىلىپ بېرىش مېنى ئايىپلىقمۇ؟ ناھا بۇنداق پالۋان. لىق كېرەك ئەمەس! — سۇتۇق قايتىدىن چىشىمىز دەپ تۇرۇۋالدى ۋە ئاخىر قاتتىق ئېلىشىشلاردىن كېيىن سۇتۇق يەنىلا يىقىلدى ۋە يىقىلغىنىغا ھەقىقىي تۈردە تەن بەردى، — سەيلى قىلىچۋاللىق، مەيلى نەيزىۋاللىق بولسۇن ياكى چېلىشتا بولسۇن، قارشى تەرەپكە ھەرگىز رەھىم قىلماسلىق كېرەك.

دەم ئېلىشتىن كېيىن ئاتلىق نەيزىۋاللىق باشلاندى. يىگىتلەر ئۇزۇن نەيزىلىرىنى ئوڭ قولى بىلەن ئالغا ئېگىشىپ تۇتۇپ، ئات چاپتۇرۇپ كېلىپ قاتار تىزىپ قويۇلغان "ئادەم" لەرگە سانجىپ ئۆتتى. نەتىجە ئوخشاش بولمىدى. بۇداۋۇتۇق ھەممە "ئادەم" گە توغرا سانجىدى.

مىس باشلىق، تۆمۈر قۇياق كىيگەن، يۈزىگە سىم تور تارتقان باتۇر تاغا ئۇزۇن نەيزىسىنى قولغا ئالغان ھالدا ئېسىنى دېۋىتىپ مەيدانغا چۈشتى ۋە سۇتۇقنى تەكلىپ قىلدى. سۇتۇق قولغا نەيزە ئالغان ھالدا ئوتتۇرىغا چىقتى. ئۇلار يۈزمۇيۈز كېلىپ، نەيزىلىرىنى ئۇرۇشتۇرۇپ قويۇپ ئارقىغا بۇرۇلدى. ئەللىك. ئاتمىش غۇلاچتەك بارغاندىن كېيىن ئاتلىرىنى ئارقىسىغا بۇراپ توختىدى. ئىككىلىسى نەيزىسىنى ئېگىز كۆتۈرۈپ قويۇپ، ئۇدۇل نەڭلىگىنىچە بىر-بىرىگە قارشى ئات چاپتۇردى... خېلى جىددىي نەيزىلەشكەندىن كېيىن،

باتۇر تاغا سۇتۇقنىڭ مەيدىسىگە نەيزە ئۈچىنى سانجىدى، ئۇلار توختىدى. كېيىن، باتۇر تاغا ئاتلىق نەيزىلىشىنى يەنە بىر قېتىم سۇتۇققا ئۆگەتتى.

ئەمدى ئاتلىق قىلىچۋازلىق باشلاندى. ئاۋال سۇتۇق بىلەن ئارسلان ئىككىسى تۇتۇشتى. ئىككى ئات يېقىن كەلگەندە ئالدى ئاياغلىرىنى تىك كۆتۈرۈپ كىشىشەتتى. ئۇلار بەك چاققانلىق بىلەن ئېلىشتى، خۇددى راستتەك قىلىچلاشتى. ئاخىرى سۇتۇق قىلىچنى زەرب بىلەن ئارسلاننىڭ بېشىغا ئۇرماقچى بولدى. ئارسلان بېشىنى قوغداپ قىلىچنى كۆتۈرگەن پەيتتە، سۇتۇق چەبدەسلىك بىلەن قىلىچنى ئارسلاننىڭ مەيدىسىگە سانجىدى. سۇتۇق يەتتى، كۆپچىلىك ئۇنى ئالقىشلىدى.

ئۇنىڭدىن كېيىن، باتۇر تاغىنىڭ بۇيرۇقى بىلەن يىگىت-قىزلار ئولدىن ئىككىگە ئايرىلدى. جەڭ كىيىملىرىنى كىيىپ، قىلىچلىرىنى تۇتۇپ يىگىرمە غۇلاچ ئارىلىقتا "جەڭ"گە تەييار تۇرۇشتى. باتۇر-تاغىنىڭ قول شەرتى بىلەن ئات سېلىشتى ۋە قىلىچۋازلىق باشلىنىپ كەتتى، تاغا ھەم ھاياجان، ھەم زوق بىلەن ئۇلارنى كۆزىتىپ تۇراتتى. ھەممىسى بەك چەبدەسلىك بىلەن ئېلىشاتتى. بەزىلەرنىڭ ئاتلىرى يېقىلىپ توپىغا مىلىنەتتى. سۇتۇق ماھىرلىق بىلەن ئۇرۇشتى. قىزلارمۇ چاققانلىق بىلەن بىر-ئىككىسىنى يېقىتتى... قىلىچۋازلىق مەشقى ئەنە شۇ تەقلىد تەخىلى ۋاقتىغىچە داۋام قىلدى.

سۇتۇقلار قايتىپ، قومالتاغ داۋىنىنىڭ تەسكەي تەرىپىگە ئۆتتى. قاپ بەلگە كەلگەندە سۇتۇقنى يانداپ كېلىۋاتقان قىلىچ:
 — بىكەچ، قاراڭ ئاۋۇنى! — دېدى بىگىزقولى بىلەن يىراق

تۆۋەننى كۆرسىتىپ .

سۈتۈق ئاتنىڭ تىزگىنىنى تارتتى، باشقا ئاتلىقلارمۇ تىختىدى .
ئۇلار تاغ باغرىدا ئۇزاققا سوزۇلغان بىرنەمىلەرنى كۆردى .
ئاتنى چاپتۇرۇپ، سول ياقتىكى بىر دۆڭگە چىقىپ پېشانىلىرىگە
قوللىرىنى قويۇپ قارىغانىدى، ئەمدى ئۇچۇقراق كۆرۈندى؛
قاتار تىزىلىپ كېتىپ بارغان ئادەملەر، ئالدى-كەينىدە ۋە ئوتتۇرىدا
بىرنەچچە ئاتلىق .

سۈتۈق تۆۋەنگە ئات سالدى، باشقىلارمۇ ئۇنىڭ كەينىدىن

چىپىشتى .

سۈتۈقنىڭ ئېتى ھامان ئالدىنى بەرمەيتتى . شۇ تاپتا سۈتۈقنىڭ
بېغىر رەڭ كېيىنەك تونى شامالدىن لەپىلدەيتتى . تەرگە چۈشۈپ،
ياداڭ قالغان ئاتلار بەسلىشىپ چاپا-چاپا قىزىپ كەتتى . بالىلار
ئۆزەڭگە تېپىپ، ئارقىلىرىغا داچىپ، ئاتلارنىڭ تىزگىنىنى قاتتىق
تارتىپ چاپماقتا . ئىككى ئات قاتتىق چىپىپ كەتكەنىدى، كېيىن
تىزگىنىنى تارتىپ، بىرىنى ئوڭغا، بىرىنى سولغا بۇراپ، چىپىپ
دۆڭگە چىقىپ كەتتى . ئايدىڭنىڭ ئېتىنىڭ ئاغزى قاتتىقراق ئىدى .
ئۇ ئىككى يېنىدىكى ئاتلارغا سىڭايان قاراپ ئۇچقاندەك چاپاتتى .
ئايدىڭ بارلىق كۈچى بىلەن تىزگىنىنى تارتتى .

— ئايدىڭ، پەخەس بولۇڭ، — دېدى سۈتۈق ئۇنىڭغا يانداڭ

كېلىپ .

ئايدىڭنىڭ جىرەن قاشقا ئېتى ئەپىلەپ ئېغىزدۇرۇقنى چىشلە-

ۋالدى-دە، بويۇن بەرمەي ئەپقاچتى .

— ۋاي بولمىدى! — دېدى سۈتۈق ئەنسىرەپ، ئېتىنىڭ بېقىنىغا

دېۋىتكۈچى بىلەن ئۇرۇپ ۋە ئۇنىڭ كەينىدىن ئات سالدى .

ئارسلان چېپىپ كېلىپ، سۇتۇقنىڭ ئېتىنىڭ تىزگىنىنى تۇتتى.
 — بولمايدۇ، سىزنىڭ ئېتىڭىز مۇ ئەپقاچىدۇ، قىلىچ، سىز بېرىڭ! قىلىچ ئېتىنىڭ بېشىنى قويۇپ بەردى ۋە ئاتنىڭ بېقىنىغا تېپىپ غۇيۇلداپ "ئۇچۇپ" كەتتى.

ئايىدىڭ قانچە تىرىشقان بىلەنمۇ ئېتىنى ئەمدى توختىتىۋالالمايتتى. ئات يۈگەننىڭ ئېغىزدۇرۇقىنى چىشلۇغاندىن كېيىن، بولۇپمۇ ئەپقاچقان ئاتقا بەۋا كەلگىلى بولمايتتى. ئايىدىڭنىڭ چىرايى سارغىمىشقا باشلىدى. قىلىچنىڭ قارا ئارغىسىنى ئوقتەك ئۇچماقتا ئىدى. ۋە قەدەممۇ قەدەم ئايىدىڭغا يېقىنلاشتى. ئۇنى كۆرگەن جىرەن قاشقا تېخىمۇ ئىتتىك چېپىشقا باشلىدى. قىلىچ بىر دەم يانداپ چاپقاندىن كېيىن، جىرەننىڭ تىزگىنىدىن ئالدى ۋە تەڭ چېپىپ، ئاستا-ئاستا سول ياققا بۇرىدى. ئاخىر ئارقىدىكى دۆڭگە بۇرۇۋالدى. ئاتلارنىڭ چېپىشى ئاستىلىدى ۋە ئاخىر بېرىپ توختىدى. قىلىچ ئايىدىڭنى ئاتتىن چۈشۈردى. ئايىدىڭ كىچىك دۆڭنىڭ باغرىغا دەلدەڭشىپ بېرىپ، ئۆزىنى تاشلىۋەتتى...

سۇتۇقلار چېپىپ كەلدى ۋە ئەنسىرەپ ئايىدىڭنىڭ ئەتراپىغا ئولاشتى. سۇتۇق ئاتتىن مەكرەپ چۈشۈپ، ئايىدىڭنىڭ يېنىدا ئولتۇردى:

— قانداقراق، ئارتۇقچە ماللىق يەتمىگەندۇ؟ — دەپ سورىدى ئۇ ۋە ياغلىقنى چىقىرىپ، ئايىدىڭنىڭ چېكىسىدىكى تەرنى ئېرتتى... ئايىدىڭ "ھېچ گەپ يوق" دېگەندەك بېشىنى لىڭشىتىپ قويۇپ سۇس كۈلۈمسىرىدى.

سۇتۇقلار تاغنى بېغىرلاپ جەنۇب ياقىتىن كېلىۋاتقان، بايا يىراقتىن كۆرۈنگەن ھېلىقى كىشىلەرگە يېقىنلاشتى: جۈل-جۈل

كېيىم كىيگەن قىرىق-ئەللىك قۇل دۇمبىلىرىگە كاتىل بىلەن يوغان تاش تۈز ئارتىلغان، زەنجىر بىلەن بىر-بىرىگە چېتىلغان، قانغان، كىشەنلىك پۇتلىرىنى ئاران يۆتكەپ كەلمەكتە ئىدى. قاتارنىڭ ئالدىدا كوشار بۇرۇن، كالا كۆز، قارا ساقال، يوغان قورساق بىرى ئاتلىق مۈگدەپ كېتىپ باراتتى. ئاخىردا ئاۋۇنىڭ تەنۇرى — مۈنەك-باش، ئىۋرىق بۇيۇن، يىمپىقكۆز، پاناق، كوسا بىرى كالتەكنى ئىگەرنىڭ قۇشپىشى ئالدىغا قويۇپ، غىشىپ ناخشا ئېيتىپ كېتىپ باراتتى. قاتارنىڭ ئىككى يېنىدا نەيزە تۇتقان تۆتتىن سەككىز كىشى قۇللارنى نازارەت قىلىپ كېتىپ باراتتى...

سۇتۇق قاتارنىڭ ئالدىغا كەلدى:

— ھەي، سەن كىم! — دەپ ۋارقىرىدى سۇتۇق ۋە قامچىسى بىلەن ھېلىقى سېمىزنىڭ قورسىقىنى ئوقۇدى.
مۈگدەپ كېتىپ بارغان سېمىز چۆچۈپ كۆزىنى ئاچتى-دە، سەت ۋارقىراپ ئاتتىن يىقىلدى. ئاندىن ئىنجىقلىغىنىچە ئاستا پەشلىرىنى قېقىپ قوپتى.

— نېمە ئادەمسەن؟ — سورىدى سۇتۇق.

— مەن ئاددىي خىزمەتكارمەن، — خان ئوغۇلغا باش ئەگدى ئۇ.

— كىمنىڭ خىزمەتچىسىمەن؟

— ئوردۇبېشىنىڭ، — ئۇ بىرنېمە تېپىۋالغاندەك توساتتىن بېشىنى كۆتۈرۈپ كۆرەڭلىدى، — ھەئە، مەن ئوردۇبېشىنىڭ تاغىسىنىڭ خوتۇنىنىڭ كىچىك سىڭلىسىنىڭ ئېرى بولىمەن.

— ئوھۇ! كاتتا كىشىكەنەن!

— ھەئە، ئانچە كىچىك ئادەم ئەمەسمەن. ئوردۇ جەمەتى ئۇرۇققا تەۋە بولىمەن، — تېخىمۇ كۆرەڭلەپ مەيدىسىنى كەردى

ئۇ ۋە بۇرۇتتىنى سىلاپ قويدى.

ئۇنىڭ سەت ئەپتىنى كۆرۈپ نۇرغان سۇتۇقنىڭ دوستلىرى ئازلا تېلىقىپ كۈلۈشتى. سېمىز ئاۋال كۈلۈۋاتقانلارغا ھەيران بولۇپ قارىدى، كېيىن قوشۇلۇپ كۈلدى. ئەمما ئېمىشقا كۈلگەنلىكىنى ئۆزىمۇ بىلمەيتتى. ئۇ، "مېنىڭ كېيىم يېقىپ كەتتى" دەپ خۇش بولدى بولغاي.

— كىيىملىرىنى سالىسا كاتتاكى! — دېدى سۇتۇق كۈلكىسىنى توختىتىپ، — سال دەيمەن! — دەپ قامچىنى سېمىزنىڭ بېشىغا كۆتۈردى. سېمىز ئالاقزادە بولۇپ كىيىملىرىنى سېلىشقا باشلىدى. ئارقىدىكى كوسا ئەھۋالنىڭ باخشى ئەمەسلىكىنى سەزدى. دە، ئىرغىپ ئاتتىن چۈشۈپ، ئۆردەكتەك يورغىلاپ بېرىپ بىر تۈپ يۇلغۇننىڭ كەينىگە مۆكۈۋالدى. ئۇنىڭ بېلىنىڭ تۆۋىنى چىقىپ قالغانلىقىنى كۆرگەن ئارىسلان ئات ئۈستىدە تۇرۇپ قامچا بىلەن ئۇنىڭ پەللىكىگە بىرنى سالىدى:

— ھەي باتۇرا چىق ما ياققا.

كوسا چىقىپ تىترىگىنچە ئارىلانغا ئېگىلىپ يېلىنىشقا باشلىدى. ئارىسلان ئۇنى ھەيدەپ سۇتۇقنىڭ يېنىغا ئېلىپ كەلدى.

— ھە، كاتتا كىشىدىن يەنە بىرسى مەيەردىكەن. دە! — دېدى كوسىغا قاراپ سۇتۇق. ھەممەيلىن قىياس سېلىپ كۈلۈشتى.

— يوقسۇ، مەن كاتتا ئەس، ئوردۇبېشىنىڭ ھويلىسى — دىكى، ... ئۇ ئېگىلەتتى، چىرايىدىن ئۇنىڭ كۈلگەنلىكى ياكى يىغلىغانلىقىنى بىلىپ بولمايتتى.

— ئوردۇبېشىنىڭ ھويلىسىدىكى بەگچەك دېگىنە، — دېدى ئارىسلان چاقچاق ئاھاڭدا. يەنە ئۈلكە كۆتۈرۈلدى.

— بۇنى كالتەكچى دەپسە بولىدۇ. مۇشۇ تۇرغانلارنىڭ ئىچىدە بۇنىڭ كالتىكىنى يېمىگەن كىشى يوق، — دەيدى بىر يىگىت دۈمبىسىدىكى تاش تۇزنى يۇقىرىراق سىلكىپ.

يۈز-كۆزلىرىنى ساقال باسقان، چۇۋۇق چېچى گەدىنىدىن ئاشقان، يىرتىق كىيىمىدىن يوغان گەۋدىسى كۆرۈنۈپ تۇرغان بۇ يىگىتنىڭ يوغان ئاۋازى كىشىلەرنى جەلپ قىلدى.

— كالتەكچىنىڭ كالتىكىنى سۇندۇرۇۋېتىش كېرەك، — دەيدى سۇتۇق ۋە ئاتىمىن بىرىنچى بولۇپ سەكرەپ چۈشۈپ، ھېلىقى يىگىتنىڭ پۇت-قولنى بوشاتتى، ئۈستىدىكى ئېغىر تۇزنى ئېلىپ تاشلىدى، — مە، ماۋۇ قامچا بىلەن ئاۋۇ كالتەكچىنىڭ ساغرىسىغا ساناپ تۇرۇپ ئون بىر قامچا ئۇرا! — دەيدى ۋە ھەم غەزەپ، ھەم ھەيرانلىق ئىلكىدە قاپقىنى تۇرۇپ تۇرغان يىگىتكە زوق بىلەن قارىدى. ھېلىقى يىگىت سۇتۇقنىڭ كۆزىدىن كۆزىنى ئۈزمىگەن ۋە چىرايىنى ئۈزگەرمىگەن پېتى ئۇ تەڭلىگەن قامچىنى قولىغا ئالدى ۋە يەنىلا سۇتۇقنىڭ كۆزىدىن كۆزىنى ئۈزمىگەن ھالدا ئوڭ ئولىنىڭ ئالقىنىغا تۈكۈرۈپ، قامچىنىڭ بېغىنى قولىنىڭ بېغىشىغا ئۆتكۈزۈپ، ئاندىن گەپمۇ قىلماستىن ھېلىقى كوسىغا قاراپ ماڭدى. كوسا بولسا سەت كۆزىنى ئىسىمىر-چىمىر قىلىپ بىر سۇنۇققا، بىر قامچا تۇتقان غەزەپلىك يىگىتكە قاراپ ئارقىسىغا شوخىۋېتتى.

— ھە، سەن غوجاڭغا يانماقچىمۇ؟ ئىسيان بۇ، ئىسيان! يىگىت يەنىلا گەپ قىلماستىن كاپ قىلىپ ئۇنىڭ ياقىسىدىن تۇتتى ۋە ئالدىغا بىر تارتىپلا ناھايىتى ئەپچىللىك بىلەن دۈم ياتقۇزدى.

يەكتىكى ئۈستىدىن كىيىۋالغان قوي يۇڭى يېپىدا سېپتا توقۇلغان

قىسقا يەڭلىك پەرىجىسىنى يۇقىرىغا قايرىپ قويۇپ، كۆمۈشنى چىقىرىپ تۇرۇپ ئۇنىڭ ساغرىسىغا ئون بىرنى ئۇردى دەپ، سۇتۇقنىڭ ئالدىغا كېلىپ تازىم قىلىپ ئىككى قولىنى قامچىنى سۇتۇققا تۇتتى. سۇتۇق كۈلۈمسىرىگەن ھالدا قامچىنى قولىغا ئالدى. دە، "ۋايجان، ۋايىيەي" دەپ ياتقان كۆمۈشنىڭ ساغرىسىغا قاتتىق بىر قامچا سالدى. بۇ چاغدا ئارىلان باشلىق يىگىتلەر ۋە ئايدىڭ، يۇلتۇز، قۇندۇزلار كاتتىل ئارتىلغان قۇللارنىڭ پۈت-قوللىرىنى بوشتىپ، دۈمبىسىدىن ئېغىر يۈكنى چۈشۈرۈۋېتىشكەندى.

— يارايىمەن يىگىت، — دېدى سۇتۇق ھېلىقى يىگىتنىڭ ئالدىغا كېلىپ مۇرىسىگە قېقىپ، — ھازىردىن باشلاپ سەن ئەركىن بولدۇڭ، خالساڭ ئېتىڭ ئەركىن بولسۇن، ھە ئەركىن، بىز بىلەن كېتىشى خالامەن؟

يىگىت دەرھال تىزلاندى ۋە ئالقىنىنى جۈپلەپ رەھمەت ئېيتتى: — ئۆزلىرىنى بۇرۇنمۇ كۆرگەنىدىم، يېڭىلىشىم ئۆزلىرى خان ئوغۇل بولسا؟ — يەنە ئالقىنىنى جۈپلەپ تازىم قىلدى، — ماڭا ئەركىنلىك بەرگەن كىشى ئۈچۈن ئۆلگۈچە خىزمەت قىلىشقا قەسەم قىلغانمەن. ئۆزلىرىگە ئۆلگۈچە چاكار بولۇشنى خالايمەن.

سۇتۇقنىڭ بۇيرۇقى بىلەن كۆڭلەك-ئىستان بىلەنلا قالدۇرۇلۇپ پۇتىغا كىشەن سېلىنىپ، دۈمبىسىگە تۇز ئارتىلغان ھېلىقى سېمىز "بەگ" بىلەن ئۇنىڭ بويىنىدىكى زەنجىرگە چېتىلغان، ئوخشاش تۇز ئارتىلغان ھېلىقى كوسا، يۈكىنىڭ ئېغىرلىقىدىن تەرلەپ-پىشىپ، ئىنجىقلاپ، يالماي ياق پۇتىنى تەستە يۆتكەپ، چىرايىنى پۇرۇشتۇرۇپ سەپنىڭ ئالدىدا يولغا چۈشتى. ئۇنىڭدىن كېيىن نازارەتچىلەر ماڭدى. ئۇلارغا كىشەنمۇ سېلىنىمىغان، زەنجىرىگىمۇ باغلانمىغانىدى. ئۇلار

بىر پارچىدىن تاش تۇزنى قولتۇقلاپ، بىر-بىرىگە قاراپ كۆز قىسىپ كۈلۈپ قويۇپ كېتىشىپ بارماقتا ئىدى. ئاخىردا ياشانغان، چار ساقال بىر قۇل كوسىنىڭ ئېتىغا مىنىپ، باشقا قۇللارغا قاراپ كۈلۈمسىرەپ كېتىپ باراتتى. باشقا قۇللار ئىككى ياندا قاتار بولۇپ، بەزىلىرى ھەتتا قوللىرىغا كالتەك ئېلىپ ئاۋۇلارنى يالاپ كېتىپ باراتتى. سۇتۇقنىڭ سېپىگە قېتىلغان ئازاد جەڭچى ئەركىن ھېلىقى سېمىز بەگنىڭ ئېتىنى مىنىپ، سۇتۇقلارنىڭ ئارقىدىن ماڭماقتا.

سۇتۇقلار تاغ باغرىدىكى دۆڭگە چىقىپ ئۇلارغا قاراپ كۈلۈپ ئازراق تۇرۇشتى، كېيىن چاڭ-توزان كۆتۈرۈپ يۇرتقا قاراپ چاپتى... ئاخىر ئۇلار ئۈجىمە دەرەخلىرى بىلەن قاپلانغان بىر كوچىغا كىرىپ كەتتى.

ئالتىنچى باب

ئوۋدىن كېيىنكى جەڭ

كۈزنىڭ تازا ياخشى مەزگىلى ئىدى. پايانسىز كەڭ دالدا بىر توپ ئوۋچى ئاتلىقلار يۇلغۇن ۋە چىغ دۆۋىلىرى يېنىدىن ئات چاپتۇرۇپ ئۆتۈپ ئالدىدىكى پەس تۆپىگە قاراپ ئات سېلىشتى ۋە تۆپىگە چىقىپ توختىدى. ئۇلار ئالدىلىرىدا ئېچىلغان كەڭ، گۈزەل يايلاققا كۆز سالدى...

سۇتۇق سول قولىدا ئاتنىڭ تىزگىنىنى تۇتۇپ، قامچا ساغىملاپ تۇرغان ئوڭ قولى بىلەن بېشانىسىنى توسۇپ يىراقلارغا قارىدى. ئۇنىڭ دوستلىرى — ئارسلان، ئىلىك، ئايدىك، قىلىچ، يۇلتۇز، قۇندۇز، ئەركىن... ئارقىلىرىدا يەنە يىگىرىمدەك يىگىت بويۇنلىرىغا يا ئاسقان ھالدا ئىدى. ئۇلارنىڭ ئۆشنىسىدىكى گۈل تىكىلگەن تېرە قومدۇغا^① سېلىنغان ئوقلار باشلىرىدىن ئېشىپ كۆرۈنۈپ تۇراتتى...

— ئەجەب پەيز يايلاق — تە بۇ، — دېدى زوقلىنىپ سۇتۇق، —
 ئوتلىرى سارغىيىپ قالسىمۇ، يەنە ئۆزىنىڭ كۈزىكى گۈزەللىكى بار.
 — راست ياخشى يايلاق، — دېدى ئىلىك ۋە ئازراق ئويلىنىپ
 داۋام قىلدى، — يىلنىڭ ھەر مەزگىلىنىڭ ئۆزىگە لايىق گۈزەللىكى

① قومدۇ — ساداق سالىدىغان غىلاپ (ئوقدان).

بولدۇ. ئەتىياز باشلاپ بەرسە، كۆز يىغىدۇ. قىزىل ياپراق يېشىل ياپراققا قارىغاندا ھەم يېقىملىق، ھەم تىمەن. قىش سۇ بېرىدۇ. ئەتىياز چېچەك ئاتسا، ياز مېۋە بېرىدۇ، كۆز پىشۇرۇۋالىدۇ. — توغرا. ئادەمنىڭ ئۆمرىمۇ خۇددى شۇنىڭغا ئوخشايدۇ، — دېدى سۇتۇق ئويچان ھالدا، — بىزنىڭ ئۆمرىمىز چېچەك ئاتتىمۇ، يوق؟ — چېچەك ئاتماقتا، — دېدى ئىلىك بېشىنى سۇتۇققا بۇراپ، — يالغان چېچەك ئەمەس، مېۋە بېرىدىغان راست چېچەك. جىقراق ئېچىلىشى كېرەك. شۇنداق، دوستلار، چېچەكمۇ ئېچىشىمىز، مېۋىمۇ بېرىشىمىز كېرەك.

— ئىلىكنىڭ گەپلىرى ناھايىتى توغرا ئاغىنىلەر، ئۇنىڭ گەپلىرى بىزنىڭ روھىمىزغا مەدەت بېرىدۇ، — دېدى سۇتۇق يولداشلىرىغا قاراپ. — دوست ئىككى خىل بولىدۇ، — دېدى ئىلىك ئويلاپ، — بىرى، يالغان دوست، بۇنداق دوستتىن تەڭرى ساقلىسۇن؛ يەنە بىرى، راست دوست. راست دوست داغىمىز ① دىلىنىڭ چىن رىشتىلىرى بىر-بىرىگە باغلانمىسا، راست دوستلۇق بولمايدۇ. مانا بىزنىڭ دىل رىشتىلىرىمىز بىر-بىرىمىزگە قاتتىق باغلانغان. دوستىمىز سۇتۇق تېكىنىڭ ئالدىدا ئۇلۇغ ئىشلار تۇرۇپتۇ. بىز دوستىمىزغا — بولغۇسى خاقانغا مەدەت بېرىشىمىز كېرەك.

ئىلىك يىراققا كۆز تىكىپ، قوشۇمىسىنى تۇرۇپ ئازراق ئويلانغاندىن كېيىن، مۇنۇ شېئىرنى ئوقۇدى:

بىر سۆزۈم ئەيتايىن، ئىشتىكىل يارۇ،
سۆيۈكلى دوستۇڭغا ئاسقىل تۇمارۇ،

① داغىز — باھاسىز.

بېزەكلى يۈزىگە، باقما سۆزىگە،

ئارىخ دىل دوستىنى تاپ، چىقار خۇمارۇ.

سۇتۇق شېئىرنى ئاڭلىغاندىن كېيىن بەك ھاياجانلاندى ۋە كۆزلىرىدە چاقناپ تۇرغان مېھرىبانلىق تۇيغۇسى بىلەن ئىلىكنىڭ قارا كۆزلىرىگە تىكىلىپ: "ئارىغدىل دوستلۇق ئۈچۈن!" دەپ ئىلىككە كەسكىن قول سوزدى.

سۇتۇق قولنى قانداق ئىشەنچ بىلەن ئۇزاتقان بولسا، ئىلىكمۇ شۇنداق دوستلۇق مېھرى بىلەن ئۇنىڭ قولنى چىڭ تۇتتى. ئۇلارغا ھاياجانلىنىپ قاراپ تۇرغان ئارىسلان ئىككىسىنىڭ قولنى ئوڭ قولى بىلەن سىقىۋېلىپ "دوستلۇق ئۈچۈن" دېدى. ئاندىن كېيىن ئايدىڭ، يۇلتۇز، قىلىچ، ئەرگىن، قۇندۇزلارمۇ ئاتلىرىنى دېۋىتىپ، قىستاپ كىرىپ "دوستلۇق ئۈچۈن" دەپ قوللارنىڭ ئۈستىگە قويدى. ئاتلىقلار تۈگىرىكى ئوتتۇرىسىدا بىرىنى بىرى مەھكەم سىققان قوللارنىڭ كۈچى بىلەن، "دوستلۇق ئۈچۈن" دېگەن بىر ئېغىز سۆز بىلەنلا ئۇلار ئارىغ دىل دوستلۇق ئۈچۈن قەسەم ياد قىلاتتى. چىن قەلبلىرىدىن چىققان بۇ ئوتلۇق قەسەم ئۇلارنىڭ ئارىلىرىدا باغلانغان دوستلۇق رىشتىلىرىنى تېخىمۇ مۇستەھكەملىدى. بۇ ئەھۋالدىن چوڭقۇر تەسىرلىنىپ قاراپ تۇرغان يىگىرىمدىن ئارتۇق يىگىتلەرنىڭ ئالدىدىراق تۇرغان يېشى چوڭراق بىرسى قىلىچنى "شارت" قىلىپ قىنىدىن چىقاردى، قىلىچنىڭ بىسىغا سۆيۈپ پېشانىسىگە تەگكۈزدى ۋە قىلىچنى ئېگىز كۆتۈرۈپ "خان ئوغۇل ئۈچۈن!" دەپ توۋلىدى. باشقا يىگىتلەرمۇ خۇددى شۇنداق ھەرىكەت بىلەن "خان ئوغۇل ئۈچۈن!" دەپ توۋلاشتى...

خۇشاللىق كەيپىياتىغا چۆمگەن دوستلار ئاتلىرىنى يورۇتۇپ

تۆۋەنلىدى. ئۇلار بىزدەم سۆزسىز ماشىغاندىن كېيىن:
— تازا ئات چېپىشقا لايىق يەر ئىكەن بۇ، — دېدى ئايدىڭ
سۈنۈققا قاراپ كۈلۈپ.

— يەنە چېپىشقىڭىز كېلىۋاتامدۇ؟ — دېدى سۈتۈق چاقچاق
ئارىلاش كۈلۈپ.

— چېپىشمايچۇ، مانا، بەيگىگە چۈشكۈچىلەر بولسا چىققۇن! —
دېدى ئايدىڭ.

— ئاۋۋ كۈنى بۇلار بىزنى ئالداپ كەتتى، — دېدى يۇلتۇز
ئارىلانغا كىنايىلىك قىلىپ، — بۇلار قاباندەك يىگىتلەر تۇرۇپ،
ئۇنىڭ ئۈستىگە ئاشۇنداق ياخشى ئارغىماقلارغا مىنىۋېلىپ بىزنى
بوزەك ئەتسە بولامدەكەن؟

— قانداق قىلساق بوزەك ئەتمىگەن بولىدىكەنمىز؟ — دېدى
ئارىلان يۇلتۇزغا كۈلۈپ قاراپ.

— بىز قىزلار بىر ئۇن يېتىم يەرگە بارغاندىن كېيىن، ئاندىن
تەڭ ئات سالىمىز.

— توغرا گەپ. ئاشۇنداق بولغاندا، سىلەر بىزگە يېتىپ ئېشىپ
كەتسەڭلەر، ئاندىن سىلەرگە قول قويىمىز.

— بولدى كېلىشتۇق. قېنى ئەمەس، مېڭىڭلار! — دېدى سۈتۈق
ئېتىنىڭ تىزگىنىنى تارتىپ.

باشقىلارمۇ سۈتۈق بىلەن تەڭ ئاتلىرىنى توختاتتى. ئايدىڭ
بىلەن يۇلتۇز ئاتلىرىغا قامچا سېلىپ، كەڭ يايلاقنىڭ ئوتتۇرىسىدا
سوزۇلغان ئۇزۇن چىغىر يول بىلەن يۈرۈپ كەتتى. ئۇلارنىڭ
ئاتلىرىمۇ سۈتۈق بىلەن ئارىلاننىڭ ئاتلىرىدىن قېلىشمايتتى.
ئايدىڭنىڭ جىرەن قاشقىسى يۇلتۇزنىڭ تورۇق ئېتى بىلەن

بەسلىشىپ، تىزگىن سېرىپ باراتتى. ئاتلار بىردەم بۆرەمەشكىدە يورۇتسا، بىردەم بويۇنلىرىنى ئېگىپ چاپاتتى. سۇتۇقلار قىزىقىش بىلەن ئۇلارغا قاراپ تۇرۇشتى. قىزلار توختاپ، ئاتلىرىنىڭ بېشىنى بۇرىدى. بىرسىنىڭ كۆتۈرگەن قولى غىل-پال كۆرۈنىدى. ئۇلار قول كۆتۈردى-دە، ئاتلىرىنى بۇراپ نېرىسىغا چاپتى. سۇتۇق بىلەن ئارىسلانمۇ تېپىرلاپ تىزگىن تارتىپ تۇرغان ئاتلىرىنى قويۇۋەتتى. قىلىچ بىلەن ئەركىن ئارقىلىرىدىن چاپتى. باشقىلارمۇ يولغا چۈشتى...

ئايىدىڭ بىلەن يۇلتۇز ئاتلىرىنى بولۇشىغا قويۇپ بەردى. ئۇلار ئارقىلىرىغا قاراپ قويۇپ، ئاتلىرىغا قامچا ئۇراتتى... "ۋاي ئايىدىڭ، ئۇلار يېقىن كېلىپ قالدى!" دەپ ۋارقىرىدى يۇلتۇز ئالدىدا چېپىپ كېتىۋاتقان ئايىدىڭغا. سۇتۇقلار دېگەندەك بارغانچە يېقىنلاشماقتا ئىدى.

كەينىدە كېلىۋاتقانلارنىڭ ئات تۇۋاقللىرىنىڭ ئاۋازى ئاڭلانماقتا. ئىككى ئارغىماق بىر-بىرى بىلەن بەسلىشىپ، يەرنىڭ تاناپىنى تارتىپ، غۇلاچلاپ چاپاتتى. ئالدىدىكى ئاتلاردىن ئېشىپ كەتمىگۈچە ئىككى ئارغىماقنىڭ كۆڭلى تىنمايدىغاندەك بىلىنەتتى.

يىگىتلەر يېتىشىپ كەلدى. قىزلارنىڭ ئۇرغان قامچىلىرىمۇ ئاتلارنى يەنە چاپسانلىتالمىدى. سۇتۇق يېتىپ كېلىپ ئايىدىڭ بىلەن تەك چاپتى. ئارىسلان ئوڭ ياققا بۇرىلىپ يۇلتۇزنىڭ ئارقىسىدىن چېپىپ كەتتى. سۇتۇق بىر پەس يانداپ چاپقاندىن كېيىن ئايىدىڭنى خۇددى ئوغلاق ئالغاندەك ئېتىدىن يۇلۇۋالدى. ئايىدىڭ ئېگەرنىڭ ئالدىدا سۇتۇقنىڭ قۇچقىدا ئوڭدا يېتىپ تېپىرلايتتى. "ۋايىجان بېلىمدىن تۇتماڭ" دەپ ھەم كۈلەتتى، ھەم ۋارقىرايتتى. سۇتۇق

قوللىرىنى يۆتكەنگەندىن كېيىن ئايدىڭ تىنچىدى. شۇندىن كېيىن سۇتۇق بىرىنچى قېتىم ئايدىڭنىڭ بېلىدە قىچقى بارلىقىنى بىلدى. سۇتۇق ئېگەرنىڭ ئارقىسىغا يۆتكىلىپ ئايدىڭنى ئېگەرگە مىنگۈزدى، ئۇلار بىرئاز پاراڭلەشىپ بىرپەس دۆڭنى ئايلىنىپ ئۆتكەندىن كېيىن، ئايدىڭ دۆڭنىڭ چۆپلۈك ئېتىكىنى كۆرسىتىپ "مەيەر ياخشى ئىكەن، چۈشۈپ ھاردۇق ئالمايمىزمۇ" دېۋىدى، سۇتۇق بۇنىڭغا خۇشال رازى بولدى. ئۇلار ئاتلارنى چۆپكە قويۇۋېتىپ، دۆڭنىڭ ئېتىكىگە بېرىپ ئولتۇرۇشتى. ئارقىدىن ئەگمىش كېلىۋاتقان جىرەن قاشقا بوز ئارغىماق بىلەن قوشۇلۇپ ئوتلاشقا باشلىدى.

ئايدىڭ پۇتلىرىنى سوزۇپ ئولتۇرۇپ ئالدىغا چۈشكەن چېچىنى ئوينىغاچ يىراققا قاراپ دىمىقىدا ناخشا ئېيتاتتى. ئۇنىڭ تىزغا بېشىنى قويۇپ، بىر تال گىيانى چىشلەپ سوزۇلۇپ ياتقان سۇتۇق قوشۇمىلىرىنى تۇرۇپ خىيال سۈرەتتى. يېقىنقى كۈنلەردىن بېرى "تەختنى قانداق قىلىپ قولغا ئېلىش كېرەك" دېگەن ئوي سۇتۇقنى ئەسىر قىلىۋالغانىدى. ئۇ تەختنىڭ ھەقىقىي ۋارىسى. تاغىسى ئوغۇلچاق بۇغراخان بولسا خانلىقنى تاپشۇرۇپ بېرىشنى كېچىك-تۈرمەكتە، ئۇنىڭ يامان غەزمى بار ئىدى. ئۇ ئوردۇدىكى قارانە يەتلەر بىلەن تىل بىرىكتۈرۈپ باشقىچە پىلان تۈزۈۋاتاتتى. ئۇ ماڭمىدىغان يول يا تەختنى تاپشۇرۇپ بېرىش، يا بولمىسا تەختنى قولدىن بەرمەسلىك — ئىككىنىڭ بىرى. ئەگەر ئۇ تەختنى بەرمەسلىك قارارغا كەلگەن بولسا، سۇتۇقنى قانداق قىلىدۇ؟ ئۇ مەقسىتىگە يېتىش ئۈچۈن پۈتلىكاشاڭنى ئېلىپ تاشلاش كېرەك — تە؟!

ئوردۇ تەختىدە ئولتۇرغان ئوغۇلچاق كىرىپ كەلگەن سۇتۇقنى كۆرۈپ ئورنىدىن تۇرۇپ ئۇنىڭ ئالدىغا ماڭدى. سۇتۇققا قاراپ

كۈلۈمسىرەپ قۇچاق ئاچتى ۋە كېلىپ قۇچاقلدى. ئۇنىڭ ئالدى قولى بولۇپ، سۇتۇقنىڭ ئىككى بېقىنىدىن شۇنداق قاماللىدىكى، سۇتۇق يا توۋلىيالىمايتتى، يا ئۇنىڭ چاڭگىلىدىن قۇتۇلۇپ چىقالمايتتى. سۇتۇقنىڭ بۇ ھالىغا قاراپ خۇشاللانغان ئوغۇلچاق گۈرۈلدىگەندەك قاتتىق كۈلەتتى. ئوردۇبېشى قەھ-قەھ قىلىپ قىسقا-قىسقا ۋە ئىنجىقلاپ كۈلەتتى. سۇباشى بۇرۇتلىرىنى دىرەك-دىنتىپ، ئاغزىنى يوغان كامادەك ئېچىپ، بېشىنى ئارقىسىغا تاشلاپ گۇڭۇلداپ كۈلەتتى، قوبۇلخاننىڭ ئىچىدە بېشىغا مىس باشلىق، ئۇچسىغا قۇياق كىيىپ، سول قولىغا قالقان، ئوڭ قولىغا نەيزە ئېلىپ، تامنى چۆرىدەپ تۇرغان قاروغىچى ئارقۇلار بىردەك قاقاقلىشىپ كۈلەتتى...

خىيالى مۇشۇ يەرگە كەلگەندە سۇتۇق چۆچۈپ كۆزلىرىنى يوغان ئېچىپ يۇلقۇنۇپ بېشىنى كۆتۈردى.

— سۇتۇق نېمە بولدى؟ — دېدى ئايدىڭ سۇتۇقنىڭ كۆزلىرىگە تىكىلىپ.

سۇتۇق قوپۇپ ئايدىڭ بىلەن قاتار ئولتۇردى ۋە جىددىي قىياپەتتە تە ئايدىڭدىن سورىدى:

— تاغام راستىنلا خانلىقنى بەرمەسمۇ؟

— بەرمەيدىغان چېغى بار.

— مېنى قەيەرگە قوبار؟

— يەرگىمۇ، ئاسمانغىمۇ قويايمايدۇ.

— ئۇنداق بولسا يوقتىنۇبتەرمۇ؟

— ئۇنىمۇ قىلمايدۇ دېگىلى بولمايدۇ.

سۇتۇق بىلەن ئايدىڭ بىر-بىرىگە سوئاللىق قاراشتى-دە، ئىككە-

لىسى جىم بولۇپ قالدى.

— يىلان قوزغالغۇچە بېشىنى مەسجۇتتىن كېرەك! — دېدى
سۇتۇق جىددىي قىياپەتتە ئارىغا چۈشكەن قىسقا جىملىقنى بۇزۇپ.
— شۇنداق، يىلانغا بەۋا كېلىش ئۈچۈن كۈچ ۋە پەم كېرەك،
دوستلارنى كۆپەيتىش لازىم.
— توغرا ئېيتتىڭىز ئايدىڭ، كۆزىڭىزمۇ، دىلىڭىزمۇ ئايدەك
روشن سىزنىڭ، شۇنداق قىلايلى.

سۇتۇق ئايدىڭغا مەسلىكى كېلىپ قارىدى. ئۇ ئايدىڭنىڭ شوخ
قارا كۆزلىرىنى بۈگۈنكىدەك ئويچان كۆرمىگەنىدى. ئايدىڭ
قوشۇما قاشلىرىنى تۇرۇپ قەيەرگىدۇ تىكىلىپ قاراپ، يەنە شۇ
چېچىنى ئويىناپ ئولتۇراتتى. ئايدىڭ زېرەك ۋە چەبەدەس قىز ئىدى.
سۇتۇق ئۇنىڭ بىلەن بىللە ئويىناپ ئۆسكەن، بىللە ئوقۇلدا ئوقۇغان
ۋە بىللە ئايدىڭنىڭ دادىسىدىن چېرىك مەشق ئۆگەنگەنىدى.
ئۇلارنى ئۈزۈلمەس دوستلۇق رىشتىسى بىر-بىرىگە مەھكەم باغلىغا-
ندى. بۇ دوستلۇق ئۇلار چوڭ بولغانسېرى ئۇلغىيىپ، ئەلنىڭ
تەقدىرى توغرىسىدا باش قاتۇرىدىغان ئۇلۇغ ئارزۇغا
ئايلىنىدى. ئۇلارنىڭ ئارىسىدا ۋاپادار دوستلۇق قارىشىدىن باشقا،
كېيىنكى كۈنلەردە قەلبلىرىنى بىر-بىرىگە چىڭ باغلىۋالغان چىن
مۇھەببەت رىشتىسى پەيدا بولدى. سۇتۇق ئايدىڭدەك ھەم ئىدراك-
لىق، ھەم غەيرەتلىك بىر سەمىمىي دوستى ھەم ۋاپادار يارى بولغان-
لىقى ئۈچۈن بەك خۇش ئىدى. دوستلۇق، ئەل تەقدىرى تۇپ
ئارزۇ بولغانلىقتىن ئۇلار مۇھەببەت توغرىسىدا ئاز سۆزلىشەتتى.
لېكىن دىللىرى بىر-بىرىگە ئايان ئىدى. سۇتۇق توي توغرىسىدا
ئويلايدىغان بولسىمۇ، بۇ توغرىدا گەپ قىلىشقا پېتىنالمىتتى. "ئەل

تەقدىرى... بىر مەزگىللىك تەييارلىق... قىلىچ قانىغا بويۇنلۇشىمۇ
مۇمكىن. ئاقۇستى نېمە بولار؟!، تويىمىزچۇ؟!... "سۇتۇق مۇستۇ
خىيالاردىن كېيىن ئايدىغىنىڭ قولىنى تۇتۇپ، كۆزلىرىگە تىكىلىپ
تۇرۇپ سورىدى:

— ئايدىڭ، بىزنىڭ ئىشىمىزچۇ؟

— قايسى ئىشنى دەيسىز؟

— تويىمىزنى دەيمەن.

— كېيىن توي ئۈستىگە توي بولسا ياخشى ئەمەسمۇ؟ — ئايدىڭ
نازلىق كۈلۈپ سۇتۇقنىڭ كۆزلىرىگە قارىدى. سۇتۇق ئايدىڭنى
قۇچاقلدى. ئوتلۇق قارا كۆزلىرى ئۇچراشتى، سۈزۈك لەۋلەر بىر-
بىرىنى تارتىپ يېقىنلاشتى...

"مانا مەيرەدىكەن" دېگەن سۆز ئۇلارنى چۆچۈتۈۋەتتى. ئىككىلىسى
ئارقىسىغا قاراپ، ئاتلىق قىلىچنى ۋە ئۇنىڭ كەينىدىن كېلىۋاتقان
ئارىسلان بىلەن يۇلتۇزنى كۆردى. سۇتۇق بىلەن ئايدىڭ ئورنىدىن
قوپتى، دوستلار چاقچاق قېلىپ كۈلۈشتى.

— دوستلار يول ئۈستىدە كۈتۈپ تۇرۇپتۇ، — دېدى ئارىسلان.

قىلىچ بوز ئايغىر بىلەن، جىرەن قاشقىنى يېتىلەپ كەلدى، سۇتۇق
بىلەن ئايدىڭ ئاتلاندى.

بىر تاغدىن ئېشىپ تۆۋەنلەۋاتقان ئوۋچىلار ئات تىزگىنلىرىنى
تارتىپ توختىدى ۋە بىر دۆڭگە چىقىپ ئەتراپقا قارىدى. قىلىچنىڭ
ئوڭ بىلىكىگە قوندۇرۇلغان بۈركۈت بىرنېمە سەزگەندەك قاناتلىرىنى
يېيىپ-كۆتۈرۈپ بۆكلۈك بېشىنى سوزۇپ قويدى.

— ئالدىرىما جانۋار، ساڭا نۆۋەت ئاز قالدى، — دېدى قىلىچ

يەڭلىك تېرە قولىغا كىيگەن قولىدىكى بۈركۈتكە قاراپ.

— ئازىر، مانا كەلدۇق، بۇ بۇلتۇر بىز ئوۋ قىلغان جاي، —
دېدى سۇتۇق ئوڭ قولى بىلەن كەڭ ئوتلاق دالنى كۆرسىتىپ.
قارشىدا قارا چوققىلىق ئېگىز تاغ ئۆڭىدىن سولغا سۇزۇلغان.
تاغنىڭ بېرىكى يوتسىدا بىر تۈپ دەرەخ ۋە بىرنەچچە كىگىز ئۆي
غۇۋا كۆرۈنۈپ تۇراتتى. بېشى تارراق كەلگەن ساي بارغانچە كېڭىيىپ
ئوتتۇرىغا كەلگەندە يىگىرمە-ئوتتۇز چاقىرىمچە كەڭ كۈندىكىگە
ئايلانغان ۋە سول ياققا قاراپ بارغانچە تارىيىپ سوزۇلۇپ كەتكەن.
كۈندىنىڭ كۈنپېتىش تەرىپىدىرەك بىر ئۆستەڭ سۇ ئۆڭىدىن سولغا
پارقىراپ سوزۇلۇپ كۆرۈنمەكتە.

— ئاشۇ ئۆستەڭنىڭ ئىككى يېقىدىكى ئوتلاقتا كېيىك بولسا
كېرەك، — دېدى سۇتۇق دالدىن كۆزىنى ئۈزمەي.

— چوقۇم بار! — دېدى ئازىر، — توپ-توپ يۈرگەن كېيىكلەر
بۇلتۇر مەشەدە ئۇچرىغان ئەمەسمىدى. بۇدا جىقراق ئوۋلايلى بىمەچ.
يىراق يەر، يەنە كېلىش ئاسان ئەمەس.

— بولىدۇ، — دېدى سۇتۇق، — ئاشۇ تاغ باغرىدا ئەل بار،
قوناقمۇ بولار.

— بولۇشىغۇ بولار، — دېدى ئايدىڭ سۆز قوشۇپ، — ئاشۇ
تاغنىڭ ئۇ ياقىدا ياغى بار، پەخەس بولۇشىمىزمۇ كېرەك.
— بىزمۇ ئاز ئەمەسقۇ، كېلىپ قالسا بىر ئېلىشىپ كۆرەرمىز.
قېنى دوستلار، كەتتۇق.

ئۇلار دالغا قاراپ ئىلگىرىلىدى...

ئوۋچىلار تاغدىن چۈشۈپ، ھوشيارلىق بىلەن ئەتراپلىرىغا سەپ-
لىپ كېتىپ بارماقتا...

— يىگىتلەر! — دېدى سۇتۇق نەيزىلىك چېرىكلەرگە قاراپ، —

سەلەر ئىككىگە بۆلۈنۈپ، غاز قانتى بولۇپ مېڭىڭلار...
 يىگىتلەر ئىككى يانغا يېيىلدى.

— تۈلكە، ئەنە! — دەيدى يۇلتۇز ۋارقىراپ، — ئەنە، كۆردۈڭ-
 لارمۇ؟ مەن كۆردۈم، سېرىق، ئوڭ ياققا يۈگۈرۈپ كېتىپ باردۇ، —
 ئوڭ قولى بىلەن كۆرسىتىپ خۇشال، ئالدىراش سۆزلەيتتى ئۇ.
 — راست مەنمۇ كۆردۈم، — دەيدى سۇتۇق، — قىزلارنىڭ كۆزى
 ئۆتكۈر بولىدۇ— دە يۈرۈڭلار...

ئۇلار ئاتلىرىنى چاپتۇرۇپ ئازراق ماڭغاندىن كېيىن يوغان،
 سېرىق تۈلكىنى ئوچۇق كۆرۈشتى. تۈلكە ئارقىسىغا قاراپ چاپتى—
 دە، بىر چۆپلۈك ئىچىگە كىرىپ كەتتى.
 — ئۇ ھازىر چىقىدۇ. قىلىچ، بۈركۈتنى تەييارلا. ئەمدى ئاستە-
 راق ماڭايلى، — دەيدى سۇتۇق.

قىلىچ بۈركۈتنىڭ كۆزلىرى قوشۇلۇپ كىيگۈزۈلگەن بۆكىنىڭ
 يىپلىرىنى يېشىپ قويدى. تەجرىبىلىك بۈركۈت بېشىنى سىلكىپ،
 قاناتلىرىنى يېيىپ تەييارلاندى...

تۈلكە ئوتلاقتىن چىقتى ۋە بېشىنى ئارقىسىغا بۇراپ ئوۋچىلارغا
 قاراپ قويۇپ، ئوڭ ياققا قاتتىق يۈگۈردى. ئوۋچىلار تۆت-بەش
 يۈز غۇلاچ يېقىنلاشقاندا:

— ئەمدى بولىدۇ، — دەيدى سۇتۇق قىلىچقا قاراپ.

قىلىچ بۈركۈتنىڭ بېشىدىكى قارا بۆكىنى ئالغانىدى. بۈركۈت
 بىرنېمىنى ئاخشۇرۇپ ئەتراپقا ئالدىراش كۆز تىكتى.

قىلىچ ئېتىنى چاپتۇرۇپ بېرىپ توختىدى ۋە:

— ئەنە، ئەنە! — دەيدى قولى بىلەن تۈلكىنى كۆرسىتىپ.

بۈركۈت تۈلكىنى كۆرۈپلا گەۋدىسىنى رۇسلاپ، قاناتلىرىنى كېرىپ

تۇراتتى.

— گۆشنى جىقراق بېرىڭا، تويۇۋالسا بۇگۈن ھەر كۈنى پولاۋ بېرىپ باقسىمۇ ئەرزىيدۇ بۇنى، — دېدى ئايدىڭ ئىككى چىشلەملا گۆش بەرگەن سۇتۇققا.

— گۆشنى جىق يەپ تويۇۋالسا بۇگۈن بۇنىڭ بىلەن ئوۋ ئوۋلاش مۇمكىن ئەمەس، — دېدى سۇتۇق ئايدىڭغا.

قىلىچ تۇلۇمچىلاپ سويۇلغان تۈلكە تېرىسىنى ئاتقا غالجۇغىلىدى. "تازا تولغان تۈلكە ئىكەن، نېمىدېگەن چوڭ-ھە! ساپ-سېرىق." دېيىشتى بىرنەچچە يىلەن ئۇنىڭغا قاراپ.

— ئاۋۇ يەزدە بىر توپ كېيىك بار ئىكەن، — دېدى ئات چېپىپ كەلگەن بىر چېرىك. بۇنى ئاڭلاپ ھەممە يىلەن دەس تۇرۇشتى. قىلىچ بۇر كۈتنى بىلىكىگە ئولتۇرغۇزدى. ئۇلار ئاتلاندى...

دەرۋەقە، كەڭ ئوتلاققا بىر توپ كېيىك ئوتلاپ يۈرۈشەتتى. بىر تېكىسى بىر چەتتە بېشىنى ئېگىز كۆتۈرۈپ، ئەتراپقا قاراپ تىڭ-تىڭلاپ تۇرۇپتۇ. ئۇ يىراقتا غاز قانىستى بولۇپ كېلىۋاتقان ئاتلىق كىشىلەرنى كۆردى-دە، قۇيرۇقىنى شىپاڭشىتىپ بىر چۆگىلىدى ۋە ئاستىراق يۈگۈرۈپ يۇقىرى ماڭدى-دە، تۆت پۇتى بىلەن تەڭ قاتىرىغا ئۈچ قېتىم ئېگىز سەكرەپ قويۇپ تاغ ياققا قاراپ چاپىتى. بۇنى كۆرگەن كېيىكلەر قۇلاقلىرىنى دىڭگايىتىپ قاراپ، ئاتلىقلارنى كۆردى ۋە تېكىنىڭ كەينىدىن چېپىشتى. يىگىتلەر ئات سېلىشتى. ئىككى قاناتتىكى چېرىكلەر يىراق ئايلىنىپ كېيىكلەرنىڭ ئالدىنى توستى. تېكە كەينىگە بۇرىلىپ توپنىڭ ئىچىگە كىرىپ باشقا كېيىكلەر بىلەن بىللە ئارقىغا قاچتى، كېيىن ئالدىدىن كېلىۋاتقان ئوۋچىلارنى كۆرۈپ ئوڭغا، كېيىن سولغا بۇرالدى، يەنە ئاتلىقلار؛ شۇنداق

قىلىپ كېيىكلەر يۈگۈرۈپ چۆگىلەۋەردى. ئوۋچىلارنىڭ ھالقىسى بارغانسېرى كىچىكلەپ بارماقتا. كېيىكلەر بولسا ئايلىنىپ، ھودۇقۇپ يۈگۈرۈپ، ئاندىن قايىققا يۈگۈرۈشىنى بىلىمەي، پاتىپاراق بولۇپ كەتتى. تېكە خۇددى داردىن سەكرىگەندەك ئىرغىپ ئىككى ئاتلىق ئارىسىدىن ئۆتۈپ كەتتى. يەنە ئىككى كېيىك شۇنداق قىلدى.

— تېكىنى يىقىتىش كېرەك! — دېدى سۇتۇق ئارىسلانغا قاراپ. ئارىسلان تېكىنىڭ ئارقىسىدىن قوغلاپ كەتتى. ھالقىدىكى كېيىكلەر پىرقىراپ بېرىپ ئاستا توختىدى.

— ئوق! — دېدى سۇتۇق. ئۇ، قومىدۇدىن ئوقنى ئېلىپ يانى بەتلىدى. ئېلىك، ئايدىك، ئەركىن، قۇندۇزلار سۇنۇققا قوشۇلۇپ ئوقيانى تەڭ ئېتىشتى. بىر كېيىك "پوك" چۈشتى، بىرىسى بىرەر غۇلاچ يۇقىرىغا تىك سەكرىدى. دە، ئازراق ئىرغىلاپ بېرىپ يىقىلدى، يەنە بىرى جايدا ئاستا ئىككى ئايلاندى، كېيىن يەرنى زىلداپ، ئاۋۋال ئالدىنقى، ئاندىن كېيىن ئارقا پۇتلىرىنى ئاستا پۈكۈپ، تامىقىنى يەرگە قويۇپ بويىنى سوزۇپ بەخرامان ئۇخلاۋاتقانداك ياتتى. ئۇنىڭ قورسىقىدا ساداق تىك سانجىلىپ تۇراتتى. قالغان كېيىكلەر ھالقىنىڭ باشلىرىدىن ۋىزىلداپ ئىرغىپ ئۆتۈپ كەتتى...

يىگىتلەر ئاتلىرىدىن چۈشۈپ كېيىكلەرنى بوغۇزلىغىلى تۇردى. يۇقىرى ئىرغىپ يەرگە يىقىلغان كېيىك تۇتقۇزماي خېلىغىچە سىڭايان پىرقىردى. يەنە بىرى قىمىرلىمىدى. ياۋاش ياتقان كېيىك بولسا، بېشىدا تۇرغان ئاتلىقلارغا مۇلايىم قاراپ قويدى ۋە پىچاق تۇتۇپ يېقىنلاۋاتقان "جاللات"قا ياۋاش مۆلدۈرلىدى. ئۇنىڭ چىرايلىق قارا كۆزلىرىدىن "پىچىقىنى تارتساڭچۇ، مېنى ئامان قويساڭچۇ" دېگەن

ياۋۇرۇشنى ئىپادىلەيدىغان ئاجىز نۇر كۆرۈنەتتى. ئۇنىڭ كۆزلىرى ئەمدى چاقناپ تۇرىدىغان ئويناقلاردىن قالغانىدى.

— ھاي! — دەدى ئاتا ئولتۇرغان ئايدىڭ ھايان بىلەن، — قويۇڭ قىلىچ، بوغۇزلىماڭ ئۇ بىچارىنى، كۆزلىرى بەك چىرايلىق ئىكەن. ئەنە قاراڭ، ئۇ سىزگە مۆلدۈرلەپ يېلىنىۋاتىدۇ. قىلىچمۇ كېيىكنىڭ كۆزلىرىگە قاراپ ئىككىلەنگەن بولسا كېرەك ئېھتىسال، پىچاقنى تۇتقان يېتى توختاپ قالدى ۋە پىچاقلىق ئوڭ قولىنى تىزغا قويدى.

— ۋاي راسەي، كىشىنىڭ ئىچى ئاغرىدىكەن، — دەدى يۇلتۇز، قۇندۇزمۇ ئۇنىڭغا قوشۇلدى:

— بىچارىلەرنىڭ بالىلىرى بولغىدەك، يېتىم بولۇپ قالمىسۇن. — بەللى ئوۋچى قىزلار! كېيىككە ئىچى ئاغرىغان ئوۋچى بولمايدۇ، — دەدى سۇتۇق كۈلۈپ.

— مەن ئوۋچىلىقنى ياخشى كۆرىمەن، لېكىن كېيىك بوغۇزلىغانى يامان كۆرىمەن، — جاۋاب بەردى ئايدىڭ.

— سىزمۇ ئاتىڭىزغۇ؟ — دەدى قىلىچنىڭ يېنىدا تۇرغان ئىلىك ۋە بېرىپ كېيىكنىڭ قورسىقىدا سانجىقلىق تۇرغان ئوقنى تارتىۋالدى، — مانا قاراڭ، بۇ كىشىنىڭ ئوقى ئىكەن! — ئۇ ئوقنى ئات ئۈستىدىكى ئايدىڭغا سۇندى.

ئايدىڭ ئوقنى ئېلىپ ئۇنىڭ سېپىدىكى ئاي بەلگىسىگە قارىدى ۋە ئوق ئۆزىنىڭ ئىكەنلىكىنى بىلىپ، ئىككى مەڭزى بىر ئاز قىزاردى.

— مەن بۇ كېيىككە تېگەر دەپمىگەندەم، — دەدى ئايدىڭ خىجىللىق بىلەن.

— ياشاپ كېتىڭ، پالۋان قىز. دۈشمەنگە ئوق ئاتقاندىمۇ "مەن ئۇنىڭغا تېگەر دېمىگەندىم" دەپ ئولتۇرسىڭىز بولارمۇ؟ — سۇتۇق كۆپچىلىككە قاراپ جىددىي يوسۇنىدا داۋام قىلدى، — ئېسىڭلاردا بولسۇنكى، سىلەر مېنىڭ كېسپىمگە كىرسەڭلار، مەن ئېتىڭلار دەپ بۇيرۇسام، مېنىڭ ئېتىمىمۇ ھېچ ئىككىلەنمەستىن ئېتىپ تاشلىشىڭلار كېرەك، ئاتىنىلا ئەمەس، مەن ئات دېگەن ھەرقانداق ئادەمنىمۇ قىلچە ئىككىلەنمەستىن ئېتىشىڭلار كېرەك!

باشقىلار جىم بولۇپ قېلىشتى. سۇتۇق ئېتىنىڭ بويىنىنى بۇراپ، ئايدىڭغا دېدى:

— ئەنە قاراڭ، بىرسى كېلىۋاتىدۇ، — باشقىلارمۇ قاراشتى، — ھە، مانا بىزنىڭ ئارىلان. ئۇ يەنە بىر "بىچارە"نى ئېتىپ كەپتۇ. — ئۇ "بىچارە" ئەمەس، — دېدى ئايدىڭ ئارىلاننىڭ ئېگرى ئارقىسىغا غانجۇغىلانغان، ئۇزۇن قوش مۇڭگۈزلۈك بېشى ساڭگىلاپ تۇرغان تېكىنى ئوچۇق كۆرگەندىن كېيىن، — ئۇ كېيىكلەرنى باشلاپ قېچىپ بىزنى ئاۋارە قىلغان.

— ھە، ئەمدى خېلى يېقىن كەلدىڭىز. خوپ سىزنىڭچە بولسۇن، — دېدى سۇتۇق، كېيىن ئۇ ئارىلاننى ماختىدى، — ئولجا ئاز ئەمەس، قېنى يېڭىتلەر، كەتتۇق...

ئاتلىقلار ئۆستەڭگە يېتىپ كەلدى، توختاپ ئاتلىرىنى سۇغاردى، ئۆزلىرىمۇ يۈزلىرىنى يۇيۇشۇپ، سۇ ئىچىشتى. ئاندىن ئاتلىنىپ ئۆستەڭدىن ئۆتۈپ يۇقىرىلىدى...

— ئەنە كېيىك، توختايلى، — دېدى ئارىلان سول ياقتىكى چىغلىقنى قولى بىلەن كۆرسىتىپ، پەس ئاۋاز بىلەن، — بىكەچ كۆردىڭىزمۇ، ئەنە! — كۆردۈم. قېنى، ئاستا قورشايلى.

ئوۋچىلار بۆلۈنۈپ ئوڭ-سولغا ماڭدى. ئۇلار چىغىلىنى ئۈستىدە تاران كۆرۈنۈپ تۇرغان مۇڭگۈز-قۇلاقلىرىغا قاراپ قويۇپ "چەمبە-رەك" ياساشقا ئالدىرايتتى...

مۇڭگۈزى كۆرۈنۈپ تۇرغان كېيىك بېشىنى يۇقىرى كۆتۈردى-دە، كېيىن چىغلاردىن ھالقىپ-سەكرەپ قاچتى. يول باشلىغۇچە-نىڭ ئارقىسىدىن باشقا كېيىكلەرمۇ قاچتى...

بىر توپ كېيىك چىغلىقنىڭ ئۇ ياقىدا ئۇر كۈپ قاجماقتا. ئالدى-دىكى تېكە قۇيۇندەك چاپاتتى ۋە تۆت پۇتىنى تەڭ يەرگە ئۇرۇپ ئىرغىپ-ئىرغىپ توختايتتى؛ ئۇ ئارقىسىغا بۇرىلىپ، "ياغى" ھۇجۇمىنى ۋە ئۇيۇرىنىڭ ئەھۋالىنى بىلىمەك بولغاندەك شىخىتىپ قاچايتتى ۋە يەنە سەكرەپ چاپاتتى. كېيىكلەرنىڭ قاتتىق قېچىشىغا قاراپ ئوۋچىلار چارسىنى قورشاپ ھۇجۇم قىلىشتىن، قوغلاپ زەربە بېرىشكە ئۆزگەرتتى.

كېيىكلەر غۇيۇلداپ چاپماقتا، ئوۋچىلار ئاتلىرىنى بولۇشىغا قويۇپ بېرىپ، قوللىرىدا ئوقيا، نەيزە تۇتقان پېتى قوغلىماقتا... ئوۋچىلار يېقىنلىشىپ كەلدى... سۇتۇق كېيىك توپىغا قارىتىپ ئوق ئاتتى، باشقىلارمۇ ئاتتى، كېيىك دومىلىدى. نەيزىلىرىنى ئېگىز كۆتۈرۈپ كېيىكلەرگە يېقىن ئات چاپتۇرۇپ كېتىپ بارغان ئىككى يىگىت نەيزىنى تەڭ ئاتتى. يەنە ئىككى كېيىك دومىلىدى...

— ئاۋۋۇنى قاراڭ! — دېدى ئارىسلان سۇتۇققا ئېتىنىڭ بېشىنى تارتىپ، — ئاۋۇ تاغ باغرىدا بىرەر ئىش چىققان ئوخشايدۇ، — ئۇ كۈند-پېتىش تەرەپتىكى تاغ باغرىدا دەرەخلەر ئارىسىدىن بۇرۇختۇم بولۇپ كۆتۈرۈلۈۋاتقان تۈتۈننى كۆرسەتتى.

— توختاڭلار! — دەپ ۋارقىردى سۇتۇق تۈتۈنگە قارىغان پېتى.

ئاتلىقلار توختىدى...

سۇتۇق چېرىكلەردىن ئىككىسىگە ئېتىلغان كېيىكلەرنى ۋە بۇر-
كۈتنى ئېلىپ ئۆستەڭ بويىدا كۆتۈپ تۇرۇشنى تاپشۇردى. ئاتنىڭ
ئارقىسىغا غانجۇغلانغان كېيىكلەر يەرگە چۈشۈرۈلدى...
ئوۋچىلار سۇتۇققا ئەگىشىپ تۈتۈن چىققان ئاۋۇلغا قاراپ ئات
سالىدى...

تاغدىن چۈشۈۋاتقان ئۆستەڭ بويىغا تىكىلگەن قارا ئۆيلەردىن
قويۇق تۈتۈن كۆتۈرۈلمەكتە. تۈتۈنلەر ئارىسىدىن گايدا لاۋۇلداپ
ئوتلار يالقۇنلايتتى. ئاياللارنىڭ، بالىلارنىڭ قىقاس-سۈرەنلىرى
ئاڭلىناتتى. كالتەك-چوماق، پالتا-كەكە كۆتۈرگەن، باش-كۆزلە-
رىدىن قان ئېقىپ تۇرغان كىشىلەر قىلچ-نەيزىلىك ئاتلىق كىشىلەر
بىلەن ئېلىشماقتا. بۇلارنىڭ تاغ ئارقىسىدىن كەلگەن باسمىچىلار
ئىكەنلىكى مەلۇم ئىدى. سۇتۇقنىڭ سەپ ئالدىدا "ئۇرا" دەپ سوزۇپ
توۋلاپ بەرگەن بۇيرۇقى بويىچە، ھەممەيلەن ئات چاپتۇرۇپ كەلگەن
پېتى قىلچ-نەيزىلىرىنى ئېگىز كۆتۈرۈپ باسمىچىلارغا ئېتىلدى...

كۆڭلەكسىز بەستىلىك بەدىنى مستەك پارقراپ تۇرغان، قوللىرى
يوغان، تېنى ئۇيۇلناشتەك مەزمۇت، ئىشتانچاق، ئەمدىلەتن بۇرۇت
چىققان بىر يىگىت باسمىچىلار بىلەن قاتتىق ئېلىشماقتا ئىدى. ئۇ
بىر تاش ئۈستىدە تۇرۇۋېلىپ قولدىكى ئۇزۇن كالتەك بىلەن كەلگەن
باسمىچىنى ئۇرۇپ يىقتاتتى. ئۇ، ھايت-ھۆيت دېگۈچە بىر باسمى-
چىنى ئاتتىن دومىلاتتى. يەنە بىر باسمىچى قىلچىنى كۆتۈرۈپ
كەلگەنىدى، ھېلىقى يىگىت كالتەك بىلەن ئۇنىڭ قولىغا ئۇرۇپ
قىلچىنى ئۇچۇرۇۋەتتى ۋە باسمىچىنى ئاتتىن يۈلۈۋېلىپ بېشىدىن

ئارتىلدۇرۇپ "ھايت" دەپ ئۇنلۇك توۋلىغىنىچە گاتتالدى. بىر موما ياغاچنىڭ ئۇچىغا بېلى بىلەن ئېسىلىپ، ئاندىن "گۈپ" قىلىپ يەرگە چۈشتى. باسمىچىنى ئېتىۋاتقاندا يەنە بىر باسمىچى ئات چاپتۇرۇپ كېلىپ ئۇنىڭ ئارقىسىدىن قىلىچ ئۇردى... ئەمما، قىلىچ يىگىتكە تەگمەي، "چاق" قىلغان بىر ئاۋاز بىلەن تەڭلا ئۇچۇپ كەتتى. ئۇنى سۇتۇق ئۇچۇرۇۋەتكەندى. سۇتۇق باسمىچىنىڭ قىلىچىنى ئۇچۇرۇۋېتىپ ئۇنىڭغا قەھرۇغەزەپ بىلەن قىلىچ ئۇردى. سول دولىسىدىن كىندىكىگىچە كېسىلگەن باسمىچى قاتتىق ۋارقىراپ يىقىلدى. سۇتۇق يەردىكى قىلىچنى قىلىچى بىلەن ئېلىپ يىگىتكە تاشلاپ بەردى ۋە "ئاتلان" دەپ باسمىچىنىڭ ئېتىنى ئىشارە قىلىپ بۇرىلىپ كەتتى.

ئەنە، ئارىسلان ئىككى باسمىچى بىلەن ئېلىشماقتا. ئاتلار ئايغىدا ئىككى باسمىچى دومىلاپ ياناتتى. ئۇ يۇقىرىدا ئۈچ باسمىچىنىڭ سۇتۇققا ھۇجۇم قىلىۋاتقانلىقىنى كۆرۈپ، تېخىمۇ غەزەپلەندى. دە، قەھرى بىلەن بىر قىلىچ سېلىپ ئېلىشۋاتقان باسمىچىنىڭ بىرىنىڭ كاللىسىنى ئۇچۇرۇۋەتتى ۋە قاچقان ئىككىنچى بىرىنى تاشلاپ سۇتۇققا ياردەملىشىش كويىدا دەرھال ئۇ ياققا ئات سالدى. ئۇ، سۇتۇقنى دالدىغا ئېلىپ، باسمىچى بىلەن ئېلىشىپ كەتتى... نەيزىلىك بىر باسمىچىنى ئاتتىن يىقىتتى، ئۇنىڭغا يېقىنلاپ كەلگەن يەنە بىرىسىنى سۇتۇق ياندىن ئۇرۇپ ئاتتىن دومىلاتتى. ئارىسلان قاچقان يەنە بىرىسىنى قوغلاپ كەتتى. سۇتۇق ئوڭ ياقىدا كۆيۈۋاتقان بىر قارا ئۆي ئالدىدا قولدا ئۇزۇن كالتەك تۇتقان، قارا ساقاللىق، بېلىگە چىگە باغلىۋالغان گەۋدىلىك بىر كىشىنىڭ ئىككى باسمىچى بىلەن ئېلىشۋاتقانلىقىنى كۆردى. قارا ساقاللىق كىشى باسمىچىنىڭ ئۈچ

قېتىملىق زەربىسىنى ئۇرۇپ قايتۇردى، تۆتىنچى قېتىم ئىككى باسمىچى ئىككى قىلىچىنى تەڭ ئۇرغانىدى، قارا ساقال كالتەك بىلەن قىلىچىلارنى توسۇپ كەينىگە ئىتتەردى. ئىككى تەرەپنىڭ كۈچى تازا تىرىكەشكەندە، قارا ساقال كالتەكنى تارتىۋالغانىدى. بىر باسمىچى ئاتتىن يېقىلىشىغا ئۇنى بىر كالتەك بىلەن ئۇجۇقتۇردى. ئاتتىن ئېگىشىپ يىقىلماي قالغان يەنە بىر باسمىچى تېزلىك بىلەن ئۆزىنى ئوڭشاپ قارا ساقاللىققا قىلىچ كۆتۈرگەنىدى، ئۇنى سۈتۈق ئاتتىن دومىلاتتى. سۈتۈق يەردە ياتقان قىلىچىنى ئۆز قىلىچى بىلەن ئىلىۋېلىپ ساقاللىققا تاشلاپ بەردى. قارا ساقاللىق كىشى ئاتلىنىپ سۈتۈقنىڭ كەينىدىن ئات چاپتۇرۇپ كەتتى.

ئوقيا بىلەن قوراللانغان ئايدىڭ ۋە باشقا قىزىلار ئەرلەردىن قېلىشماي سوقۇش قىلدى. ئايدىڭ بىر قىزىنى ئالدىغا ئېلىپ ئات چاپتۇرۇپ كېتىپ بارغان باسمىچىنى ئوقيا بىلەن ئېتىپ ئاتتىن يىقىتتى. ئايدىڭ قوغلاپ بارغىنىدا، ئارقا تەرىپىدىن دەل يۈرىكىگە ئوق سانجىلغان باسمىچى يەردە قىسىم قىلماي ياتاتتى. قىز بولسا ئاتتىن يىقىلغاندا ئاغرىپ كەتكەن دولىسىنى ئۇۋۇلاپ باش-كۆزى توپىغا مىلەنگەن ھالدا يەردە ئولتۇراتتى. ئايدىڭ قىزىنى ئارقىسىغا مىنگەشتۈرۈپ ئېلىپ ماڭدى.

ئەمدى جەڭنىڭ كۈچ سېلىشتۇرمىسى ئۆزگەردى. چارۋىچىلار ۋە پادىچىلار ئاتلىق ۋە قوللىرىغا قىلىچ-نەيزە ئالغان سۈتۈق ۋە ئۇنىڭ ئاداش-قولداشلىرى بىلەن بىللە باسمىچىلارغا شىددەتلىك زەربە بەرمەكتە. باسمىچىلار مۇداپىئىگە چۈشتى. قىلىچ بىر ئاتلىق باسمىچى-نىڭ بېشىنى ئۇزۇپ تاشلاپ، سۈتۈقنىڭ يېنىغا كەلدى. ئۇ سۈتۈقنى ئاران تاپتى. "ئەمدى ئايرىلمايمەن" دېدى ئۇ ئىچىدە. سۈتۈق

قانلىق قىلىچ كۆتۈرۈپ ئات چاپتۇرۇپ كېتىپ بارغان ئىلىكىنى ئوخشاش تىنئىۋالدى. قىلىچنى قىزلارنى باشلاپ كېلىشكە بۇيرۇدى. سۇتۇق باسمىچىلارنىڭ كۈچى ئاجىزلاشقانلىقىنى، ئاياللارنى، بالىلارنى قۇتقۇزۇش لازىملىقىنى ئىلىكىگە ئېيتىپ تۇراتتى، يۈزلىرى قارا ئىسلانغان، باشلىرى ياغلىق بىلەن تېگىلغان، كىيىملىرى يىرتىلغان قىزلار ئاتلىق يېتىپ كەلدى. سۇتۇق دەرھال بېرىپ سول بىلىكىنى تېگىۋالغان يولتۇزنىڭ ھالىنى سورىدى. يۇلتۇز "ھېچقىسى يوق" دېگەندەك كۈلۈپ قويدى. سۇتۇق ئۇلارنى باشلاپ، موماي-بوۋاي، بالا-چاقلارنى ئارقىدا ساق قالغان بىر قارا ئۆيگە يىغىشقا باشلىدى. بالىلار يىغىلىشىپ، ئانىلىرىنىڭ بوۋىلىرىنى قۇچاقلىۋالغانىدى، ئانىلار بالىلىرىدىن ئەنسىرەپ، جەڭ بولۇپ ئۆتكەن ياققا قارىشاتتى...

— باسمىچىلار قاچتى! — دەدى ئىلىك تاغ باغرىدا ئات چاپتۇرۇپ چىقىپ كېتىپ بارغان بىر توپ باسمىچىنى كۆرسىتىپ. سۇتۇق قىزلارغا بۇ يەردىكى قېرى-چۆرى ۋە كىچىك بالىلارنى ياخشى قوغداشنى تاپشۇرۇپ، ئىلىك ۋە قىلىچ بىلەن باسمىچىلار ياققا چاپتى...

تىرىسىپىرەن بولغان باسمىچىلار تۈلكىدەك ئارقىسىغا قاراپ قويۇپ قېچىشماقتا. سۇتۇقلار قوراللانغان ئاتلىق چارۋىچىلار بىلەن بىللە باسمىچىلارنى قوغلىماقتا... ھۇقۇيتىپ، قىلىچ-نەيزىلىرىنى ھاۋادا ئوينىتىپ چاپماقتا، ئۇلار يېقىنلاشتى... قىلىچ-نەيزىلەر "چىكا-چوك، جىقا-جوق" قىلىپ، باسمىچىلار غەلىتە-غەلىتە ۋارقىراپ ئاتتىن ئۆرۈلمەكتە... كىيىملىرى يىرتىق، ئېتىغا ئوقيا تېگىپ يىقىلىپ، يۈز-باشلىرى قان ۋە توپىغا مەلەنگەن بىر باسمىچى ئورنىدىن تۇرۇپ

قوللىرىنى ئارقىسىغا تۇتۇپ پەرۋاسىز تۇراتتى. ئۇ: "قولۇشىدىن كەل-
گەننى قىل. ساڭا باش ئەگمەيمەن!" دەپ ۋارقىرايتتى. ئۇنىڭ
يېنىدا تۇرغان ھېلىقى كۆڭلەكسىز مىس بەدەن يىگىت ئۇنىڭ بېشىغا
قىلىچ كۆتۈرگەنىدى، ئەمدى يېتىپ كەلگەن سۈتۈق ئۇنىڭ
قوللىرىنى تۇتۇۋالدى.

— جىگىرى بار يىگىت ئوخشايدۇ، — دېدى سۈتۈق يىگىتكە، —
بەلكى ئۇ بىزگە كېرەك بولۇپ قالار.

يىگىت قىلىچىنى چۈشۈردى. باسمىچى يەنە شۇ تۇرقىدا تىك
تۇراتتى.

— بۇنى بىر چېرىككە تاپشۇرۇڭ! — دېدى سۈتۈق قىلىچقا، — ئامان
ساقلىسۇن.

سۈتۈق يەنە ئات چاپتۇرۇپ كەتتى.

قىلىچ ئاتلىق چېپىپ كېتىپ بارغان بىر چېرىكنى توختىتىپ،
ئۇنىڭغا بايىقى باسمىچىنى كۆرسىتىپ سۆزلىدى ۋە سۈتۈقنىڭ ئارقىسى-
دىن ئېتىنى قويۇۋەتتى.

سۈتۈق، قىلىچ ۋە مىس بەدەنلىك يىگىت بىر قانچە چېرىكلەر بىلەن
بىر سايىنىڭ ئىچىگە كىرىپ بارسا، ئارىسلان چېرىكلەر، چارۋىچىلار
بىلەن ئاتلىق توپلىشىپ تۇرۇشقانىكەن. سۈتۈق ھەيرانلىق بىلەن
ئارىسلانغا قارىدى.

— قالغانلىرى تاغدىن ئېشىپ كەتتى، — دېدى ئارىسلان كۈند-
پېتىش ياقىتىكى ئېگىز تاغنى كۆرسىتىپ، — تاغ ئارقىسىغا ئۆتۈشكە
بولمايدۇ، كۈنمۇ پاناھى دېدى.

— خوپ، ياناھىلى، — دېدى سۈتۈق ۋە باشقىلارنى باشلاپ
ئارقىغا قايتتى...

— ئېتىڭ نېمە؟ — دەپ سورىدى سۇتۇق ئاتلىق ئىككى چېرىك
 ئېلىپ كېتىپ بارغان ھېلىقى باسمىچىدىن.

— قوچقار.

— ئۆيۈڭدە كىمىڭ بار؟

— ئۆيۈم يوق، يېتىمەن.

— قەيەردە تۇرسەن؟

— تاغامنىڭ مېلىنى باقمەن.

سۇتۇق ئويلاپ قالدى، "ھە، يېتىم بالا" ئىكەن دېدى ئۆز-

ئۆزىگە، كېيىن سورىدى:

— بىز بىلەن كېتەمسەن؟

— قەيەرگە؟

— ئوردۇكەنتكە، ئۇ چوڭ شەھەر، بىلەمسەن؟

— ئاڭلىغان، بېرىپ باقمىغان. سىلەر سۆرەپ يۈرمەي مەشەدىلا

چېپىپ تاشلاڭلار.

— ئۆلۈمدىن قورقماسەن؟

— ئىتتىن قورققان گاداي بولمايدۇ.

— قارا بۇنىڭ نوچىلىقىنى، راستلا قوچقاردەك باتۇر. مەيلى،

بىز كېيىن سۆزلىشىمىز.

كەچ كىرىپ قالغانىدى. سۇتۇق ۋە ئۇنىڭ يىگىتلىرى ئويل-

مىغان يەردىن يۈز بەرگەن بۇ ۋەقەدە قۇربان بولغان ساغىن ئاتلىق

يىگىتنىڭ جەستىنى داغدۇغىلىق كۆمدى.

چارۋىچىلارنىڭ ئۆيلىرىگە باسمىچىلار ئوت قويۇۋەتكەچكە، قۇربان

بولغان يىگىتنى يەرلىكىگە قويۇش ئۈچۈن تەييار ساندۇق تاپالماي،

بىلەكتەك-بىلەكتەك ياغاچلارنى تېپىپ كېلىپ بىر-بىرىگە جۈپلەپ

تاختاي ياشاشتى. تاختاينىڭ ئۈستىگە قېلىن كىگىز ۋە بۈگۈن ئوۋلانغان كېيىك - جەرەنلەرنىڭ تېرىسىنى سېلىپ، يىڭىتنى كىيمە - لىرى بىلەنلا ياخشىلاپ ئوراپ، ئۇنىڭ باش تەرىپىگە مىنگەن ئېتىنىڭ ئېگەر - جابدۇقلىرىنى ۋە ئوقيا، قىلىچىنى سېلىپ كۆتۈرۈپ دۆڭدە كولانغان ئورغا قاراپ ماڭدى. سۇتۇق ئالدىدا، كەينىدىن بوۋايلا ئوتقاشنى ئىككى قولى بىلەن ئالدىغىراق قىلىپ كۆتۈرۈپ ماڭدى، ئارقىسىدىن تاختاينى كۆتۈرگۈچىلەر ماڭدى. تاختا راۋاننىڭ ئارقىسىدىن چېرىكلەر، چوڭ، كىچىك چارۋىچىلار ماڭدى. ئالقىنىنى جۈپىلەپ، بەزىلىرى بىرنەپەسلىرىنى ئوقۇپ، بەزىلىرى ئۇن - تىنسىز بېشىنى سېلىپ تاغ - باغرىدا كۈن پاتقان مەزگىلدە ئۈزدۈرۈلغان بۇ دەپنە مۇراسىمى جىددىي تۈس ئالغانىدى. كەڭ، چوڭقۇر كولانغان ئورغا يېتىپ كەلگەن چاغدا، بومبا ساقال، سەل مۈكچەيگەن كىشى قولىدىكى ئوتقاشنى ئىككى قوللاپ ئېگىز كۆتۈرۈپ، ئاللىبىرنەپەسلىرىنى دىمىقىدا ئوقۇپ ئورنىنى بىر ئايلىنىپ يەنە بايا تۇرغان ئۆز ئورنىغا - سۇتۇقنىڭ يېنىغا كېلىپ تۇردى. ئۇ توختىماي ئوقۇيتتى. ئاخىردا ئاۋازى ئۆچكەندەك جىمىپ قالدى - دە، سۇتۇققا قارىدى. سۇتۇق بېشىنى لىڭشىتىپ قويۇۋىدى، بومبا ساقال بوۋاي كۆپچىلىككە مۇراجىئەت قىلدى:

— ناموبۇت، نامودرام، ناموساڭ ① ئۇلۇغ بۇتساتاۋا ھەممىدىن ئۇلۇغ، ئۇ بىزنى يامان ئادەملەردىن دائىم قوغداپ تۇرىدۇ. مۇبادا

① ھەرقانداق بۇددا نوملىرى "ناموبۇت، نامودرام، ناموساڭ" دەپ باشلىنىدۇ. بۇ "بۇتقا ئېتىقاد قىلايلى، بويۇنلىق، راھىبىلارغا ئىخلاى قىلايلى" دېگەن سۆز.

بۈگۈن خان ئوغۇل ۋە بۇيىگىتلەرنى دەل ۋاقتىدا ئەۋەتمىگەن بولسا،
بۇ قاراچىلار ئۆيلىرىمىزنى كۆيدۈرۈپ، ئادەملىرىمىزنى ئۆلتۈرۈپ،
ئات-كالا ۋە قويلرىمىزنى قويماي ھەيدەپ كېتەتتى. بىزنى قوغداش
يولىدا چېرىكلەردىن بۇ يىگىت قۇربان بولدى. ئۇنى ئۇلۇغ بۇتساتۋا
يېنىغا چاقىردى، — ئۇ قولىدىكى ئوتقاشنى ئورنىنىڭ ئىچىگە قارىتىپ
بىر ئايلاندۇرۇپ چىقتى، — قېنى يىگىتلەر، باغرىساق ساغىن تىنچ
ياتسۇن.

— ئەل ئامانلىقى يولىدا جان بەرگەن چېرىك ساغىننىڭ ئورنى
ئۇچماقتا بولسۇن! — بۇ ئورا بىردەمدىلا توپا بىلەن تولدۇرۇلدى،
ئېگىزلەندى.

— قېرىنداشلار! — دېدى سۇتۇق يېڭى قەبرىگە توپا يۆلەپ
بولغاندىن كېيىن، — ئازار چەكتىڭلار، چىقىمدار بولدۇڭلار. لېكىن
سىلەر باتۇر كەلسە، بىز ھەرقانداق چاغدا بۈگۈنكىدەك ئۆم-
ئىتتىپاق بولۇشىمىز، چىدام ۋە غەيرەت بىلەن ئەلنى قوغدىشىمىز،
ياغى-قاراچىلارغا، باسىمچىلارغا بوزەك بولماسلىقىمىز، باش ئەگمەس-
لىكىمىز كېرەك.

سۇتۇق چارۋىچىلارنىڭ باتۇرلۇقىنى ماختىغاندىن كېيىن باسىمچى-
لاردىن غەنىمەت ئالغان ئات ۋە قورال-ياراغلارنى ئۆي ۋە ئۆي-
سەرەمجانلىرى كۆيدۈرۈۋېتىلگەنلەرگە بۆلۈپ بەردى. سۇتۇقنىڭ كىم
ئىكەنلىكىنى بىلگەن چارۋىچىلار ۋە ئۇلارنىڭ بالا-چاقىلىرى،
خۇسۇسەن قېرى بوۋاي-مومايىلار كۆزلىرىگە ياش ئېلىشىپ، سۇتۇققا
ۋە سۇتۇقنىڭ چېرىكلىرىگە يەكتىز بولۇپ تەشەككۈر بىلدۈرۈشتى.

ئوۋ ۋە ئۇشتۇمەتۈت بولۇپ تۆتكەن جەڭدە چارچىغان سۇتۇق ۋە
ئۇنىڭ چېرىكلىرى چارۋىچىلار بىلەن خوشلىشىپ گۈگۈمىنىڭ ئىچىگە

كېرىپ كېتىشتى...

كەچ كۈزنىڭ يېقىملىق كېچىسى، كۆكتە يېرىم ئاي دالىنى غۇۋا يورۇتۇپ تۇراتتى، يۇلتۇزلار بەس-بەس بىلەن ئىمىر-چىمىر پارقىراتتى. ئۆستەڭدە ئاينىڭ نۇرىنى ئەكس ئەتتۈرگەن سۇ شىلدىرلاپ ئاقماقتا. سۇ بويىدا ئۈچ يەردە گۈلخان لاۋۇلدايتتى. چېرىكلەر گۈلخانغا ھە دەپ سۆكۈك تاشلاپ ئۇلغايتىپ تۇراتتى. ھەربىر گۈلخاننىڭ يېنىدا قىپقىزىل چوغ ئۈستىدە ئۇزۇلسىغا ياغاچ ئۆتكۈزۈلگەن، باشىز پۈتۈن كېيىكنى ئىككى كىشى ئىككى باشتا تۇرۇپ ئايلاندۇرماقتا. بىرسى ياغاچ چۆچەكتىن تۈز چاچماقتا. چاراسلاپ تۇرغان چوغ دۆۋىسى ئۈستىدە كېيىك كاۋىپى بارغانچە قىزىرىپ، ئەتراپقا مەزىزلىك ھىدىنى چاچماقتا. ئۇيەر، بۇ يەردە كىشىلەرنىڭ قارىسى كۆرۈنەتتى. نەدىدۇ قىزلارنىڭ كۈلكىسى ئاڭلانماقتا...

بىر گۈلخاننىڭ ئۇ ياقىدا سۇتۇق، ئۇنىڭ ئىككى يېنىدا ئارىلان، ئىلىك ئولتۇراتتى. سۇتۇقنىڭ قارشىدا بىر كىشى گۆشىيىپ ئولتۇرىدۇ. قىلىچ بىر چاپان ئەكىلىپ سۇتۇقنىڭ دولىسىغا يېپىپ قويدى. ئاينىڭ يېرىم يورۇقى ۋە گۈلخان يالقۇنىنىڭ نۇرىدا ئۇلار چالا-پۇلا كۆرۈنۈپ تۇراتتى.

باياتىن سۇتۇق بىلەن ئارىلان قوچقارغا جىق نەسەت قىلدى. ئۇنىڭ جاھىللىق قىلماسلىقىنى، ئۇ ياقىتىكى باشلىقلارنىڭ بۇغرالارنىڭ ئۈستىدە قىلغان سۆزلىرىنىڭ يالغان ۋە ئىغۋا ئىكەنلىكىنى سۆزلىدى. قوچقار خېلى يۇمشاپ قالدى.

— سەن بايا گۇناھكار ئەمەسمەن دېدىڭ، — دېدى سۇتۇق

قوچقارغا قاراپ، — بىزنى نېمە بىلەن ئىشەندۈرسەن؟

— مەن ئۇلاردىن ئەمەس.

— ئۇلار كىملەر؟

— ئۇلار سامانلار.

— سەن كىمەن؟

— مەن نەمەنگانلىق، پادىچى. ئۇلار بىزنىڭ يەرلىرىمىزنى بېسىۋالغان. بىزدىن چېرىك ئېلىپ ئىشلىتىدۇ. نەمەنگاندىن ئالغان چېرىكلەرنى مۇشۇ تاغنىڭ ئارقىسىغا قويدى...

— سەن نېمىشقا باسمىچلىققا قاتناشتىڭ؟

— بىزنى زورلۇق بىلەن ئەكەلدى. مەن ئادەم ئۆلتۈرمىدىم، بۇلاڭچىلىق قىلىمىدىم.

— كەلگەنلەر قانچە كىشى ئىدىڭلار؟

— مەن ساناپ باقمىغان، يۈزدەك كىشى بولۇشى كېرەك.

— ئوتتۇز يەتتە باسمىچى ئۆلگەن، — دېدى ئارىسلان سۇتۇققا

قاراپ، — ئاتىشتەك باسمىچى قېچىپ كەتكەن ئوخشايدۇ.

— ئويۇڭدە يەنە كىملىر بار؟ — يەنە سورىدى سۇتۇق.

— ئانام، سىڭلىم بار.

— بىز بىلەن بىللە سامانلارنى يوقىتىپ، تۇغقانلىرىڭنى قۇتقۇ-

زۇشنى خالامسەن؟

— خالايمەن! — دېدى قوچقار جالىلىنىپ، — جېنىم بىلەن

خالايىمەن. بىزنىڭ يۇرتتا ھەممە كىشى ئۇلاردىن قۇتۇلۇشنى

خالايدۇ، — قوچقارنىڭ چىرايىدا ئۈمىدلىنىش كۆرۈنىدى. ئۇ كۆز-

لىرىگە لىققىدە ياش ئېلىپ، ئىككى قولىنى سوزۇپ، يېلىنغان ئاھاڭدا

دېدى، — شۇنداق قىلغايلا تۆرەم. مەن خىزمەت قىلىمەن، مەن

يول بىلىمەن، تاغلارنى بىلىمەن...

سۇتۇق ئارسلان، ئىلىك بىلەن قارشىۋېلىپ دېدى:

— خوپ! بىز ساڭا ئىشەلدۇق. سەنمۇ بىزگە ئىشەن، بىزنىڭ دوستىمىز بول! — سۇتۇق قوپتى، ئاۋۇ ئىككىيلەنمۇ قوپۇشتى. سۇتۇق قوچقارنىڭ دولىسىغا ئوڭ قولى بىلەن يېنىك ئۇرۇپ دېدى — قوچقار يىگىت! راست دوست بولامەن، يالغانمۇ، كېيىن كۆرەمىز.

يىگىت ئوڭ قولىنى كۆكسىگە قويۇپ بېشىنى ئەگدى.

— ھە، قانداقراق، يىگىتلەر؟ — دېدى سۇتۇق ئاستىغا بىرقانچە كېيىك تېرىسىنى سېلىپ، ئۈستىدىن چاپان-چارىلار يېپىپ ياتقۇزۇپ قويۇلغان ئىككى يارىدار چېرىكنىڭ يېنىغا كېلىپ يېپىلغان چاپانلارنى قىمداپ تۇرۇپ، — ياراڭلار خېلى ئېغىرمۇ؟ — ھەشقاللا، — دېدى ئىككىيلەن ئاۋازىنى ئۈزلۈك چىقىرىشقا تىرىشىپ، — ھېچقىسى يوق.

— سېنىڭ بىلىكىڭ يارىلاندىمۇ؟ — سۇتۇق سول تەرەپتىكى يىگىتنىڭ يېپىلغان چاپىنىنى قايرىۋىدى، يىگىت ئوڭ قولى بىلەن سول دولىسىنى كۆرسەتتى.

— جىددىي ئۇرۇشتا نەيزىنىڭ ئۇچى مۇرەمگە تېگىپ، قۇياقنىڭ يېڭىنى يۇلۇپ چىقىپ كەتكەنىدى. كېيىن مۇرەمگە قىلچىنىڭ ئۇچى تېگىپ كەتتى، ھېچقىسى يوق.

— مېنىڭ دۈمبەمگە نەيزە ئۇچى كىرىپ ئازراق تېرىسىنى زەخمە قىلغان، — دېدى ئوڭدا ياتالماي دۈم ياتقان يىگىت.

— ياخشى دەم ئېلىڭلار. سىلەر چوڭ خىزمەت كۆرسەتتىڭلار، — دېدى سۇتۇق ئورنىدىن تۇرۇپ.

قىلىچ قوچقارنى باشلاپ كەتتى.

سۈتۇقلار ئۆستەڭنىڭ بويىغا كېلىپ گۈزەل كەچلىك مەنزىرىنى كۆزدىن كەچۈردى.

— نېمىدېگەن ئوبدان كېچە...! — دېدى سۈتۇق زوق بىلەن. ئۇ يەنە بىرنېمە دېمەكچى ئىدى، جاراڭلاپ چىققان قىزلارنىڭ ناخشا ئاۋازىغا قولاق سېلىپ ئوختاپ قالدى ۋە كۈلۈمسىرەپ، ناخشا ئاۋازى چىققان ياققا — ئۆستەڭنىڭ يۇقىرىسىغا ماڭدى.

ئايدىلىك، يۇلتۇز، قۇندۇزلارنىڭ شوخ ناخشا ئاۋازى پۈتۈن دالدا جاراڭلىماقتا، تاغ چوققىلىرىدىن ناخشا سادالىرى قايتماقتا. ھەممە كۆڭۈللۈك، تەبىئەت تېخىمۇ گۈزەللىككە ئىگە. يېرىم ئاي گويا ئۇچلۇق باشلىرىنى ئېگىپ قىزلارنى تەبىرىكلەپ، ئۇلارنىڭ قىزىل مەڭزىلىرىگە نۇر چاقماقتا، يۇلتۇزلار تېخىمۇ بەكرەك جىمىرىلىماقتا. چوڭ بىر يورۇق يۇلتۇز ئاي بىلەن بەسلىشىپ قىزلارنىڭ كۆزلىرىنى قاماشتۇرماقتا. لاۋۇلداپ-چاراسلاپ كۆيۈۋاتقان گۈلخان ئۇچقۇنلىرى ئاسمانغا چېچىلماقتا. كاۋاپ ھىدى، سۇنىڭ شىلىدىرىلىشى، قىزلارنىڭ ياڭراق ناخشا ئاۋازى.... بۇلارنىڭ ھەممىسى كىشىنىڭ روھىغا سىۋىنچ بېقىشلايتتى.

تاغ باشىدا كۆز قىسىپ يۇلتۇز كۈلەر،
 گۈل ئىچىدە يارىنى كۆرگەنمىدۇ.
 ئۇن سېلىپ شوخ ساندۇلاچ قوشا قوشۇغ،
 كۈيىنىڭ مەنىسىنى بىلگەنمىدۇ.

ئاي ساڭا باقۇر سىڭار قاشىن تۇرۇپ،
 كۆڭلىگە ياقماس سۆزۈڭ ئايقانمىدىڭ.

بەرمە ئازار ئۇساڭا ئامراق ئاداش،
ياكى يۇلتۇزغا قاراپ تايغانىدىڭ.

ئايىمۇ، يۇلتۇزمۇ ساما ئەركىن قىزى،
ساڭا باقا كۆڭلىنى ياندۇرمىغىل.
دىلى نازۇك يۈرىكى چوغدەككىنە
بايقىماي سۆڭرە "ئىست" دەپ قالمىغىل.

قىزلارنىڭ ناخشىلىرى توختاپ، كۈلكە ئاۋازلىرى ئاڭلاندى.
سۇتۇقلار ئۇلارنىڭ يېنىغا كەلدى.

— نېمىدىگەن ياخشى ناخشا بۇ؟ — دېدى سۇتۇق قىزلارنىڭ
يېنىغا كېلىپ كۈلۈپ، — مۇشۇنداق كۈزەل كېچىگە كۈزەل قىزلار.
نىڭ شوخ ناخشىلىرى قوشۇلغاندا... ئاھا ئەگەر قوشۇغچى بولسام...
— قوشۇغچى بولمىسىڭىزمۇ قوشۇغچىدىن قېلىشمايسىز، — دېدى
ئايدىڭ ئورنىدىن تۇرۇپ سۇتۇقنىڭ سۆزىنى بۆلۈپ، — بۇلتۇر باغدا،
كۆلنىڭ بويىدا ئېيتقان قوشۇغلىرىڭىز يادىڭىزدىن چىقمىغاندۇ؟
ئۇلار كۈلۈشكىنىچە گۈلخان ياققا مېڭىشتى...

گۈلخاننى چۆرىدەپ ئولتۇرغان كىشىلەرنىڭ ئالدىلىرىغا ئايلاپ-
دۇرۇپ تار، ئۇزۇن داستىخان سېلىنغان. داستىخانغا نان،
قورۇلغان بۇغداي، قۇرۇت...لار چېچىلغان. بىرسى چوڭ چايچۇشتىن
ياغاچ ئاياقلارغا چاي قۇيۇشتى، ئۈچ-تۆت كىشى لېگەن-لېگەنلەردە
پارچىلانغان كېيىك كاۋىپى ئېلىپ كېلىپ داستىخانغا قويدى. ئۇلار
ئىشتىھا بىلەن گۆشكە تۇتۇش قىلدى...

ئىككىنچى قىسىم



دۆلەت قوش قونسا كېلىپ ساشكا ئوغلان،
كۆرەش كالىمە، كۆزۈڭگە باق ياخشى ئويلان؛
ئۆزۈڭنىڭ جاپا ئىشەنمەس، ۋاپا قىلساڭ،
ئۆزۈڭنىڭ كەتسەڭ، رۇھىڭنىڭ كەتسەن، پۈتتۈرۈۋالماي.



بىرىنچى باب

سۇباشنىڭ ھىيلىسى

ئونىنچى يۈز يىللىقنىڭ كېيىنكى يېرىمى، زىمىستان كۈنلىرى. قېلىن ياغقان قاردىن كېيىنكى ئوچۇق ھاۋادا ئوردۇكەت ئاق تاۋار ياپقاندەك پارقرايتتى. جاھان تىپتىنچ، لېكىن، بۇ تىنچلىقنىڭ ئەتىكى گۈلدۇرمامنىڭ ئەلچىسى ئىكەنلىكىنى سۈتۇقلاردىن باشقىلار بىلمەيتتى.

ئوغۇلچاق بۇغراخان بولسا بۇ "تىنچلىق" پەردىسى ئاستىغا يوشۇرۇنغان ئەنسىزلىكتىن كۆڭلى ئارامسىزلىناتتى. ئۇ بۇ كۈنلەردە ئۆزىنىڭ بېزەكلىك ئىشخانىسىدا ئويچان مېڭىپ، قاتتىق خىيال سۇرۇش بىلەن كۈنلىرىنى كەچ قىلاتتى.

"...خانلىقنىڭ ۋارىسى... ئۇندىن كېيىن... ئاقىۋىتى نېمە بولار!؟ يەنە كېلىپ ئۇ ئىننىڭ ئوغلى-دە! بولمىسا... ياق! باشقا قولغان دۆلەت قۇشنى ئۇچۇرۇۋېتىدىغان... ياق، بولمايدۇ. دۆلەت قۇشى قولدىن كېتىپلا قالسا، مېنىڭ مال-مۈلۈكلىرىم، يەر-زېمىن-لىرىم، قۇللىرىم - بۇلارنىڭ ھەممىسى قولدىن كېتىدۇ. بېشىمچۇ؟!... بۇ ھەممىدىن قورقۇنچلۇق... خانلىق، بايلىق، باش..."

خان ئوڭ قول بارماقلىرى بىلەن شالاڭ ساقلىنى تاراپ، پەرىشان ھالدا ئويلىنىپ، ئۆيىنىڭ پەنجىرىسىدىن سىرتقا ئەلەڭلەپ قاراپ، قورقۇنچلۇق چىگىش خىيالىنى يېشەلمەي قىيىنلاقتى. ئۇنىڭ كۆز

تالدىدا پەنجىرىنىڭ كۆزىدىكىدىن ھەر خىل سۈرەتلەر كۆرۈنمەكتە... ئەنە سۇتۇق، ئۇ مىڭلىغان ئاتلىق چېرىكلەرنىڭ ئالدىدا بوز ئارغىماققا مىنىپ، قىلىنچىنى ئېگىز كۆتۈرۈپ، سۈرەن سېلىپ ئوردۇغا چاپتۇرۇپ بېسىپ كىرىۋاتىدۇ... سۇتۇق، ئۇنى توسقان ئىككى قارۇغچىنىڭ بېشىنى چېپىپ تاشلىدى... مانا، چوڭ-كىچىك پۈتۈن ئوردۇ ئەمەلدارلىرى بېلىنى پۈكۈپ تازىم قىلغىنىچە بېشىنى كۆتۈرۈشكەمۇ جۈرئەت قىلالماي تىزىلىپ تۇرماقتا... قاچان ياسالغان دارلار بۇ؟ قوبۇلخانا ئالدىدىن تاكى قوۋۇققىچە قاتار ئىككى رەت دار، ھەربىرىدە بىردىن ئادەم تېنى ئېسىقلىق تۇرماقتا... ئەنە، سۇتۇق تەختتە ئولتۇرۇپ، خانىنى سوراق قىلماقتا... ئەنە، قولىرى باغلاقلىق خان دار ئالدىدا تىترەپ تۇرماقتا...

— كەچۈرگەيلا ئۇلۇغ خاقان! — دېدى بىر تونۇش ئاۋاز ئىشىك ئالدىدا.

خان چۆچۈپ بۇرالىغاندى، تازىم قېلىپ تۇرغان ئوردۇبېشىنى كۆردى.

— كەچۈرگەيلا، سۇباشى...

— ھە، كىرسۇن.

ئوردۇبېشى تازىم بىلەن يەر ئاستىدىن خانغا قاراپ ئارقىسىچە مېڭىپ چىقىپ كەتتى. خان پېشانىسىدىكى تەرلىرىنى سۈرتۈپ، ئۆزىنى تۈزەشتۈردى ۋە پەرىشان ھالىنى يىغقان بولدى...

خان ئىشخانىسىنىڭ يان تەرىپىدىكى ئۆيدە سۇتۇقنىڭ ئانىسى تەرىكىن بېگىم كارىۋاتتا يانپاشلاپ ياتاتتى. دېدەك قىزلاردىن بىرى ئۇنىڭ پۇتلىرىنى ئۇۋۇلىماقتا. يەنە بىر قىز خۇنچىدا بىر چىنە چاي

ئەكسىرىسى، كارىۋاتنىڭ باش يېقىدىكى كىچىك شىرەگە قويدى.
تەركىن بېگىمنىڭ سىڭلىسى گۈللەيلى ئالدىراپ كىردى ۋە
بىرنەمە دېتەكچى بولۇۋىدى، تەركىن بېگىمنىڭ يېنىدا كىشى بارلىقىنى
كۆرۈپ تېڭىرقاپ قالدى.

— قىزلار، چىقىپ تۇرۇڭلار، — دېدى گۈللەيلىنىڭ قىياپىتىدىن
بىرنەمىنى سەزگەن تەركىن بېگىم ۋە قوپۇپ كارىۋاتتا ئولتۇردى.
گۈللەيلى قىزلارنىڭ ئىشىكتىن چىقىپ كېتىشىنى كۈتۈپ تۇردى
ۋە:

— خان ئاچا! ئۇلار يەنە كېلىشتى، ئىشخانىسىغا كىرىپ
كەتتى، — دېدى.

— بۇ يوشۇرۇن سىرنى بىلىش يەنە ساڭا قالدى، سىڭلىم
پەخەس بول، لېكىن سىرنى بىلگىن.

— بۇنى ماڭا تاپشۇرۇۋېرىڭ، خان ئاچا.
گۈللەيلى ئاۋايلاپ ئىشخانا تەرەپتىكى تامغا تارتىلغان گىلەمنىڭ
ئارقىسىغا ئۆتۈپ كەتتى.

بۇ جايدا بىر ئىشىك بولۇپ، ئۇ ئېچىلمايدىغان بولغاچقا، بۇ
تەرىپىگە گىلەم تارتىپ ئېتىۋەتكەن. گىلەم بىلەن ئىشىك ئارىلىقىدا
بىر گەزەپ بوشلۇق بار ئىدى. گۈللەيلى شۇ بوشلۇقتا ئىشىككە قۇلىقىنى
يېقىپ، ئۇلارنىڭ گەپ-سۆزلىرىنى دىققەت بىلەن ئاڭلىماقتا ۋە
ئاڭلىغانلىرىنى ئۇنتۇپ قالماسلىق ئۈچۈن بىر-بىرلەپ ئىچىدە
تەكرارلىماقتا ۋە ئۇنى ئۆچمەكتە...

خان ئۆز ئىشخانىسىدا سۇباشى ۋە ئوردۇبېشى بىلەن پەس
ئاۋازدا سىرلىق سۆزلەشمەكتە ئىدى. قىپقىزىل چوغدەك چىرايلىق

بېزەلگەن كەڭ ئىشخاننىڭ سىرتىغا تولۇق قوراللانغان قاروغىچىلار قويۇلغان بولسىمۇ، لېكىن ئۇ نېمىدىندۇ خاتىرجەمسىزلىنىپ ئىشىك ياققا قاراپ-قاراپ قوياتتى.

— ئوت بىلەن ئويناشماقچىمىز، بورادەرلەر، — دېدى خان بېشىنى مىدىرلاتماستىن كۆزىنى نۆۋەت بىلەن ئىككىسىگە توغرىلاپ، — ناۋادا ئىشىمىز ئوڭىدىن كەلمسە، كۈل بولۇپ كېتىمىز.

— ئىش ئوڭىدىن چىقىدۇ، خاقانىم! — دېدى ئوردۇبېشى ھەييارلىق بىلەن كۆز ئوينىتىپ، — بۇ ئوت قانچە چوڭ بولسا، ئۇنىڭ بىلەن ئوينىيدىغان كۈچىمىز ئۇنىڭدىنمۇ چوڭ. كىم كۈل بولىدىغان-لىقىنى بىز يېقىن ئارىدا كۆرىمىز. كۈلنى بىز كۆككە سورۇيمىز.

ئۇ ماختانچاقلىق بىلەن خىرقىراپ كۈلدى، كېيىن خاننىڭ ئالايغان كۆزىگە قاراپ دەرھال توختاپ قالدى.

— شۇنداق، ئۇلۇغ خاقانىم، — دېدى سۇباشى، — بۇ ئوينىشىدىغان ئىش ئەمەس، شۇڭا بىز پۇختا تەييارلىق قىلدۇق. ئەمدى چاپان ھەرىكەت قىلىساق، كېچىكىپ قالسىمىز. سۇتۇق ئاتۇشقا كەتكىلى بىرقانچە ئاي بولدى. ھازىر ئۇ يەردىكى چوڭ ھويلىدا باردى-كەلدى جىق، دەيدۇ. ھويلىغا ئۆز كىشىلىرىدىن باشقىنى كىرگۈزمەيدىكەن. مېنىڭ چامامدا ئۇ چوقۇم چوڭ ئىشقا تەييارلىق قىلىۋاتىدۇ...

— سىلەرنىڭ تەييارلىقىڭلار قانداق؟ — دېدى خان ساقلىنى ئوڭ قول بارماقلىرى بىلەن تاراپ.

— تاغدىكى قوراللىق "باسمىچىلار" دىن بىر تۈركۈمى كېچىسى ئاتۇشقا كېلىپ، چوڭ ھويلىغا باستۇرۇپ كىرىدۇ، شۇنىڭ بىلەن...

— باسمىچىلار!؟

— شۇنداق، "باسمىچىلار" ئۆزلىرىگە سادىق چىرىكلەردىن تەييار-
لاندى. باشلىغۇچى — يۈزباشى، ئۇ بارستەك كۈچلۈك ھەم چەبدەس
كىشى.

— يۈزباشى چەبدەس يىگىت، كېيىن ئۇنىڭغا مىڭباشلىق
خىزمەت بېرىشكە ۋەدە بېرىلدى، — خىرقىراپ كۈلدى ئوردۇ-
بېشى، — ئۇنىڭمۇ ھايات تۇرۇشى... ئۇ مىڭباشى تۈكۈل، تۈمەد-
باشى بولۇشمۇ مۇمكىن. ئەمما بۇ دۇنيادا ئەمەس، ئۇ دۇنيادا... —
ئۇ يەنە كۈلدى.

— ئىشنى قاچان باشلىساق دەيسىلەر؟

— مۇشۇ ئاينىڭ ئون بەشىنچى كۈنى، تۇن يېرىمىغا تاكتاك
تۇرغاندا، — جاۋاب بەردى سۇباشى.

— بۈگۈن ئايغا ئون ئىككى، دېمەك ئىندىنغا؟

— شۇنداق، ئۇلۇغ خاقان، ۋاقتىنى چىڭ تۇتمىساق بولمايدۇ.
خان ئاستا ئورنىدىن قوپتى، ئۇ ئىككى قولىنى كەينىگە تۇتۇپ
ئايلىنماقتا. ئۇ ئايلىنىپ كېلىپ، ئارقىسى بىلەن دېرىزىگە يۆلىنىپ،
قوللىرىنى مەيدىسىدە قوۋۇشتۇرۇپ چوڭقۇر ئويلىدى...

— خوپ، قارارىمىز شۇنداق بولسۇن! — دېدى خان ۋە بېشىنى
كۆتۈرۈپ ئالدىغا بىرنەچچە قەدەم ماڭدى، — ئىشنى پۇختا سەرەم-
جانلاشتۇرۇش كېرەك، مەن سىلەرگە ئىشەندىم.

ئىككىسى ئورنىدىن قوپۇشتى...

كۈللەيلى گىلەم كەينىدىن چىققاندا تەركىن بېگىم قارۇغباشى
توغرۇلبەگ بىلەن باشلىرىنى يېقىن ئېگىپ سىرلىق سۆزلەشكەكتە
ئىدى. ئۇلار سۆزلىرىنى توختىتىپ كۈللەيلىگە قارىدى. ئۇ، ھېلى

بىرسى تۇتۇۋالدىغاندەك چۆچۈپ، ئارقىسىغا قاراپ قوبۇپ
ھودۇقۇپ كەلدى. دە:

— ۋاي خان ئاچا، ئىش يامان، بۇ جاللاتلار پەيلىنى بۇزۇش-
تى! — دېدى.

— ھودۇقما، بېرى كەل، ئولتۇر، — دېدى تەركىن بېگم
كۈللەيلىنى تىنچلاندۇرۇپ.

كۈللەيلى ئۇنىڭ يېنىغا ئولتۇردى. ئەمما ئەنسىزلىنىپ ئۆپكەسىنى
ياسالمايتتى.

— قەنى سۆزلە! — دېدى تەركىن بېگم كۈللەيلى تەرەپكە
بېشىنى ئېگىپ. — ئۇلار نېمە قىلماقچى؟

— ۋاي خان ئاچا... ئۇلار خان ئوغۇلى... ياق، ئېغىزىم
بارمايدۇ، بەك قورقۇنچلۇق، ئۇنى قۇتقۇزۇش كېرەك.

— ھە! شۇنداقمۇ تېخى، — دېدى توغرىلەگ غەزەپلىنىپ
قوبۇپ كېتىپ، — بۇ دۆيۈزلەرنىڭ ئەدىبىنى ئۆزەم بېرىمەن.

— ئولتۇرۇڭ توغرىل، — دېدى تەركىن بېگم قارۇغباشىنى
بېسىپ، — ئەقىل بىلەن ئىش قىلغۇلۇق. خوش، سىڭلىم، نېمە گەپ؟

تەمتىرىمە، بىر-بىرلەپ سۆزلىگەن، — دېدى تەركىن بېگم كارىۋاتتىن
پۇتىنى چۈشۈرۈپ، چۆچۈگەن ۋە بىئارام بولغان قىياپەتتە، — ئۇلار

قاچان ھەرىكەت قىلماقچى؟
— مۇشۇ ئاينىڭ ئون بەشىنچى كۈنى، تۇن يېرىمىغا تاكتاك

ئۇرغاندا.
— قانداق قىلىپ؟

— يالغان باسىمچىلار ئاتۇشتىكى چوڭ ھويلىغا باستۇرۇپ
كىرمەكچى.

— ھە، ھە... ئامتابا، — دېدى ئانا چۆچۈپ، — بۈگۈن ئايغا ئون ئىككى، ئۈچكۈن، ھە، ئىندىن ئون بەش. تون يېرىمىدا... جاللاتلار...

تەركىن بېگىم قوشۇمىسىنى تۇرۇپ تەكچىگە قويۇلغان ئالتۇن ھەل بېرىلگەن بۇتاتەۋانىڭ ئالدىغا كېلىپ كۆزىنى قەيەرگىدۇ تىكىپ جىم بولۇپ قالدى. ئۇ ئالقسىنى جۈپلەپ، ئىچىدە نېمىدۇ بىرنېمىلەرنى ئوقۇيتتى. گۈللەيسىمۇ خۇددى شۇ تەرزىدە "ئامتابانى تەكرارلاپ، خان ئانىغا تەلمۈرۈپ قاراپ تۇراتتى.

— ئىش چوڭ ۋە ئالدىراش، — دېدى تەركىن بېگىم بۇرىلىپ گۈللەيلىگە قاراپ ۋە خىيالىدىن خۇلاسى قىلغاندەك كەسكىن سۆزلىدى، — ئەھۋالنى دەرھال سۇتۇققا يەتكۈزگۈلۈك.

— مەن ھازىرلا ئاتۇشقا چاپاي خان ئاچا، — دېدى گۈللەيلى جىددىي قىياپەتتە.

— سەن يالغۇز بارامسەن؟

— مەن ئىشەنچلىك يىگىتلەردىن قوشاي، قېنى يۈرۈڭ، ئاتلارنى تاللايلى، ئىچكى ياقىتىن ياردەم قىلىشقا مەن قارۇغچىلار بىلەن تەييار. قارداشلار بىلەن مەسلەھەتلىشىپ قويغانسەن. خان ئوغۇل چاپسان ھەرىكەت قىلمۇن. ھەرىكەت ۋاقتىنى ماڭا خەۋەر قېلىپ قويىلا بولىدى.

— خوپ، گۈللەيلى، ئىشەنچلىك يىگىتلەردىن ئېلىپ قاراڭغۇ چۈشۈشى بىلەنلا مېڭىڭلار، تاغ ئاشماي ئىت يولى بىلەن ماڭىڭلار يېقىنراق، سەن چاپسانراق قايتقىن.

ئىككىنچى باب

قارا كىيىملىك ئادەم

يېرىم ئايدىن كېچە، ھەممە ياقى جىمجىت، يىراقلاردا كايى -
 كايىدا ئىتلارنىڭ ھاۋشۇشلىرى ئاڭلىنىپ قالاتتى. ئارىلاپ ھۇقۇش
 "ھۇ"لىماقتا. قومالساغ ئىت يولىنىڭ ئاغزى ئالدىدىكى سايدا
 يىراقتىن ئىككى قارا كۆرۈندى. ئۇزۇن ئۆتمەي ئاتلارنىڭ
 دۈبۈرلىگەن ئاياغ ئاۋازى ئاڭلاندى... ئەنە، ئاي يورۇقىدا يېرىم
 يانا كۆرۈنگەن ئاتلىقلار چاڭ كۆتۈرۈپ چېپىپ كەلمەكتە. ئالدىدا
 قارا ئارغىماققا مىنگەن، ئۇزۇن قارا كىيىم كىيگەن، يۈز - بېشىنى قارا
 رومال بىلەن ئورىغان بىر ئادەم؛ ئۇ ئارغىماققا مەدەت بەرگەندەك
 ئالدىغا ئېڭىشىپراق بولۇشىغا چاپاتتى. ئۇنىڭ چاقنىغان كۆزلىرى
 ئەتراپقا قاراپ قويدۇ. ئۇنىڭ بەل قۇرۇلۇشىدىن ۋە بېشىدىكى قارا
 ياغلىقىدىن ئايال كىشى ئىكەنلىكى بىلىنىپ تۇرۇپتۇ. ئارقىدا ئون -
 يىگىرمە غۇلاچ يىراقلىقتا بەستلىك كەلگەن بىر چېرىك تورۇق
 ئېتىنىڭ ئۈستىبېشىدا قامچا ئوينىتىپ چاپتۇرۇپ كېلەتتى. ئۇنىڭ
 قالىپىغا قادالغان كىچىككەنە سېرىق بايراق شامال تەپتىدىن
 دارقۇراتمىدەك تىترەيتتى. ئاخىر ئۇلار ئىت يولىنىڭ ئاغزىغا
 كىرىپ كەتتى...

ئاستىن ئاتۇشتىكى ئېگىز تام بىلەن قورشالغان چوڭ ھويلا. سۈتۈق
 قۇمباغ كەنتىگە جايلاشقان بۇ ھويلىنى ياخشى كۆرەتتى. قۇمباغنىڭ

ئەنجۇر ۋە ئانارلىق باغلىرى، شوخ بالىلىرى، نەغمە-ناۋا، ھويلىغا يېقىنلا يەردە ھەپتىدە بىر بولىدىغان ھوگا-سۈرەنلىك بازار ئۇنى قىزىقتۇراتتى. شۇڭا سۈتۈق ئوردۇ يېنىدىكى باغلىق ھويلىدىن زېرىكىپ، مەشەگە كېلىۋالغانىدى. سۈتۈق بۇ دۆرەم ئاغىنىلىرى بىلەن بۇ يەرگە كەلگىلى ئىككى-ئۈچ ئاي بولۇپ قالدى. ئەمما، بۇ نۆۋەت كېلىشى بىكار ئەمەس ئىدى.

دوستلىرى بىلەن غارغا بېرىپ ئەبۇ نەسىر سامانىنىڭ ئارقىسىدا تۇرۇپ قىبلە تەرەپتىكى كەمبەگە قاراپ ناماز ئوقۇشقىمۇ ئۈلگۈرەتتى. كايىدا ئۇ ئەبۇ نەسىر ئۆگىتىپ تەربىيىلىگەن ئىمامنىڭ ھويلىسىغا بېرىپ جامائەت بىلەن بىللە جۈمە نامىزىنىمۇ ئوقۇپ كېلەتتى. سۈتۈقنىڭ تەشەببۇسى ۋە باشلاپ بېرىشى بىلەن بۇ يۇرتتا مۇسۇلمان بولغانلار خېلى كۆپىيىپ قالغانىدى. بۇنىڭدىن نارازى بولغانلارمۇ بار ئىدى، بىراق ئۇلار سۈتۈقتىن ھەزەر قىلىپ بىرىنچە دېيەلمەيتتى. لېكىن، سۈتۈقنىڭ بۇ دۆرەم ئاتۇشقا كېلىشى بۇ ئىشلار ئۈچۈنلا ئەمەس ئىدى.

سۈتۈق تولاراق كىشىلەر ئارىسىدا يۈرۈپ ئەلنىڭ ھالىنى، تەلپىنى ئۇقتى ۋە قولىدىن كەلگەن بەزى ياخشىلىقلارنى قىلدى. پۇقرالارنىڭ بۇرۇن "خان ئوغۇل" دەپ زورمۇزور ھۈرمەت قىلىشى ئەمدى سەمىمىي ھۈرمەتكە ئايلىنىشقا باشلىدى. ئۇ ئۆزىنىڭ ئاغە-نىلىرىنىڭ توپىنى بارغانچە كېڭەيتتى. ئاھالىنىڭ مۇسۇلمان بولۇ-ۋاتقان قىسمى بۇنداق كېڭەيىشتە ئاساسىي مەنبە ئىدى. "يۈز باتۇر" دەپ ئاتالغان ئىشەنچلىك بىۋاسىتە دوستلىرى چېرىكچە ماھارەتنى پۇختا ئىگەللەپ، قىلىچۈزلىق، نەيزىۋازلىق، ئوقيا ئېتىش، يەككىمۇ-يەككە ئېلىشىش، ئات ئۈستى ماھارىتى قاتارلىق جەھەتلەردە يۇقىرى

ماھارەتلىك باتۇرلاردىن بولۇپ يېتىشىپ، ئائىلىق ئۇيۇشقان كۈچ بولۇپ قالماقتا ئىدى. ئارىلان بىلەن ئىلىك ئىككىسى ئۇلارغا بىۋاسىتە باشچىلىق قىلاتتى، باتۇرغا مەنسۇپ تەربىيە ۋە چېرىكچە مەشىق ئۆگىنىشتە ياشانغانلىقىغا قارىماي چوڭ كۈچ كۆرسەتمەكتە ئىدى. سۇتۇقنىڭ ۋاسىتىلىك دوستلىرىمۇ خېلىلا ئاۋۇماقتا ئىدى.

ئۇ يەنە ئىككى چېرىك كۈچنى پۈتۈنلەي ئۆز قولىغا قاراتتى؛ بىرى — ئۇستۇن ئاتۇشتا تۇرغۇچى مىڭلىق چېرىك قىسىم — بۇ قىسىم ياشلاردىن تاللاپ ئۇيۇشتۇرۇلغان بولۇپ، خانلىقنى — ئوردۇنى قوغداش ۋەزىپىسىنى ئۈستىگە ئالغانىدى. مىڭباشى چەبەر بولسا خان ئوغۇلغا سادىق، ئۇنىڭ خانلىق مەراسىنى قولغا ئېلىشىنى قوللىغۇچىلاردىن بىرى ئىدى. مىڭباشى ئىلگىرى باتۇرغا ئىلىك قولى ئاستىدا چېرىك بولغان، ئۇنىڭ ياخشى تەربىيىسىنى ئالغانىدى، ئۇ باتۇرغا ئىلىك چوقۇناتتى. سۇتۇق باتۇرغا بىلەن بىللە مىڭباشىنى كۆندۈردى. ئۇرۇش ھالىتى يۈز بېرىپ قالغۇدەك بولسا، مىڭباشى دەرىھال ھەرىكەتكە كېلىپ سۇتۇق تەرەپتە تۇرىدىغان بولدى. يەنە بىر كۈچ — ئوردۇ قارۇغچىلىرى ئىدى. بۇ خاننى ساقلايدىغان بىۋاسىتە كۈچ بولۇپ، تەجرىبىلىك چېرىك ئەمەلدارلار ۋە كۈچلۈك چېرىكلەردىن تەشكىل قىلىنغان بەش يۈز كىشىلىك جەڭگىۋار قوشۇن ئىدى. "تۆمۈر قوشۇن" دەپ نام ئالغان بۇ قىسىمغا سۇتۇقنىڭ "ئاكىسى" توغرىلىق باشچىلىق قىلاتتى. توغرىلىق سۇتۇقنىڭ دادىسى بازىر قاراخاننىڭ بىر قەدىناس دوستى — تۆمەنباشىنىڭ ئوغلى ئىدى. دادىسى جەڭدە ئۆلۈپ كەتكەندىن كېيىن، ئۇنى بازىر قاراخان بېقىپ چوڭ قىلدى، چېرىكچە ئىشتا يېتىشتۈردى، سۇتۇق ئۇنى "ئاكا" دەپ ئاتايتتى. بازىر قاراخان ۋاپات بولۇش

ئالدىدا توغرۇلنى تەركىن بېگىنىڭ سىڭلىسى گۈللەيلىگە ئۆيلەد-
دۈرۈپ قويغانىدى ۋە قارۇغباشى قىلىپ تەيىنلىگەنىدى.
توغرۇلبەگ بولسا تەركىن بېگىنى ئۆز ئانىسىدەك قەدىرلەيتتى،
سۇتۇقنى بولسا تېخىمۇ ياخشى كۆرەتتى. توغرۇل ئوغۇلچاق بۇغرا
خاننىڭ خانلىقىنى خان ئوغۇلغا تاپشۇرۇپ بەرمەيۋاتقانلىقىغا نارازى
ئىدى. بولۇپمۇ خاننىڭ خان ئوغۇلغا قارىتىلغان سۇيىقەستلىك
ھەرىكىتىنى سېزىشكە باشلىغاندىن كېيىن، ئۇ خانغا تېخىمۇ ئوچ بولۇپ
كەتتى. قارۇغباشى تەركىن بېگىم بىلەن مەسلىھەتلىشىپ، سۇتۇققا
تۇيدۇرماي تەييارلىق قىلىشقا باشلىدى. ئۇ، قول ئاستىدىكى
ئەمەلدارلار ۋە چېرىكلەرنى خان ئوغۇل ئۈچۈن تەربىيەلەپ كەلدى.
بۇ قېتىم سۇتۇق ئاتۇشقا كېتىش ئالدىدا توغرۇل تەييارلىق ئەھۋال-
لىرىنى ئېيتقاندا سۇتۇق بەك خۇش بولۇپ كەتتى. توغرۇلبەگنىڭ
ئاچقۇچلۇق پەيتتە سۇتۇق تەرەپتە قاتتىق تۇرۇشى تەركىن بېگىم
بىلەن بىللە ئوردۇ ئىچىدە تۇرۇپ سۇتۇققا ماسلىشىپ بېرىشى، ھەل
قىلغۇچ ئەھمىيەتكە ئىگە ئىدى.

بۇ ھەرىكەتتە سۇتۇقنى باشچى قىلغان بىر جەڭگىۋار قوشۇن
مەيدانغا چىقتى. باتۇر تاغا، ئارسلان، ئىلىك، ئايدىڭ، يۇلتۇز،
قىلىچ، قۇندۇز، ئەركىن، قوچقارلار ئاكتىپ قاتناشقۇچىلاردىن بولسا،
تەركىن بېگىم، توغرۇلبەگ، مىڭباشىلار تايانچ كۈچلەر ئىدى.
گۈللەيلىنىڭ رولىمۇ ناھايىتى زور ئىدى. باتۇر تاغا بولسا ھەم
سىياسىي ئايغۇچى ①، ھەم چېرىك ئۇستازلىق رولىنى ئوينىپ
كەلمەكتە ئىدى.

① ئايغۇچى — مەسلىھەتچى.

چوڭ ھويلىدا، باغنىڭ ئوتتۇرىسىدىكى كۆتۈرمە يىپىنىڭ پەنجىرىلىرىدىن شام يورۇقلىرى غۇۋا كۆرۈنۈپ تۇرماقتا. باغدا ئۇ يەر- بۇ يەردە قارۇغچىلارنىڭ ئاستا مېڭىپ يۈرگەن ھەرىكىتى يېرىم ئاي يورۇقىدا خىرە كۆرۈنۈپ تۇراتتى.

قاپقىدىن قىلىچ كىرىپ كەلدى. ئۇ قولدىكى قامچىسىنى بېلىگە قىستۇرۇپ، يول ياشلىغۇچىنىڭ ھەمراھلىقىدا ئىتتىك مېڭىپ پېشاي- ۋانغا كۆتۈرۈلدى. ئۇ ئوڭغا ئون بەش قەدەم مېڭىپ كېيىن سولغا بۇرغاندا، بىر ئۆيىدىن بىر ئايالنىڭ كۈلكە ئاۋازى ئاڭلاندى. قىلىچ كىرگەنىدى، ئايدىڭ، يۇلتۇزلار ئەركىن، قۇندۇزلار بىلەن خۇشال پاراڭلىشىپ ئولتۇرۇشقانىكەن.

— بەللى، قىلىچىز قىلىچ، بۇ نېمە بولغىنى؟ — كۈلۈپ چاقچاق قىلدى ئايدىڭ، — قىلىچىڭىزنى باسىمچىلارغا تارتقۇزۇپ قويدىڭىزمۇ يا؟ — ھەممىسى قاقلاپ كۈلۈشتى.

— قىلىچىز قىلىچ بولغۇچە، تاياقلىق دىۋانە بولغان ياخشى، ئۇ ئىتلارنى قورقىتىدۇ- دە، — دېدى. يۇلتۇز ئايدىڭنىڭ چاقچىقىنى قۇۋۋەتلەپ.

يەنە كۈلكە كۆتۈرۈلدى.

— بولدى، چاقچاقنى قويۇڭلار، خان ئوغۇل ئۆيدىمۇ؟ — دېدى قىلىچ تېرىكىپ.

— خاپا بولماڭ بەگچەك، — دېدى ئايدىڭ كۈلۈپ، — ئۇلار ئۆيدە. قىلىچ ئىچكىرىگە كىرگەندە سۇتۇق، باتۇر تاغا، ئارسلان ۋە ئىلىكلەر جىددىي پاراڭلىشىۋاتقانىكەن. قىلىچنى كۆرۈپ ئۇلار سۆزلىرىنى توختىتىپ بىرنەرسە كۈتكەندەك قىلىچقا قاراشتى.

— مېڭىباشى قوشۇلدى، — دېدى قىلىچ، — بىز تەييار دېدى،

بىرقانچە باشلىقلارمۇ مېنى كۆرۈپ كۆزلىرىنى قىسىپ قويدى.
— ياخشى، قارارىمىز شۇ بويىچە بولسۇن، — دېدى سۇتۇق، —
باشقا دوستلارغا تەييار تۇرۇشنى ئۇقتۇرايلى. ۋاقىت يەنە ئاينىڭ
يىگىرمىنچى كۈنى كېچىسى. بۈگۈن ئون ئىككى، يەنە سەككىز كۈن
بار، — ئالدىن سۇتۇق ئارسلانغا قاراپ دېدى، — توغرىل ئاكام بىلەن
ئالاقىلىشىپ قويساق بولىدۇ.

ئىككى ئاتلىق ئىت يولىدا — ئىككى تەرىپىدە ئېگىز تاغلار
كۆتۈرۈلگەن يالغۇز ئاياغ تارچۇقتا ئالدىراش ئات چاپتۇرۇپ
ئىلگىرىلىمەكتە، ئاتنىڭ تۇۋىقىدىن شېغىل ۋە توپا چاچرايتتى. كېپىنەك
تونلار لەپىلدەيتتى. قارا تەرگە چۈشكەن ئاتلار ھاسىراپ چاپماقتا...
ئالدىدا كېتىۋاتقان كىشى تاڭ ئېتىپ قېلىشتىن ئەللىرىگەندەك،
ئارىلاپ-ئارىلاپ ئاسمانغا قاراپ قويايتتى ۋە يەنە ئېتىغا قامچا
ئۇراتتى. تاغلاردىن ئۆتتى، تۈزلەڭلىكىدە ئۆتۈپ، قارىياغاچلىق،
تېرەكلىك كوچىلارغا كىرىپ كەتتى. ئۇلار نېرىدىن قارىغاندا
خۇددى ئۇزۇن مۇساپىلىق بەيگىگە چۈشكەن ئادەملەردەك كۆرۈنەتتى.
ئۇلار سايدىن ئۆتۈپ ئاتلىرىنى چاپتۇرغانچە قۇمباغ كەنتىگە
كىرىپ كەلدى...

ئەنە، ئۇ ئىككى ئاتلىق چوڭ ھويلا قاپقىسى ئالدىدا ئاتتىن
چۈشتى. بېشىغا قارا ياغلىق چىگىپ، قارا كېپىنەك تون كىيگەن
ئادەم ئاتنى چېرىككە بېرىپ قامچىسى بىلەن قاپقىنى قاتتى.
— كىم ئۇ؟ — دېدى قاپقا ئىچىدە تۇرغان ئىككى قارۇغچىدىن

بىرى.

— مەن! قاپقىنى چاپمان ئېچىڭ.

قارۇغچى بىردەمدىن كېيىنلا بىر ئەمەلدارنى باشلاپ كەلدى.
— كىم بۇ، تاڭ مەھەلدە قايقا قاقتان؟ — دېدى ئەمەلدار يوغان.

ئاۋاز بىلەن.

— مەن، ئوردۇكەنتتىن كەلدىم. قاپقىنى ئىتتىك ئېچىڭ! —

دېگەن ئايال ئاۋازى ئاڭلاندى قايقا تېشىدىن.

ئەمەلدار بۇ ئاۋازنى تونۇپ قېلىپ قاپقىنى ئىتتىك ئاچتى ۋە

ئىچكىرى كىزىشكە تەكلىپ قىلدى.

— خان ئوغۇل ئوخلاۋاتىدىغاندۇ؟

— يوقسۇ، ئۇلار بىرنەچچە كۈن بولدى كېچىسى ئۇخلىمايدۇ.

ئەمەلدار باشتىن ئاياغىچە قارا كىيىم بىلەن پۇركەلگەن ئادەمنى

باشلاپ پېشانىۋانغا چىقتى. دالانغا كىرگەندىن كېيىن، يۆتىلىپ

قويۇپ مېھمانخانىنىڭ ئىشىكىنى ئېچىپ ئىچكىرى كىرگۈزدى.

سۇتۇقلار چۆچۈپ ئورۇنلىرىدىن قوپۇشتى. ئۇنى تونۇماي

ھەيران قېلىشتى... قارا كىيىملىك ئادەم يۈزىدىكى قارا رومىلىنى

ئالغاندىن كېيىن ئۇلارنىڭ چىرايلىرى ئېچىلدى ۋە دەرھال

كۈللەيلىنى ئولتۇرغۇزۇپ ئۇنىڭ ئاغزىغا تەلمۈرۈشتى...

ئۈچىنچى باب سەرلىق دىۋانە

ئوردۇبېشى بىلەن سۇباشنىڭ ھەمراھلىقىدا ئوغۇلچاق بۇغراخان ئولتۇرغان تۆت ئاتلىق ھەيۋەتلىك ھارۋا بىلەن يەنە ئوردۇغا خاس جابدۇنغان ئىككى ھارۋا شەھەردىكى چوڭ بۇتخانىنىڭ قاپقىسى ئالدىدىكى كىچىككىنە مەيداندا توختىدى.

ھارۋىغا قوشۇلغان ئاتنىڭ جابدۇقلىرى ئالتۇندەك ۋال-ۋۇل قىلىپ تۇراتتى. قوللىرىغا قىزىل پۆپۈكلىك نەيزە ئېلىپ بەللىرىگە كەڭ غىلاپلىق قىلىچ ئاسقان، بېشىغا ماس باشلىق، ئۈچىسىغا زەنجىرلىك قۇياق كىيگەن، بۇرۇتلىرى تەكشى قىرىلغان، گەۋدىلىك ۋە سۈرلۈك ئەللىك نەپەر خان قارۇغچىسى خاننىڭ ھارۋىسى توختاش بىلەنلا دەرھال چېكىنىپ تېگىشلىك ئورۇنلىرىغا ئۆتتى. خان كەڭ چاپىنىنىڭ پېشىنى قايرىپ، ھەيۋەت بىلەن ھارۋىدىن چۈشكەندە، ھەر ئون قەدەمدە بىر دېگۈدەك تۇرغان قوراللىق قارۇغچىلار پۇتىنى جۈپلەپ، قىزىل پۆپۈكلۈك نەيزىسىنى ئىككى پۇتىنىڭ ئوتتۇرىسىدىن قاڭشىرىغىچە توغرىلاپ، ئىككى قوللاپ چىڭ تۇتۇپ ھۈرمەت بىلدۈردى. خان ۋە ئۇنىڭ ھەمراھلىرى ئەتراپىغا قارايمۇ قويماستىن بۇتخانىغا قاراپ ماڭدى. خاننىڭ ئالدى ۋە كەينى تەرىپىدە بىر توپ قارۇغچىلار ھەيۋىتىنى كۆرىشتىپ، مەيدىسىنى كېرىپ ماڭماقتا. قارۇغچىلار شەھەر كىشىلىرىنى يولنىڭ چېتىگە ھەيدەيتتى. ياش-

قېرى، ئەر-ئايال شەھەر كىشىلىرى خانغا يول بېرىپ ئارقىلىق شەھەر
شوخشۇپىتى ۋە ئېگىلىپ تازىم قىلاتتى، ئارقا تەرەپتىكى بەزىلەر ھەيران
قالغاندەك ھاڭۋېقىپ قالغانىدى، بەزىلەر يېنىدىكىلەرنى ئوقۇپ
پىچىرلىشاتتى. توپ ئارىسىدا ئېشىكىنى يېتىلىۋالغان ئاددىي يېزا
كىيىمىدىكى بىر ئەر كىشى بۇ سۈرلۈك ئەھۋالنى كۆرۈپ "پاھا!
نېمىدىگەن ھەيۋەت بۇ" دېگەنىدى، كىشىلەر ئۇنى ئىتتىرىپ
ئارقىسىغا چىقىرىۋەتتى. ئوڭ ياقىتىن قانشارلىق، چىقىر كۆزلۈك
تۈلكە جۇۋا، كەمچەت تەلپەك كىيگەن، قارا ساقاللىق بىر ئاتلىق
كىشى چىقىپ كەلدى. ئىككى چاكار ئۇنىڭ ئېتىنىڭ ئىككى تەرىپىدە
ئاتنىڭ تىزگىنىدىن يېتىلىگەن، ئارقىسىدا پۇقراچە كىيىنگەن
نەيزىلىك ئىككى چاكار يوغان قەدەم تاشلاپ كەلمەكتە ئىدى. توپنى
كۆرۈپ ئاتلىق قامچىسىنى شىلتىغانىدى، چاكارلار "پوش-
پوش!" دەپ كىشىلەر توپنى يېرىپ كىردى. قامچىسىنىڭ سېپىنى
يوقىسىغا تېرەپ، كۆزلىرىنى خۇمارلاشتۇرۇپ كىشىلەرگە "مەن كىم"
دېگەندەك كېرىلىپ كېلىۋاتقان بۇ ئاتلىق كىشى خاننى كۆرۈپ
قالدى-دە، سەكرەپ ئاتتىن چۈشۈپ، قوللىرىنى قورسىقىدا
قوشتۇرۇپ ئىككى پۈكۈلۈپ ئېگىشتى. ئۇ شۇنداق تۆۋەن ئېگىشتىكى،
ئۇنىڭ كەمچەت تەلپىكى بېشىدىن چۈشۈپ، غىلىدىرلاپ خاننىڭ
كەينىدە كېلىۋاتقان قارۇغچىلارنىڭ ئاياغلىرى ئارىسىدا قالدى.
تېخىچە ئېگىلىپ تۇرغان باي خان ئۆتۈپ كەتكەندىن كېيىن بېشىنى
كۆتۈرۈپ، ئەتراپقا ئەنسىز قارىۋېتىپ تۇماقنى ئىزدىدى. خالايق
تەڭلا قاناقلاپ كۈلۈپ كەتتى.

خان بۇتخانا قاپقىسى ئالدىغا كەلدى. قاپقا ئالدىدا ئىككى ياقتا
ساغۇچ كاسايا كىيگەن بەشتىن ئون راھىب خاننى قارشى ئېلىش

ئۈچۈن تىزىلىپ تۇراتتى. ئالدىدىراق ئوتتۇرىدا، ئاۋۇلاردىنمۇ سالاپەتلىكەرەك كاسايا كىيگەن بىر راھىب ئالغانلىرىنى جۈپتەكلەپ پېشانىسىگە تۇتۇپ ئالدىغا ئېگىلىپ خانى "خۇش كېلىپسىز خاقانم" دەپ قارشى ئالدى. راھىب ئېگىشكىنچە يېنىچە ەپگىپ، قوللىرى بىلەن خانى ئىچكىرىگە تەكلىپ قېلىپ ئالدىدا ماڭدى. خان قاپقىدىن كىرگەندىن كېيىن ھويلىدا ئىككى رەت بولۇپ قاتار تىزىلا. خان بالا راھىبلار ئوتتۇرىسىدىن ئۆتۈپ، كىچىكرەك يەنە بىر قاپقىدىن ئىچكىرىگە كىردى. بۇ كىچىكرەك بىر ھويلا بولۇپ، بۇ يەردە ياش راھىبلار قاتارى خانى قارشى ئالدى.

خان ۋە ئۇنىڭ ھەمراھلىرى راھىبىنىڭ كەينىدىن مېڭىپ، تاش پەلەمپەيدىن كۆتۈرۈلۈپ، چوڭ قىزىل قاپقىدىن ئىچكىرى كىرىشى، بۇ زور قىزىل تۈۋرۈكلەر كۆتۈرۈپ تۇرغان كەڭ، ئېگىز بىنا بولۇپ، ئوتتۇرىدا— ئېگىز سۇپىدا ساكيامونىنىڭ ئون گەزچە ئېگىزلىكتىكى باداشقان قۇرۇپ ئولتۇرغان بۇتى قويۇلغانىدى ئۇنىڭ ئىككى نەرىپىدە، پەسرەكتە تۈرلۈك قىياپەتتىكى قارۇغ راجا، بۇدى— سامخالار بۇتلىرى قاتارى كۆزلىرىنى ئالايىتىپ، چىشلىرىنى ئېچىپ غەزەپ ئىپادىلىرى بىلەن تىزىلىپ تۇراتتى. ئۇنىڭ تام تەك— چىلىرىگە ئايلىنىدۇرۇپ ھەر خىل چوڭ— كىچىك مۇئەككەللەرنىڭ بۇتلىرى قويۇلغان. ساكيامونىنىڭ ئارقىسىغا ھەر رەك ۋە ھەر خىلدىكى تۇغ ئەلەملەر قادالغانىدى. بۇتنىڭ ئالدىدا، پەستە سەككىزدىن ئون ئالتە راھىب ئىككى ياقتا يۈكۈنۈپ ئولتۇراتتى. ئۇلارنىڭ ئالدىلىرىدىكى تەككىگە ئۇيغۇر يېزىقىدا ھۆسن خەت بىلەن پۈتۈلگەن تۈرۈم نوم ۋە سوتىرلار ئېچىپ قويۇلغانىدى.

خان ھەمراھلىرى بىلەن ساكيامونىنىڭ ئالدىدا يەرگە سېلىپ

قويۇلغان تىزلىققا يۈكۈنۈپ ئولتۇرۇپ ئۇنىڭغا ئاۋال تەجدە قىلدى، كېيىن ئالغانلىرىنى جۈپتەكلەپ پېشانىلىرىگە تەگكۈزۈپ، باشلىرىنى ئېگىپ، بىرنەپەلەرنى دەپ پىچىرلىدى. ئاندىن ئۇلار ئىككى ياققا بۆلۈنۈپ راھىب بىلەن قاتار ئولتۇرۇشتى. خانى باشلاپ كىرگەن چوڭ راھىب ساكيامونسىڭ ئالدىدا ئىشىك ياققا يۈزىنى قىلىپ يۈكۈنۈپ ئولتۇردى. ئۇ پارقىراپ تۇرغان يوغان دانىلىق ئۇزۇن تەبىئىسىنى قولغا ئېلىپ ئۇنى سانغاچ، يادقا بىرنەپەلەرنى ئوقۇدى، ئولتۇرغان راھىب ئالدىلىرىدىكى كىتابلىرىغا قاراپ ئۇن چىقىرىپ ئوقۇشۇپ كەتتى. خان ۋە ئۇنىڭ ھەمراھلىرى يەنە قوللىرىنى پېشانىلىرىگە تەگكۈزۈپ بېشىنى ئېگىپ روھانىي قىياپەتتە سۈكۈتتە ئولتۇرۇشتى. چۈشىنىپ بولمايدىغان ۋاراڭ-چۈرۈڭ ئاۋازلار بىلەن بۇتخانا ئىچى جاراڭلاپ-غوغۇلداپ كەتتى. بىرپەستىن كېيىن چوڭ راھىبقا ئەگىشىپ باشقا راھىبلار ئوقۇشنى توختاتتى. چوڭ راھىبىنىڭ تەكلىپى بىلەن خان ۋە ھەمراھلىرى ئورۇنلىرىدىن قوپۇپ ئىشىككە قاراپ مېڭىشتى...

خان بۇتخانا قاپقىسىدىن چىقىپ پەلەمپەيدىن چۈشۈشكە كىشىلەر توپى ئالدىدا تۇرغان بىر ئادەم ئاقساق خاننىڭ ئالدىغا كەلدى. ئۇنىڭ چاچ-ساقاللىرى ئۆسۈپ قوشۇلۇپ مەيدىسىگە چۈشكەندى. ئۇستىگە ئۇزۇن جەندە كىيىپ، بوينىغا قىزىل-ئالا گۈللۈك خالتا ئېسۋالغان، بېشىدا گۈللۈك ئۇزۇن كۇلا، چوڭ سېرىق مارجان تەسۋىي مەيدىسىدە ساڭگىلاپ تۇراتتى. خان ئۇنىڭغا دىققەت قىلىپ توختىدى. بوۋاي قولىدىكى قوپال، ئەگرى-بۈگرى ھاسا تايىقىنى ئەگىمە سېپى بىلەن سول قولىنىڭ بىلىكىگە ئېلىپ قويۇپ، قوللىرىنى كۆتۈرۈپ، خانغا سازا قىلدى: "ئەي خاقانلارنىڭ

خاقانى، جىمى ئالەمنىڭ ھىماتچىسى، قاراخانلار خاندانلىقىنىڭ دانا ئاتىسى ئۇلۇغ خاقان! مەرتىۋەڭ يۇقىرى بولغاي، چىققان دۆۋەڭ تېخىمۇ ئېگىز بولغاي، دۆلەت قۇشى بېشىڭدىن كەتمىگەي... بىچارە قۇلۇڭغا سېخىلىق ئىلتىپاتىڭ بىلەن رەھىم ئەيلىگەيسەن... ”
”دۆلەت قۇشى بېشىڭدىن كەتمىگەي“ دېگەندە خان بىر ئاز چۆچۈگەندەك قىلدى ۋە يېنىدىكى ئوردۇبېشىغا قاراپ قويدى. كېيىن، يېنىدىكى ئاغىچىدىن ① بىر كىچىك خالتا كۈمۈش تەڭگىنى ئېلىپ بوۋايغا بەردى. بوۋاي خالتىنى ئىككى قوللاپ ئېلىپ سۆيىدى ۋە پېشانىسىگە تەككۈزدى. خان ماڭدى، خاننىڭ كەينىدىكى قارۇغ-چى بوۋايغا سىنچىلاپ قارىدى ۋە قوشۇملىرىنى تۇرۇپ نېمىنىدۇ ئويلىدى. بۇنىڭغا دىققەت قىلىپ تۇرغان بوۋاي خالتىنى قوينىغا سالىدى-دە ”غىپ“ قېلىپ توپنىڭ ئارىسىغا كىرىپ كەتتى...
— بۇ بوۋاي كىمكىن، گەپلىرى مەنىلىكقۇ؟ — سورىدى خان ئوردۇبېشىدىن.

— بۇ بوۋاي ئوردۇكەنتكە پەيدا بولۇپ قالغىلى بىرەر ئاي بولدى. مەن ئايغاچچىلاردىن ئاڭلاپلا تەكشۈرۈپ نازارەت قىلىشنى ئورۇنلاشتۇرغانىدىم. مەلۇماتقا قارىغاندا بۇنى يەركەنلىك دەيدۇ، بۇددا دىنى تەلىملىرىنى پۇختا بىلىدىغان، ئۇلۇغ ئادەم دەيدۇ، — ئوردۇبېشى نېمىگىدۇ ئەندىشە قىلغاندەك بوۋاي غايىب بولغان تەرەپكە قاراپ قويدى.

قارۇغباشى يەركەنلىك بىر ئەمەلدارنىڭ بىر دىۋانە بوۋاي توغرىسىدىكى ھېكايىسىنى ئېسىگە ئالدى ۋە يېقىندا بۇ بوۋاينىڭ

① ئاغىچى — مالىيە ۋە زىمىرى، ئەرەبچە خەزىنىچى.

ئوردۇبېشىنىڭ ئۆيىدىن چىققۇاتقانلىقىنى كۆرگەنلىكىنى ئويلىدى. ئىككى ھەپتە ئىلگىرى قارۇغباشى ئوردۇبېشىنىڭ ئۆيىگە بارغان-ئىدى. قارۇغچى قاپقىنى كېچىكىپەرەك ئاچتى. ئۇ قاپقىدىن كىرىشكە ئۆيىنىڭ نېرى تەرىپىدىكى يان ئىشىكتىن خۇددى مۇشۇ دىۋانگە ئوخشاش بىر ئادەم چىقتى. ئۇ راۋۇرۇس مېڭىپ كېلىپ، پېشايۋاننىڭ تۇۋرۇكىگە يۆلەكلىك ھاسسىنى ئالدى-دە، پەلەم-پەيدىن چۈشۈپلا ھاسسىنى سول قولغا تۇتۇپ، تۇغما توكۇر كىشىدەك ناھايىتى كېلىشتۈرۈپ ئاقساق ماڭدى، ئارقا ئىشىكتە كۈتۈپ تۇرغان بىر ئادەم ئۇنى چىقىرىپلا ئىشىكنى ئېتىپ قويدى. قارۇغباشى بوۋاي چىقىپ كەتكۈچە قاراپ تۇردى، كېيىن ھەيرانلىق بىلەن يېنىدىكى قاپقاپقارغا قارىدى. قاپقاپقار "كىم بىلسۇن" دېگەندەك بېشىنى چاچاپ قويدى.

مۇشۇ ئەھۋاللارنى ئەسلەپ قارۇغباشى ئوردۇ قاپقىسىدىن كىردى. خان ۋە باشقىلار ئۆز ئىشخانىلىرىغا كىرىشپ كەتتى... قارۇغباشى ئۆز ئىشخانىسىغا كىرىپ پۈتۈك شېرىسىنىڭ ئالدىدىكى ئورۇندۇققا ئولتۇردى. ئۇنىڭ بېشىدىن "زادى بۇ بوۋاي كىم؟" نېمىشقا ئۇ خانغا 'دۆلەت قۇشى بېشىڭىزدىن كەتمىگەي' دەيدۇ. دېگەن سوئال كەتمەيتتى. "ئەجەب ئىش-ھە؟ ئۇ ئوردۇ بېشىنىڭ ئۆيىدىن چىققاندا يان ئىشىكتىن چىقىپ، ئارقا دەرۋازىدىن چىقىپ كېتىدۇ؟ يەنە كېلىپ ساپ-ساق تۇرۇپلا توكۇر بولۇۋالدۇ؟..."

مۇشۇنداق ئويىلار بىلەن ئولتۇرۇپ، ئۆزىنىڭ قول ئاستىدىكى يەرگەنلىك ئەمەلدارنىڭ بۇلتۇر كۈزدە ئۆيىنى كۆرگىلى يەرگەنە بېرىپ قايتىپ كەلگەندە، مۇنداق ۋەقەنى سۆزلەپ بەرگەنلىكى

ئېسىگە چۈشتى؛

يەر كەندە ھەممە بىلىدىغان ۋە ھۈرمەتلەيدىغان دىۋانە بوۋاي ئاتلىق بىر ئادەم بار ئىكەن. بۇ ئادەم يەر كەندە تۇغۇلۇپ ئۆسكەن، ئەسلىدە ئازراق يەر-سۈيى بار دېھقان ئىكەندۇق. يەر كەنلىك بىر چوڭ يەر ئىگىسى ئۇ ياققا تارتىپ-بۇ ياققا سۆرەپ يۈرۈپ ئۇنىڭ يەر-سۈلىرىنى تارتىۋاپتىكەن. يالغۇز بىر ئوغلى چاكارلىقتا ئاتتۇ يەر ئىگىسىنىڭ تۈگىمىنىنىڭ كويلىسىغا چۈشۈپ ئۆلۈپتۇ. خوتۇنى ۋەيرانچىلىقتا، ئوغلىنىڭ ھەسرەتلىرىدە يىغلاپ يۈرۈپ ساراڭ بولۇپ، ئاخىر ئۆلۈپ كېتىپتىكەن. بوۋاي يەر ئىگىسى بىلەن داۋالاشىپ تۇرۇشقاندا، ئۇرۇپ بىر پۇتىنى ناكار قېلىپ قويۇپتۇ. بوۋاي كوچىدا قېلىپ، سەرگەردان بولۇپ چىقىپ كېتىپتىكەن. ئۇ ئارىلاپ يوقىلىپ كېتىپ، باشقا يۇرتلارنى ئايلىنىپ قايتىپ كېلىدىكەن، بىر قېتىم ئۇزاق يوقىلىپ كېتىپ قايتىپ كەلگەندە، چاچ-ساقاللىرىنى قويۇۋەتكەن، جەندە-كۇلاھ كىيگەن بىر دىۋانە قىياپىتىدە بولۇپ قايتىپتۇ. شۇنىڭدىن كېيىن كىشىلەر ئۇنى "دىۋانە بوۋاي" دەپ ئاتايتۇ. ئۇ كىملىرىدىن تومۇر تۇتۇشنى ئۆگىنىۋاپتۇ. ئاغرىق كۆرۈپ دورا بۇيرۇيدىكەن. ئۇندىن كېيىن تېخىمۇ داڭقى چىقىپ كېتىپتۇ.

بۇلتۇر ئەتىيازدا دىۋانە بوۋاي ئۆزىنىڭ قەدىناس ئېشىكىنى مىنىپ قەشقەرگە قاراپ يولغا چىقىپتۇ. بىرنەچچە كۈندە كۆكرات دېگەن يەرگە كېلىپ ئىككى كۈن تۇرۇپتۇ. خەقلەر ئاغرىق كۆرسى-تىپتۇ، ئاش-نان بېرىپتۇ. شۇ كۈنلەردە كۆكراتقا بىر قارا ساقال ئادەم پەيدا بولۇپ قاپتۇ. "قەشقەرگە بارايتىم" دەپ بىرقانچە كۈن تۇرۇپتۇ ۋە دىۋانە بوۋاي بىلەن تونۇشۇپتۇ. ئۇ بوۋاينى قەدىرلەپتۇ. بوۋاي ئۇنى ياخشى كۆرۈپ قاپتۇ. كېيىن ئىككى يولداش قەشقەرگە

قاراپ يولغا چىقىپتۇ...

بىراقچە كۈندىن كېيىن چوڭ ساينىڭ بۇ ياقىدىكى قىزىل دېگەن يۇرتتا بىر تۆگىچىلەر كارۋىنى دىۋانە بوۋاينى ئۇچرىتىپ قاپتۇ. ئۇنىڭدىن ھال-ئەھۋال سوراپتۇ، ئۇنىڭ قەشقەرگە ماڭغانلىقىنى بىلىپ يوللۇق نان ۋە بىرنەچچە تەڭگە پۇل بېرىشىپتۇ. كارۋان يەركەن ياققا قاراپ چوڭ ساينغا كىرىپ كېتىپتۇ...

تۆگىچىلەر كارۋىنى چوڭ سايدىن ئۆتۈپ كۆكرائۇتقا يېقىن قالغاندا، بىرى تەرەت قىلىش ئۈچۈن يول چېتىدىكى بىر قۇم دۆۋىسىنىڭ كەينىگە ئۆتۈپلا "ۋاي، مەيەرگە كېلىڭلار، ئادەم ئۆلۈكى!" دەپ ۋارقىراپتۇ. تۆگىچىلەر كارۋىنى توختاپ يۈگۈرۈشۈپ بارسا، قۇمدىن يېرىمى چىقىپ قالغان بىر جەسەت يېتىپتۇ. ئەھۋالدىن قارىغاندا، قۇمغا كۆمۈلگەن جەسەتنى شامال سوقۇپ ئېچىۋەتكەن ئوخشايدۇ. جەسەتنى ئېچىپ چىقىرىپ قاراپ باقسا، جەسەت كۆڭلەك تامبال بىلەن، قورسىقىغا ئىككى يەرگە پىچاق سېلىنغان. قورسىقىدىن چىق قان ئېقىپتۇ. ئاغزى-بۇرۇنلىرىدىنمۇ قان چىقىپ قاپتۇ. "بىر يامان ئادەم ئۆلتۈرۈپ كېتىپتۇ، بىچارىنى" دېيىشىپتۇ تۆگىچىلەر. بىر تۆگىچى دىققەت بىلەن قاراپ "ساقال-بۇرۇتلىرى ئەجەب دىۋانە بوۋاينىڭكىگە ئوخشاپ كېتىدۇيا" دەپتىكەن، چوڭراق بىرى: "ئېگىز-پەس سۆزلىمە، دىۋانە بوۋاينى قىزىلدا كۆردۈق ئەمەسمۇ" دەپتۇ. تۆگىچىلەر كەتمەن ئېلىپ كېلىپ باشقا بىر يەردىن ئادەم بويى گۆر قېزىپ جەسەتنى كۆمۈپ قويۇپ كېتىپتۇ.

قارۇغباشى داۋاملىق ئويلايتتى. "كۆكرائۇتتا بىر ئادەم دىۋانە بوۋاي بىلەن تونۇشۇپ بىللە مېڭىپتۇ...، قىزىلغا كەلگەندە، بوۋاي

ياغۇز... جەسەتنىڭ كىيىم-كېچەكلىرى يوق... دىۋانە بۇۋاي بۇلتۇر
ئەتىياز قەشقەردە پەيدا بولۇپ قالدى... ئۇ، ئوردۇبېشىنىڭ
ئۆيىدە...“

تۆتىنچى باب

تۈن يېرىمىغا تاك - تاك

بىرىنچى ئاينىڭ ئون بەشىنچى كۈنى، جىمجىت كېچە، ئاتۇش-تىكى سۇتۇقلارنىڭ چوڭ ھويلىسىدىمۇ ئوخشاشلا جىمجىتلىق، ھېچ-قانداق ئاۋاز يوق. پەقەت باغ ئوتتۇرىسىدىكى كۆتۈرمە بىنانىڭ پەنجىرلىرىدىنلا چىراقنىڭ غۇۋا يورۇقى كۆرۈنۈپ تۇراتتى. قاراڭ-خۇلۇقتا ھويلا تاملارنىڭ كەينىدە ئۆملىگەن ئادەملەرنىڭ قارىسى كۆرۈندى.

بېشىغا كۆز ئورنى تېشىلگەن قارا خالتا كىيگەن، قولغا قىلچ ئالغان بۇ ئادەملەر ئۆمىلەپ يېقىنلاشتى ۋە زوڭزىيىپ ئازراق ئولتۇرۇشتى. كېيىن، ئاستا تامغا چىققان بىرسىنىڭ قول ئىشارىتى بىلەن باشقىلارمۇ تامغا ياماشتى، تامدىن ئېشىپ چۈشتى-دە، سەگە تېرەك-لەر ئارىسىدا دەملەرنى ئىچىگە ئېلىپ ئولتۇرۇشتى. كېيىن يەنە مىدىرلىدى ۋە ئاستا ئېگىشىپ ئىلگىرىلەپ، كۆتۈرمە بىناغا يېقىن مېۋىلىك دەرەخلەر تۈۋىگە كېلىپ مۆكۈپ ئولتۇرۇشتى.

بىرپەستىن كېيىن ئاشۇ قارا باشلار ئىزى بىلەن قىرىق-ئەللىك قىلچىلىق ئادەم تام ئارقىسىدا پەيدا بولدى. ئالدىدىراق ماڭغان ئارىلاننىڭ شەرتى بىلەن يىگىتلەر چاققانلىق بىلەن تامدىن ئارتىلىپ باغقا چۈشتى ۋە سەگە تېرەكلەر ئارىلىقىدا ئۆي تەرەپكە كۆز تىكىپ جىم ئولتۇرۇشتى...

ئوردۇكەنت خان ئوردۇسى. خاننىڭ ئىشخانىسىدا خان، سۇباشى ۋە ئوردۇبېشى جىددىي پاراڭلاشماقتا.

— مانا تاكتاڭ ئۇرۇشقا ئاز قالدى، — دېدى ئوردۇبېشى ھودۇقۇشنى بېشىغا ئۇرۇنۇپ خىرقىراپ كۈلۈپ، — بارس ئۇۋىسى-دىلا مېچىپ تاشلىنىدۇ.

— شۇنداق بولسىغۇ، — دېدى سۇباشى، — ھەي، كۆڭلۈم سەل ئېغىپ تۇرىدۇ، — ئۇ قوللىرىنى ئۇۋۇلاپ تىنچىزلىناتتى.

بۇرۇتتىنى تولغاپ ئۆيدە مېڭىپ يۈرگەن ئوغۇلچاق بۇغراخان كېلىپ ئۇلارنىڭ ئالدىدا توختىدى:

— ئەگەر بارس مېچىپ تاشلانمىسچۇ؟

— ھە، بۇ تەرىپىنىمۇ ئويلىشىش كېرەك! — دەپ سۆز قوشتى سۇباشى.

— چاتاق يوق، — كۈلدى ئوردۇبېشى، — ئىش پۇختا جايلاشتۇرۇلغان. ئۇندىن كېيىن... "باسمىچىلار" بوش كەلمەيدۇ.

— ئوردۇبېشى، ئەگەر چاتاق چىقىپ قالسا... سىزنىڭ "باسمىچىلىرىڭىز"نى ئۇچۇقتۇرۇۋەتمەكچى.

ئوغۇلچاق بۇغراخان سۇباشىغا تىكىلىپ قارىدى، سۇباشى بېشىنى ئاستا لىڭشىتىپ قويدى.

— تۇن يېرىمغا تاكتاڭ ئۇرۇشقا يەنە قانچىلىك قالدى؟

— بىر ئاش پىشىم، — جاۋاب بەردى ئوردۇبېشى.

— ھە، بىر ئاش پىشىم... — ئويلاپ قالدى خان، — بىر ئاش

پىشىمدىن كېيىن بىزنىڭ تەقدىرىمىز ئايان بولىدۇ...

— بىزنىڭ تەقدىرىمىز نۇرلۇق، ئۇلۇغ خاقانم.

خاقان گەپ قىلمىدى. لېكىن ئوردۇبېشى بىلەن سۆزلىشىشقا
غەمكىن، ئىشەنچسىز چىرايدا قاراپ، ھە دەپ ئېچكىنى تاتلايتتى...

* * *
تەركىن بېگىم ئۆز ھەرىمىدە پەرىشانىدى. ئۇ بىردەم ئولتۇ-
راتتى، بىردەم ماڭاتتى، بەش نەپەر قىز خىزمەتچىسىنىڭ ھەممىسى
ئۇنىڭغا پايىپتەك بولۇشماقتا، ئۇنىڭ كۆڭلىنى تىنچلاندۇرۇشقا تىرىش-
ماقتا. لېكىن ئانىنىڭ بىئاراملىقى بارغانسېرى كۈچەيمەكتە...
گۈللەيلى ئالدىراش كىرىپ كەلدى. تەركىن بېگىم چاپقان
ئورنىدىن قوپتى ۋە سورىدى:

— تۇن يېرىمغا تاكتاك ئۇرۇشقا قانچە قالدى، گۈل؟

— ئاز قالدى، خان ئاچا، بىر ئاش پىشمىچە قالدى.

— توغرىلەگ نېمە ئىش قىلىۋاتىدۇ؟

— ئۇ يېقىن قاياشلىرى بىلەن سۆزلىشىۋاتسا كېرەك.

ئانا ئۆيىنى بىر ئايلىنىپ كېلىپ يەنە كۇرسىدا ئولتۇرۇپ ئىشىككە
قارالدى.

* * *
ئوردۇكەنت شەھىرى ئەتراپىدىكى باغلىق ھويلا، ھويلا ئىچىدە
قاراڭغۇدا كىشىلەرنىڭ ئۆيىگە كىرىپ-چىققانلىقى، پەنجىرىلەردىن
ئۆيىنىڭ يورۇقىدا كىشىلەرنىڭ ئۆرە تۇرۇپ سۆزلەشكەنلىكى كۆرۈنۈپ
تۇراتتى.

بىرى ئالدىدا، تۆتى كەينىدە ئالدىراش ماڭغان بەش ئاتلىق
كوچىنىڭ دۇقمۇشىدىن بۇرىلىپ كېلىپ، قاپقا ئالدىدا توختىدى ۋە
ئالدىراش ئاتتىن چۈشتى. قاراڭغۇدا ئۇلارنىڭ چېرىكچە كىيىملىرى،
يېلىدىكى قىلىچلىرى غۇۋا كۆرۈنۈپ تۇراتتى. ئالدىدىكى ئادەم

ئېتىنى باشقىسىغا بېرىپ "تاق، تاق، تاق" قىلىپ مەلۇم بەلگە بىلەن قاپقىنى قاقتى. ئىچكىرىدىن بىرسى قاپقىنى قىيا ئېچىپ، قاپقا ئالدىدا تۇرغان كىشىگە سەپىلىپ قارىدى-دە:

— ھە، يۈزباشى، كىرىڭ! — دەپ، قاپقىنىڭ بىر قانىستىنى ئاچتى، مېھمانلارنى ئاتلىرى بىلەن ئىچكىرىگە كىرگۈزۈپ قاپقىنى ياپتى ۋە تاقاق سالىدى.

ئۆيىدىن چىقىپ يۈزباشىنى قارشى ئالغۇچى يۈزباشىنىڭ ھەمراھ-لىرىنى قاپقاپقارنىڭ ئورۇنلاشتۇرۇشىغا تاپشۇرۇپ، ئۇنى ئۆيگە باشلاپ ماڭدى. ئۇلار پەلەمپەيدىن كۆتۈرۈلۈپ ئۆيگە كىرىپ كەتتى. — مېنى چەبەر مىڭباشى ئەۋەتتى، — دېدى يۈزباشى ئورۇند-دۇققا ئولتۇرۇۋېتىپ باتۇر تاغىغا قاراپ، — مىڭباشى چېرىكلىرىنى باشلاپ تۇتۇرگىگە كەلدى.

— ئۇ جاي بولامدىكەن؟

— ساي، قېلىن دەرەخلىك. ئادەم بارمايدۇ، ھەم شەھەرگە يېقىن ئىكەن، بۇ يەرگە ئون بەش چاقىرىمچە كېلىدۇ. مىڭباشى ۋاقتى كەلگەندە تىم^① ئۈستىگە ئوت ياقسۇن، مەن چېرىك تارتىپ چاپسانلا يېتىپ بارىمەن، دېدى.

— تولا ياخشى. سەن قايتىپ كەتسە، بىز بىلەن بىللە بول، — دېدى سۇتۇق.

يۈزباشى تازىم قېلىپ ئۆيىدىن چىقتى.

* * *

"تاك-تاك-تاك!..." قىلىپ ئۈچ قېتىم يېرىم كېچىگە تاكتاك

① تىم — ئوت يېقىپ خەۋەرلىشىدىغان دۆڭلۈك.

تۇرۇلدى...

ئاتۇش چوڭ ھويلىدا كۆتۈرمە بىنانى ئوراپ ياتقان قارا كىيىملىكلەر دەرەخلەر ئارىسىدىن قوزغىلىپ قوللىرىدىكى يالغاق قىلىچلىرىنى پارقاتقىنىچە ئۆمىلەپ ئۆي ياققا ماڭدى. ئۇلارنىڭ كەينىدە مۆكۈپ ياتقان قىلىچلىقلارمۇ قوزغالدى...

ئوردۇكەنت شەھىرى — خان ئوردۇسىنىڭ چوڭ قاپقىسىغا تۆت - بەش ئادەم يېتىپ كەلدى. بىرى يەنە بايقى بەلگە بىلەن قاپقىنى قاقتى، قاپقىنى بىرەيلەن ئاۋايلاپ ئېچىپ، كەلگەنلەرنى كىرگۈزدى، ئۇندىن كېيىن، تام ياقلاپ كەلگەن يىگىرمە - ئوتتۇز كىشىنى ئالدى - رىتىپ ئىچكىرىگە كىرگۈزدى ۋە يەنە ئاۋايلاپ قاپقىنى ئەتتى...

ئاتۇش چوڭ ھويلىدىكى قارا كىيىملىكلەر پېشايۋانغا چىقىپ بىنانى ئورسۇۋالدى... كەينىدىكى يىگىتلەر ئۆيگە يېقىن دەرەخلەر ئارىسىغا كېلىپ زوڭغىيىپ، ئۆي ياقىتىن كۆز ئۆزمەي ئولتۇراتتى...

بەش كىشى ئوردۇدا جىددىي ھالەتتە تۇرغان چېرىكلەر ئارىسىدىن ئۆتۈپ چوڭ ساراينىڭ ئىشىكىگە كەلدى. ئىشىك بېشىدىكى پانۇس يورۇقىدا ئوچۇق كۆرۈنۈپ تۇرغان ئىككى نەپەر نەيزىلىك قارۇغچى ئىشىكنى ئاچتى. كەلگۈچىلەر ئەمدى چوڭ ساراينغا كىرگەنىدى، سول ياقىتىكى كىچىك ئىشىكتىن خاننىڭ مەخسۇس قارۇغچىسى چىقىپ قالدى. ئۇ ئەھۋالنىڭ باشقىچە ئىكەنلىكىنى بايقاپ خاننىڭ ئىشخانىسىغا يۈگۈرگەنىدى، قىلىچ قىلىچىنى سۇغۇرۇپ بېرىپ گەپ - سۆزسىزلا ئۇنىڭ ئالدىنى توستى ۋە تاشقى -

رەغا ئېلىپ چىقىپ كەتتى. باشقىلار قىلىچلىرىنى قىنىدىن چىقىرىپ
ئوڭ ياقىسىكى خاننىڭ ئىشانسىغا ماڭدى، بەستى كىچىكرەك بىرسى
سول ياققا — تەركىن بەگىمنىڭ ئۆيى تەرەپكە ماڭدى. ئىشىكتىن
ھەيۋەت بىلەن كىرگەن سۈتۈق، توغرىلەپ ۋە ئىلىكلەرنى كۆرگەن
خان، سۇباشى، ئوردۇبېشى چاچراپ ئورۇنلىرىدىن قوپتى...

* * *

ئاتۇش چوڭ ھويلىدىكى قارا كىيىملىكلەر يالساڭ قىلىچلىرىنى
تەييارلاپ كۆتۈرمە بىنانىڭ ئىشىك-دېرىزىلىرىدىن باستۇرۇپ
كىرىشتى... لېكىن ئۆيدە ئادەم يوق ئىدى. ئۇلار ئۇ ياق-بۇ ياقنى
ئاختۇرغۇچە، پېشايۋاندا قىلىچلاشقاننىڭ ئاۋازلىرى ۋە ۋارقىراشلار
ئاڭلاندى. ھەش-پەش دېگۈچە ئىشىك-دېرىزىلەردىن ئارىلان
باشلىغان يىگىتلەر باستۇرۇپ كىردى... ئۆيدىمۇ قىلىچۋازلىق
باشلىنىپ كەتتى. ئەركىن، يۇلتۇز، قۇندۇز، قوچقارلار بەك چەبدە-
لىك بىلەن ئۇرۇشتى. يىگىتلەر قارا كىيىملىكلەرنىڭ بىرنەچچىسىنى
يەرگە دومىلاتتى. يۇلتۇز يارىلىنىپ يىقىلغانىدى، قوچقار دەررۇ
بېرىپ ئۇنى يۆلدى. ئۇنىڭ سول قولى ئازىراق يارىلانغانىدى.
قىسقا، لېكىن كەسكىن جەڭدىن كېيىن قارا كىيىملىكلەر قىلىچ-
لىرىنى تاشلاپ، تىزلىنىپ قول كۆتۈردى.

— سەنلەر كىم؟ — دېدى ئارىلان غەزەپ بىلەن.

— بىز تاغدىن كەلگەن، — دېدى ئېگىزرەك بىرسى.

— ھە، باسمىچىلار... باسمىچىلارغا ئۇۋال بولمايدۇ. ئەپچىقىپ

باشلىرىنى ئېلىڭلار بۇلارنىڭ.

— ۋاي، بىز باسمىچى ئەمەس، — دېدى ئالدىراپ ھېلىقى

ئېگىز ۋە بېشىدىكى قارا خالنى ئالدى. باشقىلارمۇ ئۇنىڭغا ئەگىشىپ

ئېلىشتى.

— بىز خاننىڭ چېرىكلىرى، — دېدى يەنە بىرسى، — بىزنى ئۆلتۈرمىسە، بىر قوشۇق قېنىمىزنى تىلەيمىز. يۈكۈنۈپ ئولتۇرغان باشقىلارمۇ ئۇنىڭغا ئەگىشىپ يالۋۇرۇشتى. — ئەمدى راست گەپنى قىلىدىكە، بۇلارنى قاماپ قويۇپ تۇرۇڭلار! — ئارسلان بۇيرۇق قىلدى.

يىگىتلەر "باسمىچىلار"نى ھەيدەپ ماڭدى. ئارسلان قوچقار يۆلەپ ئولتۇرغان يۇلتۇزنىڭ يېنىغا كەلدى. قۇندۇز قولىغاغلىقى بىلەن يۇلتۇزنىڭ قان چىقىپ تۇرغان بىلىكىنى باغلاۋاتاتتى. ئارسلان يۇلتۇزنىڭ يېنىغا تىزلاندى ۋە يانچۇقىدىن ياغلىق ئېلىپ ئۇنىڭ پېشانىسىدىكى تەرنى ئېرتتى....

ئوردۇدا كۈرەش باشلىنىپ كەتتى. سۈتۈقنى كۆرۈپ چۆچۈپ ئورۇنلىرىدىن قوپقان خان ۋە ئۇنىڭ شېرىكلىرى بىرپەس ئېسە قىلىشنى بىلمەي تۇرۇشتى. دە، كېيىن خان ئارقىسىغا داچىپ بېرىپ تامغا يۆلەندى، ئوردۇبېشى شىرەنىڭ ئاستىغا مۆكتى. سۇباشى بولسا قىلىچنى چىقىرىپ ئۇرۇشقا تەييارلاندى.

— سۇباشى! — دېدى سۈتۈق، ئۇنىڭ ئالدىغا بىرنەچچە قەدەم تاشلاپ — ھەيۋەڭنى قوي، قىلىچىڭنى تاشلا!

سۇباشى كۆزلىرىنى ئالايىتىپ، چىشلىرىنى غۇچۇرلىتىپ ھۈر-پەيدى ۋە سۈتۈققا ئېتىلدى. سۈتۈق "شارت" قىلىپ ئۆزىنى ئەپقاچ-قاندى، ئۇنىڭ ئۇرغان قىلىچى بىكارغا كەتتى.

سۈتۈق ياردەمگە كېلىۋاتقان توغرۇل بىلەن ئىلىككە "سەلەر جىم تۇرۇڭلار" دېگەندەك قول شەرتى قىلدى ۋە سۇباشىغا ھۇجۇم

قىلدى. قاتتىق قىلچىۋازلىق بولدى، بىردەم ئۇ، بىردەم بۇ قىستاپ چېكىندۈرەتتى. ئاخىر سۇباشى سۇتۇقنى تامغا قىستىدى. سۇتۇق قىلچى بىلەن ئۇنىڭ قىلچىنى ئىتتىرىپ تىرىكەشتى ۋە كۈچىنى توپلاپ قارشى ھۇجۇمغا ئۆتتى. ئۇ سۇباشىنى چېكىندۈرۈپ كېتىپ باراتتى، قىلچ ئالدىراپ كىرىپ، سۇباشىنىڭ بويىنىغا شۇنداق قىلچ ئۇردىكى، كۆز يۇمۇپ ئاچقىچە ئۇنىڭ بېشى تېنىدىن ئايرىلىپ يەرگە دومىلىدى، تېنى شېخى يوق پور كۆتەكتەك "گۈپ" قېلىپ كەينىچە يىقىلدى. قانغا مېلىنىپ دومىلانغان بېشىمۇ كۆزى ئوچۇق يېتى جىم بولۇپ قالدى.

سۇتۇق سالماقلىق مېڭىپ، تامغا يۆلەنگىنىچە كۆزلىرىنى چەكچەيدىتىپ تۇرغان خاننىڭ ئالدىغا باردى.

— قاپقان ياخشى قويۇلماپتۇمۇ نېمە، تاغا! — دېدى ئۇ كىنايىلىك بىلەن، — ئەمدى قاپقانغا ئۆزىڭىز چۈشۈپ قالدىڭىز. سىزنىڭ خانلىقىڭىز ئاخىرلاشتى. سىزنىڭ كۆزىڭىزگە قالدالغان سۇتۇق ئەمدى تەختكە چىقىشى كېرەك، شۇنداق ئەمەسمۇ؟

.....

— ھە، تېخىچە مات بولغانلىقىڭىزغا تەن بەرمەيۋاتامسىز؟ ئەمدى ئىلاجىڭىز يوق. قورقماڭ، بىز سىزنى ئۆلتۈرمەيمىز. ئەمما بىر شەرت بار: دەرھال بىر يارلىق پۈتسىز، بۇ سىزنىڭ ئاخىرقى يارلىقىڭىز بولىدۇ. يارلىققا "مەن بۈگۈن، قاراخانلار خاندانلىقىنىڭ خاندانىلىقىنى ئەسلى ۋارىسى بولغان سۇتۇققا ئۆتكۈزۈپ بەردىم. بۈگۈندىن تارتىپ بارلىق پۇقرالار، خىزمەتچىلەر، چېرىكلەر سۇتۇقنى بۇغراخان دەپ تونۇپ، ئۇنىڭغا بويۇنۇشى كېرەك"، دەپ پۈتسىز. مانا شۇ بىرنەچچە ئېغىز سۆز. بۇنىڭسىزمۇ بىز ئىشنى ئەپلەيمىز. ئەمما،

مۇنداق بولسا ئۆزىڭىزگە يامان بولماس، دەيمەن... قېنى يېڭىلىككە قەغەز - قەلەم بارمىكىن؟

سۇتۇق ئارقىسىغا بۇرىلىپ، قەغەز - قەلەم ئالماقچى بولغا - ئىدى، دوستلىرى بىر ئاۋاز بىلەن "سۇتۇق!" دەپ ۋارقىراپ ئوغۇل - چاقىنى كۆرسەتتى. سۇتۇق ئىلدام ئارقىسىغا بۇرالغانىدى، ئوغۇلچاق تامغا ئېسىقلىق قىلىچىنى قىنىدىن سۇغۇرۇپ سۇتۇققا ئېتى - لىشقا تەمەشلىپ تۇرغانىكەن، سۇتۇق چاققانلىق بىلەن قىلىچىنى ئۇنىڭ سول بېقىنىغا بىر غېرىچچە تىقىۋەتتى...

ئوغۇلچاق "ۋاي!" دەپ ۋارقىرىدى، يۇقىرى كۆتۈرۈلگەن قىلىچى قولىدىن تارايلاپ يەرگە چۈشتى. ئۇ قوللىرى بىلەن قان ئېقىپ تۇرغان بېقىنىنى تۇتۇپ، ئېگىشىپ چۆكۈلدى - دە، يۈزىچە دۈم يىقىلدى ۋە بىردەم تېپىرلاپ جىم بولدى...

— ماۋۇ ساچقانى! - دېدى قىلىچ شىرەنىڭ تېگىدىن ئوردۇ - بېشىنى تارتىپ چىقىرىپ، - ئاسمانغا پىچاق ئاتاتتىڭ، ئەمدى ئەجەب ساچقان بولۇپ قاپسەنغۇ؟

ئوردۇبېشى ئۆمىلەپ بېرىپ سۇتۇقنىڭ ئايىغىغا يىقىلدى ۋە بېشىنى يەرگە ئۇرۇپ زارلاپ كەتتى:

— خان ئوغۇل، يوقسۇ، ئۇلۇغ خاقانم، مېنى كەچۈرگەيلا، مەن ئەسكى، مەن مۇشۇك، مەن ساچقان. نېمە دېسە شۇ. خاقانلىقىنى قوللىرىغا ئالغان بىرىنچى كۈنى، مۇشۇ بىرىنچى سائەتتە، ئۇلۇغ خاندانلىقىمىزنىڭ نامى ئۈچۈن مېنى كەچۈرسە... مەن ئۆزلىرىمنىڭ ئالدىدا قارا يۈزلۈك بولۇپ قالدىم. مەن ئادەم ئەمەس...

— بولدى، ۋالاقىلماي ئورنۇڭدىن قوپ! - سۇتۇق قىلىچقا قاراپ دېدى، - بۇنى سولاپ قويۇڭلار، كېيىن توغرىل ئاكام بىر تەرەپ

قىلىن.

ئوردۇبېشى قىلىچىنىڭ ئالدىدا كۈچۈكلەنپ ئىشىك تەرەپكە ماڭدى.

— ئانام قەيەردە؟ — دەپ سورىدى سۇتۇق قارۇغباشىدىن.
— ئۆز ئۆيىدە.

— يۈرۈڭلار، ئانامنى يوقلاپ چىقايلى.

بۇلار شام بىلەن يوپپيورۇق يورۇتۇۋېتىلگەن چوڭ ساراي مېھمانخانىغا چىقىشقا سۇتۇقنىڭ ئانىسى ئىككى قولىتىقىدىن ئايدىڭ بىلەن گۈللەيلى يۆلگەن ھالدا كەينىدە تۆت قىز بىلەن ئۆيىدىن چىقىپ كەلدى...

سۇتۇق قىلىچىنى قىنىغا سېلىپ ھۈرمەت بىلەن ئانىسى تەرەپكە ماڭدى ۋە بىر تىزى بىلەن ئانا ئالدىغا تىزلاندى.

چىرايى كۈلۈمسىرەپ تۇرغان، لېكىن، ئىككى مەڭزىدە پاش تامچىلىرى دومىلاپ چۈشۈۋاتقان ئانا مېھرىبانلىق بىلەن ئېڭىشىپ ئوغلنىڭ پېشانىسىگە سۆيىدى ۋە:

— قوپۇڭ، ئوغلۇم، — دەپ ئوغلنىڭ ئىككى قولىتىقىدىن تۇرغۇزدى. ئانا ئون سەككىز ياشلىق ئوغلنى بىرىنچى قېتىم "سىز" دەپ ئاتىغانلىقىنى ئۆزىمۇ بايقىيالماي قالدى.

ئانىسىنىڭ تونۇش ئىسىق لەۋلىرى پېشانىسىگە تەگكەندە، سۇتۇقنىڭ تېنى جۇغۇلداپ، گويىكى ئىلگىرى بولمىغاندەك ئاچايىپ چەكسىز مۇھەببەتنى بىلدۈرىدىغان بىر يېقىنلىق ھېس قىلدى. ئالدىدىن باتۇر تاغا، بىلىگە تېكىن بىلەن سۇتۇقنىڭ دوستلىرى ۋە بىر قىسىم چىرىك ئەمەلدارلار كىرىپ ئانىغا ھۈرمەت بىلدۈردى. — ئىشىڭ بىرىنچى قەدىمى ياخشى بولدى، — دېدى ئانا ۋە



ئوغلغا قاراپ قوبۇپ، باتۇرتاغنى يېنىغا كېلىشكە شەرەت قىلدى، —
بۇ بىرىنچى قەدەم ھالقىلىق قەدەم. ئەمما شۇنى بىلمەك كېرەككى،
چوڭ ئىشلار ئەمدى باشلىنىدۇ. نۇرغۇن خەتەرلەر ئالدىڭىزدا
تېخى، — ئانا سۆزىنى توختىتىپ بىرپەس ئويلىدى، كېيىن سۆزىنى
داۋام قىلدۇردى، — تەختكە چىقىش ئاسان، ئۇنىڭدا مەزمۇت ئولتۇ-
رۇش قىيىن. خەلق بىلەن بىللە بولۇش كېرەك، ئەلنىڭ غېمىنى
يېيىش كېرەك...

— بەك توغرا گەپ! — دېدى باتۇرتاغا ئانىنىڭ سۆزىنى
قۇۋۋەتلەپ، — ئوغلۇم، ئانىڭىزنىڭ بۇ باھاسىز سۆزىنى ھەرگىز
ئۇنتۇمىغايسىز.

ئانا پېشانىسىنى سىلاپ ئويلىدى — دە:

— قىلىدىغان ئىشلار جىق، ئاۋۋال ئوردۇ ئۇچلۇك ھالقىسىنى
قۇرماق كېرەك. بۇ مەرھۇم بوۋىڭىز كۈل بانىتېكىندىن باشلاپ قارا-
خانلار خاندانلىقىنىڭ ئوردۇ باشقۇرۇش نىزامى ئىدى. دادىڭىز
رەھبەتلىك بازىرخانىمۇ شۇنداق ئۇچلۇك ھالقا بىلەن دۆلەتنى باشقۇر-
غان. ئىش ئوغلۇچاققا قالغاندىن كېيىن ئۇ بۇ ئەنئەنىنى بۇزدى.
ئۆزىنىڭكىنىلا راست قىلدى.

— خاندانلىقنىڭ تۈپ ئاساسى قۇرۇلمىسىغا قەتئىي ۋارىسلىق
قىلمەن، — دېدى سۈتۈق بېشىنى ئېگىپ، — خان ئانام ئەقىل
كۆرسەتكەي...

— ئۇچلۇك ھالقا، باتۇرتاغا، بىلگە تېكىن ۋە ئارىسلانلاردىن
بولسا قانداق؟ — دېدى ئانا سەل ئويلىنىپ.

ھەممەيلەن قوشۇلدىغانلىقلىرىنى بىلدۈردى.

ئۇلار ئانىنى باشلاپ، ئوتقاشلار بىلەن يورۇتۇلغان ھويلىغا

چىققاندا، ھويلىدا چېرىكلەر ئۆز قىلىچلىرى بىلەن ئۆز قاتارلىرىنى ئۇرۇپ ياكى ئۆز قالىقىنى سەپدىشىنىڭ قالىقىنىغا تەگكۈزۈپ، ھەم ئوڭغا، ھەم سولغا ئايلىنىپ تەنتەنە قىلىشۋاتاتتى.

سۇتۇقنىڭ تەركىن بېگىم قاتارلىق چوڭلار بىلەن چىقىپ كەلگەندە، لىكىنى كۆرگەن توغرىلىق ئۇنلۇك تۈۋلىدى:

— ئاياقتا تۇر!

ھويلا ئىچىدىكى چېرىكلەر شىپپىدە توختىدى ۋە يۈزىنى سۇتۇققا قارىتىپ مىدىر قىلماي جىم تۇرۇشتى.

سۇتۇق ئىشىك ئالدىدىكى سۇپىنىڭ ئالدىغىراق كېلىپ، ھۈرمەت بىلەن تىك تۇرغان چېرىكلەرگە قاراپ چىقتى ۋە سول قولى بىلەن قىلىچىنىڭ دەستىسىنى تۇتۇپ، ئوڭ قولىنى ئالدىغىراق ئېگىز كۆتۈرۈپ:

— ياشاڭ چېرىكلەر! — دېدى.

— خاقانىم ئامان، ئامان. ئامان! — دەپ بىردەك توۋلاشتى

چېرىكلەر.

سۇتۇق چەبەر مىڭباشى بىلەن توغرىلىق كەككە قاراپ ئېيتتى:

— چېرىكلەر تارتۇقلانسۇن!

بەشىنچى باب

تەختكە ئولتۇرۇش

يولۋاس يىلى، بىرىنچى ئاينىڭ ئون بەشىنچى كۈنى، ھاۋا ئوچۇق ئىدى. شەھەر كىرىلىرىدا ئاچچىق سوغۇق شامال كېزىپ يۈرەتتى. تال ئېتىشى بىلەن ئوردۇكەنت ئەنسىزلىك ھېس قىلدى. شەھەر كوچىلىرىدا چېرىكلەر كۆپىيىپ قالغان، ئۇلار كىشىلەرگە سۈرلۈك قارايتتى. كىشىلەرمۇ چېرىكلەرنىڭ سىياقىدىن بىرەر نەرسە بىلىۋېلىشقا قىزىقىپ يەر ئاستىدىن ئۇلارغا قارىشاتتى. ئادەملەر كوچىلاردا، ھويلىلاردا تۆت-بەشتىن باش قوشۇپ غۇلغۇلا قىلىشقا باشلىدى؛ “نېمە ئىش بولغاندۇ، بۈگۈن ئەجەب باشقا كۈنلەرگە ئوخشمايدىغۇ؟” “خان ئوردۇسىنىڭ قاپقىقى تېخى ئېچىلماپتغۇ؟”

ئوردۇ ئالدى مەيدانىنىڭ بىر بۇلۇڭىدا پاراڭلىشىۋاتقان كىشىلەر توپى بارغانسېرى كۆپەيگىلى تۇردى. ئۇلار تالىشىپ پاراڭلىشىۋاتقاندا، بىرسى توپىغا قاراپ شاپاشلاپ چىقىپ كەلدى ۋە توپىنىڭ ئىچىگە كىرە-كىرمەيلا سۆزلەپ كەتتى:

— بىلەمسىلەر نېمە ئىش بوپتۇ؟ — دېدى ئۇ سىرلىق ئاۋاز بىلەن، — خان ئوغۇل تەختكە چىققۇدەك ئىمش...

“ھە...!” دېيىشتى ھەممەيلىن ھەيرانلىق بىلەن.

— مەن تازا ئىشەنچلىك يەردىن ئاڭلاپ كەلدىم.

بۇ خەۋەر شەھەرگە چاپانلا تاراپ كەتتى. ئادەملەر توپلىنىشقا

باشلىدى... چېرىكلەر كىشىلەرنى توسمايتتى. بەزىلىرى گۈز قىسىپ كۈلۈپ قوياتتى...

شۇنداق قېلىپ، مەيداندا ئادەملەر بارغانچە كۆپەيدى. ئۇلار ئوردۇ قاپقىغا تىكىلىپ تاقەتسىزلىك بىلەن يېڭى خەۋەر كۈتەتتى... ئوردۇ قاپقى مەھكەم ئېتىكىلىك. قاپقىنىڭ ئىككى قاسنىقىدا قالغان. قىلچىلىق ئۈچ جۈپ قارۇغچى گويا ياساپ قويغان بۇتەك تىك تۇراتتى.

ئوردۇ ھويلىسى — ئىچكىرىكى، تاشقىرىقى ھويلىلار جىمجىت... پەقەت ئىچكىرىدىكى ھويلا بىلەن تاشقىرىقى ھويلىنىڭ تام ياقىلىرىدا، ئوتتۇرا يول بويلىرىدا ئۇرۇش ۋاقتىدىكىدەك قوراللانغان چېرىكلەر ھەيۋەتلىك تىزىلىپ تۇرۇشاتتى. ھويلا سۈرلۈك تۈس ئالغان. چوڭ ساراينىڭ پەلەمپىسى ئاستى — ئۈستىدە تولۇق قوراللانغان قارۇغچىلار سەپ-رۇس تۇرماقتا. ساراي ئىشىكىنىڭ ئىككى قاسنىقىدا ئەركىن بىلەن قوچقار جىددىي قىياپەتتە تۇرماقتا. ئۇلار قوشۇمىلىرىنى تۈرۈپ، نازارەت قىلغاندەك ھويلىغا تىكىلىپ قاراپ قوياتتى ۋە ئارىلاپ ساراينىڭ ئىچىنى تىڭشايتتى.

ساراينىڭ ئىچى تېخىمۇ سۈرلۈك؛ تەننەنلىك مۇراسىم ئۆتكۈزۈۋالدىغان بۇ ساراينىڭ ئۇزۇنلۇقى ئاتمىش ئادىم^①، ئېنى ئوتتۇز بەش ئادىم كېلەتتى. ئاستىغا ئوتقاشتەك رەڭدار زىلچا سېلىنىپ، ئاپئاق ئاقارتىلغان تاملىرىغا تۈرلۈك سۈرەتلەر سىزىلغانىدى. پۈتۈن ساراينىڭ چۆرىسىگە بەش ئادىم ئارىلىقىغا بىردىن قويۇلغان، ئالاھىدە نەقىش قويۇپ ئىشلەنگەن قىرىق تۆۋرۈكنىڭ ھەربىرىگە ۋاللىداپ

① ئادىم — قەدەم، شۇ ۋاقىتتىكى ئۇزۇنلۇق ئۆلچىمى.

تۇرغان تۇققۇز كۆزلۈك نەپىسى مىس شامدان ئورنىتىلغانىدى. ھەربىر تۇۋرۇكنىڭ يېنىغا بىردىن قىلىچ ئېسىپ، قولغا ئۇزۇن قىزىل پۆپۈكلۈك نەيزە ۋە پارلىداپ تۇرغان نەقىشلىك دۈگىلەك قالغان ئالغان ئوردۇ قارۇغچىسى قويۇلغانىدى. ساراينىڭ ئىچىدە چەت ئىشلار ئولچىسى، بىلگە تايانغۇ^①، ساتىغچىلار ئولچىسى، ئىگدىشچىلار ئولچىسى^②، تارىغچىلار ئولچىسى، ئوتانچىلار ئولچىسى^③، داستىخان بېگى، ياساقبەگ، تۇتۇقبەگ، مۇراسىم-بەگ، سورۇنبەگ، كېڭەش بەگ قاتارلىق مۈلكىي ئەمەلدارلار، ھەرقايسى قوشۇن باشچىلىرى، ئېكىستالار^④، يۇرت مۆتىۋەرلىرى بىر-بىرى بىلەن پەس ئاۋازدا سۆزلىشىپ، خاننىڭ چىقىشىنى كۈتۈپ تۇراتتى. چىرايىدىن كايىلارنىڭ خۇشال، كايىلارنىڭ ئەندىشە ئىكەنلىكى چىقىپ تۇراتتى. شۇ ئارىلىقتا مۇراسىم ۋاقتىدا چېلىنىدىغان بوم ئاۋازلىق كانايىلار ئاللىقانداق ئاھاڭغا سوزۇپ چېلىنىپ توختىدى. مۇراسىم قاتناشقۇچىلىرى مۇراسىم ۋاقتىنىڭ تولغانلىقىنى بىلىپ، ئورۇنلىرىدىن قىمىرلىشىپ، ئۆزلىرىگە تېگىشلىك ئورۇنلارغا قاراپ مېڭىشتى.

تۆردە — ساراينىڭ بېشىدا تەخت. بۈگۈن تەخت ئادەتتىكىدەنمۇ سۈرلۈك، ھەيۋەتلىك كۆرۈنەتتى. تەختنىڭ ئىككى يېنىدا بەشتىن ئۇزۇن قىزىل نەيزە باشلىق ساپتا قاراخانلار خاندانلىقىنىڭ دۆلەت تۇغى ئېگىز كۆتۈرۈلۈپ تۇراتتى. تۇغ ئۇزۇن چاسا بولۇپ، يۈزى

① تايانغۇ — ئاقارتىش ۋە زىرى.

② ئىگدىشچىلار ئولچىسى — چارۋا ئىشلىرى ۋە زىرى.

③ ئوتانچىلار ئولچىسى — سەھىيە ۋە زىرى.

④ ئېكىستالار — يەر ئىگىلىرى.

ھال رەڭ رەختىن، چۆرسىگە تۆت ئىلىك يېشىل گىرۋەكلىك تۇتۇلغان، گىرۋەكلەردىن ئۇزۇن قىزىل پۆپۈكلەر ساڭگىلاپ تۇرىدۇ. تۇغنىڭ يۇقىرى ئوتتۇرىسىغا قاراخانلار خاندانلىقىنىڭ توققۇز پۇتاقلىق دۆلەت بەلگىسى ① زەر سېرىق يىپ بىلەن چېكىلگەن. ئۇنىڭ ئاستىغا ئۇيغۇر يېزىقىدا "قاراقاغان" دېگەن سۆز سېرىق يىپ بىلەن چېكىلگەن.

تەختنىڭ ئوڭ تەرىپىدە ئىلىك، تورقانبەگ، يۇلتۇز، قىلىچ ۋە باش راھىب؛ سول تەرىپىدە توغرۇلبەگ، ئايدىنغىبەگ، بىلگە، بۆرى تېكىن ۋە بىر راھىب قاتار تىزىلىپ جىم تۇراتتى. ئۈچىنچى قېتىم كاناي-دۇمباقلار چېلىنىپ، ئوردۇ ئىچى ياڭرىدى.

چاۋۇش بۇرۇن تەختنىڭ ئوڭ تەرىپىدىن چىقىپ ئېلان قىلدى: — ئۇلۇغ خاقان، تەركىن بېگىمىلەر سارايفىغا چىقىدۇ! سارايدىكىلەر ئىچكىرىكى ئىشىك ياققا بۇرىلىپ باشلىرىنى ئېگىپ ھۆرمەت بىلدۈرۈپ تۇرۇشتى.

ساراينى جاراڭلاتقان كاناي-دۇمباق سادالىرى يەنە ياڭرىدى. ئالدىدا — گۈللەيلى بىلەن قۇندۇز ئىككى قولى تۇتۇش ئۈستىدە تۇرغان تەركىن بېگىم؛ ئارقىدىن باتۇرغا بىلەن بىلگە تېكىننىڭ ئوتتۇرىسىدا خاقانچە كىيىنگەن سۇتۇق؛ ئۇلارنىڭ ئارقىسىدا ئالتە قىز، تۆت قارۇغىچى تەنتەنىلىك مېڭىپ چىقىپ كەلدى. ئانا گۈللەيلى بىلەن قۇندۇزنىڭ ھەمراھلىقىدا تەختنىڭ تۆۋەنكى سۇپىسىغا چىقىپ كىشىلەرگە بۇرىلىپ توختىدى. سۇتۇق باتۇرغا ۋە بىلگە تېكىن

① دۆلەت بەلگىسى "توققۇز تۇغلۇق قاغان" دېگەن مەنىنى بىلدۈرىدۇ.

بىلەن تەخت سۇپىسى ئالدىدا ئىشىك ياققا قاراپ تۇردى. ساز توختىدى.

باتۇر تاغا تەنتەنىلىك ئاۋاز بىلەن جاكا قىلدى؛

— قارا يۈز ئوغۇلچاق ئۇزاقتىن بۇيان خان ئوغۇلغا سۇيىقەست قىلىش رىجىسىنى تۈزۈپ كەلگەن. ئۇنىڭ رىجىسى بىتچىت قىلىندى. ئۆزى جاجىسىنى يېدى. بۈگۈن خان ئوغۇل سۇتۇق، خاندانلىقىمىزنىڭ يوسۇنى بويىچە، خانلىققا ۋارىسلىق قېلىپ، قاراخانلار خاقانى بولدى. ئۇلۇغ خاقان سۇتۇق بۇغراخانغا خانلىق تاجى كىيگۈزۈلدى!

كۈللەيلى يېشىل دۇخاۋا ياپقان خونچىغا قويۇلغان پارقىراپ تۇرغان خانلىق ئالتۇن تاجىنى ئەكىلىپ باتۇر تاغىنىڭ ئالدىدا توختىدى ۋە خونچىنى يۇقىرى تۇتۇپ بېشىنى ئەگدى.

ھەممەيەن خان تۇرغان ياققا بۇرىلىپ بىر پۇتى بىلەن تىزلىنىپ باش ئەگدى. باتۇر تاغا تاجىنى ئاۋايلاپ ئېلىپ سۇتۇقنىڭ بېشىغا كىيگۈزدى، ئون سەككىز ياشلىق قاۋۇل يىگىت سۇتۇقنىڭ ھۆسنىگە ھۆسن قوشۇلۇپ تېخىمۇ چىرايلىق بولۇپ كەتتى.

— ئۇلۇغ خاقانىمىز سۇتۇق بۇغراخانغا قۇتلۇق بولغاي! —

دېدى باتۇر تاغا جارائلىق ئاۋاز بىلەن.

سارايدىكىلەر مۇتەڭ ۋارقىرىدى؛

— ئۇلۇغ خاقانغا قۇتلۇق بولغاي!!!

كىشىلەر ئورۇنلىرىدىن تۇردى.

سۇتۇق ئارقىسىغا بۇرىلىپ سۇپىغا چىقىپ تازىم قىلدى، ئاندىن ھۈرمەت بىلەن قاراخانلار دۆلەت تۇغىنىڭ ئالدىغا كېلىپ توختىدى ۋە بىر پۇتى بىلەن تىزلىنىپ تۇغىنى سۆيىدى. كېيىن ئۇ ئانىسىنىڭ



ئالدىغا كېلىپ، بىر پۇتى بىلەن ئانىسىنىڭ ئالدىدا تىزلاندى. ئانا قوللىرى بىلەن سۈتۇقنىڭ ئىككى چېكىسىدىن تۇتۇپ پېشانىسىگە سۆيۈپ ئۇنى تۇرغۇزدى. ياغلىقى بىلەن مەڭزىدىكى خۇشاللىق ياشلىرىنى ئېرتىپ بۇرالدى ۋە ئوغلغا يول بەردى.

سۈتۇق ئانىسىنى قولتۇقلاپ بىللە سۇپا يۇقىرىسىدىكى سالاپەتلىك ئىككى تەختنىڭ ئالدىغا كېلىپ تۇردى.

باتۇرغا بىلەن بىلگە تېكىن ۋە ئارىسلانلار تەختتىن تۆۋەنكى سۇپىدا تەختنىڭ ئىككى يېنىدىكى ئورۇندۇق ئالدىغا كېلىپ تۇردى. خانىنىڭ تۆۋەندىكى سۇپىدا باتۇرغا بىلەن بىلگە تېكىننىڭ ئارقىسىدا گۈللەيلى بىلەن قۇندۇز خانغا يېقىن ئۆرە تۇردى. ئالتە قىز ۋە چېرىكلەر تەختنىڭ يان ۋە ئارقىسىدا ئۆرە تۇردى.

سارايدىكىلەر:

— خاقانىمىز ئۇزاق يىللار ئامان بولغاي!!! تەرىكىن بېگىنىڭ

ئۆمرى ئۇزاق بولغاي —!!! دەپ ۋارقىراشتى.

سۈتۇق باتۇرغاغا قاراپ باش لىڭشىتتى.

باتۇرغاغا يۆگۈم قەغەزنى ئالدى، ھەممە ئاۋاز ۋە سادا

دەرھال توختىدى.

باتۇرغاغا ئەتراپتا بىرقۇر كۆز يۈگۈرتكەندىن كېيىن تەمكىنلىك

بىلەن جاكالىدى:

يارلىق

— دۆلەت ئىشلىرىنى ئوبدان باشقۇرۇش ئۈچۈن، يوسۇلىمىز

بويىنچە، ئالسى ئۈچلۈك ھالقا قۇرۇلدى. ھالقا: يۇغۇرۇش

مەرتىۋىسىدىكى باتۇرغاغا، يابغۇ مەرتىۋىسىدىكى بىلگە تېكىن، تۈك-

سىن مەرتىۋىسىدىكى ئارىسلانلاردىن قۇرۇلدى. بۇ ھالقا كۈل بىلىگە

بانتېكىن ئاتىدىن قالغان ئەنئەنە بويىچە خاننىڭ بىۋاسىتە يېتەكچىلىكىدە خانلىقنىڭ بارلىق ئىشلىرىنى باشقۇرىدۇ. بۇ ئۈچلۈك بىرىنچى قېتىملىق ئولتۇرۇشىدا مۇنداق قارار قىلدى:

بىرىنچى، خەلققە جاپا، ئەلگە ئاسسىلىق قىلغان ئوغۇلچاق بۇغراخاننى خانلىقتىن قالدۇرىدۇ. قاراخانلار خاندانلىقنىڭ جىمىكى دۆلەت ھوقۇقى سۇتۇق بۇغراخانغا تالىق. ئىككىنچى، دۆلەتنىڭ ئىشلىرىنى سۇتۇق بۇغراخان يېتەكچىلىكىدىكى يۇغۇرۇش باتۇر تاغا، يابغۇ بىلىگە تېكىن، تۈكسەن ئارسلانلار قاتناشقان ئۈچلۈك ھالقا كېڭىشىپ باشقۇرىدۇ.

ئۈچىنچى، تۆۋەندىكى كىشىلەر يېڭىدىن خىزمەتكە تەيىنلەندى:

- تەركىن بېگىم — دۆلەت ئىشلىرى باش ئايغۇچى.
- باتۇر تاغا — ئوردۇبېشى؛
- ئىلىك — تايىنغۇ ①؛

- بىلىگە تېكىن — بىلىگ ئاقارتىش ئولچىسى؛
- ئارسلان بېگ — چېرىك ئىشلىرى ئولچىسى؛
- توغرىل بېگ — سۇباشى؛
- بارس بېگ — ئوردۇئاغىسى؛
- تورقانبېگ — تارىغچىلىق ئولچىسى؛
- ئايدىڭ — چەت ئىشلار ئولچىسى؛
- تېكىن ئاغىچى — ئاغىچى ②؛

— بۆرس بېگ — ئالىم-سالىق ئىشلار ئولچىسى؛

① تايىنغۇ — پۈتۈنچى ۋەزىر، ئەرەب تىلىدا ھاجىپ.
 ② ئاغىچى — مالىيە ۋەزىرى، ئەرەبچە خەزىنىچى.

— بەگ بىلگە — دىنىي ئىشلار ئولچىسى؛

— قىلىچ — ئوردۇ قارۇغباشى

تۆتىنچى، خاندانلىقىمىز جاكالايدۇكى؛

(1) ئېلىمىزدە ئەركىنلىك، تەڭلىك، پاراۋانلىق، قوغدىنىش

ئورۇندۇلدۇ، قارشى بولغانلار جازالىنىدۇ؛

(2) ئىسلام دىنى دۆلەت دىنى قىلىپ بېكىتىلىدۇ. باشقا دىنلار-

دىمۇ ئىختىيارى بولۇش يۈرگۈزۈلىدۇ؛

(3) ئېلىمىزدە قۇلدارچىلىق يوقىتىلىدۇ؛

(4) ھەرىيلدا بىر قېتىم تۆۋەندىن يۇقىرىغىچە دۆلەت ئەمەلدارلىرى

ۋە قەبىلە-ئۇلۇس ۋەكىللىرى قاتناشقان قۇرۇلتاي ئېچىلىدۇ، دۆلەت

ئىشلىرى ۋە خەلق ئىشلىرى كېڭىشىلىدۇ؛

(5) ئالىم-سالىقلار ئازايتىلىدۇ، خىيانەتچىلەر جازالىنىدۇ؛

(6) ياشقا تولغانلارنىڭ چېرىك بولۇش بۇرچى بار. چېرىك

ئىشلىرى كۈچەيتىلىپ، چەتنىڭ باستۇرۇپ كىرىشىگە ۋە بوزەك

قىلىشقا قارشى تۇرۇلىدۇ؛

ئولچىلار دەرھال ئۆز ئىشلىرىغا كىرىشىپ، ئىشنى ئاقساتماي،

خەلققە جاپا سالماي خاندانلىقىمىزنىڭ گۈللىنىشى ئۈچۈن

تىرىشسۇن!

كۆپچىلىك باش ئېگىپ تازىم قىلىپ يارلىقنى ھىمايە قىلىدىغانلى-

قىنى بىلىدۇردى.

باتۇرتاغا يۇقىرى ئاۋاز بىلەن ۋارقىرىدى؛

— قاراخانلار خاندانلىقىنىڭ خاقانى سۇتۇق بۇغراخانغا قۇتلۇق

بولغاي!!!

ھەممە ئۇنىڭغا ئەگىشىپ ۋارقىراشتى؛

— قۇتلۇق بولغاي!!!

سۈتۇق، تەركىن بېگىم تەختكە ئولتۇردى، سۈتۇق ئولتۇرۇشقا قول ئىشارىسى قىلدى. ساراينى تىترىتىپ ھەيۋەتلىك ساز ئاۋازى كۆتۈرۈلدى. ساراينىڭ ئىككى ياندىكى ئىچكىرىكى ئىشىكىدىن ئىككى توپ ئۇسۇلچى قىزلار چىقىپ كەلدى، ئۇلار قوللىرىنى ئېگىز كۆتۈرۈپ، يېرىم ئۇسۇل بىلەن مېڭىپ كېلىپ ساراينى ئوتتۇرىسىدا قوشۇلدى ۋە تەختنىڭ ئالدىغا كېلىپ سۈتۇق بۇغراخانغا ئېگىلىپ تازىم قىلدى. كېيىن قىزلار ئارقىسىغا مېڭىپ ساراينىڭ ئوتتۇرىسىغا كېلىپ قەددىنى رۇسلىدى ۋە ئىككىگە بۆلۈنۈپ يۈزمۇيۈز قاتارلاشتى، كېيىن ئۇلار يەرگە قاتتىق تېپىپ شوخ ئۇسۇلغا چۈشۈپ كەتتى.

ساراينىڭ ئىككى يېقىدىن ئىككى توپ يىگىتلەر چىقىپ قىزلارغا قوشۇلۇپ ئويناپ كەتتى.

چىرايلىق كىيىنگەن كۈلۈمبەرەپ تۇرغان ئۇز قىزلار، قاۋۇل يىگىتلەر خۇددى بىر-بىرى بىلەن بەسەشكەندەك شۇنداق چاققان ئوينايتتىكى، ئۇلار ھەممىنى ئۆزىگە جەپ قىلدى، پۈتۈن ساراينى جانلىنىپ كەتتى.

شوخ بىرلەشمە ئۇسۇل سەنەمگە يۆتكەلدى. قىز-يىگىتلەر بىر جۈپ قىز-يىگىتنى دەۋر قېلىپ ئوينايتتى، ھالقا ئىچىدىكى قىز-يىگىتنىڭ چەبدەس ئۇسۇلغا تەڭكەش بولاتتى...قىز-يىگىتلەر ئويناپ كەينىگە چېكىندى ۋە بىرنەچچە قىز جىلدىرىمىلىق كىچىك داپ بىلەن ئويناشقا باشلىدى...

ئۇسۇل داۋام قىلماقتا...ئۇسۇل كۆرگۈچىلەرنىڭ گايىلىرى خۇش، گايىلىرىنىڭ بولسا كۆڭلى خىرە، سۈتۇق خۇشال، بۈگۈن ئۇ تەختكە

چىقتى، خان بولدى. چوڭ-كېچىك، يۇقىرى-تۆۋەن ھەممىسى ئۇنىڭغا قارايدۇ. بۇ چوڭ ئىش. ئالەمچە چوڭ ئىش. سۈتۈق خۇش بولماي كىم خۇش بولسۇن؟! لېكىن، سۈتۈقنىڭ كۆڭلى تولىغاندەك، يىراقلاردا — تۇمانلار ئىچىدە، قارا پەردىلەر ئارقىسىدا باشقىچە، سىرلىق ئويۇنلار بولۇۋاتقاندەك ھېسسىيات ئۇنىڭ كۆڭلىنى خىرە قىلاتتى.

تەختىغۇ ئالدى، ئۇنىڭدا چىڭ ئولتۇرۇش، ئەلنى ئۇزاق باشقۇرۇش قانچىلىك بولار؟ ئەل خاراپ، چەتتىن ياغىلار ھەيۋە قىلماقتا، ئۇنىڭ ئۈستىگە چېرىك كۈچى بەك ئاجىز. بۇ ئەل، باشقا ياقالقلارنىڭ قولىغا ئۆتۈپمۇ قالارمۇ؟ يۈز يىلغا يېقىن ۋاقىت ئىچىدە داۋاملىشىپ كەلگەن قاراخانلار خاندانلىقى ئەمدى ئۇنىڭ قولىدا روناق تاپامدۇ ياكى زاۋال تاپامدۇ؟

ئۆزىغۇ ئىسلام دىنىغا كىردى. گەزچە خانلىقنى ئېلىشتا ئىسلام مۇرىتلىرى ئۇنىڭغا ھەمدەمدە بولغان بولسىمۇ باشقىلارنى بۇ يات دىنغا كۆندۈرۈش ئاسانغا چۈشۈرمۈ؟ قارشى چىققۇچىلار ئىسيان قىلىپ، ئۇنىڭ تەختىگە خەۋپ تۇغۇلۇپ قالارمۇ؟

زالىم تاغىسى ئۆلدى، قانخور سۇباشىنىڭ كاللىسى ئېلىندى. ئىلگىرىكى ئوردۇبېشى ساۋۇقبەگ قاماققا ئېلىندى. لېكىن، ئۇلارنىڭ شېرىكلىرى تېخى تىرىك، ئۇلار ئۆز بايلىقىنى ئۆزىنىڭ كۈچ-قۇۋۋىتىنى ساقلاشقا ئۇرۇنماسمۇ؟

سۈتۈق، خۇشاللىق كەينىگە يوشۇرۇنغان ئاشۇنداق خىياللارنى قىلغاندا، كۆزلىرى قەيەرگىدۇ تىكىلىپ قالاتتى. ئەمما بۇنداق خىياللار ئۇنىڭ كاللىسىدىن "لاپ" قېلىپلا ئۆتۈپ كېتەتتى-دە، تەخت، ئەل سوراش، بولغۇسى تەڭداشسىز كۈچ — بۇلار ئاۋۇ كۆڭۈلسىز خىياللارنى بېسىپ كېتەتتى، سۈتۈق يەنە كۈلۈپ، ئىشتە-

ياق بىلەن ئۇسۇللارنى تاماشا قىلاتتى...

ئانا "ھەي، بالام ياشلىق قىلىپ قالمايمىكەن" دەپ ئويلىسا،
 "مىلاننىڭ بېشى يەنجىلدى، ئەمما تېنىسى بار، قارىياغاچنىڭ بېشىنى
 كەسكەن بىلەن يىلتىزىدىن يەنە ئۆسۈپ چىقىدۇ" دەپ چىڭگش
 ئويلارغا چۆكەتتى.

قوشۇمىلىرىنى تۇرۇپ، تاماشىغا بېپەرۋا قاراپ ئولتۇرغانلار — تېكىن
 ئاغىچى، بەگ بىلگە، بۆرىبەگ...لەر بولسا باشقىچە خىيال
 قىلاتتى:

"جاھان نېمە بولۇپ كەتتى؟ مۇشۇنداق قىلىپ مۇشۇ شۈمەتكە
 بېشىمىزغا ئولتۇرۇپ كېتەرمۇ؟ ئاۋۇ قىلىچۇز قىزنىڭ دېگىنى دېگەن
 بولۇپ كېتەرمۇ؟ تېخى ئىسلام دىنى...بۇ يەنە بىر پالاكەت...

ئارىسلان بىلەن ئايدىڭ ئاۋۇ خاپىغان ئولچىلارغا قاراپ قوياستى
 ۋە ئارىلاپ يەر ئاستىدىن بىر-بىرىگە قارىشاتتى. بۇنىڭ بىلەن ئۇلار
 گويا "كۆردۈڭمۇ؟ سەگەك بولۇش كېرەك!" دېگەندەك بولاتتى.

تاينغۇ ئىلىك بولسا، خۇشال كەيپىياتتا ئۇسۇللارنى تاماشا قىلاتتى.
 لېكىن، ئۇنىڭ كۆزى ئۇسۇلدا بولغان بىلەن سىياقىدىن، قانداقتۇر
 بىرنېمە ئويلاۋاتقانغا ئوخشايتتى. ئۇ كاللىسىدا بىرەر نەرسە توقۇۋات-
 قان بولغاي، ئېھتىمالم.

ئۇسۇللار داۋام قىلماقتا ۋە پەدە يۆتكەپ، بارغانچە دولقۇنغا
 كۆتۈرۈلمەكتە. ساراينى ياڭراتقان جاراڭلىق سازغا تەڭكەش بولۇپ
 ساما قايناپ كەتتى. تەرگە چۆمگەن قىز-يىگىت ئۇسۇلچىلار بىر-
 بىرى بىلەن بەسلىشىپ زوق بىلەن ئوينايىتى...

ئۇسۇلچىلار سازغا ئەگىشىپ ھەرىكەتلىرىنى پەسەيتتى ۋە قاتار
 بولۇپ، يېنىك ئويناپ سۇنۇق ۋە ئانا ئالدىغا بېرىپ تازىم قىلىشتى،

يەنە شۇنداق يېنىك ئويىناپ ئارقىسىچە چېكىندى، ئۇلار بېرىپ ساراي سەھنىسىدە تەختكە قاراپ تىزىلىپ تۇرۇشتى.

تاشقىرىدىن ئەركىن چېرىكلەرچە مېڭىپ كىرىپ ئۇسۇلچىلار قاتەرنىڭ ئارقىسىغا كېلىپ توختىدى. قىز-يىگىتلەر بۆلۈنۈپ يول بەرگەندى، ئەركىن ئورنىدىن قوزغالماي تۇرۇپ، يوغان ئاۋاز بىلەن دېدى:

— ئوردۇ ئالدىغا توپلانغان كىشىلەر ئۇلۇغ بۇغراخاننى قۇتلاپ توۋلاشماقتا. ئۇلار خاننى كۆرۈشنى خالايدىكەن!

سۇتۇق سوئال ئالامىتى بىلەن ئانىسىغا ھەم باتۇر تاغىغا قارىدى. باتۇر تاغا ئانىغا قارىۋالغاندىن كېيىن سۇتۇققا قاراپ:

— خەلقىڭ تىلىكى ئورۇنلۇق، — دېدى سۇتۇق ۋە تەختىدىن تۇردى، باشقىلارمۇ تۇرۇشتى.

سۇتۇق ئانىنى مېڭىشقا تەكلىپ قىلدى. گۈللەيلى بىلەن قۇندۇز دەرھال كېلىپ ئانىنىڭ قولتۇقىدىن تۇتۇشتى. ئانا بىلەن سۇتۇق بۇغراخان مەيدىلىرىگە قوللىرىنى قويۇپ، باشلىرىنى ئېڭىپ تۇرغان كىشىلەر قاتارى ئىچىدىن تالاغا قاراپ ماڭدى. باشقىلار تىزىلغان رېتى بويىچە ئىككىدىن تىزىلىپ ئۇلارنىڭ ئارقىدىن ماڭدى...

سۇتۇقلار ئوردۇ قاپقىسىنىڭ پەشتىقىغا چىققاندا، مەيداندىن چۇقان-سۈرەن كۆتۈرۈلۈپ كەتتى. چۇقانلاردىن ئېنىق سۆزنى ئۇققىلى بولمايتتى. مەيدانغا لىق تولغان كىشىلەر توۋلايتتى، تۇماق-لىرىنى ئاسمانغا ئېتىپ خۇشاللىقىنى بىلدۈرەتتى...

باتۇر تاغا قولىنى كۆتۈرۈپ مەيداننى جىمىتتى ۋە مەيدانغا قاراپ قول كۆتۈردى.

مەيدان ئوتتۇرىسىدىكى مۇنارىغا دۆلەت تۇغى ئاستا كۆتۈرۈلدى.

ئالتىنچى باب

توي تەنتەنسىسى

ياندۇرقى يىلى — توشقان يىلىنىڭ ئەتىياز پەسلى. ئوردۇكەنتتىكى ھويلىنىڭ باراڭلىق راۋىقىدا تەركىن بېگىم يالغۇز ئولتۇرۇپتۇ. كەچ باھارنىڭ گۈزەل كۈنلىرى، ئەتراپتا گۈل-چېچەك-لەر تولۇق ئېچىلغان، يېڭى ئېچىلغان ئەتىرگۈل، قىزىلگۈللەرنىڭ خۇش بۇي ھىدى پۈتكۈل ھويلىغا تارالغان. ئالا-پېشىل ئېچىلغان شاپتۇل، ئالما چېچەكلىرى دەرەخلەرنى پۈركىگەن. قۇشلارنىڭ تۈرلۈك ئاۋازدا ۋىچىرلاشلىرى كۆڭۈلكە ئارام بېرىدۇ. ئۇزاقراققا كاككۇكنىڭ ئاۋازى ئاڭلىنىپ تۇراتتى. قەيەردىدۇ بىر دەرەخ ئارىسىدا تۇمۇچۇق سايرىماقتا. ئۇنىڭ مۇڭلۇق ھەم جاراڭلىق ئاۋازى بارچە قۇشلارنىڭ ئاۋازىغا تەڭكەش بولۇپ كىشىگە ھۇزۇر بېرىدىغان يېقىملىق ئۇچار-قاناتلار "ناخشىلىرىنى" تەڭكەش قىلغان. خان ئانا كائىناتنىڭ بۇ تەنتەنسىدىن ھۇزۇرلانغان ھالدا شېرىن خىيال-لارغا چۆكمەكتە.

سۈتۈق بۇغراخان تەختكە ئولتۇرغىلى ئالتە ئايدىن ئاشتى. ئانا ئارمانىدىن چىقتى. لېكىن بۇ ئۇنىڭ ھەممە ئارمانى ئەمەس ئىدى. بىرى، ئەل تىنجىپ سۈتۈقنىڭ ئورنى مۇستەھكەملىنىشى كېرەك. يەنە بىرى، ئوغلىنىڭ تويى. تەختنى ئېلىشتىن ئىلگىرى ئانا ئوغلىغا "باشقا ئىشنىڭ ھەممىسىنى قويۇپ تۇرۇش كېرەك" دېگەنىدى.

ئەمدى تويىنى ئويلىشىش كېرەك. ھازىر سۇتۇق ئويىناپ يۈرگەن بالا ئەمەس، ئۇلۇغ ئەلنىڭ خاقانى. خاننىڭ ئاغىچىسى بولمىسا بولمايدۇ-دە. ئايدىڭمۇ تەڭ تۆش، زېرەك قىز. چوڭ توي ئۆتتى، ئەمدى بۇ تويغىمۇ ۋاقىت كەلدى. توي ئۈستىگە توي، ئەجەب ياخشى...

ئۆي تەرەپتىن ئاڭلانغان ئايال تاۋۇشى ئانىنىڭ خىيالىنى بۇزدى.

— كىم ئۇ؟ — سورىدى خان ئانا ئارقىسىدا تۇرغان ئىككى نەپەر خىزمەتچى قىزدىن.

— گۈللەيلى ئاچام — دېدى بىر قىز ئۆيىدىن چىقىپ كېلىۋاتقان گۈللەيلىنى كۆرسىتىپ.

گۈللەيلى راۋاقتا چىقتى. ئۇقىزلارنىڭ تازىسىغا باش لىڭشىتىپ: — خان ئانا، خېلى ئۇزاق ئولتۇردىڭىز، ھاردۇق يېتىپ قالغىيىدى... — دېدى.

— ھە، قارا، گۈل، نېمىدېگەن گۈزەللىك بۇ، قاراپ تويمايدۇ، كىشى، — خان ئانا كۆزلىرىنى يېرىم يۇمۇپ بىر ئاز ئويلاپ سۆزىنى داۋام قىلدى، — ئادەم قېرىيدۇ، يەر-جاھان قېرىمايدۇ. ئۇ سانسز ئادەملەرنى ئۇ دۇنياغا ئۇزىتىپ يەنە ئۆزىنىڭ گۈزەللىكىدە قېلىۋېرىدۇ. ئادەملەر ئۆتۈپ تۇرىدۇ، لېكىن دۇنيا يەنە ئادەم بىلەن تولغان. ئادەم ئۇلۇغ، ئۇ ئۆلىدۇ. لېكىن تۇگىمەيدۇ... قارىغىنا، گۈل، مېنىڭمۇ بۇ دۇنيا بىلەن خوشلىشىدىغان ۋاقىتم ئاز قالدى. مۇشۇ گۈزەل زېمىندىن، قۇشلارنىڭ شوخ سايراشلىرىدىن ئايرىلغۇسى كەلمەيدۇ كىشىنىڭ. لېكىن نېمە چارە بار. پۈتمىشكە تەن بېرىش كېرەك-تە!

ئۇ بېشىنى ئارقىسىغا ئېگىپ، ئاق كىرگەن چاچلىرىنى سىلاپ قويدى.

— ۋاي ئاچا، نېمە دەۋاتىلا؟ باشقىچىلا گەپ قىلىۋاتىلىغۇ؟
سالامەتلىكلىرى ياخشى، ياشلىرىمۇ ئانچە چوڭ ئەمەس، تېخى، — دېدى
گۈللەيلى خان ئانىنىڭ بېشىنى سىلاپ، ئۇ راستلا خان ئانىنىڭ
چاچلىرىدا ئاق كۆپىيىپ كەتكەنلىكىنى كۆردى.

ئانىنىڭ چاچلىرى مۇشۇ بىرنەچچە يىلدىن بېرى چاپان ئاقىرىپ
كەتتى. ئۇ ئاز دەرد تارتىدى — دە؟ ئېرىنىڭ ئۆلۈمى ئېغىر كەلدى،
كېيىن ئۆزى ياقىتۇرمايدىغان كېيىن ئاكىسىغا تېگىپ، بۇ ئۇنىڭغا ئېغىر
ئازاب بولدى. ئوغلىنىڭ دادىسىنىڭ تەختكە ۋارىسلىق قىلىشى
گۇمانلىق بولۇپ قالدى. ئۇ ئوغۇلچاق بىلەن ئېلىشىپ باقتى.
لېكىن ئۇنىڭدىن نەتىجە چىقمايدىغانلىقىغا كۆزى يەتتى. ئوغۇلچاق
ئىنىسى بازېرخانغا ئوخشىمايدىغان قارا نىيەت ئادەم ئىكەنلىكىنى
بارغانچە چۈشەندى. ئوغۇلچاقنى ياخشى گەپ بىلەن كۆندۈرۈشكە
بولمىغاندىن كېيىن، ئانا ئوغلىنى تەختكە ئولتۇرغۇزۇش ئۈچۈن
باشقىچە يول تۇتتى. بۇ يول خەتەرلىك ئىدى. چۈنكى، ھەممە
ھوقۇق ئوغۇلچاق بۇغراخاندا. ئۇنىڭدىن ھوقۇقنى تارتىۋېلىش
ئۈچۈن قان تۆكۈلۈشى مۇمكىن. خان ئانا ياش ئوغلى سۈتۇققا مۇشۇ
يولنى ئۆگەتتى. سۈتۇقمۇ تەختنى زورلۇق بىلەن تارتىۋېلىشقا بەل
باغلىغانىدى. كۈرەش، قان تۆكۈش، خەتەر... مانا بۇلارنى
ئويلىغاندا خان ئانا كېچىلەرنى ئۇيقۇسىز ئۆتكۈزەتتى.

مانا مۇشۇنداق ھەر خىل مۇرەككەپ خىياللار خان ئانىنى بىرنەچچە
يىل ئىچىدە قېرىتىۋەتتى. ئۇ تېخى ئاتىمىش ياشتىن ئاشمىغان
بولسىمۇ، چاچلىرىنىڭ ۋاقتىسىز ئاقىرىپ كېتىشى ئەجەب ئەمەس

ئىدى.

— ئۇلار كەلدىمۇ؟ — دەپ سورىدى خان ئانا گۈللەيلىدىن.

— كېلىشتى، ئۆيدە سىزنى كۈتمەكتە، — جاۋاب بەردى

گۈللەيلى.

— باشلاپ چىققىن، مۇشۇ يەردە سۆزلىشىيلى.

گۈللەيلى كىرىپ كەتتى. خان ئانا قوپۇپ قىزلارنىڭ يۆلىشى

بىلەن بېلىنى رۇسلاپ راۋاقتا يېنىك قەدەم بىلەن بىرپەس

ئايلاندى.

باتۇرغا، ئارسلان، ئىلىك ۋە بارسبەگلەر كېلىپ تەركىن

بېگىگە سالام بېرىشتى، ئولتۇرۇپ ئامانلىق تېلىدى.

— سىلەرنى ئاۋارە قىلدىم، — دېدى خان ئانا سۆز باشلاپ، —

سۇتۇق بىلەن ئايدىن ئايدىن تويى توغرىسىدا مەسلىھەتلىشى دېگەنتم.

ھازىر تويىنىڭ ۋاقتىمۇ قانداق؟ تويىنى قانداق ئۆتكۈزۈش كېرەك؟

ئويلىشايلىق.

كۆزلىرىنى يېرىم يۇمۇپ، ئاق ساقلىنى سىلاپ، ئانىنىڭ سۆزىگە

زەڭ سېلىپ ئولتۇرغان باتۇرغا:

— ياخشى پىكىر، ئوبدان ئويلاپلا، بالىلارنىڭ بېشىنى قوشۇپ

قويۇش كېرەك. ۋاقت يەتتى، كۆپ كېچىكىپ كەتسە بولماس، —

دېدى.

ئولتۇرغانلار تاغنىڭ سۆزىگە قوشۇلدى. تويىنىڭ ۋاقتىنى بۇ يىل

كۆزگە توختاتتى. "تەييارلىق ئۈلگۈرەرمۇ؟" دېدى بارسبەگ.

كېيىن باشقىلار تەييارلىقنى بەكمۇ چوڭايتىۋەتمەسلىك كېرەكلىكىنى

ئېيتتى.

— ھازىر تولا داغدۇغا قىلىدىغان ۋاقت ئەمەس، — دېدى

ئىلىك، — پۇلنى ئازراق خەجلەش، چەت ئەللەردىن ئادەم چاقىر-
ماسلىق كېرەككىمىكىن دەيمەن. توي يوسۇنى ياخشى بولسلا بولدى.
— بەك توغرا گەپ، — دېدى ئانا بېشىنى لىڭشىتىپ.
— توي كاتتا بولۇپ كەتسە، ئەلدە نارازىلىق چىقىدۇ، سۈتۈقمۇ
قوشۇلماس.

ئۇلار مەسلىھەتلەشكەندىن كېيىن توي كۈنىنى قاراخانلار دۆلىتى
قۇرۇلغان بايرام كۈنى — توققۇزىنچى ئاينىڭ بىرىگە توختاتتى ۋە تەپ-
سىلىي سۆزلەشتى. تەييارلىق ئىشىغا بارسەڭ بىلەن ئىلىك مەسئۇل
بولماقچى بولدى. ئىلىك ھاجىپ بۇ مەسلىھەتنى سۈتۈق بۇغراخانغا
يەتكۈزۈپ، ئۇنىڭ پىكىرىنى ئالماقچى بولدى.

* * *

باتۇر تاغىنىڭ ھويلىسى شەھەر سىرتىغىراق جايلاشقانىدى.
ھەشەمەتلىك بۇ بىنانىڭ كەڭ ئازادە ھويلىسىدا ئادەملەر ئۇ ئۆيىدىن
بۇ ئۆيگە ئالدىراپ كىرىپ-چىقىپ يۈرەتتى. ھويلا چاقىماق بولۇپ
ئىشىك-دېرىزىلىرى ھويلىغا قارايتتى. جەنۇب تەرەپتىكى ئۆيلەرنىڭ
دېرىزىلىرى ھويلىنىڭ ئارقا بېغىغا قارايتتى. دېرىزىلىرى باغقا قاراپ
تۇرغان ئوتتۇرىدىكى كەڭ ئايۋان قىز-چوكانلار بىلەن تولغان
بولۇپ، ھەر خىل كۈلكە، چاقچاقلارنىڭ ئاۋازى ئۆيىنى بىر ئالغا-
ندى. ۋاراڭ-چۇرۇڭنىڭ كۆپلۈكىدىن كىملىرى نېمە دەۋاتقانلىقىنى
چۈشەنگىلىمۇ بولمايتتى. ئۇدۇل تامغا يۆلەپ قويۇلغان چوڭ شىرە
ئۈستىگە تاۋار-دۇردۇن، شايى-ئەتلەس ۋە باشقا ھەر رەڭدىكى
رەختلەر توپ-توپى بىلەن ئۇچلىرى ساڭگىلىتىپ قويۇلغان.

ئاياللارنىڭ ھەرقايسىسى ھەر خىل ئىش بىلەن مەشغۇل، قوللىرى
توغتىماي ئىشلەيتتى، ئېغىزلىرى توختىماي سۆزلەيتتى، كايىسى

ناخشا ئېيتسا، گايىسى بېيىت ئېيتاتتى. گايىلىرى چاقچاق قىلىپ ئايۋاننى بېشىغا كۆتۈرۈپ قاققلاپ كۈلەتتى. كەشتە تىكىۋاتقان قىزلار توپىنىڭ روھى تېخىمۇ كۆتۈرەڭگۈ.

— ۋۇي ئۇز قىز، سىزگە قاچان توي كىيىمى تىكىمىز؟ — دېدى كۆزلىرى ئويناپ تۇرغان شوخ بىر قىز يېنىدىكى قارىمۇتۇق قىزنىڭ بىقىنىنى نۇقۇپ.

— مەن تېگىدىغان يىگىت تۇغۇلماپتۇ ئىشى تېخى، تويدۇم، يىگىتلەرنىڭ ھەممىسىنى ئۆلتۈرۈپ ئاندىن ئۆزۈم ئۆلەي دەيمەن. — ئۇنداق بولسا كېپەنلىك تىكمەيمىزمۇ؟

— تىكسەڭ ئۆزۈڭگىمۇ قوشۇپ تىك، ئۆلەم سەن مېنى تاشلاپ كېتەر دەيمەن؟ — قىزلار قاققلاپ كۈلۈشتى.

— ۋۇي ئۆلۈپ كەتكۈچە چاپسانراق ئەرگە تېگىۋالغىن، — دەپ ۋارقىردى بىر قىز چاقچاقچى قىزغا قاراپ، قىزلار يەنە كۈلۈشتى، بىر قىز قوپۇپ:

— سېنىڭ ئېمانچە بېشىڭ قاتىدۇ، ئىككىسى ئۆلگىلى تۇرغان ئىككى يىگىتنى ئالغىچ كېتىپ ئۇ دۇنيادا توي قىلسا بولمامدۇ؟ — دېدى يەنە بىر قىز، — قىزلار پاراقلاپ كۈلۈشتى.

نېرىراتقا كىيىم تىكىۋاتقان قىز — چوكانلار توپى كەشتىچىلەرگە قارىتىپ تۆۋەندىكى بېيىتنى ئېيتتى:

گۈل تىكىپ، كەشتە تىكىپ،
 بارماقلىرىڭ تالغاندۇ قىز.
 ئۆلتۈما يارىڭنى ھەرگىز،
 تەلمۈرۈپ قالغاندۇ، قىز.

ئاخشىسى گۈل تەكتىدە،
بەرگەن سۆزۈڭ يادىڭدىمۇ.
ئۆز سۆزۈڭدە تۇرمىساڭ،
ئۇ، تۇرمىغاي يانىڭدىمۇ.
بېيىت ئېيتقان قىزلار قاقاقلاپ كۈلۈشتى.
كەشتىچى قىزلار توپى ھېلىقى ئويناق كۆز قىزنىڭ باشلامچىلىقىدا
جاۋاب قايتۇردى:

كەشتە تىكسەم قوللۇرۇم،
تالمايدۇ ھەرگىز غەم يېمەڭ،
يارۇ بىلەن كۆڭلىمىز بىر،
ئايرىلىپ قالغاي دېمەڭ.

ئۆز سۆزىدە تۇرمىغانى،
دىلى ئارىغ يار دېمەس.
ئۆزىڭىز مەھكەم بولۇڭ،
بىز ئۈنچە بوش ياران ئەمەس.

كەشتىچى قىزلار يەنە چۇقان كۆتۈرۈپ كۈلۈشتى. ئۆيدىكى باشقا
قىزلارمۇ قوشۇلۇپ كۈلۈشتى. تىككۈچى قىز-چوكانلار دۇدۇقلاپ
ھېچنېمە دېيەلمەي قالدى. ئۇلاردىن بىرسى ئورلىدىن قوپۇپ
بىلەكلىرىنى شىمداقلاپ ۋارقىردى:

— سىلەر بىزنى زاتلىق قىلدىڭلار، بۇ قوشۇغچىلىق ئەمەس.
— قوللىڭىزدىن كەلسە قوشۇغ بىلەن جاۋاب بېرىڭ، — دەپ
توۋلىدى كەشتىچى قىزلاردىن بىرى. ئۆيدە چۇقان كۆتۈرۈلدى.
بىرسى "توغرا" دېسە، يەنە بىرسى "توغرا ئەمەس" دەپ

ۋارقرايتتى .

ئىچكىرىكى ئىشىك ئېچىلىپ يۇلتۇزنىڭ قارىسى كۆرۈنۈۋىدى .
ۋىچىرلاۋاتقان قۇشقاچلار قارچىغىنى كۆرۈپ توختاپ قالغاندەك ،
قىز - چوكانلارنىڭ چۇقانلىرى شىپپىدە توختاپ قالدى . ئۇلار بېشىنى
تىقىپ ئۆز ئىشلىرىغا كىرىشىپ كەتتى .

يۇلتۇز ئايدىڭ بىلەن گۈللەيلىنى باشلاپ كىردى . ئايدىڭ ناگولا
كۆرۈنەتتى . ئۇ تويىنىڭ مۇنداق چاپسان بولۇشىغا قوشۇلمايتتى .
"ئەلنىڭ چوڭ ئىشلىرى تۇرغاندا ، مۇنداق كىچىك ئىشلارغا ئالدىرىم -
ماسلىقىمىز كېرەك ئىدى . بىرنەچچە يىل كېچىكىپ توي قىلساق
نېمە بوپتىكەن" دەيتتى ئۇ . سۇتۇقمۇ ئايدىڭنىڭ بۇ پىكىرىگە قوشۇل -
مايتتى . لېكىن خان ئانا بىلەن ئىلىك سۇتۇقنى كۆندۈردى . سۇتۇق
ئايدىڭنى كۆندۈردى ، ھەممىسى ئۈندەۋاتسا كۆنمەي ئىلاجى قانچە ؟
گۈللەيلى بولسا تويىنىڭ چاپارمىنى ، ئۇ ئايدىڭغا توي تەييارلىقىنى
كۆرسىتىشكە ئالدىرايتتى .

ئۇلار كىرگەندە ، ئۆيدىكىلەر "گۈر" قىلىپ ئورۇنلىرىدىن قوپۇشتى
ۋە ئايدىڭلار تەرەپكە بۇرىلىپ ئالماشتۇرۇلغان قوللىرىنى مەيدىسىگە
قويۇپ تازىم قىلشتى . ئايدىڭ باش ئېگىپ جاۋاب قايتۇردى .
— ئايدىڭ سىلەرنى كۆرگىلى كەلدى ، — دېدى گۈللەيلى قىزلارغا
قاراپ كۈلۈپ .

— قېنى قىزلار ئىشىڭلارنى قىلىۋېرىڭلار ، — دېدى يۇلتۇز
يېقىملىق ئاۋاز بىلەن .

يۇلتۇز راستلا يېقىملىق قىز . ئۇ قىز - چوكانلارغا ئۆزىنىڭ ئاچا -
سىڭىللىرىدەك مېھرىبانلىق بىلەن قارايتتى . قىز - چوكانلارمۇ ئۇنى
ياخشى كۆرۈپ ، كۆرسەتكەن ئىشىنى قېتىقنىپ ئىشلەيتتى .

يۇلتۇز ئايدىڭ بىلەن گۈللەيلىنى ئاۋال كەشتىچى قىزلارنىڭ يېنىغا باشلاپ كەلدى. ئۇلار قىزلارنىڭ ئەپچىل بارماقلىرىدا ئوينا-ۋاتقان يىڭىنلەردىن ھاسىل بولۇۋاتقان ھەر خىل گۈللەرگە قايىل بولۇپ قاراپ تۇردى. بىر قىز دولسىغا ئارتىقلىق ھەر خىل رەڭدىكى بىر توپ مەشۇت يىپىتىن بىر تال قىزىل يىپىنىڭ ئۇچىنى تۇتۇپ، شۇنداق چاپىن سۇغۇردىكى، باشقا يىپىلار قىمىرلىماي قالدى. ئۇ يىپىنىڭ ئۇچىنى تىلىدا نەمدەپ يىمىرىپ چاپىنلا يىڭىنگە ئۆتكۈز-دى. دە، ئالدىدىكى كەرىگىگە ئارتىلغان يىپەك رەخت ئۈستىگە ئېگىلىپ، تېخى پۈتمىگەن ئانار گۈلىگە يىڭىنە سانجىدى. ئۇنىڭ نازۇك بارماقلىرى رەختنىڭ ئاستى-ئۈستىدىن شۇنداق چاپىنلىق بىلەن ئۆتكۈزۈلەتتىكى، ھەتتا كىشىنىڭ كۆزى كۆرۈپمۇ ئۈلگۈرە-مەيتتى. ئۇنىڭ يىڭىنىسىدىن توق قىزىل ئانار گۈلى پۈتتەكتە. ئايدىڭ بىلەن يۇلتۇز، گۈللەيلى ئىلمە-توقۇلمىچىلىقنىڭ بۇ ماھىر ئۈستىسىغا قول قويدى. ئايدىڭ كەشتىچىلىكىنى ياخشى كۆرىدىغان، كايىدا دوپپىغا گۈلمۇ تىكىدىغان. بۇ قىزنىڭ ئۈستىلىقىغا قاراپ ئۇ بىر ئاز خىجالەت بولغاندەك قىلدى.

— نېمىدېگەن چەبدەسلىك، نېمىدېگەن ئۈستىلىق، ئېسىل، بەك ئېسىل، — دەيدى ئۇ يېنىدىكىلەرگە قاراپ ۋە قىزنىڭ بېشىنى مۇلايىم-خىنا سىلاپ قويدى. كېيىن ئۇلار ئاق، قىزىل، ھال يىپەك رەختلەرگە ھەر خىل گۈللەرنى تىكىۋاتقان كەشتە ماھىرلىرىنى كۆزدىن كەچۈردى. يۇلتۇز ئۇلارنى ئوڭ تەرەپتىكى دوپپىچى قىزلارنىڭ يېنىغا باشلاپ كەلدى، قىزلار ئورۇنلىرىدىن قوپماقچى بولغانىدى، ئايدىڭ ئۇلارنى توختىتىپ قويدى. قىزلار ئىشىنى داۋام قىلدۇردى. ھەر بىر قىز بىر خىل رەختكە ھەر خىل دوپپا گۈللىرىنى تىكىمەكتە. زەر

دوپپا، مەرۋايىت دوپپا، كالۋۇتۇن دوپپا، ئۈنچە دوپپا، ئەقلا دوپپا؛ يەنە چىمەن دوپپا، بادام دوپپا... لارمۇ بار. قىزلار گۈل تىكىشتىكى چاققانلىقى، ئۈنچە-مەرۋايىتلارنى تىزىشتىكى ئۈستىلىقى بىلەن ئايدىڭنى ھەيران قالدۇردى، گۈللەيلى قاتار قىلىپتىكى دوپپىلار ئىچىدىن مەرۋايىت تىزىلغان بىر چىرايلىق دوپپىنى ئېلىپ ئايدىڭغا كۆرسىتىپ ماختىدى ۋە بېشىغا كىيگۈزۈپ قويدى.

— ۋاي ئەجەبمۇ ياراشتغۇ، تولۇن ئايمۇ خىجىل بولدۇ، — دېدى گۈللەيلى قاقلاپ كۈلۈپ.

— گۈل گۈلگە كەلگەن مۇشۇدە، خاقان كۆرۈپ ئۆرۈلۈپ كەتسەيدى يەنە، — دېدى يۇلتۇز چاقچاق قىلىپ. باشقىلارمۇ كۈلۈشتى. ئايدىڭ ئىزا ئارىلاش كۈلۈپ يۇلتۇزنىڭ بېقىنىدىن چىمدىماقچى بولغانىدى، گۈللەيلى ئالدىغا كېلىپ قولىنى توسىدى. ئايدىڭ بېشىدىكى دوپپىنى گۈللەيلىگە بەردى.

ئۇلار ئايلىنىپ شەرلەر ئۈستىگە ھەر خىل گۈللەر تىكىلگەن ھەر ياغزا رەختلەر ۋە پۈتكەن كىيىملەر ئارتىلغان يەرگە كېلىپ توختىدى. يىگىرىمدەك چوكان-جۇۋانلار كىيىم تىكمەكتە. ئىككى نەپەر ياشانغان ئايال ئۇستا ئۇلارغا ئىش كۆرسەتمەكتە. پۈتكەن كىيىملەر ئىچىدە ياقا-مەيدىلىرىگە، ۋە يەك-ئېتەكلىرىگە گۈزەل كەشتە تىكىلگەن بىر ئۇزۇن شەلپەر كۆڭلەك ئايدىڭغا ياقى بولغاي، ئۇنى قولغا ئېلىپ ئايلاندۇرۇپ كۆردى.

— بەك ياخشى تىكىلگەن، ئۇلۇسىمىز ئىچىدە مۇشۇنداق قولى گۈل ئۇستىلارنىڭ بارلىقىنى بىلمەيدىكەنەن، بۇ ياخشى ھۈنەرلەرنى ئەلگە تارتىشى كېرەك ئىكەن، — دېدى ئۇ خۇشال بولۇپ.

ئۇنىڭدىن كېيىن ئۇلار خانىش تاجىمىنى ياساۋاتقان ئۈچ نەپەر

ئايالنىڭ يېنىغا كېلىپ توختىدى. تاج تېخى پۈتمىگەن، ئالتۇن قاداق، مەرۋايىت، كەھرۇئا ۋە باشقا قىممەتلىك ئېسىل نەرسىلەرنى ئايال ئۈستىلەر رەتلەپ تىزماقتا. ئايدىڭ ئەكس نۇر بېرىپ، كۆز-لەرنى چاقىتىپ، قاماشتۇرىدىغان بۇ نەرسىلەرگە قاراپ تۇردى. دە: — شۇنچە باھالىق نەرسىلەر، بۇلاردىن قانداق نەرسىلەرنى ياسىماقچى؟! — دەپ سورىدى گۈللەيلى بىلەن يۇلتۇزدىن.

— خان ئاغىچىغا تاج ياسىماقچى، — جاۋاب بەردى گۈللەيلى.

— ھەممە نەرسە ئۆز لايىقىدىراق بولغىنى ياخشىراق بولارمىكىن، ئوردۇغا كىرە. كىرمەيلا مۇشۇنچىۋالا پۇللۇق نەرسىنى باشقا كىيىۋال. ساق قانداق بولار؟ ئەل نېمە دەپ قالار؟ — ئايدىڭ ئىككىيلەنگە سوئال نەزىرى بىلەن قارىدى.

— بىراق، سىز ئەمدى خان ئاغىچا ئىكەنلىكىڭىزنى ئۇنتۇماڭ، — دېدى گۈللەيلى ئايدىڭغا چۈشەندۈرگەندەك، — ئىلگىرىدىن كېلىۋاتقان ئوردۇيوسۇنى شۇنداقكەن. بۇلارنى قىلماي بولامدۇ؟ "ئەلگە كىرسەڭ ئېلىڭچە، سۇغا كىرسەڭ بېلىڭچە" دەپتىكەن، توي دېگەن توي بولسۇن. دە. قېنى قىزلار، تۇنۇگۈنكى قوشۇغۇڭلارنى بىر ئېيتىۋېتىڭ. لارچۇ، — دېدى ئۇ قىزلارغا قاراپ.

كەشتىچى قىزلار قوشۇغىنى باشلىۋەتتى، باشقىلار قوشۇلدى، چارائىلىغان قوشۇغ ئاۋازى ئۆيىنى بىر ئالدى.

قوشۇغۇڭنى ئېيتماڭچۇ.

نازلىنىپ تۇرماي ئاداش.

بىز كىچىكتىن قوشۇغىچى،

ئەسلىدە قوشماق ئاداش.

ئاق بالاخان سېنى دەيمەن،
سەندىن ئۆزگە يارم يوق.

يارم سېنى ياد ئەيلەپ،
قوشۇغ قوشتۇم گۈل باغدا،
مەن كويۇڭدا يىغلايمەن،
سەن يۈرۈيسەن ئۇ تاغدا،
ئاق بالاخان خۇشتارمەن،
سەندىن ئۆزگە يارم يوق.

تەلمۈرۈپ يولغا قاراپ،
كۆزلىرىم تالدى يىگىت.
بىر قايرىلىپ باقمايدۇ،
يا كېتىپ قالدى يىگىت.
ئاق بالاخان خۇمارم سەن،
سەندىن ئۆزگە يارم يوق.

ئوينايمى يار، گۈللەيلى،
گۈلزارلىقتا — بوستاندا،
باغرىمىز قېنىپ تويىسۇن،
چىمەندە — گۈلىستاندا،
ئاق بالاخان دىلىم سەندە،
سەندىن ئۆزگە يارم يوق.

قىزلارنىڭ شوخ ناخشىلىرى، چۈچۈك ئاۋازلىرى ئايدىڭنى قايىل قىلدى. ئۇ قىزلارغا "بارىكاللا" ئېيتىپ تاشقىرى ماڭدى.

قاتىلاڭ تەييارلىقلار بىلەن ئۈچ-تۆت ئاي ئۆتتى. مانا توي كۈنى - توققۇزىنچى ئاينىڭ بىرىنچى كۈنى يېتىپ كەلدى. ئوردۇ توپغا بېزەندى. باغ ھويلىدا كىشىلەر ئەتىگەنلا قوزغالدى. ئايدىڭنىڭ ھويلىسىدا تاڭ ئېتىشى بىلەنلا تويىنىڭ قىزىقى باشلىنىپ كەتتى. كۈزگى قۇياش ھەممە ياققا نۇر چېچىپ ئاستا كۆتۈرۈلمەكتە. سويۇلغان قوي - كالىلار داش قازانلاردا پورۇقلاپ قايىنماقتا. داستىخان، لۇڭگە، قاچا - قومۇچ، ئاپتۇۋا، چىلاپچا كۆتۈرگەن ۋە كۆزىلاردا شارابىلار كۆتۈرگەن كىشىلەر شاپاشلاپ ئۆيدىن ئۆيگە قاتنىماقتا. ھويلىنىڭ بىر چېتىدە بىرنەچچە كىشى سۈكەن ۋە سېۋەتلەردىن ئۈزۈم، شاپتۇل، ئەنجۈرلەرنى ئېلىپ، تازىلاپ چوڭ تاۋاقلارغا تىزماقتا. ھويلىنىڭ بىر بۇلۇڭىدا پىشۇرۇلۇۋاتقان تونۇر كاۋاپ، زىخ كاۋاپلارنىڭ پۇرىقى پۈتكۈل ھويلىنى بىر ئالغانىدى. مېھمانلارمۇ كېلىشكە باشلىدى. كۈتكۈچىلەر ئۇلارنى ئۆيلەرگە ۋە ئارقا ھويلىدىكى شىپاخا باشلىماقتا ئىدى...

ئىچكىرىكى ھويلىدىكى ئايدىڭنىڭ ھۇجرىسىغا قىز - چوكانلار لىق تولغان، گۈللەيلىنىڭ باشچىلىقىدا ئۇلار ئايدىڭنى كېيىندۈرمەكتە... چۈشتىن كېيىن كەچ پېشىنىدە ئايدىڭنى كېيىندۈرۈپ بولۇشتى. ئۇ شۇنداق چىرايلىق كېيىندۈرۈپ بېزەلگەنكى، خۇددى چۆچەكلەر - دىكى مەبۇدلاردەك ئاجايىپ بىر گۈزەلگە ئايلاندى. ئۇنىڭغا ھال رەڭ كەشتىلىك ئۈزۈن كۆڭلەك، ئۈستىگە ئۈزۈن جىگەر رەڭ نىمچە كىيدۈ - رۈلگەن، نىمچىنىڭ ياقا - پەشلىرىگە، يەڭ ئۇچى، بەللىرىگە زەر كەشتە تىكىلگەن، كۆكرەكتىن تارتىپ پېشىگىچە شوخ ئانار گۈللىرى

چېكىلگەن. ئارقىسىغا ئۇرۇپ تاشلانغان چاچلىرىغا ئالتۇن چاچلاش ئېسىلغان، قۇلاقلىرىغا ئېسىلغان گۆھەر كۆزلۈك، ئالتۇن زەنجىرلىك سۆۋكەدىن ئەكس ئەتكەن نۇرلار كۆزلەرنى چاقىنتاتتى، بىلەكلىرىگە ھەر خىل مەرۋايىتلار قويۇلغان ئالتۇن بىلەزۈك، بارماقلىرىغا چەش، ياقۇت كۆزلۈك ئالتۇن ئۈزۈكلەر سېلىنغان. پۇتىغا چىرايلىق ئالا-يېشىل گۈللەر تىكىلگەن قونچىلىق قىزىل چورۇق كىيگەن، بېشىغا ئالتۇن قادا قاققان تەتىللا دوپپا كىيگەن، بېشانىسى ئۈستىدە قىمىرلاپ جۇلا چېچىپ تۇرغان ئالتۇن قادا قىنىڭ ئوتتۇرىسىدا ئۈچكە-دەك چوڭلۇقتىكى مەرۋايىت پارقىراپ تۇراتتى، بوينىغا ئېسىل ئۈنچە-مارجان، ھەقىقىتلاردىن بېزەلگەن زۇننار ئېسىلغان. كىيىندۈرۈپ بولغاندىن كېيىن، باش ئۈستىگە شەلپەر رەڭ نېپىز چوڭ يىپەك ياغلىق ياپقاندى. ئايدىڭ بايقىدىنمۇ ئۈز بولۇپ كەتتى. ئۇنىڭ نازلىق خۇمار كۆزلىرىنى، كۈلۈمسەرەپ تۇرغان خۇشخۇي سىياقىنى، يىپەك رومال توسالغىنى يوق، بەلكى ئۇ ئۆزىنىڭ قىزىل رەڭگى بىلەن ئايدىڭنىڭ گۈزەللىكىگە گۈزەللىك قوشتى.

يۇلتۇز، گۈللەيلى، قۇندۇزلارمۇ مەخسۇس تىكىلگەن توپلۇق كىيىملىرى بىلەن ياسىنىشتى، نېرىقى ئۆيىدىن چىرايلىق كىيىنپ بېزەلگەن، بىر-بىرىدىن ئوماق-ئۈز خىزمەتچى قىزلار چىقتى. ئۆزئارا ماختىنىش، چاقچاق ئاۋازلىرى كۆتۈرۈلدى. خىزمەتچى قىزلار قاتار تىزىلىپ كېلىپ ئايدىڭغا تازىم قىلدى. ۋە "يېڭى كىيىم-لىرى قۇتلۇق بولغاي خان ئاچا،" دېدى ھەممىسى تەڭ.

— سىلەرگىمۇ قۇتلۇق قىزلار، تېخىمۇ چىرايلىق، بەكمۇ سۆيۈم-لۈك بولۇپ كېتىپسىلەر، — دېدى ئايدىڭ قىزلارنى ئەركىلىتىپ.

— قانچە چىرايلىق بولساقمۇ ئۆزلىرىگە يەتمەيمىز، — دېدى بىر

قىز، — ھۈر-پەردىلەرمۇ ئۆزلىرىنىڭ ئالدىدا خىجىل بولار؟
سۈتۈق بۇغراخانغا ۋاكالىتەن قىزنى كۆچۈرۈپ كېتىش ئۈچۈن
ئوردۇ ئاغىسى بارسېگ بىلەن ئىلىك ھاجىپلار كەلدى. گۈللەيلى
چىقىپ ئۇلارنى باشلاپ كىرگەندە، ئايدىڭ خىجالەت بولۇپ بېشىنى
بۇراپ يانتۇ بولۇۋالدى. بارسېگ بىلەن ئىلىك ھاجىپ تەڭلا:
— ئۇلۇغ سۈتۈق بۇغراخان نامىدىن گۈزەل ئاغىچامنى ئوردۇغا
كۆچۈرۈپ كېتىشكە كەلدۇق، — دېدى.

ئايدىڭ ئاستىنقى لېۋىنى چىشلەپ بېشىنى بۇردى، كېيىن
ئازراق رۇسلىنىپ ئۇلارغا يېنىك تازىم قىلىپ ئېھتىرام
بىلدۈردى...

ئوردۇكەنتنىڭ چوڭ كوچىسىدا قىز كۆچۈرگۈچىلەر توپى چوڭ
تەنتەنە بىلەن ئوردۇغا قاراپ كېتىپ بارماقتا. داقا-دۇمباق،
ناخشا-قوشاق ئاۋازلىرى پۈتۈن شەھەرنى ياڭراتماقتا. كۆچۈر-
گۈچىلەر توپىنىڭ ئوتتۇرىسىدا تۆگە ئۈستىدىكى تېگىرمەكتە ئېپىز
قىزىل يىپەك رەخت يېپىلغان بېزەكلىك ئايدىڭ ئولتۇرۇپتۇ. ئېگىز نار
تۆگە سۆلەتلىك بېزەلگەن، ئۇنىڭ قۇيرۇقىدىن تارتىپ بوينىغىچە
ئۇزۇن، چۈچىملىرى ساڭگىلاپ تۇرغان تاۋار يوپۇق يېپىلغان. بوينىغا
قاتار ئېسىلغان پۇپۇكلەرنىڭ ئوتتۇرىسىغا ھەر خىل قوڭغۇراقلار
ئېسىلغان، قۇلاقلىرىنىڭ ئارىسىدىن بېشىغىچە كىيگۈزۈلگەن "بۆك"
نىڭ ماڭلىيىغا قىزىل دۇردۇندىن ئىشلەنگەن چوڭ گۈل قالدالغان.
تۆگىنىڭ بېشىغا ھەر خىل رەڭلىك مەشۇت يىپىلاردىن توقۇلغان
نوختا سېلىنغان. ئۈستىگە قىزىل پەشمەت-شالۋۇر كىيىپ، بېشىغا
قارا سالۋار تەلپەك، پۇتىغا چورۇق كىيگەن قارىمۇتۇق، پاكىرراق ئون
ئالتە ياشلاردىكى بالا كۈمۈش زەنجىرلىك چۈلۋۇرنى تۇتۇپ،

تۆگىنى يېتىلەپ ماڭماقتا. ھەممىنىڭ كۆزى تېگىرمە كىشىگى كۆزىدىن ئايدىڭدا. تۆگىنىڭ لوكىلىرى ئارىسىدىن ساڭگىلىتىپ سېلىنغان كىچىك گىلەمنىڭ ئۈستىگە تۈز ئېگەر ياسىلىپ، ئۇنىڭ ئۈستىگە چىرايلىق تېگىرمەك ياسالغان. تېگىرمەك كىچىك گۈمبەز شەكىلدە نۆت تەرەپلىك ياسالغان بولۇپ، نۆت تەرەپىگە گۈل چەككەن پۆپۈكلۈك قىزىل پەردە تارتىلغان. ئايدىڭ يېرىم كۆتۈرۈلۈپ قويۇلغان پەردىلەر ئارىسىدىن ئەتراپىغا نەزەر سېلىپ، كىشىلەر ھۈرمىتىگە ئالقىنىنى جۈپلەپ جاۋاب بېرىپ ئولتۇرۇپتۇ. ئۇ كۈلۈم-سىرەپ تۇرسىمۇ قاشلىرى ئاستىدا بىلىنەر-بىلىنمەس ناگولالىق سېزىلىپ تۇراتتى. "غەلىتە ئىشلار بولۇۋاتىدۇ" دەپ ئويلىدى كۆڭلىدە، ئۇ راستلا ئويلىمىغان يەردىن كارامەت ئىشلار بولۇۋاتاتتى. ئايدىڭ سۇتۇق بىلەن تال چىۋىقىنى ئات قېلىپ چېپىشىپ يۈرگەن ۋاقىتلىرىدا، ئوقۇل يولىدا قول تۇتۇشۇپ سەكرەپ يۈرگەن ۋاقىتلىرىدا بۇنداق ئىشلارنى نەدىمۇ ئويلىسۇن. كېيىن، ئايدىڭ بىلەن سۇتۇق ئارىسىدىكى دوستلۇق مۇھەببىتى ئىش-مۇھەببەتكە ئايلانغان ۋاقىتلىرىدىمۇ، ئۇ بۇنداق ئىشلار بولار دەپ تەسەۋۋۇر قىلمىغا-نىدى. ئۇ سۇتۇقنىڭ خان بولۇشىنى، بىر كۈنلەردە ئۆزىنىڭمۇ خانىش بولۇشىنى بىلەتتى. لېكىن، ئۇ كۆككە كۆتۈرۈلگەن، جاھاننى بېشىغا كىيگەن بۇنداق كارامەت تەنتەنىنىڭ بولۇشىنىمۇ زادى ئويلاپ باقمىغان. ئۇ كۆپ قېتىم كۆرگەن شېرىن چۈشلىرىدىمۇ بۇنداق ئاجايىپ ئىشنى كۆرمىگەنىدى. لېكىن، مانا بۇ ئىشلار بولۇۋاتىدۇ. بۇ قانداق بولغىنى؟! بۇلار كىم ئۈچۈن؟ ئاۋال خانغا، ئەلۋەتتە. ئەمما، بۇنىڭ ئىچىدە ئايدىڭمۇ بارغۇ؟! ئەلچۈ؟!... قىزلارنىڭ لەرزىسى ئۇسۇللىرى شوخ قوشۇغلىرى ئۇنىڭ خىياللىرىنى

خۇشاللىق دېڭىزغا باشلاپ كېتەتتى. ئۇ كۈلەتتى. ئەمما، قاپىقىدا ناگولالىق ئالامەتلىرى ھامان سېزىلىپ تۇراتتى.

ئايدىڭنىڭ ئىككى تەرىپىدە تويلۇق كىيىملەر كىيىپ، چىرايلىق بېزەلگەن كىچىكرەك ئىككى تۆگىگە مىنگەن، يۇلتۇز بىلەن قۇندۇز كېتىپ بارماقتا. ئالدىدا گۈللەيلى، ئۇنىڭ ئالدىدا بارسىبەگ بىلەن ئىلىك ھاجىپ بېزەلگەن ئارغىماقلارغا مىنىپ كېتىپ بارسىدۇ. ئۇلارنىڭ ئالدىدا ۋە ئايدىڭنىڭ كەينىدە ئۇسۇلچى ۋە قوشۇغىچى قىزلار ئۇسۇل ئوينىپ، قوشۇغ قېتىپ پىيادە ماڭماقتا. بۇلارنىڭمۇ ئالدىدا بېزەكلىك ئاتلار قوشۇلغان، گىلەم سېلىنغان ئوچۇق ھارۋا ئۈستىدە چىرايلىق كىيىنگەن، بەللىرىگە توقۇلمىلىق شايى رومال باغلىغان ناغرا-سۇناي-كانايىچىلار زوق بىلەن قىزىل پۆپۈكلەر باغلانغان چالغۇلىرىنى چالماقتا. توپىنىڭ ئەڭ ئالدىدا ۋە ئەڭ ئارقىسىدا تۆتتىن تىزىلغان بەش قاتاردىن ئون قاتار نەيزە-قالقانلىق چېرىكلەر پىيادە كېتىپ بارماقتا. توپىنىڭ ئىككى تەرىپىدە باش-ئاياغقىچە بىردىن قاتار تىزىلغان قىلىچلىق چېرىكلەر سەپ تارتىپ ماڭماقتا.

قىز كۆچۈرگۈچىلەر توپى شەھەرنى ياڭراتقان داقا-دۇمباق، ناخشا-شۇغلار بىلەن ئوردۇ ئالدى مەيدانىغا يېتىپ كەلدى. مەيدانغا توپلانغان كىشىلەر تىقما-تىقما بولۇپ ئايدىڭنى كۆرۈشكە ئىنتىلىشەتتى. ناغرا-سۇناي ئاۋازلىرى ئەۋجىگە چىقتى. قوشۇغلار ياڭرىدى، ئۇسۇللار قايناپ كەتتى، ئۇسۇلچى قىزلار ناغرىنىڭ رىتىم بىلەن ئۇرۇلغان سەنەم كۈيىگە تەڭشەش بولۇپ شادىيانە ئوينىماقتا.

خانقاز كېلۇر، توي كېلۇر -
 ئويناڭ ئۇكام، يارى يار.
 تۆگە - تايلاق، قوي كېلۇر -
 ئويناڭ ئۇكام، يارى يار.
 خان غوجامغا، ئوردۇغا -
 ئويناڭ ئۇكام، يارى يار.
 پەرى كېلۇر، ھۈر كېلۇر -
 ئويناڭ ئۇكام، يارى يار.
 كۆزلىرىڭ ئويناق ئىكەن -
 ئويناتمىغىن، يارى يار.
 قاشلىرىڭنى يا قىلىپ -
 ئاتما مېنى، يارى يار.
 ئۇۋال بولسا مەيلىمۇ -
 مەن گادايف، يارى يار.
 سۈنچ بازاردا -
 ساتما مېنى، يارى يار.
 چىمەندىكى گۈللەردەك -
 گۈللەيلى بىز، يارى يار.
 يايلاقتىكى تۇلپاردەك -
 سەكرەيلى بىز، يارى يار.
 ساندۇلاچ - قۇشلار بىلەن -
 كۈلەيلى بىز، يارى يار.
 توي - تاماشا قاينىسۇن -
 ئوينايلى بىز، يارى يار.

كىشىلەر ئىچىدىن بىرقانچە ئەر-ئاياللارمۇ قىزىپ ئۇسۇلغا چۈشۈپ كەتتى. ئىككى جايدا قىز-يىگىتلەر توساق توسىدى. كۈللەيلى ئۇلارغا تەڭگە چاچتى. قايناق تەنتەنە ئىچىدە ماڭغان كۆچۈرگۈچىلەر توپى كوپا دەريادا ئاستا ئۇزۇپ كېتىپ بارغان بېزەكلىك كېمىگە ئوخشايتتى. قىز كۆچۈرگۈچىلەر توپى قاپقىغا يېقىن كەلگەندە ئالدىدىكىلەر ئىككى تەرەپكە بۆلۈنۈپ يول ئاچتى. ئايدىڭنى كىچىك شوتتا بىلەن تۆگەدىن چۈشۈرۈشتى. قاپقا ئۈستىدىكى ئېگىز پەشتاققا ناغرا-سۇنايلار ئاۋازى كۆتۈرۈلدى. ئايدىڭ يۇلتۇز بىلەن قۇندۇز-نىڭ ھەمراھلىقىدا قاپقا پەلەمپىسىدىن كۆتۈرۈلگەندە، يېپىق قاپقىنىڭ ئالدىدا بىر توپ قىز-يىگىتلەر شەلپەر رەختىنى ئۇزۇنسىغا تارتىپ ئالدىنى توستى. گۈللەيلى ئۇلارغا ئەدەپ بىلەن باش ئېگىپ ھۆرمەت بىلدۈرگەندىن كېيىن، ئاق داستىخانغا ئورالغان قوينىڭ پىششىق تۆشىنى ۋە بىر توپ تاۋار سۇندى. كېيىن تەڭگىلەر بىلەن چاچقۇ چاچتى. قاپقا ئېچىلىپ ئايدىڭلار ھويلىغا كىرگەندە، سۇتۇق بۇغراخان توغرىلەگ ۋە قىلىچ بىلەن ئۇنى قارشى ئېلىپ، ئايدىڭغا ھۆرمەت بىلدۈردى. ئايدىڭ خانغا تازىم قىلىپ، لېۋىنى چىشلەپ يەر ئاستىدىن قارىدى. ئۇ كۈلگۈنچەك خۇمار كۆزلىرىنى سۇتۇق بۇغراخانغا قانچە كۆرسەتمەسلىكىگە تىرىشىمۇ، خان ئاللىقاچان بايقىۋالدى ۋە كۈلۈمسىردى. ئۇلار ئىچكىرىگە يۈزلەنگەندىن كېيىن، قىلىچنىڭ ئىشارىتى بىلەن بىرقانچە قىز يۆگەكلىك ئۇزۇن قىزىل پاياندازنى سالىدى، يەنە سەز ئاۋازى ياڭرىدى، ئۇسۇل ئوينايدى، قوشۇغلار ئېيتىلدى. سۇتۇق بۇغراخان بىلەن ئايدىڭ، ئارقىلىرىدا گۈللەيلى، يۇلتۇز، قۇندۇز ۋە ئىلىك ھاجىپ، توغرىۋا-بەگ، بارسەگ، قىلىچلار پايانداز ئۈستىدە سالماقلىق بىلەن مېڭىپ

پېشايۋانغا چىقتى ۋە ئوڭ ياققا بۇرىلىپ بىر سارايغا كىرىپ كېتىشتى، ھويلىدا ساز، ناخشا-ئۇسۇل داۋام قىلماقتا ئىدى. ئۆيىدە ئۇلارنى دىنىي ئىشلار ئولچىسى بەگ بىلگە بىرنەچچە ئاي ئىلگىرى سېلىنغان ئازنا مەسجىدنىڭ تۇنجى خەتسى ئېبۇ نەسىر سامانى ۋە بىرقانچە ئەربابلار قارشى ئالدى. ئېبۇ نەسىر سامانى قىبلە تام ئالدىدىكى بىر كىشىلىك گىلەم جايىنامازدا يۈكۈنۈپ ئولتۇرۇپ نىكاھ ئوقۇپ دۇئاغا قول كۆتۈردى، باشقىلارمۇ دۇئا قىلدى. ئۇنىڭ ئالدىدا سۇتۇق بىلەن ئايدىڭ باشلىرىنى ئېگىپ، يۈكۈنۈپ قاتار ئولتۇراتتى. دۇئادىن كېيىن گۈللەيلى چىنىدىكى تۇزغا چىلانغان بىر پارچە ناننى بۆلۈپ ئىككىگە بېگۈزدى.

ئۇلار قايتىپ پېشايۋانغا چىققاندا، يەنە مۇزىكا، ناخشا ئاۋازى كۆتۈرۈلدى. "تويغا قۇتلۇق بولغاي"، "خان بىلەن خانىش ئامان بولسۇن!" دېگەن ئاۋازلار ئاڭلاندى. گۈللەيلى يەنە سىقىملاپ تەڭگە ئېلىپ چاقچۇ چاچتى. خان بىلەن خانىش دوستلىرىنىڭ ھەمراھلىقىدا ئوڭغا بۇرىلىپ تەخت ساراي تەرەپكە قاراپ مېڭىپ كەتتى.

سۇتۇق بۇغراخان ئايدىڭ بىلەن سارايغا كىرگەندە، خان ئانا، باتۇر تاغا، بىلگە تېكىن، ئارىسلان ۋە باشقا ئوردۇ ئەمەلدارلىرى ئۇلارنى قارشى ئالدى. قارشى ئالغۇچىلار ئارىسىدا شەھەرنىڭ تۆرىلىرى، كاتىب باشلىرى، باي سودىگەرلەر ۋە چېرىك ئەمەلدارلارمۇ بار ئىدى. خان بىلەن خانىش تەخت ئالدىدا يانداش تۇرغان خان ئانا بىلەن باتۇر تاغنىڭ ئالدىغا كېلىپ يۈزمۈيۈز تۇردى، گۈللەيلى كېلىپ ئايدىڭنىڭ باش ئۈستىدىكى يېپىلغان قىزىل روماننى ئارقىسىغا ئېچىپ ئالدى، ئىككىيلەن خان ئانا بىلەن باتۇر تاغنىڭ ئالدىدا

ئوڭ تىزى بىلەن تىزلىنىپ، ئېگىلىپ تۇرغان سول تىزىغا قوللىرىنى قويۇپ تازىم قىلدى. ئاۋال خان ئانا ئايدىگىنى، باتۇر تاغا سۇتۇقىنى، كېيىن ئالمىشىپ يېشانلىرىدىن سۆيىدى. بىر قىز داستىخان سېلىنغان پەنئۇستا يالتىراپ تۇرغان خانىش تاجىنى كۆتۈرۈپ كەلدى. گۈللەيلى ئۇنى ئېلىپ تۆتەيلەننىڭ يان تەرىپىدە توختىدى. ئانا تاجىنى ئېلىپ ئايدىگىغا كىيگۈزدى. ساراينى گۈلدۈرلەتكەن ساز ئاۋازى ياڭرىدى. كىشىلەر ئارىسىدىن "خان ئاغىچامغا قۇتلۇق!"، "تويغا قۇتلۇق"، "خان ۋە ئاغىچامنىڭ ئۆمۈرلىرى ئۇزاق بولغاي!" دېگەن ئاۋازلار ئاڭلاندى. خان ئانا ئالدىدا، خانىش ئايدىگى ئارقىسىدا مېڭىپ سۆپىدىكى تەختكە كۆتۈرۈلدى. ئانا ئوتتۇرىدا، ئىككى يېنىدا ئوغلى بىلەن كېلىنى ئۈچ تەختكە ئولتۇردى. تالادا قۇتلۇق ئاۋازلىرى كۆتۈرۈلدى. ئۇدۇلدىكى ۋە ئىككى ياندىكى ئىشىكلەر كەڭ ئېچىلىپ، ئۇسۇلچى قىز-يىگىتلەر ئۇسۇل ئويناپ كىرىشتى. ساراي سەيناسىغا تولغان ئۇسۇلچىلار يۆتكىلىپ تۇرغان سازغا تەڭكەش قېلىپ يۇقىرى ماھارەت بىلەن ئويناشتى. ئۇسۇللار ئەۋجىدىن ئەۋجگە كۆتۈرۈلدى، ساراي قايناپ كەتتى. توي تەنتەنسى يۇقىرى بالداقتا كۆتۈرۈلدى....

دۇچىنچى قىسىم

ھاياتنىڭ قامۇسىنى ئاچقان ئەمدى،
بەشكۈش شاسق، بىخۇدلىقتان قاچقان ئەمدى،
بىلكىنىڭ كاندىن گۈھەرنى تاللاپ،
خالايتىق باشلىرىغا چاچقان ئەمدى.



بىرىنچى باب

ئورۇن تاللاش

سۇتۇق خان بولۇپ ئۈچ يىل ئۆتكەندىن كېيىنكى يىلان يىلى، كۆكلىم كۈنلىرى ئىدى، چېچەك-چوكانلار يېشىلىپ، قىزىلگۈل پورەكلىرى يورۇغان، شاپتۇل، توغاچ چېچەكلىرى كۈلگەن چاغ. ئېتىز-ئېرىقلاردا كىشلەرنىڭ ۋارقىراپ-چۇرقىراشلىرى، تۆگىنىڭ قوڭغۇزاقلىرى، قۇشلارنىڭ سايراشلىرى بىلەن قوشۇلۇپ كىشىنىڭ روھىنى غىدىقلايدىغان بىر خىل يېقىملىق "نەغمە"گە ئوخشاپ ھەممە ياقىنى قاپلىماقتا... ئەنە، ئاسماندا بىر توپ تۇرنا بۇلۇڭ چىقىرىپ يېپقا تىزغاندەك جەنۇب تەرەپتىن ئۇچۇپ كەلدى ۋە شۇ بويىچە تاغ ئارقىسىغا ئۆتۈپ كەتتى...

بەشكېرەم تەرەپتىن چاڭ چىقىرىپ كەلگەن بىر توپ ئاتلىقلار ئۇزۇن سايغا كېلىپ ئاتلىرىنى ئاستىلاتتى. ئۇلار بىرپەس ماڭغاندىن كېيىن شىمال تەرەپكە بۇرالدى. پۇرقىراپ تەرلەپ، تىزگىن تارتىپ كېتىپ بارغان سېمىز ئاتلار توپى ئىچىدە ئېگىز بوز ئارغىماق ئالاھىدە كۆزگە چېلىقىپ تۇراتتى. چىلىق تەرگە چۈشكەن بۇ ئارغىماق كۆكسىدىكى كۈمۈش كەمەلدۈرۈكنى شاراقىشىپ، بېشىنى ئىككى يانغا بۇرۇپراق ئارقىسىغا قاراپ قويۇپ، بوپىتىنى ئويىنىتىپ ئىلگە-رىلىمەكتە. ئارغىماق ئۈستىدىكى يىگىت مەسلىكى كېلىپ ئېتىغا قاراپ قوياتتى ۋە "مېنىڭ ئېتىم ئۆتكۈزمەيدۇ" دېگەندەك، يانلىرىدا

كېلىۋاتقان شېرىكلىرىگە كۈلۈمسىرەپ قاراپ قويايتتى. باشقا ئاتلىقلارنىڭ ئاتلىرىمۇ قېلىشمايتتى. ئۇلارمۇ بىر-بىرى بىلەن بەسلىشىپ، تىزگىن تارتىپ ماڭماقتا. بۇ ئاتلار بوز ئاتقا راست يېتەلمەدۇ، ياكى ئىگىلىرىنىڭ قويۇپ بەرمىگەنلىكىدىن ئۆتەلمەيدۇ. ۋاتامدۇ؟ بۇنى ئۇقۇپ بولمايتتى.

بۆرە مېڭىشىدا مېڭىپ، ئىككى يېنىغا يېنىك تاسقاپ كېتىپ بارغان بوز ئارغىماقنىڭ ئۈستىدە مەغرۇر ئولتۇرغان قاۋۇل يىگىت سەدەپ ساپلىق قامچىسى بىلەن ئەتراپنى كۆرسىتىپ، يېنىدا كېلىۋاتقان شېرىكلىرىگە بىرنەپىلەرنى دەيتتى. باشقىلار باش لىڭشىتىپ جاۋاب بېرەتتى. ئەنە ئۇلار، ساپلىقتىن چىقىپ سول ياققا بۇرالدى. كېيىن ئۈستۈن ئاتۇش يولىنى كېسىپ ئۆتۈپ، تاغ باغرىغا ئۆرلىدى...

— مەشەدە توختىساقمىكىن، بۇغراخان، — دېدى بىلگ ئاقارتىش ئولچىسى بىلگە تېكىن يېقىنلاپ كېلىپ.
ئاتلىقلار توختىدى ۋە بىلگە تېكىنگە ئەگىشىپ ئاتنىڭ باشلىرىنى تۆۋەن بۇردى.

— مانا مەشە، بىز ئاتتىن چۈشۈپ، ئاۋۇ دۆڭگە چىققا تېخىمۇ ئوچۇق كۆرگىلى بولىدۇ، — دېدى بىلگە تېكىن ئوڭ ياقىتىكى دۆڭنى كۆرسىتىپ.

سۈتۈق بۇغراخانغا ئەگىشىپ ھەممىسى ئاتتىن چۈشتى. ئەركىن سەكرەپ ئېتىدىن چۈشۈپ چىلىق تەرگە چۆمگەن، تېنىمىز بوز ئاتنى ئالدى. ئارقىدا كېلىۋاتقان چېرىكلەرمۇ يۈگۈرۈپ كېلىپ ئاتلارنى ئېلىشتى. سۈتۈق بۇغراخانلار دۆڭگە قاراپ مېڭىشتى...
سۈتۈق بۇغراخان خېلىدىن بېرى كونا ئاستانىنى يۆتكەشنى

ئويلاپ يۈرەتتى، ئەسلىدىكى ئوردۇ ئۇنىڭچە ياخشى جايغا چۈش-
مىگەن، كۆنچىقىش تەرىپى تاغ بولغان بىلەن، قۇرۇق، توپا تاغ،
جەنۇب تەرىپى قۇملۇق، كۆنپېتىش تەرىپى يۇرتقا تۇتاشقان.
لېكىن بۇ شەھەر پايىنپاقتا ئورۇنلاشقان، سۈيى يېتەرسىز، دەل-
دەرەخلىرى شالاڭدى.

سۇتۇق بۇ پىكرىنى باشقىلارغا ئېيتىپ، مەسلەھەتلەشكەندى.
ئۇلارمۇ قوشۇلغان بىلىگ ئاقارتىش ئولچىسى بىلگە تېكىن خاننىڭ
پىكرى بىلەن يەر كۆرۈشكە بىرنەچچە قېتىم چىقىپ، ئاخىر ئۇ
بۈگۈن خاننى باشلاپ ئۆزى لايىق دېگەن بۇ جايىنى كۆرسەتمەكچى
بولغانىدى.

— مەن مانا مۇشۇ جايىنى لايىق كۆردۈم، — دېدى بىلگە تېكىن
دۆڭگە چىققاندىن كېيىن ئوڭ قولى بىلەن كەڭ يېزا-كەنتلەرنى
كۆرسىتىپ، — ئەنە، يۇقىرىدىكى تاغ ئارىلىرىدىن چۈشكەن چوڭ
سۇ ئىككىگە بۆلۈنۈپ، يىراقلاپ كېلىپ ئاخىرى يەنە ئاۋۇ يەرگە
كەلگەندە قوشۇلىدۇ. بۇ، تۈمەن دەريا بىلەن قىزىل دەريانىڭ
قوشۇلۇشى.

— ھەئە، ئەجەب قىزىق. قېيىداپ ئايرىلىپ كەتكەن قىز-يىگىت-
لەرنىڭ قايتا قوشۇلغىنىغا ئوخشايدىكەن، — دېدى ئارىسلان كۈلۈپ ۋە
كۆز قىرى بىلەن خانغا قاراپ قويدى.

— شۇنداقمىكەن؟ — دېدى خان كۆزىنى يىراقتىن ئۈزۈپ، —
ئۆز كەچۈرمىشلىرىدىن ئۆتكۈزۈمگەن كىشى بۇ سۆزنى ئېيتالماس.
— شۇنداق، — دېدى ئارىسلان چاقچاق قىلىپ، — قىز-
يىگىتلەردە بۇ خىل ئەھۋال ھەمىشە بولۇپ تۇرىدۇ. بۇ، ئۇلارنىڭ
نازلىرى بولسا كېرەك.

— بولدى، قىزلارنىڭ گېپىنى قويۇڭ، — دېدى خان. — قاراڭ، نېمىدېگەن گۈزەل يۇرت! — ئۇ، ئوڭ قولىنى پېشانىسىنىڭ ئۈستىگە قويۇپ، قوشۇملىرىنى تۇرۇپ، يىراقلارنى كۆزدىن كەچۈرەتتى. راستلا گۈزەل كۆرۈنۈش: خۇددى يۇقىرىسىدىن تۆۋەنگە تارتىلغان ئالا-يېشىل گىلەمدەك كەڭ بوستانلىق كىشىنىڭ ھەۋسىنى قوزغايتتى. ئوڭ تەرەپتە مۇز چوققىلىرى ئاسمانغا تاقاشقان پامىر تاغلىرى، سول تەرەپتە قومالتاغ، باغرىدا كۆز يەتمەيدىغان بوستانلىق. شەرقىي جەنۇب تەرەپتە — يۇرتلار ئارقىسىدا قۇم-چۆللەر سوزۇلۇپ ياناتتى؛ ئارقىدا — شىمال تەرەپتە بولسا، بەسەشكەندەك بىر-بىرىدىن يۇقىرى كۆتۈرۈلگەن قاتمۇقات تەڭرى تېغى بۇ گۈزەل ماكانغا قۇچاق ئېچىپ قەد كۆتۈرۈپ تۇرماقتا.

سۇتۇق بۇغراخان يىراقلارغا تىكىلىپ خىيالچان تۇرغان ئىلىك ھاجىپقا قارىدى ۋە:

— ھاجىپ بىرەر پارچە بېيىت ئېيتىماسمىكىن، راستىنلا كىشىگە زوق بېغىشلايدۇ بۇ ماكان، — دېدى.

ھەممەيلەن ئىلىك ھاجىپقا قاراشتى. ئىلىك سىياقىنى بۇزماي تۇرۇپ تۆۋەندىكى رۇبائىنى ئېيتتى:

ئۆلۈشمىز غۇرۇرى بۇ گۈزەل ماكان،
ۋە لېكىن يوقۇلغا قالغىنى سامان.
ئالىپ بۇغراخان بەرگەندە مەدەت،
بولاردى شۇ جايلار ئەركىن-پاراۋان.

ئوقۇلغان شېئىر ھەممەيلەنگە كۈچلۈك تەسىر قىلدى، لېكىن خان گەپ قىلىغۇچە باشقىلار گەپ قىلىشقا پېتىنالمىدى، خاننىڭ خىيالچان تۇرۇشىغا دىققەت قىلىپ، جىمجىت، يەر ئاستىدىن خانغا

قاراپ قويۇشاتتى. خان بېشىنى كۆتۈردى. دە مۇنۇ بېيىتىنى ئېيتتى:
ئەجدادلار خارلاندى، ئەل چەكتى ئارمان،
بولغايىمىز يوقسۇللار دەردىگە دەرمان،
بۇ خانلىق، بۇ شۆھرەت كىملىرىگە كېرەك،
شۇ جانلار بولمىسا ئەركىن-پاراۋان.

دوستلار جانلىنىپ كەتتى. ئارىلان "قانداق" دېگەندەك كۈلۈپ
ئىلىكىنىڭ دولسىغا يەڭگىل ئۇرۇپ قويدى، بىلگە تېكىن بېيىتلەرنى
ماختىدى.

— ياخشى جاي. ئىككى دەريا قولتۇقىدىكى ئاشۇ بوستانلىقتا يېڭى
قەشقەر بىنا بولغاي، — دېدى بۇغراخان، — يۈرۈڭلار، بېرىپ جايىنى
كۆرەيلۈك...
بىرپەستىن كېيىن ئاتلىقلار چاڭلارنى ئارقىلىرىدا قالدۇرۇپ،
چېچەكلىك مېۋە دەرەخلىرى ئارىسىغا جايلاشقان قورغان يېزىسىغا
كىرىپ كەتتى...

شۇ يىلى كۈز كۈنلىرىنىڭ بىرى ئىدى. تۈمەن ۋە قىزىل
دەريالىرى تۇتاشقان قولتۇقتا، تۈمەنگە يېقىن ئېگىزرەك بىر جايغا
توپلانغان كىشىلەر كۈنچىقىش ياققا قاراپ كىمىنىدۇ كۈتۈشمەكتە.
كۈزنىڭ يىللىق ھاۋاسى يۈزلەرنى سىلاپ ئۆتسۇدۇ. تۆۋەندە يېزا
بازىرى. بۈگۈن بازار كۈنى بولمىسىمۇ ئادەم ئاز ئەمەس ئىدى.
سېتىقچىلار ماختاپ-ۋارقىراپ خېرىدارلارنى ئۆزىگە چاقىرماقتا. ئەنە
بىر باققال كىشىنىڭ ئالدىدا تاختاي ئۈستىگە تىزىلغان ھەر خىل
مېۋىلەر: ئىچىدىكى سۈلىرى كۆرۈنۈپ تۇرغان مۇشتەك ئەتلىپتۇللار،
شۆپۈكى ئازراق قورۇلۇپ قالغان ئاق سېرىق ياما شاپتۇللار، قاتار

تىزىلغان كىچىك سېۋەتلەردە شەرىپەتلىك كۆزى ئەنچۈر ئىشكىلى بىلەن ياتقۇزۇپ قويۇلغان مۇناقى ئۈزۈم، سايۇ ئۈزۈملەر، ئانار، نەشپۈت ۋە باشقا مېۋىلەر...

باققال كىچىك تارازا بىلەن توختە-ماي مېۋە تارتماقتا... بىر تاۋۇزچى قولىدىكى قىغراق بىلەن تاۋۇز پىچماقتا. ئۇ ئارىلاپ-ئارىلاپ تاۋۇزنى ماختاپ تۈۋلەپ قويدۇ، خېرىدارلارغا ئىككى قوللاپ تىلىملىرىنى سۈندۈ، ئۈزۈتۈلگەن كىچىك دۈگىلەك مىس پۇللىرىنى تاختاينىڭ بىر چېتىدىكى غەللىسىگە سالدۇ...

كۈنچىقىش نەزەپتىن دۆپۈرلىگەن ئاتلار ئاۋازى ئاڭلاندى. كىشىلەر ئۇ ياققا قاراشتى. ئادەم بويى كېلىدىغان باغ تېمى كەينىدىكى كىچىك يولدا چاڭ چىقىرىپ كېلىۋاتقان بىر توپ ئاتلىقلار كۆرۈندى. ئۇلار بازاردىن ئۆتۈپ ئاتتىن چۈشتى ۋە يۇقىرى ماڭدى. سۈتۈق بۇغراخان ئالدىدا، ئۇنىڭ ئارقىسىدا بىلگ ئاقارتىش ئولچىسى، يابغۇ بىلگە تېكىن، ئارىلان، چېرىك ئىشلىرى ئولچىسى، كۈكسېگ، تايىنغۇ ئىلىك ھاجىپ، دىنىي ئىشلار ئولچىسى بەگ بىلگە، سۇباشى توغرىلىقى، خەزىنىچى تېكىن ئاغىچى ۋە ئوردۇئاغىسى بارىسبەگەر ئالى ئەمەلدارلار كىيىمىدە تەنتەنىلىك قەدەم بىلەن ماڭماقتا. نەيزە، قالغانلىق ئۈندەك چېرىك توپنىڭ ئارقىسىدىن كەلمەكتە. ئەركىن بىلەن قوچقار سۈتۈق بۇغراخاننى يانداپ كېتىپ باراتتى.

ئۇلار دۆڭگە چىققاندىن كېيىن، ئىككى ئەمەلدار شاپاشلاپ كېلىپ قارشى ئالدى ۋە ئىلگىرى باشلىدى. سەپلەپ تىزىلغان پىششىق خىشلار، ئۈستى-ئۈستىگە قويۇلغان خا، لىم، بادىرالار ئارىلىرىدا كەتمەن، كەكە، ھەرە، ئەندۇۋا تۇتقان كىشىلەر سۈتۈق

بۇغراخانغا ئېگىلىپ سالام بىلەن ھۈرمەت بىلدۈرۈشتى. سۈتۈق
بۇغراخان قولنى مەيدىسىگە قويۇپ كۈلۈمسىرەپ كىشىلەرنىڭ
ھۈرمىتىگە جاۋاب قايتۇرۇپ باراتتى.

ئۇلار تۈزلەپ قويغان، ھاك سىزىقلىرىنىڭ بۇلۇڭلىرىغا قوزۇق
قېقىلغان كەڭ تۈزلەشكە كېلىپ توختىدى. سۈتۈق بۇغراخان
ئارقىسىغا بۇرىلىپ ئەتراپنى كۆزدىن كەچۈردى.

بېشىغا سەللە ئورنىغان، ئەرەبچىگە يېقىنراق كىيىنگەن دىنىي
ئىشلار ئولچىسى بەگ بىلگە بىر قولى بىلەن ئاغزىنى توسۇپ
كالتە يۆتىلىۋالدى. دە، سۆز باشلىدى:

— ئۇلۇغ بۇغراخاننىڭ رازىلىقى بىلەن مۇشۇ ئورۇندا
مەسجىد جامىئە بىنا قىلماققا قارار قىلىندى. ئۇلۇغ خاقانىمىز سۈتۈق
بۇغراخاننىڭ مەسجىدنىڭ ئۇلىغا بىرىنچى خىشىنى قويۇپ بېرىشىنى
سورايمىز.

چەتتىرەكتە تۇرغان بىر ئادەم كېلىپ، يەكتىز بولۇپ ئولتۇرۇپ
قولدىكى پىشىق خىشىنى بېشىدىن ئارتىلدۇرۇپ ھۈرمەت بىلەن خانغا
سۇندى. خان خىشىنى ئېلىپ، بەگ بىلگىنىڭ كۆرسىتىشى بىلەن،
كولاپ قويۇلغان بىر ئورەككە ئاۋايلاپ قويدى.

— يېڭى مەسجىدنىڭ قۇرۇلۇشىغا قۇتلۇق بولغاي، — دېدى
بەگ بىلگە خەلققە قاراپ كۆتۈرەڭگۈ ئاۋاز بىلەن.

پۈتۈن مەيداندىن "قۇتلۇق!" "قۇتلۇق!" دېگەن ئاۋازلار
كۆتۈرۈلدى. بازاردىكى ۋە يىسراق-يېقىندىكى كىشىلەر قوشۇلۇپ
ئادەملەر كۆپسەيگەندى. مەسجىد مەيدانى تولۇق، تۆۋەندىكى
بازارغىمۇ ئادەم تولغانىدى. ھوگا-سۈرەن پۈتۈن ئەتراپنى
قاپلىدى...

سۈتۈق بۇغراخان ئۆز ئەربابلىرى بىلەن تۆۋەنگە ماڭدى. ئۇلار ئادەملەر ئارىسىدىن ئۆتۈپ بازارغا چۈشكەندە، تىقما-تىقماق كىشىلەر ئارقىلىرىغا قىستىلىپ تازىم قىلىپ خانغا يول بېرەتتى. ئۇلار ئادەملەر ئارىسىدىكى تار "يول" دىن ئۆتۈپ، ھېلىقى باغ تېمى يېنىدىكى يولغا كىرىپ كەتتى. بىرقانچە چېرىك ئاتلارنى يېتىلەپ ئارقىلىرىدىن ماڭدى.

بۇغراخانلار بىر كاتتا بىنا قۇرۇلۇشىنىڭ ئىچىگە كىرىپ كەتتى. ئۇزاق ئۆتمەي ئۇلار تېمى كۆتۈرۈلۈر ئاتقان چوڭ بىنانىڭ يېنىدا، ئەمدى يېپىلغان بىر ئۆگزىگە چىقىپ توختاشتى. سۈتۈق بۇغراخان ھەۋەس بىلەن بىنا قۇرۇلۇشىغا نەزەر سالدى. بۇنىڭ قانداقتۇر بىر چوڭ بىنا قۇرۇلۇشى ئىكەنلىكى بىلىنىپ تۇراتتى. ئىشچىلار ھوگا-سۈرەن بىلەن قىزىپ ئىشلىمەكتە. ئىككى ئادەم بويى كۆتۈرۈلگەن تاملار ئۈستىدە ئەمگەك قايناپ كەتكەن. خان، تىك تۇرۇپ خىشى تىزىۋاتقان بىر كىشىگە زەڭگىلىپ قاراپ قالدى. يىراقراقتىكى نام ئۈستىدە بىر كىشى خالتا بىلەن تارتىلغان لايىنى تام ئۈستىگە تۆكمەكتە. بىرى قولىدىكى ياغاچ ئەندۇۋا بىلەن لايىنى يېپىلدۈرۈپ ماڭماقتا. تامچى ئۈستام تۆۋەندىن — ئىككى ياقىتىن ئېتىلغان خىشلارنى تۇتۇۋېلىپ قەددىنى ئەگىمەي لاي ئۈستىگە تاشلىماقتا. خىشلار خۇددى ئاۋايلاپ تىزغاندەك چۈشمۇ تامچى ئۈستام يەنە خىشلارنى تېپىپ-تەكشىلەپ كېتىپ بارىدۇ. ئۇنىڭ بېشى مۇكا ئېتىۋاتقان بابكارنىڭ بېشىدەك ئىككى يېقىغا بۇرىلىپ تۇرىدۇ. ئۇنىڭ ئۆتكۈر كۆزلىرى ئالدىكى تىزىۋاتقان خىشىنى، ئىككى ياقىتىن ئىرغىپ چىقۇۋاتقان خىشلارنى تەڭ كۆرىدۇ. قوللىرى بىر يېنىدىن ئالدىغا، ئالدىدىن يەنە بىر يېنىغا، يەنە ئالدىغا... ئۈسۈلچىنىڭ قوللىرىدەك

ئويىناپ تۇرىدۇ. يەردىن خىش تاشلاۋاتقانلارنىڭ "ھە، مانا كەتتى"، "ئۇستام، خىش كەتتى"... دېگەن توۋلاشلىرى ئۇستامنىڭ قۇلقىدىن ئۈزۈلمەيدۇ. ئۇنىڭ قولى توختىسا ئىش توختايدۇ. بەلكى ئېتىلغان خىش يېنىپ خىش ئاتقۇچىنىڭ بېشىغا چۈشۈپ، خەتەر چىقىشى مۇمكىن. لېكىن ئۇستام دەم ئېلىش ۋاقتى يەتمىگۈچە توختەمايدۇ، ئۇنىڭ ئارقىسىدا يەنە بىرسى قولىدىكى پالتا چاقنىڭ چولدىسى بىلەن خىشلارنى چوقۇپ كاۋاك چالمىسى سېلىپ ماڭماقتا. بۇ ئەپچىل ۋە چاققان ئەمگەككە قاراپ خاننىڭ زوقى كەلدى بولغاي، كۈلۈمسەرەپ قويدى. ئۇ ئەتراپقا قارىغاندى، تاملار ئۈستىدە ئاشۇ خىل ئۇستىلارنى جىق كۆردى. ئۇلار بىر-بىرىگە قاراپ قوبۇپ، پېشانە تەرلىرىنى بىلىكى بىلەن ئېرتىپ ئىلگىرىلىمەكتە ئىدى.

— قاراڭلار! — دېدى خان تامچى ئۇستىلارغا قارىغىنىچە، — بەك ئەپچىل، شۇنچە چاققان ئۇستىلار... ئۆزلىرىنى ئۇنتۇپ ئىشلەيدۇ... قولىدا گەز ۋە بىر يۈگەك قەغەز تۇتقان چار ساقال، كېلىشكەن بىر ئادەم سول ياقتىكى تام ئۈستى بىلەن مېڭىپ كەلدى ۋە خانغا تازىم قىلدى:

— ئۇلۇغ خاقانىمىزنىڭ ئۆمرى ئۇزۇن بولغاي!

— بۇ كىشىنى كىشىلەر چەبدەس ئۇستام دەپ ئاتايدۇ، — دەپ ئۇنى خانغا تونۇشتۇردى ئوردۇ ئاغىسى بارسەگ.

— ھە، چەبدەس ئۇستام، — دېدى خان ئۇنىڭ سىياقىغا سەپ-سېلىپ — ئىشتكەنمەن. ئېلىمىزگە سىزدەك دائىلىق، چەبدەس

ئۇستىلار كېرەك. چەبدەس — بۇ نام ئىگىسىگە تازا لايىق ئىكەن. — يوقسۇ، خاقانىم، بۇ نامغا لايىقلىقىمىز يوق، ئاتامنىڭ كەينىدە



يۈرۈپ مۇشۇ ھۈنەرنى ئۆگىنىش ۋالغانىدىم... بۈگۈن خاقانىمىزنىڭ مۇشۇ ئوردۇسىنى قۇرۇشقا قاتناشقانلىقىم ئۈچۈن بەك خۇشەن.

چەبەدەس ئۇستام قولىدىكى يۆگەك قەغەزنى ئېچىپ خانغا كۆرسەتتى، قوللىرى بىلەن كۆرسىتىپ، قۇرۇلۇشنى چۈشەندۈردى. — بەلگىلەنگەن ۋاقىتتا پۈتەرەمۇ؟ — سورىدى خان.

— كېلەر يىلنىڭ ئاخىرى... — ئۇستا ئويلاپ قالدى، — قۇرۇلۇش باشلانغىلى ئەمدى بىر يىلدىن ئاشتى. دوستلارنىڭ غەيرىتى چوڭ، نەققاشلىق ئىشلىرى نازۇك، قول تۇتسۇن. ئىككى يىل دېگەندە، ياندۇرقى يىلنىڭ كۈزىدە پۈتتۈرگىلى بولارمىكىن...

— جايلاردىكى ئۇستا نەققاشلار توپلاندى، ئۇلار ئۆلگە. قېلىپلارنى تەييارلىماقتا، — دېدى بارسېگ.

— خوپ، — دېدى خان رازىلىق بىلدۈرۈپ، — بۇ يىلدىن باشقا ئىككى يىل بولسۇن، ئوردۇ ئوردۇغا ئوخشاپ ياسالغىنى ياخشى. — ماغا بۇ يەر ئوردۇ ئالدى مەيدان بولماق، — دېدى بارسېگ ئارقىدىكى كىچىك بوشلۇقنى كۆرسىتىپ.

ھەممەيلەن شۇ ياققا — كۈنپېتىش ياققا بۇرالدى، يىراقراقتا مەسجىد مەيدانىدا ئىشلەۋاتقان كىشىلەر كۆرۈنۈپ تۇراتتى.

— ئوردۇغا مەسجىد يىراق ئەمەسكەن، — دېدى تېكىن ئاغىچى خۇشامەت بىلەن.

— بىلىگ يۇرتىنىڭ ئورنىنى بېكىتىپ بەرسىلە، ئىشنى باشلىساق، — دېدى بىلگە تېكىن خانغا قاراپ.

— ھە، ھە، ئوردۇ، مەسجىد، بىلىگ يۇرتى... — دېدى خان ئۆزىگە سۆزلىگەندەك، كېيىن ئەتراپقا نەزەر سېلىپ چىقىپ، — بىلىگ — يۇرتى ئوردۇ بىلەن مەسجىد ئارىلىقى يىراق بولۇپ كەتمە.

سۇن. ئەنە ئاۋۇ يەر بولسا قانداق؟ — سول قولى بىلەن بىر كىشىگە باغنىڭ كەينىدىكى ئېتىزلىقنى كۆرسەتتى.

ھەممەيەلەن قوشۇلدىغانلىقلىرىنى بىلدۈرۈشتى.

— بىلىگ يۇرتىنى ئەلۋەتتە سېلىش كېرەك، — دېدى تېكىن

ئاغىچى ھەييارلىق بىلەن، — خەزىنە بوشاپ قالاي دېدى، ئالدىرىمىساقمىكىن.

— خەزىنىنىڭ ئاچقۇچىنى چىڭ تۇتساق ئاسان بوشمايدۇ،

تېكىن ئاغىچى، — دېدى كىنايە بىلەن ئارىلان — چوڭ دەرۋازىدىن،

ئارقا ئىشىكلەردىن خەزىنىگە كىرىپ تۇرىدىغان قارا قوللارنى

توسساق، بىر ئەمەس، بىرنەچچە بىلىگ يۇرتقا پۇل چىقىدۇ.

تېكىن ئاغىچى بىرنەمە دېمەكچى بولۇپ تەمشەلگەندى،

خان سۆزىنى كەستى:

— بىلىگ يۇرتى قۇرۇلۇشىنى كېيىنرەك سۇرسە بولىدۇ. ئەمما،

بۇنىڭسىزمۇ خەزىنە بوشاپ قېلىشتىن ساقلىنىش كېرەك. ئۈچ چوڭ

بىنا ئۈچ يىلدا پۈتسىمۇ بولىدۇ. ئاستانە باشقارمىلىرى ئاستا-ئاستا

كۆچۈشكە تەييارلانسا بولىدۇ.

خان چەبدەس ئۈستام بىلەن خوشلىشىپ ئۆگزىدىن چۈشتى.

باشقىلار كەينىدىن مېڭىشتى...

ئۇلار تۆۋەنگە چۈشۈپ، چېرىكلەر تۇتۇپ تۇرغان ئاتلار قېشىغا

كېلىشتى. سۈنۈق بۇغراخان قوچقار تىزگىنىدىن تۇتقان، شاپشىپ

تۇرغان بوز ئارغىماقنىڭ ئۈزەڭگىسىگە سول پۇتىنى قويدى.

ئەركىننىڭ قولتۇقلىشىغىمۇ يۆلەنمەي چەبدەسلىك بىلەن ئاتقا

مىندى. باشقىلارمۇ ئۈزەڭگىگە پۇت قويۇشتى...

ئىككىنچى باب

جاھىللار پىتىنىسى

بۇ يېقىنقى كۈنلەردىن بېرى سۈتۈق بۇغراخان چىگىش ۋە ئۆتكۈر خىياللارغا چۆكىدىغان بولۇپ قالدى، چۈنكى، ئۇ مۇرەككەپ يېڭى زىددىيەتلەرگە دۇچ كەلگەنىدى.

ئەلدە قەدەم-مۇقەدەم كۆرۈنەرلىك ئۆزگىرىشلەر بولماقتا؛ تېخى ئازاد بولمىغان قۇللار كەينى-كەينىدىن ئازاد بولماقتا؛ قۇلدارلار، خان جەمەتلىرى—تۆرىلەرگە، ئېكىتاردەپ ئاتىلىدىغان چوڭ يەر ئىگىلىرىگە ئايلىنماقتا؛ شەھەر سودىگەرلىرى، قول ھۈنەر-ۋەنلىرى ئۇلغىيىپ قالدى. دۆلەت يەرلىرى ۋە ئوتلاقلىرى مەيدانغا كەلدى؛ ئىقتىسادىي جەھەتتىكى بۇنداق چوڭ ئۆزگىرىشلەر بارغانسېرى ئۇلغىيىپ يىرىك يەر ئىگىلىكى تۈزۈمىگە ئايلىنىشقا باشلىدى. دېمەك، تېرىلغۇ يەر-سۇلار دۆلەتكە، تۆرىلەرگە، ئېكىتارلارغا مەركەزلىشىشكە باشلىدى. ئۇندىن باشقا ئوتتۇرا، كىچىك يەر ئىگىلىرىمۇ بارلىققا كەلدى، ئىلگىرىكى قۇللار بولسا يەرسىز ئىجارىگەش دېھقانلارغا، مەدىكارلارغا (بەزىلىرى قول ھۈنرى ئىشچىلىرىغا) ۋە ھەر خىل يىللىقچىلارغا ئايلىنىدى. يىللىقچىلار بىر يىللىقتىن باشقا كۆپ يىللىق، ئەبەدىيلىك سېتىلغان مەدىكارلار، كۆڭلار، دېدەكلەردىن ئىبارەت ئىدى. بازاردا كۆپلەپ قۇل سېتىش ئازايدى. لېكىن دۆلەت يېرى، تۆرە يەرلىرى، ئېكىتار

يېرى ۋە يەر ئىگىلىرىنىڭ يەرلىرىگە يېمىز باغلانغان، تەقدىرى ئۆز قولىدا بولمىغان يېڭىچە قۇللار — دېھقان قۇللار بارغانىچە كۆپىيىۋەردى. شۇنداق قىلىپ، ئۆتكەن بىر — ئىككى يۈز يىل ئىچىدە ئۆسۈپ چىققان يەر ئىگىلىكى بىخلىرى ئۇلغىيىپ، يېڭى تۈزۈم ئاساسەن مەيدانغا كەلدى. بۇ چوڭ ئىلگىرىلەش ئىدى. لېكىن، بۇ ئىلگىرىلەش يېڭى، مۇرەككەپ مەسىلىلەرنى ئېلىپ كەلدى.

بۇ بىرنەچچە يىلدىن بېرىقى يەنە بىر چوڭ ئۆزگىرىش دىنىنىڭ ئۆزگىرىشى بولدى. سۇتۇق بۇغراخان ھاكىمىيەتنى قولغا ئالغاندىن كېيىن، ئىسلام دىنىنى ئاشكارا تەرغىپ قىلىشقا باشلىدى. ئەبۇ نەسىر سامانى ۋە ئۇنىڭ ئوبۇل ھەسەن مۇھەممەد كارامەتكە ئوخشاش ياردەمچىلىرى ھەرقايسى جايلاردا ئوچۇق مەيدانغا چىقتى ۋە ھەر خىل چارىلەر بىلەن ئىماملار ۋە باشلاپقى دىنىي ساۋاتقا ئىگە بولغان موللارنى يېتىشتۈرۈشكە باشلىدى. شەھەر ۋە يۇرتلارغا مەسجىدلەر سېلىندى، ئىسلام دىنى چاپان كېڭىيىشكە باشلىدى. بۇددا دىنى بارا — بارا كاساتلاشتى، بۇتخانلارنى توپا بېسىپ تور باغلىدى. ئەمما، بۇددا دىنى كىشىلەرنىڭ ئېڭىدا تېخى خېلى چوڭ كۈچكە ئىگە ئىدى.

ئەلدە، گايى جاھىل قۇلدارلارنىڭ قۇللۇق تۈزۈمىنى ئۆزگەرتىشكە قارشى تۇرغىنىدىن باشقا ئىككى خىل يېڭى ئاساسىي زىددىيەت مەيدانغا كەلدى ۋە ئۇ بارغانسېرى كۈچىيىۋەردى. ئۇنىڭ بىرى، يېڭى يەر ئىگىلىكى تۈزۈمىنىڭ ئىچكى زىددىيىتى — چوڭ كىچىك يەر ئىگىلىرى بىلەن كەڭ دېھقان (قۇل)لار ئارىسىدىكى زىددىيەت؛ يەنە بىرى، ئىككى دىن — بۇددا دىنى

بىلەن ئىسلام دىنى ئارىسىدىكى زىددىيەت، بۇ زىددىيەتلەرنىڭ ئاساسىي تەرىپى يەر ئىگىلىرى بىلەن بۇددا دىنى ئىدى. بۇ زىددىيەتلەر بارغانچە ئۆتكۈرلىشىشكە باشلىدى ۋە ئوردۇ ئىچىدىمۇ تەبىئىي يوسۇندا ئۆزىنى كۆرسەتتى. كونا قۇلدارلار، يېڭى يەر ئىگىلىرى، بۇددىستلار سۇتۇق بۇغراخاندىن نارازى ئىدى. كونسغا چىڭ چاپلاشقان جاھىللار بولسا بۇ نارازىلىقتىن پايدىلاندى. ياقا ئەللەرنىڭ جاسۇسلىرى چەت ئەل ئايغاچچىلىرى بىلەن بىرلىشىپ ئىككى سەپتە يېڭى ھاكىمىيەتكە ھۇجۇم قوزغىدى؛ چوڭ يەر ئىگىلىرى — ئېكىتارلار خانغا بېسىم ئىشلەتتى. بۇدداچىلار دىنى ھىمايە قىلىش باھانىسى بىلەن ئوچۇق قارشىلىق قىلدى. ھەتتا قۇراللىق قارشىلىق كۆرسەتتى. پۇقرالار بولسا يېڭى ئۆزگىرىش-لەردىن تېخى قانائەتلىنمەيتتى.

سۇتۇق بۇغراخان بۇ كەسكىن زىددىيەتلەرنى ھەل قىلىشى كېرەك ئىدى. شۇنىڭ بىلەن بىللە ئۇ ھاكىمىيەتنى كۈچەيتىش، چېرىك قوغدىنىش كۈچىنى ئۇلغايتىپ، يات ياغىنىڭ باستۇرۇپ كېلىش ئېھتىمالىغا قارشى تەييارلىق قىلىشى لازىم ئىدى. يەنە ئۇنىڭ "بىلىنگە ئوقۇل" دېگەن مەقسىتىمۇ تۈرلۈك قارشىلىقلارغا ئۇچرىدى.

ياش بۇغراخان ئەنە شۇنداق قاتتىمۇقات، ئۆتكۈر زىددىيەتلەرگە دۇچ كەلدى. ئۇ تەختكە چىققاندا جاكا قىلغان؛ پاراۋانلىق، بىلىك-لىك، بىرلىك، قوغدىنىش — دېگەن شوئارلارنى ئەمەلگە ئاشۇرۇش ئاسانغا چۈشەيدىغانلىقى ئاشكارا بولۇپ قالدى. قانداق قىلىش كېرەك؟

بۇ سوئال سۇتۇق بۇغراخاننىڭ بېشىنى قاتۇردى.

”ئۇچلۇك ھالقا“ باتۇرتاغىنىڭ مەسلەھەتى بويىچە مۇنداق قاراخا كەلدى: ئەھۋال مۇرەككەپ، خاندانلىقتىن ھەممە تەبىقە تولۇق رازى ئەمەس. بەزىلەر ھاكىمىيەتنى تارتىۋالماقچى. تۆۋەن تەبىقە نامراتلار بولسا خاندانلىققا تېخىمۇ چوڭ تەلەپلەرنى قويماقتا. ئەگەر ھوشيارلىق بولمىسا خانلىق ھوقۇقى قولىدىن كېتىپ قېلىشى مۇمكىن. يەنىلا تۆت چاقىرىقنى قانتىق تۇرۇپ ئەمەلگە ئاشۇرۇش كېرەك: پاراۋانلىق، بىرلىك، قوغدىنىش، بىلىكلىك.

— شۇنداق، ”بىرلىك“نى ئىككىنچى ئورۇنغا قويۇش ۋە چىڭ تۇتۇش كېرەك، — دېدى باتۇرتاغا پىكىرىنى چۈشەندۈرۈپ، — ھازىر ئوبدان تۇيۇشماق كېرەك بولۇپ قالدى. تەتۈرلەرگە چوقۇم قارشى تۇرۇش، لېكىن، ئېغىر-بېسىق بولۇش كېرەك، — بىرئاز ئويلىغاندىن كېيىن باتۇرتاغا خۇلاسىە قىلىپ مۇنداق دېدى، — سۇنى بىراقلا قويۇپ بەرمەي، ئاستا-ئاستا سىڭدۈرۈپ قويۇش كېرەك. مايسىلار لاتقىنىڭ تېگىدە قالمىسۇن، چاپسانراق ئۆسىدىغان بولسۇن.

— توغرا گەپ، — دەپ قوشۇلدى خان ئانا ۋە ئوغلىغا قاراپ داۋام قىلدى، — بالام، سىزنىڭ ئىسلامنى تارمىتىش نىيىتىڭىز ياخشى. بىراق بەك چاپسان بولۇپ كەتمىگىنى ياخشىراق تەك تۇرىدۇ. خالايقنىڭ ئوتتۇرا قاتلىمىنىڭ خاھىشىنى زورمۇزور ئۆزگەرتكىلى بولمايدۇغاندەك...

سۇتۇق بۇغراخان تولۇق قوشۇلدى. باتۇرتاغا بىلەن خان ئانىنىڭ سۆزلىرى ئۇچلۇك ھالقىنىڭ قارارى ھېسابلاندى.

* * *

ئىلگىرىكى ئوردۇبېشى ساۋۇقبەگىنىڭ ھويلىسى ئاۋالقۇدەك

ھەشەمەتلىك ئەمەس ئىدى. قاپقا ھەم ئېتىكلىك، ئۇنىڭ ئالدىدا قارۇغچىمۇ يوق، ئارقا ئىشىك ئىچىدىن تاقاق سېلىنغان، جىم-جىتلىق. ئەمما ساۋۇقبەگنىڭ باجىسى، ئوردۇ باش خەزىنىچى تېكىن ئاغىچىنىڭ تەدبىرى بىلەن ساۋۇقبەگ جىم تۇرمىدى. ئۇ تۈنەكتىن چىققىنىغا بىر يىل ئۆتمەيلا، كونا دوستلار "يوقلاپ" تۇرۇشقا باشلىدى. ئۇنىڭ قەدىردان دوستلىرى ئىچىدە ئەڭ قەدىر-دانى تېكىن ئاغىچى جىقراق كېلىپ تۇرىدىغان بولدى. ئىلگىرىكى سۇباشنىڭ ئوغلى ھاكاۋۇرمۇ ئاز كەلمەيدۇ. ساۋۇقبەگ تالاغا چىقمايدۇ. دوستلىرى كېچىلىرى ئارقىسىغا ئادەم سالىي "غىپپىدە" كېلىشەدۇ. بۈگۈن ئاخشاممۇ ساۋۇقبەگنىڭ ئىككى قەدىردان دوستى ئارقا ئىشىكنىڭ ھالقىسىنى ئاستا ئۇرۇپ، بىرىنىڭ ئارقىسىدىن بىرى "غىپپىدە" كىرىپ، كۆتۈرمە سارايغا كىرىپ كېلىشتى. ھەر قېتىمقىدەك، بۈگۈن ئاخشاممۇ ھويلا خىزمەتچىسى ئارقا ئىشىكنى ئاۋايلاپ ئېچىپ مېھمانلارنى قارشى ئالدى. تېكىن ئاغىچى ئاۋال كەلدى. ئۇ، بۈگۈنمۇ ئىشىكتىن كىرىۋېتىپ بىر قولى بىلەن ئېچىلغان ئىشىكنى تۇتۇپ ئېگىلىپ تۇرغان خىزمەتچىگە تىكىلىپ قاراپ ئۆتۈپ كەتتى. ئۇ پېشايۋان پەلەمپىسىگە چىققۇۋېتىپ خىزمەتچىگە ئىشىككە تاقاق سېلىپ ئاندىن يەردىكى كىچىك پانۇنى كۆتۈرۈپ ماڭغۇچە قاراپ تۇردى، كېيىن يۇقىرى ماڭدى. ئۇ بۇ ئادەمنى قاچان، قەيەردىدۇ كۆرگەندەك قىلاتتى. تۇرۇپ-تۇرۇپ ئۇنىڭ ئويىغا بۇنىڭدىن بەش يىل بۇرۇن ھويلىدا كۆرگەن دىۋانە بوۋاي كېلەتتى. ئۇ بوۋاي تېكىن ئاغىچىنىڭ دەرۋازىسىغا پات-پات كېلىپ تۇراتتى. ئۇ، ساپايى بىلەن بىر خىل بېيىتلەرنى ئېيتىپ سەدىقە تىلەيتتى. بىر كۈنى ئەتىگەنلىكى خەزىنىچى ھويلىدا

ئايلىنىپ يۈرگەندە، يەنە شۇ دىۋاننىڭ ساپايى بىلەن بېيىت ئېيتقان
ئاۋازى ئاڭلاندى. ئۇ، دىۋاننى كۆرۈپ باققۇسى كەلدى ۋە
خىزمەتچىسىگە ئۇنى ھويلىغا كىرگۈزۈشكە بۇيرۇدى. ئۇزۇن
چار ساقاللىق، ئۈستىگە جەندە، بېشىغا كۇلاھ كىيگەن دىۋانە بوۋاي بىر
يېقىنغا ئازراق ئاقساق، تاياق تايىنىپ ساپايىسىنى دولغا تۇرۇپ
بېيىت ئېيتقاچ كىرىپ كەلدى.

دۆلىتىڭ كەلسە قولۇڭغا،

ئۇنى يەرگە ئۇرمىغىل.

كەلسە غايىبىتىن قىلىچ،

ھاڭۋاقتى بولۇپ قالمىغىل.

دىۋاننىڭ سىياقى، بولۇپمۇ ئۇنىڭ بېيىتى خەزىنىچىنى قىزىق-
تۇردى. دىۋانە بوۋاي يېقىنراق كېلىپ خەزىنىچىگە ھۆرمەت
قىلدى. "ئۆمرۈڭ ئۇزۇن، دۆلىتىڭ زىيادە بولغاي ئاغىچى!" دېدى
ئۇ تازىم بىلەن ۋە يەر ئاستىدىن قاراپ قويدى.
"دۆلەت، قىلىچ، ھاڭۋاقتى..." دېدى خەزىنىچى ئۆز-ئۆزىگە،
كېيىن:

— ساڭا دىۋانە بولۇش نېمىگە كېرەك بولۇپ قالدى، بوۋاي؟ —
دەپ سورىدى ئۇ.

— بىر ماكانىز ئاۋارىمەن، جاھاندارچىلىق.

— سېنىڭ كەچۈرمىشلىرىڭ ئاز بولمىسا كېرەك؟

— كەچۈرمىشلىرىم ماڭا "ئۆزۈڭگە ئىشىنىپ كەتمە، بارسىمۇ
قاپقانغا چۈشۈپ قالدۇ" دېدى.

"بارسىمۇ قاپقانغا چۈشۈپ قالدۇ" دەپ تەكرارلىدى خەزىنىچى
خىيالچان پەس ئاۋاز بىلەن.

— شۇنداق، ئاغىچى. قاپقانغا چۈشكەن بارستىن ئەركىن
ساچقان ياخشىراق.

— بۇ بوۋايغا پۇل ئەپچىقپ بېرىڭلار، — دېدى ئاغىچى يېنىدىكى
ئادىمىگە، ئۇ، يەنە ئويلاپ دېدى:

— بارسىڭ قاپقانغا چۈشۈپ قالماسلىقى مۇمكىنمۇ؟

— قاپقانچىنى يوقاتقاندىلا مۇمكىن.

ئاغىچى ئويلىنىپ قالدى.

— خوش ئاغىچى، — دېدى دىۋانە خىزمەتچى. بەرگەن بىر خالتا

پۇلنى قوينىغا سېلىۋېتىپ، — ھەشقاللا، چىققان دوۋەڭ ئېگىز بولغاي —

ئۇ، يەر ئاستىدىن ئاغىچىغا بىر قاراپ قويۇپ ئارقىسىغا بۇرالدى...

— خوش، كېلىپ تۇرارسەن.

— خالساڭ، ئەلۋەتتە كېلىمەن.

شۇنداق قىلىپ دىۋانە كېلىپ تۇرىدىغان بولدى. ئاغىچى

ۋەزىرىنىڭ قوينىغا قول سېلىپ، ئۇنىڭ يۈرىكىنىڭ قانداق سوقىدىغان-

لىقىنىمۇ بىلىۋالدى. بىر كەلگىنىدە ئۇ "خەزىنە ئاچقۇچىدىن

ئوردۇ ئاچقۇچى مۇھىم" دېگەندى ئاغىچىنى ئاگاھلاندۇرۇپ.

كېيىن "دىۋانە ئۆلۈپتۇ" دېگەن گەپ تارالدى.

تېكىن ئاغىچى ئويلايتتى. "بۇ قانداقمۇ ئاشۇ دىۋانە بولسۇن!؟

ئۇ بىر پۇتى توكۇر، قېرى دىۋانە ئىدى. بۇ، پۇتى ساق، قارا ساقال

بېجىرىم ئادەم. يەنە ئۇ دىۋاننى ئۆلۈپ كەتكەن، دېگەن

ئىدىغۇ؟... بۇنىڭ كۆز قاراشلىرى ئەجەب ئاشۇ دىۋانغا

ئوخشايدۇيا..."

ئۇ، خىزمەتچىگە بىر قاراپ قويۇپ سارايفغا كىرىپ كەتتى.

— ئالدىلىرىغا چىقىمىدىم، جانابىي ئاغىچى، — دېدى ساۋۇقبەگ

ئىشكىنى ئىچىدىن ئېچىپ ھەييارلىق بىلەن خىرقىراپ كۆلۈپ،
 ئۇ ئاغىچىنى ئىچكىرىگە تەكلىپ قىلدى.

ئاغىچى ئۆيگە كىرىشىگە سابىق سۇباشنىڭ ئوغلى ھاكاۋۇر
 (ئۇنىڭ لەقىمى شۇنداق ئىدى) يۈگۈرۈپ كېلىپ ئۇنىڭ ئالدىغا
 كېلىپ بىر پۇتى بىلەن تىزلاندى ۋە ئاغىچىنىڭ پېشىنى سۆيىدى.
 — ئورنوڭدىن قوپ يىگىت، بۇ يارىمايدۇ. — دېدى ئاغىچى ۋە
 ھاكاۋۇرنىڭ بېشىدىن سىلاپ قويدى.

— سىز ئاتامنىڭ جانىجان دوستى، — دېدى ھاكاۋۇر ئورنىدىن
 قوپۇپ. ئۇ يىغلاپ تۇرۇپ سۆزلەيتتى، — مەن ئاتامنىڭ ئۆچىنى
 ئالماي قويمايمەن، سىزدىن مەدەت تىلەيمەن... قانغا قان ئالىمەن، —
 ئۇ چىشلىرىنى غۇچۇرلاتتى.

— كۆز يېشى ئۆچ ئېلىشقا ياردەم بەرمەيدۇ، — دېدى ساۋۇقبەگ
 ئۇلارنى ئولتۇرۇشقا تەكلىپ قىلىپ، — قىلىچ، خەنجەر، زەھەر... — ئۇ
 كۆزلىرىنى ئالايىتىپ قوللىرى بىلەن خۇددى بىرنېمىنى مېچىغاندەك
 قىلاتتى، — يۈرىكىنى مېچىپ تاشلاش كېرەك...

خىزمەتچى چاي كۆتۈرۈپ كىرگەندە ئۇلار بېسىلدى. خىزمەتچى
 ھاكاۋۇرغا چاي قۇيۇۋېتىپ دېدى:

— رەھىمسىز يۈرەكنى مېچىش ئۈچۈن، شەپقەتسىز يۈرەك
 بولۇشى كېرەك... قېنى بەگ ئوغلى چاي ئىچسە، — ئۇ چىنىنى
 ھاكاۋۇرنىڭ ئالدىغىراق سۈرۈپ قويۇپ، چۆگۈننى كۆتۈرگىنىچە
 چىقىپ كەتتى.

ئاغىچى ھەيران قېلىپ، سوئال ئالامىتى بىلەن ساۋۇقبەگكە
 قارىدى.

— ھە، بۇ ئۆز كىشىمىز، — دېدى ساۋۇقبەگ پەرۋاسىز، — ئىش

بىلەر ئادەم.

ھاكاۋۇر خىزمەتچىنىڭ سۆزىگە ھەيران قالمىدى، ئۇنىڭ بىلەن خېلى سىرداش ئىدى.

— بۇ ھېلىقى “دىۋانە” بولمىسۇن يەنە، بىر يەرلىرى ئوخشاپ كېتىدۇ. بىراق ئۇنى ئۆلدى دېيىشكەندى — دېدى ئاغىچى.

— شۇنداق، ئۇ ئۆلۈپتەنمىش، — ساۋۇق كۈلۈپ داۋام قىلدى، — ئادەم، دېگەن تۇغۇلىدۇ، ئۆلدى، كېرەك بولسا ئۆلۈپ يەنە تىردى. لىۋېرىدۇ. روھ ئۆلمەيدۇ — دە، — ئۇ سۆزىنى باشقا ياققا بۇردى — مانا بىزنىڭ قەدىردان دوستىمىز سۇباشنىڭ روھى ھەمىشە بىز بىلەن بىللە. مېنىڭ چۈشۈمدىن چىقمايدۇ. ئۇ ھىلىگەر كۆزلىرىنى قىسىپ ھاكاۋۇرغا قاراپ قويدى.

ھاكاۋۇر چوڭكىدە تىز چۆكتى ۋە ئىككى قولىنى مەيدىسىگە قويۇپ، قىزارغان كۆزلىرىنى يۇقىرى تىكىپ قەسەم ئىچەتتى:

— ئاتامنىڭ روھى تىنچلانمىغۇچە، مەنمۇ تىنچ تۇرمايمەن! ...

— بەللى يىگىت، — دېدى ساۋۇق ھاكاۋۇرنى تۇرغۇزۇپ ئورنىغا ئولتۇرغۇزدى، — سىز ئاتىڭىزنىڭ دوستلىرىغا قوشۇلۇپ قوللىڭىزغا ياراغ ئېلىشىڭىز كېرەك. ئاغىچى ھاكاۋۇرنىڭ قىلىقلىرىغا قاراپ تېڭىرقاپ قالدى.

ساۋۇق ئاستا كۈلۈپ قويۇپ ئاغىچىغا تىكىلىپ قارىدى، ئاقىچى بىرئاز ئوڭايىسىزلىنىپ، ئاخىر ئېھتىياتچانلىق بىلەن بىرەر يېڭىلىقنى يەتكۈزۈش ئۈچۈن مېنى چاقىرتقانسىز؟ — دەپ سورىدى.

— شۇنداق، كۆكياردىكى مىڭباشى قوراللىق قوزغىلىشقا تەييار — لىنىپ بولدى. قاغىلىق، يەركەن خەلقلەرى ئارىسىدا ئىسلامغا قارشىلىق كۈچلۈك ئىشىش. بولۇپمۇ چېرىكلەر ئىچىدە، شۇلاردىن خەۋەر

تاپۇن دېۋىدىم، — دېدى ساۋۇق بەگ.

— ياخشى گەپ، — دېدى ئاغىچى ۋە سەل ئويلىنىپ داۋام قىلدى —

ئەگەر مىڭباشى ئۆزىگە ئىشەنمە، بۇ ياخشى ئىش. بىراق...

ئىچكى ياقتىن ئوبدان ياردەم قىلىشىمىز كېرەك — تە؟

— بىز مىڭباشىلارغا ئەمەس، ئۇلار بىزگە ياردەم قىلىشلىرى

كېرەك. جانابى ئاغىچى، يۈرەك چاڭگالغا چۈشكەندىن كېيىن، پۇت —

قولنىڭ كارى چاغلىق.

— ئۇنىڭغا ئىشىنىش كېرەك. چېرىكباشىلار قوزغالسا، پۇت —

قول كېسىلگەندىن كېيىن، يۈرەكمۇ ئامالسىز قالدۇ — دە؟

— مەن بارسەڭنى بېلى بوشراق ئادەم، بىزگە ياردەم قىلا —

ماسمىكىن دەيمەن.

— ھە، ئۇ ئىلگىرىكىگە ئوخشىماي قالدى. سۇتۇق تەختكە

چىققاندىن بېرى ئۆزگىرىپ كەتتى، بىز تەرەپتە تۇرالمايدۇ، ئۇنىڭدىن

باشقا ئوردۇ ئىچىدە بەگ بىلىگ، بۆرسەڭلەر بىز تەرەپتە.

بىراق، دۆلەت قارۇغىچى ئىشلىرىنى قولغا ئېلىش كېرەك ئىدى.

ئايدىنىڭ خاتۇن كىشى بولغان بىلەن ئەردىن يامان. ئۇنىڭ

ئورۇنباشارى... كىم ئىدى، ئۇ قانداقراق؟

— ئۇ بىز تەرەپتىرەك. لېكىن ئايدىنىڭ كىشىسى ئەمەسمىكىن،

دەپ ئەندىشە قىلىمەن.

— ھە، ئۇنداق بولسا، ھوشيار بولۇش كېرەك. مىڭباشىنىڭ

رىجىسىگە قوشۇلساق بولىدۇ. ئۇلار يەركەنگە كەلگەندە، بىزمۇ بۇ

ياقتىن ئىش باشلايمىز.

— بۇ بەگ ئوغلىنى ئۇ ياققا ئەۋەتسەك، دەيمەن، بولمىسا بۇنىڭغا

ئايدىنىڭ كۆزى چۈشۈپ قالدى.

— قانداق يىگىت؟ — سورىدى ئاغىچى ھاكاۋۇردىن .

— باراي... بىراق. ئۆي-جاي، يەر...

— ھېچ گەپ يوق، — دېدى ساۋۇق، — بىرەر گۇماشتا بېكىتىپ

قويۇڭ. زىيان بولسا كېرەك يوق، كېيىن تولدۇرۇۋالغىلى بولىدۇ،

ئاشۇرۇپمۇ ئالسز.

— مەيلى.

— ھەر ھالدا يولنى باشقا ياققا توغرىلاش كېرەكمىكىن.... —

دېدى ئاغىچى.

ئۇلار ئۇزاق سۆزلەشتى. يېرىم كېچە بولغاندا، خىزمەتچى

كېرىپ چىنە، چۆگۈنلەرنى يىغىشتۇرغاچ "تاكىتاك ئۇرۇلدى" دەپ

ئاگاھلاندۇردى.

ئۇلار قوزغىلىشتى...

ئۈچىنچى باب

مېھرابتا

ئوردۇكەنتنىڭ چوڭ مەسجىدى جامائەت بىلەن لىق تولغان. مەسجىد ئانچە ياسىداق بولمىسىمۇ، مۇسۇلمانلارنىڭ ئىبادەتخانىسى ئىكەنلىكى بىلىنىپ تۇراتتى. كۆتۈرمە سۈپىدىن كېيىن تاشقىرىقى مەسجىد دەپ ئاتالغان ئۈچ تەرەپلىك كەڭ پېشايۋان. ئوتتۇرىدا ئۈچ ئىشىكىلىك، چوڭ خالار ئاستىغا تىكلەپ قويۇلغان يوغان تۈۋرۈكلەر بىلەن تولغان كەڭ تۆت چاسا ئۆي. ئىچكىرىكى مەسجىد دەپ ئاتالغان بۇ ئۆينىڭ كۈنپېتىش تەرەپتىكى تامىنىڭ ئوتتۇرىسىدا ئىچكىرى ئويۇپ ياسالغان مېھراب، ئۇنىڭ ئوڭ ياقىدا تامغا تاقاپ قويۇلغان ئىككى گەزچە ئېگىز كېلىدىغان كىچىك سالا سۇنلۇق چاسا تاختا سۇيا. ئىچكىرى - تاشقىرى مەسجىدكە لىق تولغان ئادەملەر خۇتبە مۇنبىرى دەپ ئاتالغان تاختا سۈپىدا قولغا قۇرئان ئېلىپ سۆز- لەۋاتقان سەللىلىك ئادەمگە قاراپ تىزلىنىپ سەپ بولۇپ ئولتۇرۇ- شىدۇ. كىشىلەرنىڭ ئۈستىباشلىرى ھەر خىل، گايىلىرى باشلىرىغا كىچىك سەللە ئورىغان، كۆپلىرى سەللىسىز ھەر خىل باش كىيىم بىلەن. ھەممىسىنىڭ چاپانلىرى ۋە ئاياغ كىيىملىرى كۈنچە بۇددا دىنغا ئىشەنگەن ۋاقىتلىرىدىكىدىن پەرق قىلمايدۇ. گايىلار باشلىرىنى ئېگىپ، كۆزلىرىنى يۇمۇپ ئولتۇرۇشىدۇ. ئۇلارنىڭ قۇرئان سۆزىگە تەسىرلىنىپ ئولتۇرغانلىقىنى، ياكى، مۇگدەپ ئولتۇرغانلىقىنى بىلىپ

بولمايدۇ. مېھراب ئالدىدا بىر ياش سالاپەتلىك كىشى، ئۇنىڭ ئىككى يېنىدا بىرقانچە كاتتېباشلار ئولتۇرۇشىدۇ، ئوتتۇرىدا ئولتۇرغان ياش سالاپەتلىك كىشى خۇتبە ئوقۇۋاتقان سەللىلىك بوۋايغا قارىغا. نىدى، بەشىنچى سەپتە ئولتۇرغان، كىيىملىرى ناچارراق ئوتتۇرا ياشلىق بىرسى يېنىدىكى بىرسىنىڭ بىقىنىنى جەينىكى بىلەن ئوقۇپ ئالدىغا ئىما قىلدى، "كۆردۈڭمۇ؟ سۇتۇق بۇغراخان" دېدى پىچىر-لاپ. "ھە، شۇنداقمۇ؟ سەن نەدىن بىلسەن؟" دەپ سورىدى يېنىدىكى ئادەم پىچىرلاپ. "بىلمەيچۇ" - دېدى مەيدىسىنى كۆتۈرۈپ ئاۋۇ بىرى، - سەن مېنى كىچىك چاغلایسەن، ھە..." ئۇنىڭ ئاۋازى كۆتۈرۈلۈپ كېتىپ باراتتى، يېنىدىكى ئادەم ئىسلاپ ئۇنى بېسىپ قويدى. ئازنا مەسجىدنىڭ ئىمامى خەتەب ئىككى قولى بىلەن يۈزىنى سىلاپ سۆزىنى توختاتتى، قۇرئانىنى قولتۇقلاپ تۆۋەن چۈشتى، مېھرابقا كېلىپ كۈنپېتىشقا قاراپ تىك تۇردى. كىشىلەر "گۇرا..." قېلىپ قوپۇشتى ۋە خەتەبكە قاراپ تەييار تۇرۇشتى. خەتەب "ئاللاھۇئەكبەرا" دەپ قوللىرىنى كېرىپ، باشماداقلىرىنى قۇلقىنىڭ ئۇچىغا تەگكۈزدى، كىشىلەرمۇ شۇنداق قىلدى. خەتەب قۇرئاندىن ئازراق ئوقۇپ ئاندىن يەنە "ئاللاھۇ ئەكبەر" دەپ ئېگىشتى، كېيىن تىزلىنىپ ئولتۇرۇپ يەرگە باش قويدى. جامائەتمۇ شۇنداق قىلدى. بۇ ھەرىكەت مۇشۇ خىلدا ئىككى قېتىم تەكرارلاندى. خەتەبكە ئەگىشىپ كۆپچىلىك "ئامىن" دەپ دۇئا قىلىشتى ۋە يۈز-ساقاللىرىنى سىلاپ ئورۇنلىرىدىن قوزغالدى. ئالدىنقى سەپتىكىلەر يول بوشاتقاندى، كېيىنكى سەپتىكىلەرمۇ چەتلەندى. ئاق يوللۇق، يېشىل بەقەسەم يەكتەك كىيگەن، بېشىغا ساغۇچ سەللە ئورغان سۇتۇق بۇغراخان ئوڭ

قولىنى مەيدىسىگە قويۇپ كۈلۈمسىرەپ، كىشىلەرنىڭ ھۆرمىتىگە جاۋاب قايتۇرۇپ، ئارقىسىدىكى ئولجىسى، ئەمەلدارلار بىلەن چىقىپ كەتتى. جامائەتتە بىر-بىرلەپ تارقاشتى. خەتب ئادىتى بويىچە كىشىلەرنىڭ چىقىپ بولۇشىنى كۈتۈپ مېھرابتا بېشىنى سېلىپ ئولتۇردى. سول ياقىتىكى سەپلەر ئوتتۇرىسىدا يەنە بىر ئادەم بېشىنى سېلىپ يالغۇز ئولتۇراتتى. مەسجىد خالى قالغاندىن كېيىن، ئۇ ئاستا مېڭىپ مېھراب ئالدىغا كېلىپ، خەتبىگە يۈزمۇيۈز تىزلىنىپ ئولتۇردى.

— خەتب ئاخۇنۇم ئۆمرۈڭ ئۇزۇن بولغاي! — دېدى؛ ئۇ ئەرەبچە ئارىلاشقان سامانى شېۋىسى بىلەن.

— كىمەن؟ — دېدى خەتب چۆچۈپ بېشىنى كۆتۈرۈپ. ئۇمۇ سامانى شېۋىسىدە گەپ قىلدى.

— مەن، سامانلار خاندانلىقىنىڭ مەخپىي ئەمەلدارى بولسىمەن. سەن مېنى بىلمەيسەن، ھۆرمەتلىك ئەبۇ نەسىر سامانى، مەن سېنى ياخشى بىلىمەن، سېنىڭ ھەممە ئىشىڭنى بىلىپ تۇرىمەن. — نېمە ئۈچۈن مەخپىي، سەن نېمە ئىشقا كەلگەن؟

— مەنسىم مەخپىي، ئىشەنمە مەخپىي. سەنمۇ بۇ يۇرتتا ئۇزاققىچە مەخپىي ئىش قىلدىڭغۇ. ھازىر ئەمدى ئاشكارا خەتب، ئىسلام دىنىنىڭ پېشۋاسى سەن. ماڭا ياردەم قىلىشىڭ كېرەك. ئۇ ئارقىسىغا سىرلىق قاراپ قويدى.

— مەن چۈشەلمىدىم، سەن نېمە دېمەكچى؟
— سەن چۈشىنمەن سامانى، سېنىڭ چۈشىنىشىڭ كېرەك. سەن سامانلاردىن. ماڭا ياردەم قىلغاندىن كېيىن ھەممىنى چۈشىنمەن.
— خوش، قانداق ياردەم كېرەك ساڭا؟

— سۇنۇق بۇغراخاننى ئاغدۇرۇشقا ياردەم قىلىشنىڭ كېرەك،
— ئۇنى ئاغدۇرۇش نېمىگە كېرەك بولۇپ قالدى؟
— بۇ بىزنىڭ دۆلەت مەخپىيىتىمىز.
— ئاغدۇرۇپ نېمە قىلماقچى؟

— ئۆز دوستلىرىمىزنى تىكلەيمىز. ئۇنىدىن كېيىن سامانلار
خاندانلىقىغا قارشىلىق قىلىدىغان بۇغراالار خاقان بولالمايدۇ. بۇ
ماكانلار بىزگە بويىسۇندۇ. سېنىڭ ئەجرىڭمۇ زايىا كەتمەيدۇ.
— ياق، مەن ساڭا ياردەم قىلالايمەن،— دېدى ئەبۇ نەسىر سامانى
ئورنىدىن قوزغىلىپ قەتئىي ئاھاڭدا،— مەن ئىسلام دىنىنى تارقىتىش
مۇقەددەس ۋەزىپىسى بىلەن كەلگەن، ئۇنى ئادا قىلماقتىمەن.
تېخى ۋەزىپەم تۈگىمىدى. سۇتۇق بۇغراخان ئامان بولۇش كېرەك،
بىلىدىڭمۇ؟

— سەن ئۆز دۆلىتىڭنى ئۇنتۇماسلىقىڭ كېرەك— تە!
— ماڭا دۆلەتمۇ كېرەك، مۇھىمى دىن كېرەك. ئاللا يولىدا قۇربان
بولۇشقا قەسەم ياد قىلغانمەن. سېنىڭ ئىشىڭ ئۆزۈڭگە، مېنىڭ
ئىشىمۇ ئۆزۈمگە. ماڭا كاشلا قىلما، سۇتۇق بۇغراخانغا تەگمە،
ئۇ ئاللاننىڭ سادىق بەندىسى. ئۇ بىرىنچى بولۇپ بۇ ئەلدە ئىسلام
دىنىغا كىرگەن ۋە ئۇنى تاراتقان ئۇلۇغ ئادەم. ئۇنىڭغا تەگكۈچى
بولما!— ئەبۇ نەسىر سامانى ئورنىدىن تۇردى، ئۇنىڭ كەيپىياتىدىن
چىددىيلىك بىلىنىپ تۇراتتى.

— سەن بىلەن يەنە سۆزلىشىمىز، ماڭا ياردەم قىلىشنىڭ كېرەك،
بۇ سېنىڭ قولۇڭدىن كېلىدۇ— دېدى يوشۇرۇن ئادەم خەتسىنىڭ
جاھىللىقىغا كۆرى يەتكەن بولسىمۇ نىيىتىدىن يانماي،— ئەمما سەن
بۈگۈنكى سۆھبىتىمىزنى ئاغزىڭدىن چىقىرىدىغان بولساڭ، كاللاڭ

كېتىدۇ. بىلدىڭمۇ؟ سېنىڭ مۇرىتىڭ، ئاشۇ "سادىق" بەندەڭنىڭ ئۆز قولى بىلەن بېشىڭنى ئالدۇرمىەن... سەن بۇياقلاردا دېن تارىتىش باھانىسى بىلەن بىكار يۈرمىدىڭ-دە، ھە، بۇنىڭدىن قانداق تانالايسەن، ھۈرمەتلىك ئەبۇ نەسر؟ — ئۇ، خەتبىكە سۈرلۈك قاراپ قويۇپ ئارقىغا بۇرالدى ۋە بىچارە قىياپەتكە كىرىپ تاشقىرىغا ماغدۇ...

ئەبۇ نەسر سامانى ئورنىدىن قوزغالماي ئولتۇرغىنىچە قېتىپ قالدى. "ئەجەپ ئىش، نېمىدېگەن دەھشەتلىك ئادەم بۇ؟! مېنى قانچىلىك خەۋپلىك، ئېچىنارلىق ئىشقا ئىشلەتمەكچى ئۇ-ھە؟ يەنە ماڭا تۆھمەت قىلىپ بېشىمغا پالاكەت كەلتۈرمەكچى... ياق، قولۇمنى قانغا تىقىپ ئاللانىڭ ئالدىدا يۈزى قارا بولمايمەن... خۇدا يولىدا، دىن يولىدا قۇربان بولىمەن..." ئۇنىڭ مېڭىسى قالايمىقان بولۇپ كەتكەن، دەھشەتلىك، چىگىش خىماللار ئۇنىڭ بېشىنى چىرمىۋالغانىدى. ئۇ قاتتۇرۇپ قويغانىدەك ئولتۇراتتى...

ئەبۇ نەسر سامانى ئىلىم تەلەپ قىلىپ ياش ۋاقتىدىلا باغداتقا بارغان، باغداتتىكى بىر چوڭ مەدرىستە ئوقۇپ ئىسلام تەلىماتلىرىنى پۇختا ئىگەللىگەنىدى. ئۇ شۇنىڭدىن باشلاپ ئاللا يولىدا قۇربان بولۇشقا بەل باغلىدى. مۇشۇ مەقسەت بىلەن ئۇ، يىگىرمە يىلدىن ئارتۇقراق ۋاقىت سەرپ قىلىپ ئىسلام دىنىنىڭ ھەممە تەلىماتلىرىنى ئەتراپلىق ئىگەللىدى. باغداتتا قۇرئاننى ئۇنىڭدەك چوڭقۇر يېشىپ بېرىدىغان ئادەم كەم ئۇچرايدىغان بولدى. مۇھەممەد پەيغەمبەرنىڭ ھەدىسلىرىنى ۋە ئۇنىڭ مەنىلىرىنى پۇختا ئىگەللىدى. چاھارىيلار-نىڭ ھاياتى، تەشەببۇسلىرى بىلەن تونۇشتى ۋە ھەرقايسى يول-

مەزھەپلەرنى چوڭقۇر تەتقىق قىلدى. كېيىن بىرمەزگىل ئۆزى ئوقۇغان چوڭ مەدرىستە مۇدەررىسلىك قىلدى، ئۇ قىرىق بەش ياشقا كىرگەن بولسىمۇ تېخىچە ئۆيلەنمىدى. چۈنكى ئۇ، پۈتۈن ھاياتىنى، بارلىقىنى، ئەقىل-ئىدراكىنى، شوھرەت-ئابرويىنى، مال-مۈلكىنى دىنغا، دىننى تەرغىپ قىلىشقا، بېغىشلىغانىدى. ئۇ دىن ئۈچۈن ھازىرغىچە قىلغان ۋە قىلىۋاتقان ئىشلىرىغا قانائەتلەنمەيتتى. ئۇ ئاللا يولىدا تېخىمۇ ئۇلۇغ، تېخىمۇ شەرەپلىك ئىشلارنى قىلىشنى ئارزۇ قىلاتتى.

كېيىنچە ئەبۇ نەسىر ئاۋال سەمەرقەنتكە كېلىپ ئىككى-ئۈچ يىل بۇ ياقلارنىڭ ئەھۋالىنى ئۆگەندى. تۈركىي تىللاردىن باشلاپتىكى ساۋاتىنى ئىگەللىدى. ئۇ، سامانى شاھى ئەبىن ئەھمەت ۋاقتىدىكى ئىچكى توپىلاڭ تۈپەيلىدىن ئۇزاق تۇرالمىدى. كىچىك سودىگەر سۈپىتىدە قەشقەرگە كېلىپ بەش يىل تۇردى، ئۇيغۇر تىلىنى ياخشى ئۆگەندى، يوسۇن-ئادەتلەرنى بىلىۋالدى. كىشىلەرنىڭ دىنىي ئېتىقاد ئەھۋالىنى چۈشەندى. بۇ مەزگىلدە، ئۇ بولۇپمۇ خانلىقنىڭ ئىچكى ئەھۋالىنى تەپسىلىي ئۆگەندى. شۇنداق قىلىپ ئوغۇلچاق بۇغراخاندىن نارازى بولۇپ يۈرگەن پۇقرالار ئارىسىدىكى يوشۇرۇن تەرغىباتىنى ئوردۇ ئىچىدىكى خاندانلىققا يېقىن جەمەتلەرگىمۇ چاندۇر-ماي يېيىشقا باشلىدى. مەشھۇر تەرغىباتلىرى ئىچىدە قالاق، جاھا-لەتتە قالغان، يېرىم يالىڭاچ دېگۈدەك ھالدىكى ئەرەبلەرنىڭ ناھا-يىتى قىسقا ۋاقىت ئىچىدە قوناق ئۈندەك چېچىلىپ تۇرىدىغان قەبىلە ھالىتىدىن بىرلا ھالقىپ ئەرەب يېرىم ئارىلىنى، ئاندىن تىگىر ۋە پىرات دەريا ۋادىلىرىنى، كېيىن مىسىر، ھەبەش، مەغرىب ئەللىرىنى

ھەتتا ئاخىرىدا ئاندىلس ① زېمىنلىرىنىمۇ بىرلىككە كەلتۈرگەنلىكىدىن
 ھەۋەس قوزغايدىغان ۋەزىلىرى بار ئىدى. تەبىئىيىكى، بۇ زۇلۇمدىن
 توپىغان، پاراۋانلىق ئىزدەيدىغان پۇقرالارنىلا جەلپ قىلىپ قالماستىن،
 قاراخانىلارنىڭ بىرلىكىنى، مۇستەھكەملىكىنى تۈمۈد قىلىدىغان
 ئوردۇ جەمەتلىرىنىڭ بىر قىسىنىمۇ قاتتىق تەسىرلەندۈرگەنىدى.
 ئەنە شۇنداق كىشىلەرنىڭ ئىچىدىن ئۇ تەسىرى چوڭ، ئۆزىمۇ
 ئىشەنچلىك بولغان باتۇر تاغا بىلەن دوست بولدى. خانلىق ۋارىسى
 ياش سۇتۇقنىڭ مەجەز - خۇلقى، ئىدراكى ۋە قەيسەرلىكى ئۇنى
 قىزىقتۇردى. ئۇ ئوبدان ئىشەنچكە ئىگە بولغاندىن كېيىن قايتىپ
 كېلىپ، ئۆزى باشلىق بولۇپ بىر كارۋان تارتىپ كەلدى. ئىشنى
 سۇتۇقتىن باشلاش ۋە ئۇنىڭ قولى بىلەن ئىشلەشكە قارار قىلىپ،
 قول ئۇزارتتى...

ئەبۇ نەسىر سامانى قىمىرلىماي تىك تۇراتتى...

① ئاندىلس - ھازىرقى ئىسپانىيە ۋە پورتوگالىيەلەر جايلاشقان يېرىم
 ئارال. 9 - ئەسىرنىڭ ئاخىرىدىن باشلاپ 14 - ئەسىرنىڭ باشلىرىغىچە
 كوردۇنى ئاساسىي پايتەخت قىلغان ئىسلام دۆلىتى قۇرۇلغان. ئەرەب
 ئىستىلاچىلىرى تەرىپىدىن دەسلەپ ئىشغال قىلىنغان.

تۆتىنچى باب

ئېرىغداش

ئارسلاننىڭ ھويلىسى تۆرىدىكى نەقشلىق كۆتۈرمە ساراي كۈندە-
پېتىشتىكى تېرەك بويى قۇياشنىڭ شولىسىدا يورۇپ تۇراتتى. پېشاي-
ۋانىنىڭ ئەنجۈرلۈككە قارىغان بۇلۇغىدا چېرىك ئولچىسى تۈكسىن
ئارسلان خانىش ئايدىڭ بىلەن پاراڭلاشماقتا.

— بۇ يېقىنلاردىن بېرى خاننىڭ مېجەزى ئانچە ياخشى ئەمەس، —
دېدى ئايدىڭ پەس شىرە ئۈستىدە لىگەندە تۇرغان ئەنجۈردىن
بىرنى ئېلىپ، — بىلمەيمەن، كۆڭلى ئارامسىزدە كىلا كۆرۈنىدۇ،
ئۇيقۇسىمۇ ئاز، — ئۇ، قولىدىكى ئەنجۈرنىڭ يۈزىگە ۋە ئارقىسىغا تۇرۇپ
قويدى. دە، يېمەي قايتۇرۇپ لېگەنگە قويۇپ قويدى.

— شۇنداق، مەنمۇ سېزىپ يۈرمىمەن، خان شوخ ئادەم ئىدى،
ئىلگىرى مۇنداق مېجەزى يوق ئىدى، — ئارسلان بىر شىڭگىل مۇناقى
ئۈزۈمنى ئايدىڭغا سۈندى، — ئازراق يەپ بېقىڭا، ئەجەب ئوبدان
ئۈزۈم.

ئايدىڭ ئۈزۈمنى ئېلىپ ئىككى تالنى ئۈزۈپ ئاغزىغا سالىدى ۋە
داستىخانغا قويۇپ قويدى.

— بىللە ئولتۇرۇپ سۆزلەشەك دەيمەن، ھازىر ئەھۋاللارنى
مەسلىمەتلىشىشكە توغرا كېلىۋاتىدۇ، — دېدى ئايدىڭ.

— ۋاي دوستۇم ئايدىڭ، — دەپ ئۆيىدىن خۇش ئاۋاز يۇلتۇز



چىقتى، — مۇشۇ بېتىكىچىلىكتىن توپىدۇم. ئۇنىڭ ئۈستىگە ئۆيىڭ پارچە-پۇرات ئىشلىرىنى دېمەمسىز. ۋاي، نېمىشقا ھېچنېمە يېمەي ئولتۇرسىز؟ قارىڭا مانا ماۋۇ ئانارنىڭ ئۈزلۈقىنى، سىزگىلا ئوخشايدۇ، — ئۇ ئانارنى ئايدىڭغا زورلاپ تۇتقۇزدى. — بىكەچ قانداقراق؟ — يىغلاپلا ئاتىسىنىڭ ئىسمىنى چىقىرىدۇ. تازا كەپسىز بولامدەكەن. — تاڭ.

— كەپسىز بولمايچۇ، ئاتىسىنى دورايدۇ. — دە، كىچىك بۇغرا ئەمەسمۇ، ئېتى تازا كېلىشتى. بايتاش...
— تازا گەپكە ئۈستە-دە سىز، ھوي، سىلەردىن خەۋەر يوققۇ؟
— ۋاي، قويىڭا ئايدىڭ، بىز تېخى ئۆزىمىزمۇ بالىغۇ؟
— بۈركۈت بەگ كەلدى، — دەپ خەۋەر قىلدى خىزمەتچى بالا يېشاۋان پەلەمپىدىن چىقىپ.

— ھە، كىرسۇن، مەن قىچقارتقاندىم، — دېدى ئارىسلان، — سىز ياخشى كەلدىڭىز ئايدىڭ، ئۇنىڭ سۆزىنى بىللە ئاڭلايلى. يۇلتۇز، تۈنۈگۈن يەركەندىن كەلگەن خەتنى ئەپچىڭغا.
ئۆز ۋاقتىنىڭ يېرىم چېرىكچە قارۇغچىلار كىيىمىنى كىيىگەن بەستىلىك كەلگەن قارا ساقاللىق چاۋۇش بەگ ① بۈركۈت كىرىپ كەلدى. ئۇ، ئاۋال ئايدىڭغا ھۆرمەت بىلدۈردى ۋە بۇغراخاننىڭ تەن ساقلىقىنى سورىدى. كېيىن ئارىسلان بىلەن ئامانلاشتى.
— ئولتۇرۇڭ بۈركۈت بەگ، — دېدى ئارىسلان، — قانداق ئەھۋاللار؟

① چاۋۇش — جەڭ بولغاندا ئۇرۇش سەپلىرىنى تۈزەيدىغان، تىنىچ شارائىتتا خەلقنى زۇلۇمدىن ساقلايدىغان چېرىك ئەمەلدارى. ساقچىلار باشلىقىغا تەڭ.

چېرىكلەر ئىچىدە گەپ-سۆز جىقراق بولۇپ قالدى، — دەپ سۆز باشلىدى بۈركۈت بەگ ئولتۇرۇپ "خان-ئولچىلار ئانداق بولۇپ كەتتى، بۇنداق بولۇپ كەتتى، ئوبدانغىنا دىنىمىزنى يوقىتىۋەتتى، ئىسلام دەيدۇ، كۈنگە بەش ۋاخ ناماز..."

— ھە، دېگەندەك راست ئەمەسمۇ؟ — دەپ قوشۇپ قويدى ئايدىك، — كۈنگە بەش ۋاخ ناماز، ئادەتتىكى ۋاقىتلاردا بۇ مۇۋاپىق بولغىنى بىلەن، جىددىي شارائىتلاردا جىقلىق قىلىدۇ. جەڭ بولۇپ قالسا چېرىكلەردە نەدىمۇ ئۈنچىلىك ۋاقىت بولسۇن؟

— باش خەتەپ پەتۋاسىغا قارىغاندا "بىن ئىسلامى لاھەرەج" بولىدىكەن. يەنى بۇ ئىسلام دىنىدا ھەرەج تارتىدىغان ئىش يوق دېگەن بولىدىكەن. ئەگەردە بەش قېتىملىققا يېتىشەلمىگەندەك دەرد-جىدە ئالدىراش بولۇپ كەتكەندە قازا قىلىپ قويۇپ، كېيىن ئوقۇسۇمۇ بولغۇدەك، — دېدى كۈلۈپ يۇلتۇز.

— خەقنىڭ يەنە ئېيتىشىچە، — دېدى چاۋۇش بۈركۈت-بەگمۇ، — چېرىكلەر جەڭ ۋاقتىدا ئوقۇمىسۇمۇ، جەڭگە كېتىۋاتقاندا ئات ئۈستىدە، ياكى پىيادە ھالدا نىيەت قىلىسۇ ناماز ئوقۇغانغا تەڭ كېلىدىكەن.

— پاه، ھەممىڭلار ئىسلام ئۆلىمالىرىدىن بولۇپ كەتتىڭلارمۇ نېمە؟ — دەپ كۈلدى ئايدىك.

— گەپ باشقا ياققا كېتىپ قالدى، — دېدى ئارىلان باشقىلارغا قوشۇلۇپ كۈلۈپ، — بىزنىڭ يۇلتۇز بۇ جەھەتتە ھەممىدىن ئېشىپ كېتىدىغاندەك تۇرىدۇ.

ھەممەيلەن يەنە كۈلۈشتى. ئارىلان يۇلتۇز بەرگەن خەتنى ئېچىپ

ئوقۇدى:

بۇ ياقلاردا گەپ جىق. مىڭباشى چېرىكلەرنى باشلاپ كۆكباي تېغىغا چىققاندا، قوش قاناتلىق بىر مەبۇد ئاسماندىن چۈشتۈپتۇ ئىشىش. ئۇ قولنى بىر شىلتىدا تاغلار تۈزلىنىپ كېتەر ئىشىش، كۆزىدىن ئوت چىققاندا، يەر-جاھاننى كۈل قىلىۋېتەر ئىشىش. مىڭباشى چېرىك تارتىپ كېلەر ئىشىش. ئۇ مۇسۇلمان بولغانلارنى قىرىپ تاشلايدىكەن دېگەن گەپلەر بار. بەزى مۇسۇلمانلار ئىلگىرىكى دىنىغا قايتىپ كەتتى. كۆكباياردىن كەلگەن بىر چېرىكباشى مىڭباشىنىڭ يېقىن ئارىدا چېرىك تارتىپ قاغىلىق، يەرگەنگە كېلىشكە تەييارلىنىۋاتقاندا-لىقىنى ئېيتىدۇ...، "قاراڭ-دېدى ئارىلان خەتنى ئايدىڭغا كۆرسەتسە، ئۇلار شۇك ئەمەس. دىنىنى باھانە قىلىپ، خانلىقىنى بۆلۈۋەتمەكچى."

— بۈركۈت يىراقنى كۆردىغۇ، — دېدى كۈلۈپ ئايدىڭ، — باشقا ياقلاردىمۇ سىز ئۇققان گەپلەرمۇ ئاز ئەمەستۇ؟
— ھە، شۇنداق يىراق تۈگۈل مۇشۇ شەھەردىمۇ شۇ خىلدىكى گەپلەر ئانچە-مۇنچە چىقىپ قالدى. كونا دىندىكىلەر "بۇتخانىمىزنى ياساپ بەرسۇن، بىزنى ئىبادەت قىلغىلى قويىمۇن" دەپ غۇلغۇلا قىلىشىۋاتىدۇ...

— راست، مەن خانغا دېدىم، — دېدى ئايدىڭ بۈركۈتتە گىنىڭ سۆزىنى بۆلۈپ، — ئىسلامغا كىرگۈزۈشتە سەل ئالدىراشچىلىق، قىستا-چىلىق بولۇپ كەتتى. خېلى جىق بىر تۈركۈم كىشىلەرنىڭ نەچچە ئەجدادىدىن تارتىپ ئېتىقاد قىلىپ كېلىۋاتقان دىنىدىن كۆڭۈل ئۇزۇشى ئانچە تېز بولمايدۇ-دە؟

— بۇددا دىنىنىمۇ ئوپۇل-توپۇل يامانغا چىقىرىۋېتىپ بۇرۇن ئەخمەق، دۆت ئىكەنمىز دېگىلى بولمايدۇ، — دېدى بۈركۈتتەگى

تارتىمىپراق، — لاي بۇتقا چوقۇنۇشقا ئەمەلىيەتتە ئۇچىغا چىققان نادانلىق، شۇنداقتىمۇ بەزى ياخشى يوسۇنلىرى پۇقرالارنىڭ تۇرمۇشىغا سىڭىپ كەتكەن تەرەپلەرمۇ بار... مەنغۇ ئۆزەم ئىسلام دىنىغا كىرگەنمەن... — ئۇ سۆزىنى داۋاملاشتۇرالمىدى.

— مەسلە شۇكى، بىزنىڭ ئوتتۇرا قاتلام ئەمەلدارلىرىمىز، كونا قۇلدارلاردىن بەزىلىرى بۇددا دىنىنىڭ ئاشۇ بەزى ياخشى يوسۇنلىرىدىن پايدىلىنىپ ئىسلامنىڭ ھەممە نېمىسى يامان، بىر خۇدالىقنى تەرغىپ قىلىش، قىيامەتنى ئېتىراپ قىلىش، ئۆلۈش، قايتا تىرىلىپ يەنە بىر قېتىملىق ھاياتتا ئوبدان ياشاشنىڭ يولىنى توسۇغانلىق دەپ تەرغىپ قىلىۋاتىدۇ، — دېدى ئارىلان.

— بۇددا دىنى ھىندىستاندىن كىرگىنى بىلەن بىزدىكى تەركىبىدە قەدىمكى ئاتا-بوۋىلىرىمىزنىڭ ئېتىقاد قىلغان شامان، ئاتەشپەرەسلىك دىنىلىرىنىڭ بەزى يوسۇنلىرىمۇ بار. — دېدى يۇلتۇز مۇلاھىزە بىلەن، — ئىسلام دىنى ئەرەبلەردىن تارقالغان بىلەن بىزدە ئۆز-لەشكەندە بۇرۇنقى بەزى ياخشى يوسۇنلارنى ماسلاشتۇرۇش مۇمكىنمۇ؟ — قۇتراتقۇلۇق قىلىۋاتقانلارنىڭ غەرىزى دىندا ئەمەس، — دەپ

سۆز ئارىلىدى ئايدىك، — ئۇلارنىڭ مەنپەئىتىگە تەگمىسەڭ شامان دىنىمۇ ياخشى. پۈتكۈل ئەلنىڭ غېمىنى يېيىشنىڭ گېپى چىقسا دەۋا قىلىۋاتقان بۇددا دىنىدىنمۇ كېچىدۇ. قان تۆكۈشنى چەكلەش بۇ بۇتپەرەسلەرنىڭ ئەڭ تۈپ ئەقىدىسى. ئەمما "بۇتاتۋارىمىز" دەپ توۋلاۋاتقان ئاشۇ مەلئۇنلار بىر كۈندە قانچىلىك قۇلنىڭ قېنىنى شوراپ قانچىلىك قولى ئۆلتۈرۈۋاتقىنىنى يادىغىمۇ ئېلىشمايدۇ.

— شۇ ئەمەسمۇ؟ — قوشۇلدى يۇلتۇز، — بۇرۇنلاردىمۇ بىز بىرەر قۇلدارنىڭ بۇتخانىغا كىرىپ ئىبادەت قىلىپ باققىنىنى كۆرگەن

ئەمەس. ھازىر ئۇلارنىڭ بۇتساتۇا دەپ چۇرقراشقىنىسۇ كۆڭلىدىكى كەپ ئەمەس. خانلىقنىڭ بىرلىكى بۇزۇلسا، ئەل ۋەيران بولسا، ئۇلارنىڭ بۇزۇقچىلىق ھاياتى دەخلىسىز بولسا... تىلەيدىغىنى شۇ: — دىنلار توغرىسىدىكى تالاشلارنى قويۇپ ئىچكى ياغىلارنىڭ ① ماجراسىنى سۆزلەشكە قانداق؟ — دېدى ئارىلان بۇرۇتتەگە قاراپ.

— ئىچكى ياغىلار بەزى جايلاردا باش كۆتۈرمەكتە. كۆكياردىكى مىڭباشىنىڭ تايانغۇچىسى شەھەردە. ساۋۇق بەگ بىر زەھەرلىك يىلان. ئۇ تۈنەكتىن چىققاندىن كېيىن تىنچ تۇرمىدى. تېكىن ئاغىچى، كونا سۇباشىنىڭ ئوغلى ھاكاۋۇر، يەنە كىملىرىدۇ كېچىلىرى ئۇنىڭ ئۆيىگە پات-پات يوشۇرۇن كېلىپ تۇرىدىغان بولۇپ قالدى. — راست، ساۋۇقنىڭ ئۆيىدىكى خىزمەتچىنىڭ كىملىكىنى بىلىدۇ. خىزمۇ؟ — سورىدى ئايدىڭ.

— ئۇ ھېلىقى "دىۋانە بوۋاي"غا ئوخشايدۇ. — ھە، شۇنداقمۇ؟ — دېدى يۇلتۇز ھەيران بولۇپ، — ئۇ قېرى ئۆلگەن ئەمەسمىدى؟

— ئۆلگەن قېرىنىڭ ئۆلۈكى سۇ ئىچىدە ئۇزاق تۇرغان، باش-يۈزلىرى ئىششىپ بۇزۇلۇپ كەتكەن، تونۇپ بولمايدۇ. كىيىمى شۇ دىۋاننىڭكىگە ئوخشايدۇ. بۇنىڭدىن ئىككى يىل بۇرۇن ئاتۇشلۇق بىر تاۋاقچى ئۇشتۇمتۇت يوقاپ كەتكەن. ئۇ قېرى يەنە بىر ھىيلىگەرلىك قىلغان ئوخشايدۇ.

— ئۇ ئەسلى "دىۋانە بوۋاي" ئەمەس، يەركەنلىك شۇنداق

① ياغى — دۈشمەن.

دېۋانىنى ئۆلتۈرۈپ، ئۇنىڭ سىياقىغا كىرىۋالغان، توغرىلىقى
ئۇنى پايلاپ يۈرگەندە، ئۇ ئۆلدى، دېگەن گەپ تارالغان. توغرىلىق
بەگنىڭ بۇنىڭدىن گۇمانى بار. مېنىڭچە ساۋۇقنىڭ خىزمەتچىسى —
ئاشۇ قېرى بولۇشى بەك ئېھتىمال، — ئىشەنچ بىلەن سۆزلىدى
ئايىنىڭ.

— ئۇنىڭ كەينىدىن پايلاقچى ئۈزۈلمسۇن، — دېدى ئارىلان
بۈركۈت بەگكە قاراپ، — ئاتۇشلۇق تاۋاقچىنى بىلىپ، ئۇنىڭ سىياقىنى
سېلىشتۇرۇش كېرەك.

— يەنە، ئاغىچى بىلەن ھاكاۋۇرنىمۇ ئوبدان پايلاش كېرەك، —
دەپ قوشۇمچە قىلدى ئايىنىڭ، — ئاغىچى بىر تۈلكە، ئۇلار ھاكاۋۇر-
نىڭ ئاتىسى ئۈچۈن ئۆچ ئېلىش نىيىتىدىن پايىدىلىنىشى تۇرغان
گەپ. ئۇندىن باشقا ئوردۇ چوڭلىرىدىن بەگ بىلگە، بۆرىبەگ...
لەرنىمۇ پايلاش كېرەك.

— توغرا، — دېدى يۇلتۇز، — بەگ بىلگە يېقىندا بىرقانچە يەردە
”مۇسۇلمانلار ئۇلۇغ بۇددا دىنىمىزنى ئاياغ ئاستى قىلماقتا...
پالان، پۇستان“ دەپ، بەزى سورۇنلاردا كىشىلەرنى قۇتىرىتىپ
يىغلاتقان ئىشىم.

— ھە، شۇنداق، — دېدى بۈركۈت بەگ، — بۆرىبەگ نامرات-
لارغا باج-سېلىقنى كۆپەيتىمەكتە. ”بۇ، يامان بولدى“ دېسە، ”خان-
دىن سوراڭ“ دەپتۇ. يەنە ئۇ، ”زامان تەتۈر بولۇپ كەتتى. قۇللاردىن
ئايىرىلىپ قالدۇق، ئاستا-ئاستا ھەممە بايلىقىمىزدىن ئايىرىلىپ
قالدىغان بولدۇق...“ دەپ، قۇلدارلارنى كۈشكۈرتۈپتۇ.

— مانا كۆردىڭلارمۇ؟ — دېدى ئارىلان، — بىرى ”دىن“ دېسە،
بىرى ”قۇل“ دەيدۇ. بىرى كىشىلەرگە ئېغىرچىلىق سېلىپ خانغا

دۆڭگەيدۇ. تاشقىرىدا بۆرە، ئىچىمىزدە تۈلكە. بىر ياقىتىن چىشلەپ،
بىر ياقىتىن كولاپ خانلىقىمىزنى ئۆرمەكچى. ھوشيار بولۇش كېرەك
دوستلار، ھوشيار بولۇش كېرەك. بۇر كۈتسەڭ، سىز پايلاش ئىشىنى
كۈچەيتىڭ. ئىلاجى بار بىرەرسىنى قايقانغا چۈشۈرۈش كېرەك.
يۇلتۇز، چېرىكلەر باشلىقلىرىغا ئادەم ماڭغۇزۇپ، ھوشيار بولۇشنى
ئېيتىش كېرەك. بىز ياغى قىلمىشلىرىنى توپلاپ خانغا ئېيتىشىمىز
كېرەك. ئايدىڭ، سىز خاننى خەۋەرلەندۈرۈپ قويارسىز...

سۇتۇق بۇغراخاننىڭ قوبۇلغانىدا "ئۇچلۇك ئۇيغۇرۇش ھال-
قىسى" نىڭ كېڭەيتىلگەن كېڭەشمىسى ئېچىلدى. ئۆينىڭ ئوتتۇرى-
دىكى پەس، دۈگىلەك شىرەگە چوڭ پەتنۇستا ھەر خىل مېۋىلەر
تىزىلغان. ئالدىدىكى ئورۇندۇقتا خان ئانا - تەركىن بېگىم ئولتۇ-
رۇپتۇ. ئۇ بېشىنى يېشىل ياغلىق بىلەن تېڭىۋالغان. خان ئانىنىڭ
ئوڭ ياقىدا ئاق ساقاللىرى مەيدىسىگە چۈشكەن، ئۇزۇن قارا-كۆك
گۈللۈك پەرىجە كىيگەن يۇغۇرۇش باتۇر تاغا ئولتۇرسۇ، ئۇ بىر
قولى بىلەن ساقاللىرىنى تاراپ چىشلەپ نېمىلەرنى خىيال قىلماقتا.
خان ئانىنىڭ سول ياقىدا سۇتۇق بۇغراخان ئولتۇرسۇ. ئۇنىڭ
چىرايىدىن ئويچانلىق بىلىنىپ تۇرىدۇ. ئۇ قوشۇمىلىرىنى تۇرۇپ
قولدىكى پۈتۈكنى ئوقۇپ ۋارقىلىماقتا. ئوردۇ ئاغىسى بار-
بەگ يېنىدا ئولتۇرغان ئايدىڭ بىلەن پەس ئاۋازدا نېمىنىدۇ سۆز-
لەشمەكتە. توغرىلىبەگ جىلە بولۇپ يۇلتۇزغا بىر نېمىلەرنى
چۈشەندۈرمەكتە.

تۇيۇقسىز ئىشىك قاتتىق ئېچىلىپ، ئىككى ياشلىق بايتاش دەلدۇ-
كۈنۈپ يۈگۈرۈپ كىردى ۋە ئۇدۇل ئايدىڭنىڭ ئالدىغا بېرىپ

“ئانا، ئۈزۈم” دەپ چۈچۈك سۆزلىدى. ئانا بىر ساپ ئۈزۈم بېرىپ چىقىپ كېتىشكە ئىشارەت قىلغانىدى. ئۇ دادىسىنىڭ ئالدىغا باردى. دادىسى كۈلۈمسرەپ بېشىنى سىلاپ قويدى. دە، يەنە ئوقۇۋەردى. ئانا شەرەت بىلەن ئۇنى قىچقىرىۋالدى ۋە پېشانىسىگە سۆيۈپ ئەركىلەتتى. گۈللەيلى كىرىپ خان ئانىنىڭ تىزىغا يۆلىنىپ، شىڭگىلدىن ئۈزۈم ئۈزۈپ ئاغزىغا سېلىۋاتقان بايتاشنى بىرنەپەلەرنى دەپ ئېلىپ چىقىپ كەتتى.

ئەركىن ئىشىكتىن ئاۋايلاپ كىردى. دە، ئىشىك يېنىغا كەلگەن بايتاش بىلەن گۈللەيلىگە يول بېرىپ:

— بۈركۈت بەگ كەلدى، — دېدى ئۇ ئۆيىدىكى جىملىقنى بۇزۇپ. خان خەتتىن كۆز ئۈزمەي، “كىرسۇن!” دەپ بېشىنى لىڭشىتىپ قويدى، ئەركىن چىقىپ ھايال بولماي بۈركۈت بەگنى باشلاپ كىردى ۋە چىقىپ ئاستا ئىشىكنى ياپتى.

— ئولتۇرۇڭ، بۈركۈت بەگ، — دېدى ئايدىڭ ئوڭ ياقىدىكى ئورۇندۇقنى كۆرسىتىپ.

بىرپەستىن كېيىن ئىشىك ئىچىگە ئېچىلدى ۋە ئالدىراپ ئارىلان كىرىپ كەلدى.

— ئىشلار چاتاق، — دېدى ئۇ توغرىلنىڭ يۇقىرىسىدىكى ئورۇندۇققا ئولتۇرۇپ، — كۆكياردىكى مېڭباشى قاغىلىققا باستۇرۇپ كەپتۇ. قاغىلىقتىكى چېرىكلەرنىڭ بىر قىسمى ئۇلارغا قوشۇلۇپ كېتىپتۇ، بىر قىسمى گايى باشلىقلىرى بىلەن يەركەنگە قېچىپ كەپتۇ. ئەگەر يەركەندىمۇ شۇنداق بولسا ئىش چاتاق.

— ئېھتىمالم يەركەندىمۇ شۇنداق بولار، — دېدى خان قولدىكى خەتنى ئالدىدىكى پەس شىرەگە قويۇپ، — بىر يەركەندىلا بولسا

چوڭ گەپ ئەمەس، باشقا جايلاردىنچۇ بارمان ① ۋە باشقا تامانلاردىنچۇ؟
يامانلار ماچىن ② بىلەن بىرلىشىپ كەلسىچۇ؟ ئىش چىقىشىغىمۇ تەييار
تۇرۇش كېرەك.

— ئىش چىقسا، چاتاق بولسا ھودۇققۇلۇق ئەمەس، — دېدى
باتۇرغا ساقاللىرىنى سىلاپ، — بىز زېرەك بولساق، يامان ئىشتىن
ياخشىلىق چىقۇر.

ئىشك ئېچىلىپ بىلگە تېكىن سالماقلىق كىرىپ كەلدى.
— كېچىكىپ قالدىم، — دېدى ئۇ ئۆزۈرە ئېيتىپ، — دەرس
ئۈستىدە ئىدىم، بالىلار سوراقلار تاشلاپ، ھايال بولۇپ قالدىم، — ئۇ
ئوتتۇرىقتىكى ئورۇندۇققا كېلىپ ئولتۇردى.

— قانداق سوراقلار؟ — دېدى خان ئانا قىزىقىپ.
— يەنە شۇ ئەل ئارىسىدىكى گەپلەر. "زادى قايسى دىن
دورۇس؟"، "بىزنىڭ ئۇلۇسىمىزنىڭ ئەسلى نەسلى"، "ئاسماننىڭ
سرى"...

— سىزنىڭ يۈكىڭىزمۇ يەتتىكى ئەمەسكەن ھۈرمەتلىك بىلگە
تېكىن، — دېدى خان ئانا كۈلۈمسىرەپ، — ھازىر بىزگە ئۇلاردىنمۇ
كاتتا سوئاللارنى يېشىشكە توغرا كەلمەكتە، ئەلنىڭ تەقدىرى! كۆكيار
مىڭباشى توپىلاڭ قىلىپ چېرىكلىرىنى باشلاپ قاغىلىققا كىرىپتۇ.
ئەل ئىچىدە ھەر خىل مىش-مىشلەر كۆپەيدى. بىز ئەمدى بۇ
توغرىدا چاپساقراق بىر قارارغا كېلىشىمىز كېرەك.

— قېنى، بۇر كۈتۈبەگىنىڭ سۆزىنى ئىششىتەيلىك، — دېدى خان

① بارمان — ئاقسۇ.

② ماچىن — خوتەن.

ئۇنىڭغا قاراپ.

— ھاكاۋۇر يەرگەن يولدا قولغا چۈشتى، — باشقىلار بىر-بىرىگە قاراپ قوزغىلىشىپ قويدى، — ساۋۇقنىڭ ئۆيىدىكى خىزمەتچى يوقاپ كەتتى...

— ئاپلا، ئۇنى قولدىن چىقارماسلىق كېرەك ئىدى. سۈرۈشتە قىلىدىڭىزمۇ؟ — دېدى ئارىلان.

— ئۇ تاغدىكى تۇغقانلىرىمنى كۆرۈپ كېلىمەن دەپ سوراپ كەتكەنىدى، دەيدۇ. ئۇ ھاكاۋۇر بىلەن بىللە چىقىپ كەتكەن. ھاكاۋۇر بۇنى بوينىغا ئالدى. ئۇ يېڭىساردىن ئۆتۈپ چۆلىگە كەلگەندە، ھازىر كېلىمەن دەپ يوقاپ كەتتى، دەيدۇ. ئۇ "ساۋۇق-بەگ مېنىڭ تاغلىق تۇغقۇنۇم، دېگەن" دەيدۇ. ئۇ خىزمەتچى يېڭىساردا ئارقىلىرىغا كىرگەن بىزنىڭ كىشىلىرىمىزنى پايقاپ قالغان بولسا كېرەك.

— ھاكاۋۇر يەنە نېمىلەرنى ئېيتتى؟ — سورىدى خان.
— ئۇنىڭ ئېيتىشىچە، ئۇلار شەھەر ئىچىدە تەييارلىنىپ، كۆكيار مىڭباشى يەرگەننى ئېلىپ بۇ ياققا ماڭغاندا ھەرىكەت قىلماقچى ئىكەن.

— ئۇلار كىملىرى ئىكەن؟

— ساۋۇق بەگ، تاغىچى تېكىن، ھاكاۋۇر، يەنە ھېلىقى "خىز-مەتچى" مۇ بولسا كېرەك. ئۇ ساۋۇق بىلەن دائىم يوشۇرۇن سۆز-لىشەتتى. مېنى كۆكيارغا باشلاپ ماڭغان شۇ دەيدۇ. يەنە ئۇ، بۆرد-بەگ، بەگ بىلىكىمەرمۇ بولسا كېرەك، ئۇلارمۇ ساۋۇقنىڭ ئۆيىگە كېچى-لىرى كېلىدىغان دەيدۇ. باشقىلىرىنى مەن ياخشى بىلمەيمەن، دەيدۇ. — ياخشى بىلمەسلىكى ئېھتىمال، — دېدى باتۇر تاغا، — ئۇلار

بۇنىڭغا ھەممىنى بىلگۈزمەيدۇ. بۇنىڭ دادىسى ئۈچۈن ئۈچ ئېيلىنى قەھرىدىن پايدىلانغان.

— بۇر كۈتسەڭ، مەن سىزگە ئېيتىمىدىممۇ؟ — دەيدى توغرىل
 نارازى قىياپەتتە، — ھېلىقى "خىزمەتچى" دېگەننى قولدىن چىقار-
 ماسلىق كېرەك ئىدى. ئۇ ياقا ئەلنىڭ ئاياغچىسى. ئۇ، ئىلگىرى يەر-
 كەنلىك دىۋانە بوۋايىنى يەركەن يولىدا ئۆلتۈرۈپ، شۇنىڭ قىياپىتىگە
 كىرىۋالغان، كېيىن بىزنىڭ سېزىپ قالغانلىقىمىزنى بىلىپ ئاتۇش-
 لۇق بىر قېرى تاۋاقچىنى ئۆلتۈرۈپ، دىۋانە كىيىملىرىنى كىيگۈزۈپ
 سۇغا تاشلاپ قويۇپ يوقالغان، ئاندىن، ئىككى يىل ئىلگىرى — ساۋۇق
 تۈنەكتىن چىقىشتىن بىر يىل ئىلگىرى ئۇنىڭ ئۆيىدە "تاغلىق
 تۇغقىنى" بولۇپ پەيدا بولغان، شۇنداق ئەمەسمۇ؟
 — شۇنداق، بىزنىڭ ئىگەللىشىمىزمۇ شۇنداق.

— سىز كېچىكىپ ئىگەللىگەنسۇز، — دېدى بارسەڭ، — ئىگەللە-
 گەندىن كېيىن قاچۇرماسلىق لازىم ئىدى.

— ئىش ئۆتتى، تەگمەيلى، — دەيدى خان، — ھوشيار بولۇش
 كېرەك. ئۇ، يەنە باشقا سىياقتا، باشقا جايدا كۆرۈنۈشى ئېھتىمال.
 خوش، بۇلارنى قانداق قىلىش كېرەك؟

— بىزنىڭ پىكرىمىز، — دەيدى بۇر كۈتسەڭ، — بۇلارنى چاپان
 قولغا ئېلىش كېرەك.

— بەگ بىلگە، بۆرىبەگلەرنىچۇ؟ — سورىدى ئايدىڭ.
 — ئۇلارنىمۇ قوشۇپ. يەنە ئوردۇكەنت شەھەر باشى تېسكەبەگ،
 ئۇندىن باشقا ئىلگىرىكى چوڭ راھىب. ئۇلارنىڭ ئۇۋىسى ئىككى
 يەردە. بىرى، ساۋۇقنىڭ ئۆيى، يەنە بىرى، تېكەبەگنىڭ ئۆيى.
 يېقىندىن بېرى ھەرىكەتلىرى قويۇقلاشتى.

— تېكەبەگ، مېنىڭچە تۇپ يۆلەنچۈكى، — دېدى خان شىرەدىكى قەغەزنى ئېلىپ ئىككى ۋاراق ئۆرۈپ، — بۇ، ئارىلان تۈكسەن بىلەن توغۇرۇل سۇباشنىڭ ئېنىقلىمىسى، — ئىزاھات بەردى خان، كېيىن خەتتىن ئوقۇدى، — تېكەبەگنىڭ قولغا چۈشكەن بىتىكىچىسى (ئۇ، ئۆز يۇرتى مەكتىكە بارغاندا قولغا ئېلىنغان، تېكەبەگ تېخى بىلمەيدۇ) تاپشۇردى: كۆكيار مىڭباشى يەركەننى ئالغاندىن كېيىن، تېكەبەگ باش بولۇپ ئوردۇكەنتتە قوزغالمىچى. ئاۋال قىلىچىنى ۋە ئۇنىڭ قارۇغىچى چېرىكلىرىنى يوقىتىپ، ئاندىن خانىنى تۇتۇپ ئۆلتۈرمەكچى (ئانا چۆچۈپ، قوزغىلىپ قويدى) كېيىن، ئارىلان بىلەن توغۇرۇلبەگنى جايلىماقچى — قاراڭلار، سىلەرنىڭ بېشىڭلارمۇ ئۇلارغا كېرەك ئىكەن، ھە، قاراڭلار، خانلىقىنىمۇ قۇرۇپ بولغان. تېكەبەگ خان، تېكىس ئاغىچى يۇغۇرۇش، كۆكيار مىڭباشى سۇباشى، ئوردۇ ئاغىسى يەنە شۇ ساۋۇقبەگ. بىچارە، چۈشەنمەيدۇ كۆرۈپ يۈرگەن ئورنىغا يەنە چىقماقچى ئىكەن. ئۇلارنىڭ بۇرىچىسى باشقا ياقلاردىنمۇ ئېنىقلانغان. شۇنداقمۇ توغۇرۇلبەگ؟ — شۇنداق.

— ئىش ئايدىڭلاشتى، — دېدى باتۇرئاغا بېشىنى كۆتۈرۈپ، — دېمەك، ئۇلارنىڭ رىجىلىرىنى باشلاشقا ئۇزاق قالمىدى. شاياتۇد-لارنى چاپىنراق قاپقا سېلىش كېرەك. چېرىكلەرنى ئۆلتۈرۈشكە بولمايدۇ.

— دۇچ كەلگەن ئاپەتنى يوقىتىپ، خەلقنى ساقلاش كېرەك، — دېدى سۇتۇق بۇغراخان قەتئىيلىك بىلەن، — مىڭباشىنىڭ توپىلە-مىغا قارشى جەڭ قىلىپ ئۇنى باستۇرۇپ يەركەننى ساقلاش، قاغىلىقنى قايتۇرۇۋېلىش لازىم، بۇ ئىشقا سۇباشى توغۇرۇلبەگ باش

بولسۇن. ئوردۇكەلتتىكى شاپاتۇنلار ئۇۋىسىنى قېزىپ، پاتۇرغا
ئېيتقانداك قاپقا سېلىش كېرەك، بۇ ئىشقا ئارىلان باش بولسۇن،
بۇر كۈتبەگ ياردەم قىلسۇن. ئوبدان تەييارلىنىپ پۇختا ئىش قىلىش
ماق كېرەك. قېرى راھىبقا تەگمەي تۇرۇڭلار، بەگ بىلگە بىلەن
بۆربەگ ياۋاشلىق قىلسا كەچۈرۈشكە بولار. ساداقنى تېكىن ئاغە-
چى، تۈمەنباشى ھەم ساۋۇققا قارىتىش كېرەك، — سۇتۇق بۇغراخان
خان ئانىغا قاراپ قويدى. خان ئانا رازىلىقنى بىلدۈرۈپ بېشىنى
لىڭشىتى، باشقىلار قوشۇلدى.

بەشىنچى باب

قوش توي

قىلىچ بىلەن قۇندۇزنىڭ تويى بولغىلىۋاتىدۇ. يۇلتۇز ئۇنى دوست-لىرى بىلەن ئۆيىدە ئولتۇرغۇزدى. يۇلتۇزنىڭ ئىچكىرىكى ھويلىسى، ئۇدۇل تامغا تاقاپ سېلىنغان بىنانىڭ ئىككىنچى قەۋىتىدىكى بىر ئۆيگە تولغان قىزلار قۇندۇزنى ئارىغا ئېلىپ، شوخ چاقچاقلار قىلىش-ماقتا. قىزلارنىڭ چۇقان-سۈرەنلىرى ئۆيگە تولغان. قۇندۇز تويغا بېزەلگەندىن كېيىن تېخىمۇ ئۇز بولۇپ كەتتى. ئۇنىڭ ئالىمدەك قىزغۇچ مەڭزىلىرىنىڭ ئۈستىدە ئويىناق كۆزلىرى كۈلۈمسىرەپ تۇرىدۇ. ئۇ قىزلارنىڭ چاقچاقلرىغا كۈلۈپ قوياتتى. لېكىن ئۇنىڭ قوشۇما قاشلىرى يەنە تۇرۇلەتتى. قىزلار قۇندۇزنىڭ بۇ قىلىقىنى توي ئالدىدىكى قىزلارنىڭ ناز-خۇلقى ھېسابلاپ تېخىمۇ چاقچاق ياغدۇرۇشاتتى. توي ئالدىدا ھەربىر قىزنىڭ، ئەگەر ئۇ ئۆزى خالىغان توي بولسا، شېرىن تۇيغۇلىرى ۋە ئۆزى سۆزلەپ بېرەلمەي-دىغان ياخشى ھېسسىياتلىرى بولۇشى تەبىئىي. مۇنداق ھېسسىياتلار قىزلاردا ھەر خىل ئىپادىلىنىدۇ. گايىلىرى خۇشلۇقىدىن كۆزلىرىگە ياش ئالسا، گايىلىرى لەۋلىرىنى چىشلەپ خۇشلۇقىنى بىلدۈرمەس-لىككە تىرىشىدۇ. قۇندۇزدىمۇ بۇ خىل شېرىن تۇيغۇ-ھېسسىياتلارنى يوق دەپ كىم ئېيتىدۇ؟ ئۇمۇ تويى بولۇۋاتقان بىر قىز-دە. لېكىن ئۇنىڭ كۆڭۈل يېرىملىقى يوق ئەمەس. ئۇ ئانىسىنى ئويلايتتى. ئۇ

ئانىسىنى بىلىمەيتتى، لېكىن، ئۇنىڭ بويىنىدىكى ئانىسى قالدۇرۇپ كەتكەن تۇمارى ئانىسىنى ئەسكە سالاتتى. ئاھا! بۇ خۇشاللىق كۈنلىرىدە ئانىسى يېنىدا بولسا، نېمىدېگەن ياخشى ئىش بولغان بولاتتى. ھە؟ ئەپسۇسكى، ئانىسى يوق. ئانىسى زادى ھاياتىدۇ؟ ئۆلۈپ كېتىتۇ، دېگەن سۆزگە ئۇنىڭ ئىشەنگۈسى كەلمەيدۇ. لېكىن ئۇ، بار بولسا نېمىشقا ئارزۇلۇق قىزىنى ئىزدەپ تاپمايدۇ، راستلا ئۆلۈپ كەتكەنمىدۇيا؟! مۇشۇلارنى ئويلىغاندا، قۇندۇزنىڭ كۆڭلى يېرىم بولماي ئىلاجى يوق ئىدى. لېكىن ئۇنىڭ كۆڭۈل يېرىملىقى يالغۇز بۇلا ئەمەس. قىلىچ بىلەن تويى بولغىلىۋاتىدۇ. ئۇ قىلىچنى ياخشى كۆرمەمدۇيا؟ ياق، مۇنداق دېيىش قۇندۇزغا ئەڭ چوڭ ھاقارەت بولغان بولاتتى. ئۇنىڭ دۇنيادا ھازىرغىچە بىردىنبىر ياخشى كۆرىدىغان جاندىن ئەزىز كىشىسى — قىلىچ. قىلىچمۇ قۇندۇزنى چىن يۈرىكىدىن ياخشى كۆرىدۇ. لېكىن قۇندۇز قىلىچنى ئۆز ئاكىسىدەك سۆيەتتى. ئىككىلىسى يېتىم قالغاندىن كېيىن قۇلدارنىڭ ئۆيىدە تارتمىنى قالمىدى. ئاخىرى ئۇنى قىلىچ ئۆلۈمدىن قۇتقۇزدى. ئۇلار يىراق يۇرتلارغا بېرىپ جاپالىق كۈن ئۆتكۈزدى. قىلىچ راستلا ئاكىسىدەك كۆيۈمچانلىق بىلەن قۇندۇزنىڭ بېشىنى سىلايتتى. شۇڭا قۇندۇز قىلىچنى "قىلىچ ئاكا" دەپ ئاتىدى. كېيىنرەك قىلىچ دېگەن نامنى دېمەي "ئاكا" دەپ ئاتايدىغان بولدى. قۇندۇز ئاكىسىنى ئۆيلەپ قوبۇپ، ئۇنىڭغا نىسبەتەن سىڭىللىق ۋەزىپىسىنى ئۆتەشنى بەكمۇ خالايتتى. بۇ تىلىكىنى ئۇ قىلىچقىمۇ بىرنەچچە قېتىم ئېيتقان. "مېنىڭ بىر ئوبدان يەڭگەم بولسا، ئۇچىمىز بىللە ئۆمۈر بويى ئىناق ياشساق، ھە، ئاكا" دېگەندىكى ئۇ بىركۈنى قىلىچقا، قىلىچ قۇندۇزغا جاۋاب بەرمەي كۈلۈپلا قويغانىدى. سۇتۇق بۇغراخان

بۇ ئىككىسىنى قۇل بازىرىدىن ئازات قىلغاندا، "سەلەر ئاكا-سىڭىلىمۇ، يا ئاداشمۇ؟" دېگەندە ئىككىلىسى جاۋاب بەرمەي، يەرگە قارىۋالغانىدى. شۇندىن كېيىن ئوقۇلىدا، ئوردۇ ئىچىدە، دوستلىرىنىڭ ئارىسىدا بۇلارنى چوقۇم توي قىلىدىغان جۇپلەر دېگەن قاراش ئاللىقاچان مۇقىملىشىپ بولغانىدى. دوست-ئاغىنلىرىنىڭ چاقچاق-لىرىمۇ مۇشۇنىڭدىن يىراق كەتمەيتتى. ھەتتا سۇتۇق بۇغراخان، ئايدىڭ، ئارسلان، يۇلتۇزلارمۇ "تويىنى قاچان قىلىمىز" دەپ بۇلارنى جىق ئۇيالدۇراتتى. بۇنداق شارائىت ئاستىدا "توي قىلساق بۇلارمۇ-يا؟" دېگەن ئويلار مېڭىسىدىن ئۆتىدىغان بولۇپ قالدى، "ئاكا-سىڭىل-دەك تەڭ ئۆستۈك، لېكىن ھەممىسىلا توي قىلىڭلار دەۋەرسە، ئىلاجى يوق ئىش ئوخشايدۇ-دە" دەپ تەڭ ئويلايدىغان بولۇپ قالدى ئۇلار. يېقىندا بۇغراخان ئايدىڭغا "قىلىچ بىلەن قۇندۇزنىڭ تويىنى قىلىدىغان ۋاقىت ئاللىقاچان كەلدى، ئەمدى كېچىكتۈرمەسلىك كېرەك، دېگەندى. شۇنىڭدىن كېيىن ئۇلار چىڭ تۇتۇپ توي تەييارلىقىنى قىلدى. مانا بۈگۈن توي بولۇۋاتىدۇ.

كەچقۇرۇن كۆز قاراڭغۇلاشقاندا، قىلىچ دوستلىرى بىلەن قىزنى كۆچۈرگىلى كەلدى. قىز-يىگىتلەر داڭا-دۇمباق، ناخشا-قوشاقلار بىلەن يوسۇن-ئادەت بويىچە قۇندۇزنى قىلىچنىڭ ئۆيىگە كۆچۈرۈپ ئېلىپ باردى. قايسىدا توساق، ھويلىدا چاقچۇ، ئۆيدە نەغمە-ئۇسۇل، ھەممىسى قايناپ كەتتى. مۇشۇ ۋاقىتتا قۇندۇزنىڭ دوستى ساندۇلاچ بارىت تۇتقان بېشىغا ئاق كىرگەن ئوتتۇرا ياشلىق بىر ئايالنى باشلاپ قىلىچنىڭ دەرۋازىسىدىن كىرىپ كەلدى. بۇ ئايالنى بىرنەچچە كۈن ئىلگىرى ساندۇلاچ ئوقۇلدىن قايتىشتا بارىت چېلىپ تىلەمچىلىك قىلىۋاتقاندا كۆرگەنىدى. ئۇمۇ كىشىلەر قاتارىدا

تۇرۇپ ئاڭلاپ، بۇ ئايالنىڭ بارىت چېلىپ، قوشاق ئېيتىشىنى ياقىتىپ رۇپ قالغانىدى. ئۇ بۇنى قۇلدۇزغا ئېيتقاندا، قۇلدۇز "بىر چال دۇرۇپ ئاڭلىساق بولىدىكەن" دېگەنىدى. ساندۇلاچ توي ئۈستىدە ئاڭلىتىش ئۈچۈن، بارىتچى ئايالنى باشلاپ كەلگەنىدى. بارىتچى ئايال ئوردۇكەنتكە كەلگىلى بىرنەچچە ئاي بولغان، "كەمبەغەلگە شەپقەت بار" دېگەن بۇ شەھەردىن ھېچقانداق بىرەر مەدەت تاپالمىغا- نىدى. ئۇ بۇ شەھەردىن ئوغلى بىلەن قىزىنىڭ دېرىكى چىقىپ قالار دەپ ئۈمىد قىلغانىدى. ئۇنىڭدىنمۇ دېرەك يوق. ئۇلار ھويلىغا يېقىن كەلگەندە، ئۇ ھويلىدىن ئەلنەغمە، قوشاق ئاۋازى چىقىپ- ۋاتقانلىقىنى ئاڭلاپ:

— گۈل قىزىم، بۇ ھويلىدا بىرەر مەرىكە بولۇۋاتامدۇ نېمە؟ — دەپ سورىدى قىزغا قاراپ.

— نېمە مەرىكە بولاتتى، توي بولۇۋاتىدۇ.

— كىمنىڭ تويىدۇ — بۇ؟

— بۇنى كىرگەندىن كېيىن كۆرىسىز، — دېدى ساندۇلاچ ۋە بارىتچى ئايالنى باشلاپ دەرۋازىدىن كىردى.

— ئاچا، قورسىقىڭىز ئاچتۇ بەلكى، مەيەرگە كېلىڭ، — دېدى

ساندۇلاچ بارىتچى ئايالنى باشلاپ كىرىپ، ھويلىدىكى پېشاۋاننىڭ سۇپىسىغا ئولتۇرغۇزۇپ قويۇپ. ئۇ ئۆزى ئىچكىرى كىرىپ كەتتى.

بارىتچى ئايال پۇتلىرىنى سوزۇپ بارىتچى يېنىغا قويۇپ ئولتۇردى. ئۇ، ئۆيگە كىرىپ- چىقىپ يۈرگەن ھەر خىل كىشىلەرگە ۋە تاۋاق- تاۋاقتا ئۆيگە ئەكىرىپ كېتىۋاتقان تاماقلارغا قاراپ ئولتۇردى. ئۇنىڭغا

ھېچقايسىسى پەرۋا قىلمايتتى. ئۆيدىن ئاڭلىنىپ تۇرغان نەغمە- ناۋا ئاۋازىنى ئاڭلاپ ئويلايتتى ئۇ: "كىمنىڭ تويى بولغىدى، بۇ؟ بىرىگە

توي- تاماشا، بىرىگە ئاچ- زارلىق. تەڭرى بۇ دۇنيانى شۇنداقمۇ تەڭسىز يارىتارمۇ؟!... بولسا ئۇلارنىڭمۇ تويىنى قىلىدىغان ۋاقىت بولۇپ قالدى، بىراق قۇللارغا توي نەدە...”

ساندۇلاچ ئۆيىدىن بىر پارچە گۆش، بىر نان سېلىنغان تاۋاقنى، يەنە بىر قىز بىر چىنە بىلەن بىر چۆگۈن چايىنى ئەپچىقىپ بارىتتى. ئايالنىڭ ئالدىغا قويدى، ساندۇلاچ:

— بۇ تويىنىڭ نېسۋىسى ئاچا، قورساقلىرىنى تويغۇزۇۋالسىلا، توي قىلىۋاتقان قىز- يىگىتكە دۇئا قىلىپ قويايالا! — دېدى.

— ھەشقاللا گۈل قىزىم، تەلەپلىك بولغايدا — دېدى بارىتتى.

ئايال، ئۇ گۆش بىلەن ناننى ئىشتا بىلەن يىدى. كېيىن ھېلىقى قىز قويۇپ كەتكەن چۆگۈندىن چاي قويۇپ بىر پىيالىە ئىچىپ، ساندۇلاچ- تىن سورىدى، — توي قىلىۋاتقان قىز- يىگىت تەلەپلىككەن، بۇلار زادى كىم بولىدۇ؟

— كىم بولاتتى دەيلا. قىلىچ بىلەن قۇندۇز. قىلىچنى ئاڭلى-

خانىمۇ؟ نامى بار يىگىتقۇ ئۇ، ئوردۇ قارۇغباشى؟

— ھە، كاتتا كىشىنىڭ تويىكەن، تەڭرى قۇت بەرگەي، — دېدى

بارىتتى ئايال.

— مەن سىلنى مۇشۇ تويغا بارىت چىلىپ، قوشاق ئېيتىپ بېرەم.

دىكىن دەپ باشلاپ كەلدىم. تاماقلارنى يەپ بولسىلا. ئاندىن ماۋۇ

ئۆيگە كىردىمىز، — دېدى ساندۇلاچ نەغمە چىلىۋاتقان ئۆي تەرەپنى

كۆرسىتىپ.

بارىتتى موماي گۆش بىلەن ناننى يەپ چاي ئىچكەندىن كېيىن

چىرايىغا قان يۇگۇرۇپ، تاتارغان رەڭگى- رويى ئېچىلىپ قالدى.

بارىتتىنىڭ ياماقلىق كونا كىيىملىرى ۋە چۆۋالچاق چاچلىرى ئىچىدە

چىرايلىق سىياقى كۆزگە چېلىقىپ تۇراتتى. ئۇنىڭ جاپاكەشلىكىدىن بېشىغا ۋاقىتسىز ئاق كىرگەن بولسىمۇ، يېشى قىرىق بەش ئۆپچۈرىمىدە ئىكەنلىكى بىلىنىپ تۇراتتى. چىرايلىق قوي كۆزلىرى ئەتراپقا ئۆتكۈر مەنىلىك قارايتتى. بۇ دىۋانە ئايالنىڭ ھېسابسىز دەرد-ئەلەملەر تارتقانلىقىنى، ئەمدى سىزىق كىرگەن پېشانىسىدىن ۋە تۈزۈلگەن قوشۇملىرىدىن بىلىپ ئېلىش تەس ئەمەس ئىدى. بۇ شەھەرگە كېلىپلا ئۇزاق ئۆتمەي، بارىتچى ئايال دەپ نامى چىقتى. ئۇنىڭ بارىتقا تەڭكەش قىلىپ ئېيتىدىغان مۇڭلۇق قوشاقلرى كىش-لەرنى ئۆزىگە جەلپ قىلاتتى. سۇنۇق كۆڭۈل كىشىلەرنىڭ بولسا كۆزىدىن ياش چىقماي قالمايتتى. لېكىن ئۇ يەنە ماكانسىز دىۋانە. تاپقان پۇلى قورسىقىغا ئاران يېتەتتى. ئۇ: "بۈگۈن توپىغا نېمە ئۈچۈن قىچقىرىپ كەلگەندۇ، شۇنچىۋالا نەغمىچىلەر تۇرسا؟!... بۇ باي قىز-يىگىتلەر زاڭلىق قىلىپ ئوينىماقچىمۇ؟... دەپمۇ ئويلايتتى.

بارىتچى ئايال تاماق يەپ بولغاندىن كېيىن، ساندۇلاچ ئۇنى ئىچكىرىگە باشلاپ كىردى. ئۇ كىرىپ بىر چەتتە ئولتۇرۇپ نەغمە ئاڭلىدى. ئەلنەغمىچىلەر ئارىسىدا ئىشتىياق بىلەن چېلىۋاتقان بىر بارىتچى ئەر كىشىگە كۆزى چۈشتى. ئۇ بارىتقا خېلى ئۇستا ئىكەن. ئۇنىڭ ئىككى يېقىدا سانارچى، تەمبۇرچى، دۇتارچى ھەم نەيچىلەر بار ئىدى. ئالدىدىراق ئۇزۇن چار ساقال بىر كىشى چازا قۇرۇپ ئولتۇرۇپ قالۇن چالاتتى. باشقا چالغۇچىلار قالۇنچىغا ئەگىشەتتى. ئەلنەغمىچىلەر نەغمىگە تەڭكەش قىلىپ ئېيتىۋاتقان ناخشىسىنى تۈگىتىپ، يەنە ئوخشاپ كېتىدىغان بىر پەدىگە ساز چالدى. كېيىن ئۇلار سازلىرىنى ئاستا توختاتتى. يۇلتۇزغا ئەگىشىپ ئۆيدىكى قىز-

يىگىتلەر ئۇلارغا رەھمەت ئېيتتى. تۆردە ئولتۇرغان قىلىچ بىلەن قۇندۇزمۇ سازچىلارغا يەڭگىل تازىم قىلدى.

— يۇلتۇز ئاچا، مانامەن ماۋۇ بارىتچى ئاچامنى باشلاپ كەلدىم، — دېدى ساندۇلاچ بارىتچىنى كۆرسىتىپ، — مەن سىزگە ئېيتقان-تىمغۇ، بارىت، قوشاققا بەك ئۇستا. قۇندۇزمۇبىر ئاڭلىساق دېگەندى. بارىتچى ئايال ئورنىدىن قوپۇپ تۆر تەرەپكە قاراپ تازىم قىلىپ ئولتۇردى.

— بەك ياخشى، ئاڭلايلىق، — دېدى يۇلتۇز ۋە بارىتچى ئايالغا قاراپ سورىدى، — ئۆزلىرىنى نەدىن سورايمىز ئاچا؟

— بىر ماكانسىز دىۋانمەن، — دېدى ئۇ ۋە گەپ ئارىلىقىدا يەر ئاستىدىن قىز-يىگىتكە قارىغانىدى، نېمە ئۈچۈندۈكى يۈرسكى دۈبۈلدەپ، تېنى جۇغۇلداپ كەتتى. قانداقتۇر بىر تونۇش سۈرەتنىڭ سايىسى "لەپپىدە" قىلىپ كۆز ئالدىدىن ئۆتكەندەك بولدى...

ئۆيدە ئولتۇرغانلار تۇيۇقسىزلا "گۈر" قىلىپ ئورۇندىن تۇرۇشتى ۋە ئىشىكتىن كىرىپ كەلگەن كىشىگە ھۆرمەت بىلدۈرۈپ ئۇنى قارشى ئېلىشتى. بۇ، يۇلتۇزنىڭ ئېرى، ئوردۇ چېبرىك ئىشلار ئولچىسى، تۈكسەن ئارىلان ئىدى. بارىتچى ئۇنى تونۇمىسىمۇ باشقىد-لارغا ئەگىشىپ ئاستا ئورنىدىن قوپتى.

— ئولتۇرىلى، ئولتۇرىلى، — دېدى ئارىلان كۈلۈمسىرەپ ۋە كېلىپ تۆر تەرەپتە ئولتۇردى. كېيىن ئۇنىڭ كۆزى بارىتچى ئايالغا چۈشۈپ ھەيران بولدى. ياسانغان قىز-يىگىتلەر ئارىسىدا بۇنداق بىر ياماق كىيىملىك دىۋانە ئايالنىڭ ئولتۇرۇشى ئۇنى ھەيران قالدۇرماي قويمايتتى، ئەلۋەتتە. يۇلتۇز ئارىلاننىڭ دىققەت قىلغان-لىقىنى سېزىپ دېدى:

— بۇ ئاچمىز ئۇستا باربىتچى، قوشاقچى ئىكەن. سائىدولاج تونۇيدىكەن، ئۇ باشلاپ كەلدى.

— ئەجەب ياخشى بوپتۇ. تويمىمىزغا توي، نەغمە ئۈستىگە نەغمە قوشۇلىدىكەن— دە؟ — دەپدى ئارىسلان كۈلۈمسىرەپ، — سىلى بۇ شەھەرلىك بولمىسىلا كېرەك، شۇنداقمۇ؟

— شۇنداق. زاماننىڭ كاجلىقىدىن ۋەيران بولغان بىر ئاۋارىمەن — باشقا تۇغقانلىرى يوقمۇ؟

— يوق... ھە، بار ئىدى، بىر جۈپ كۆز قارىچۇقۇم بار ئىدى، ئۇلار ئەمدى يوق. بەلكى ئۇلارنىڭ سۆڭەكلىرى چۆللەردە قاغىجىراپ ياتقاندۇ... ۋە ياكى ئۇ بوتىلاقلىرىم غېرىپ ئانىسىنى ئىزدەپ، بوزلاپ يۈرىدىغاندۇ... — باربىتچى ئايالنىڭ ئاۋازى تىترەپ، گېلى بوغۇلغاندەك قىلدى. كېيىن ئۇ ئۆز-ئۆزىگە دېدى: — ۋاي! نېمە-لەرنى دەۋاتىمەن، بۇ قايغۇلۇق سۆزلەرنى بۇ يەردە ئېيتىشىنىڭ نېمە كېرىكى بار ئىدى... — باربىتچى كۆڭلىكىنىڭ يېڭى بىلەن كۆز ياشلىرىنى سۈرتتى.

باربىتچىنىڭ سۆزى كۆپچىلىككە كۈچلۈك تەسىر قىلدى. گايى قىزلار كۆز ياشمۇ قىلدى. قىلىچ بولسا قانداقتۇر بىر سىرلىق ھېكايە ئاڭلاۋاتقانداك باربىتچىنىڭ سۆزىگە دىققەت قىلاتتى. بولۇپمۇ باربىتچى "بىر جۈپ كۆز قارىچۇقۇم"، "بوتىلاقلىرىم" دېگەن سۆزلەرنى ئېيتقاندا، ئۇنىڭ بېشىغا سوغۇق سۇ قويۇلغاندەك ئەزايسى-بەددىنى جۇغۇلداپ كەتتى— دە، ئىختىيارسىز ئورنىدىن قوزغىلىپ قويدى. ئۇ، "بۇ... قانداقچە ئۇ بولسۇن؟! " دەپ ئويلىدىسىۇ، پىكىرلىرى چىمگىش-لىشىپ كەتتى. ئاۋالقى خۇش خۇي سىياقدا غەم بەلگىلىرى كۆرۈلدى. بۇ ئەھۋالنى سىزىپ تۇرغان ئارىسلان بىلەن يۇلتۇزمۇ ھەيران بولۇپ

بىر-بىرىگە قاراشتى. قۇندۇز بىلەن ساندۇلاچ ئارىسلان بىلەن يۇل-
تۇزغا قاراپ قالدى. ئۆيدە قايغۇلۇق جىمجىتلىق پەيدا بولدى.
باربىتچى ئايال بولسا كۆز ئالماي قىلىچقا قارايتتى. قىلىچ بۆكىنى
ئېلىپ، ياغلىق بىلەن پېشانە تەرنىنى سۈرتكىلى تۇرغاندا، باربىتچى
ئايال ئۇنىڭ ئوڭ چېكىسىدىكى ماشىنىنىڭ مەڭىنى كۆرۈپ "ئاھا" دەپ
سالدى. ئۇنىڭ ئالدىدىن ياش ۋاقتىدا بوۋاقتىڭ چېكىسىدىكى مەڭگە
سۆيۈۋاتقان بىر كۆرۈنۈش ئۆتۈپ كەتتى...

— بۇ نېمە بولغىنى بالىلار؟ — دېدى ئارىسلان كۈلۈپ، — توي
دېگەن توي بولسۇن-دە، ئويناپلى، ناخشا ئېيتايلى.
— شۇنداق قىلىلى، — دېدى يۇلتۇز كەيپىياتىنىڭ ياخشىلىنىۋات-
قانلىقىنى كۆرۈپ، — مۇشۇ ئاچامنىڭ باربىت قوشۇغىنى ئاڭلىساق
قانداق؟

— بولدۇ، بولدۇ، — دېيىشتى قىز-يىگىتلەر.

— قېنى ئاچا، كۆز-قۇلقىمىز سىلىدە، — دېدى ساندۇلاچ.

ئايال رۇسلىنىپ، يۈكۈنۈپ ئولتۇرۇپ باربىتنى قولغا ئالدى ۋە
ئۇنى تىترەپ تۇرغان قوللىرى بىلەن سازلىدى. باربىت كونا، كۆرۈم-
سىز بولغىنى بىلەن، ئۇنىڭ تارلىرى ئايالنىڭ چەككەن بارماقلىرى
ئاستىدا ناھايىتى سىز جاراڭلايتتى ھەم قەدىناس ئىكسىنىڭ مۇڭغا
مۇڭ قوشاتتى. ئايال باربىتنى سىزلاپ بولغاندىن كېيىن، ھەم يېقىم-
لىق، ھەم مۇڭلۇق ئاھاڭنى باشلاپ چالدى، كۆزلىرىنى يۇمۇپ
باربىتقا تەڭكەش قىلىپ قوشۇغىنى باشلىۋەتتى:

بىر قوشۇغ ئەيتايىن ئىشتىكىل يادوس،

مەن يېتىم باربىتچى غەرىپ دىۋانە.

بۇ ئازۇن چۆلىدە سەرگەردان بولغان

يۇرتۇم يوق، ماكانسىز، گاداي ۋەيرانە،
باربىتىقا جان يېمىدىن تارنلار سالدىم،
زارىمنى، ئاھىمنى كۈيلىگەي ئۇ دېدىم،
ئۇ ماڭا قەدىناس، سرداش ھەم مۇڭداش،
جاھانغا دادىمنى جارلىغاي دېدىم.
باربىتىنىڭ مۇڭغا قۇلاق سالغايىز،
زەرداپلىق يۈرەكتىن قىلىدۇ بايان.
قۇللارنىڭ جاپالىق كەچمىش كۈنلىرى،
پىيانىڭ تىلىدىن بولىدۇ ئايان.
ئاتامنىڭ ئەتىۋار قىزى ئىدىمەن،
كىچىكىمدىن ئۇ ماڭا ئۆگەتكەن باربىت،
دېدى ئۇ: "بودۇندىن ئۆگەنگىن قوشۇغ،
تۈز بەرگەن ئېلىڭنى دائىم ئەستە تۇت.
كىم بىلسۇن بۇ پەلەك تەرسالقىنى،
ئاپىرىپ جاللاتنىڭ ئالدىغا ئاتتى.
بىر پۇچەك پۇلى يوق، پۇچۇق ئېنى يوق،
تاياققا، توقماققا، قامچىغا ساتتى.
نەدىكىن ئۇ بىر جۈپ كۆزۈم قارىچۇقى،
چۆللەردە سۆڭەكلىرى قۇرۇپ ياتقاندۇ.
ۋە ياكى ئانىسىز بوتىلاقلاردەك،
ناغلاردا ياش تۆكۈپ بوزلايدىغاندۇ.
"ئامان" ئىدى قۇلۇنۇمنىڭ ئېتى چىرايلىق،
ئامراق ئىدى باغرىمغا زادى قانمىغان،
قوزامئات قويۇلغان "چىمەنگۈلۈم" دەپ،

ئۇ تېخى بوۋاق ئىدى سۈتكە قالمىغان،
ئادالەت ئەدىكىن- تاڭ، ھېچ بىلمىدىم.

.....

بارغانچە مۇڭلۇق، بارغانچە زارلىق ئېيتىلغان قوشۇغ بارىتقا
ئەگىشىپ بارغانچە ئەۋجىگە كۆتۈرۈلەتتى. ئايال شۇنداق تەسىرلىك
قوشاق ئېيتاتتىكى، ئۆيدىكىلەرنى ئۆزىگە تارتىپلا ئالدى، ھەممەيلەن
دىققەت بىلەن كۆز تىكىپ ئاڭلايتتى. بۇنىڭ ئىچىدە قۇندۇزمۇ بار.
قىلىچ بولسا ئالەمدە ھاياجان بىلەن ئاڭلايتتى، ئۇ توختىماي
پېشانە تەرلىرىنى سۈرتەتتى... بولۇپمۇ ئايال تاراملاپ كۆز ياشلىرىنى
ئاققۇزۇپ "ئەدىكىن ئۇ بىر جۈپ كۆز قارىچۇقۇم" دېگەندە، قىلىچ
ئىختىيارسىز تەۋرەپ ئۆزىنى تۇتالماي قالدى. ئۇ بىر قولىدا يېنىدا
ئولتۇرغان قۇندۇزنىڭ قولىنى بارغانچە مەھكەم قىساتتى ۋە ئۇنىڭ
چىرايلىق يۈزىگە قانماي تىكىلەتتى. قۇندۇزمۇ ھەيرانلىق بىلەن
ئۇنىڭغا تەلپۈرەتتى. ئايال پىغانلىق ئاھاڭ بىلەن زارىنى كۈچەيتىپ:
"ئامان"، "چىمەنگۈل" دەپ، ئۇلارنىڭ كىچىكىلىكىدىكى كونا ئاتا-
لىرىنى تىلغا ئالغاندا، كۆزى قاراڭغۇلىشىپ، بېشىدىن تۈتۈن چىقىپ
كەتكەندەك بولدى. ئەمدى ئانىسى ئىكەنلىكىدە گۇمان قالمىدى.
قىلىچ چاچراپ ئورنىدىن قوپتى- دە "ئانا!!!" دەپ ۋارقىرىغىنىچە
بېرىپ بارىتتى ئايالنىڭ ئالدىغا ئۆزىنى ئاتتى. ئانا قوشىقىنى توختى-
تتى، بارىتتى يەرگە قويۇپ ئوغلىنى قۇچاقلاپ چېكىسىدىكى مېڭىگە
سۆيۈپ يىغلايتتى. ئانا- بالا بىرپەس يىغلاشقاندىن كېيىن ئانا
يىغلاپ تۇرۇپ "ئاۋۇ قىز ئەسلى نەدىن ئىكەن بىلەمسەن،
بالام؟" دەپ سورىغانىدى، قىلىچ: "ئوبىر بىچارە ئىكەن. ئاشۇ
قىزىل بۇرۇن كىچىكىدە يەنە بىر قۇلدارغا سېتىپتىكەن" دېدى.

ئاننىڭ بېشى قېيىپ يۈرىكى ئېغىپ كەتتى. ئۇ، دەلدۈگۈنۈپ بېرىپ، ھەيران بولۇپ ئولتۇرغان قۇندۇزنىڭ بوينىدىن تۇمارنى ئېلىپ قارىدى. دە، ئونى باغرىغا باستى ۋە ئۇنى يېتىلەپ، ئاماننىڭ يېنىغا ئېلىپ كېلىپ يىغلاپ تۇرۇپ سۆزلىدى: "بولمايدۇ، زادى بولمايدۇ... سىلە ئاكا-سىڭىل-بىر تۇغقان" دېدى ئانا. "ۋاي ئانا، نېمە دەۋاتىسىز، بۇ راستمۇ زادى؟! " دەپ ھەيرانلىق بىلەن سورىدى قىلىچ. "راست، راست بۇنىڭغا ئىشەن" دېدى ئانا ۋە ياشلىرىنى سۈرتۈپ كۆپچىلىككە قاراپ: "ۋاي ئوغۇللۇرۇم، قىزلىرىم، بۇلار ئاكا-سىڭىل، بۇ مېنىڭ ئوغلۇم ئامان، ماۋۇسى قىزىم چىمەن، ئۇلار ئاكا-سىڭىل ئىكەنلىكىنى بىلمەيدۇ" دېدى ئۇ ئامان بىلەن چەمەنى قۇچاقلاپ يىغلاپ. ئەمدى چۈشەنگەن چىمەن ئانىسىنى قۇچاقلاپ ۋارقىراپ يىغلىدى. ئانا ۋە ئوغۇل-قىز قۇچاقلىشىپ ھۆركىرەپ ئۇزاق يىغلاشتى...

ئۆيدىكىلەرگە ئىش ئايدىڭلاشتى. ئۇلار ئىنتايىن تەسىرلەندى، كۆزلەردىن ياشلار تۆكۈلدى. لېكىن "بۇ ئىش زادى قانداق بولغان؟" دەپ ئەقلىگە سىغدۇرالمىتتى ئۇلار. ئارىلان بىلەن يۇلتۇز بېرىپ، ئانا-بالىلارنى جۇۋۇتۇپ، ئەكىلىپ ئولتۇرغۇزدى.

— ئىشنىڭ تەكتى بىزگە چۈشىنىشلىك بولدى، — دېدى ئارىلان ئانىنى جۇۋۇتۇپ، — توي ئەلۋەتتە بولمايدۇ. بۇ چوڭ ئۇقۇ-شۇلماسلىق، بالىلاردا ئەيىپ يوق، بۇ تويىنى قىلىشقا قوشۇلغاندا لاردىمۇ ئەيىپ يوق، ئەيىب زاماندا. سىزنىڭ بۇ يەرگە كېلىپ قېلىشىڭىز بەك ياخشى بولدى. ئانا-بالا، ئاكا-سىڭىلار تېپىشتى، بۇ تېخىمۇ چوڭ توي. بۇنىڭ ئۈچۈن ساندۇلاچقا ھەممىمىز ھەشقاللا دېيىشىمىز كېرەك. ئەمدى سىز بىزگە ئىشنىڭ ئۆتمۈشىنى تولۇق

سۆزلەپ بەرسىڭىز!

ھەممەيلەن دىققەت بىلەن ئانىغا تەلپۈرۈشتى. ئانا يۇلتۇز سۇنغان بىرچىنە چايىنى ئىچىپ كۆڭلى ئازراق جايىغا چۈشكەندىن كېيىن، ئۆزىنىڭ ۋە بالىلارنىڭ جاپالىق سەرگۈزەشتىلىرىدىن ھېكايە قىلىپ سۆزلەپ بەردى.

”سۆزلىسە سۆز تۈگىمەيدۇ بالىلىرىم، بىزنىڭ كۆرگەن كۈنلىرىمىزنى ئىت-ئېشەكسىمۇ كۆرمەيدۇ، دەپ سۆزىنى ھايان بىلەن باشلىدى ئانا، — بىز كۇچارلىق. مەن دادامنىڭ بىر يېتىم قىزى ئىدىم، بوۋاقلقىمدا ئانام ئۆلۈپ كېتىپتەن. دادام مېنى ئەتىۋارلاپ چوڭ قىلغان. دادام سازچى ئىدى. ئۇنىڭ ساز چېلىپ، قوشاق قوشۇپ تاپقان ئاز-ماز نەرسىسى بىلەن بىز كۈن كەچۈرەتتۇق. مەن ئاۋاللىرى دادامغا ئەگىشىپ يۈردۈم. كېيىن قوشىقىغا قوشاق ئېيتىشىپ بېرىدىغان بولدۇم. ئون ئىككى يېشىغا يەتكەندە، دادام مانا باربىت ئۆگەتتى. بىللە سازچىلىق، قوشاقچىلىق قىلىدىغان بولدۇق. مەن ئون بەش ياشلارغا كىرگەندە، بىر ياش بالا ساز ئۆگىنىش ئۈچۈن دادامغا شاگىرتلىققا كىردى. ئۇ مەندىن تۆت-بەش ياش چوڭ ئىدى. ئۇ دادامنىڭ بىر دوستىنىڭ ئوغلى ئىكەن، ئانا-ئانىسىدىن يېتىم قاپتىكەن، ئۇ ئوغۇل بىر-ئىككى يىلدىلا سازنى ئۆگىنىۋالدى. تەمبۇرنى ياخشى چالاتتى. ئەمدى بىز سازچىلار تۈگىرىكى بولۇپ قالدۇق. دادام قالۇن چالدۇ، مەن باربىت چالىمەن، ھېلىقى ئوغۇل تەمبۇر. بىز توي-مەرىكىلەردە، بازارلاردا ساز قىلىدىغان، قوشاق ئېيتىدىغان بولدۇق. خېلى نامسىز چىقىپ قالدى بولغاي، ئۆز يۇرتىمىز ۋە باشقا يۇرتلاردىن كىشىلەر كېلىپ ئېلىپ كېتىدىغان بولدى. تۇرمۇشىمىز يامان ئەمەس بولۇپ قالدى.

ئىشقىلىپ قورساقىمىز توق، كىيىمىمىز پۈتۈن. شۇنداق قىلىپ كۈنلەر، ئايىلار، يىللار ئۆتۈۋەردى. دادام بىچارە تۇيۇقسىز ئاغرىپ قالدى، بارغانچە چىرايى سارغىيىپ ئاجىزلىشىپ كەتتى. سازغىمۇ قاتتىق ئالماي، قان تۈكۈرۈپ يېتىپ قالدى. ئۇزاق ئۆتمەي بىز دادامدىن ئايرىلىپ قالدۇق. دادام ئۆلەر ئالدىدا ھېلىقى ئوغۇل بىلەن ئىككىمىزنى ئالدىغا چاقىرىپ: "بالىلىرىم، مەن سىلەرنىڭ بېشىڭلارنى قوشۇپ قويۇر مەن دېگەندىم، ئارماندا كېتىدىغان بولدۇم، ئىككىڭلار ئايرىلماڭلار، ۋاپالىق ئەر-خاتۇنلاردىن بولۇڭلار، مېنىڭ كۆزۈم ئوچۇق كەتمىسۇن" دېدى، دادام ئۆلگەندىن كېيىن بىر قېرى ئايال تۇغقىنىمىز كېلىپ بىزنىڭ ئۆيىدە تۇرۇپ، بىزگە قاراشتى. دادامنىڭ يىلىنى قىلغاندىن كېيىن، يارانلار، ئۇرۇق-تۇغقان، دوست-ئاغىنىلەرنى قىچقىرىپ بىزنىڭ تويىمىزنى قىلىپ قويدى. ئۇ، ئۆز ئۆيىگە قايتىپ كەتتى...

ئۆيىدە ئولتۇرغانلار بارغانچە ھاياجان بىلەن ھېكايىنى ئاڭلايتتى. ئايالنىڭ ئۇدۇلىدا ئولتۇرغان ئارىسلان بىلەن يۇلتۇز بەك تەسىرلەندى. قىلىچ بىلەن قۇندۇز ئاكا-سىڭىللىق مۇھەببىتى بىلەن تولغان كۆز-لەرنى بىر-بىرىگە تىكەتتى. ئايال بىر يۇتۇم چاي ئوتلاپ، پېشانىسىگە چۈشكەن چاپلىرىنى تۈزەشتۈرۈپ، سۆزىنى داۋام قىلدى:

"..... شۇنداق بالىلىرىم، كۆردۈڭلارمۇ، مانا بۇ چاچتىكى ئاقلارنى. مەن بۇ ئۆيىدە ئولتۇرغانلاردىن چوڭ بولساممۇ تېخى يېشىم ئەللىك-تىن ئاشقىنى يوق. جەبىر-جاپا كىشىنى ئاسانلا ئۇپرىتىپ قويدىدە-كەن.... شۇنداق قىلىپ، ئەر-خوتۇن ئىككىيلەن دادامنىڭ ئىزىنى بېسىپ سازچىلىق قىلدۇق. خەلقىتىن قوشاق ئۆلگەندۇق. ئۆزىمىزمۇ يېڭى قوشاقلارنى قۇراشتۇرىدىغان بولدۇق، ئۆز ئىشىمىزنى ياقتۇرات-

تۇق. بېشقە دەم سازچىلارنى ئۇستاز تۇتۇپ، ئۇلاردىن ئۆگىنەتتۇق، بىر بالىمۇ بولۇپ، ئۇ ئىككى ياشقا كىرىپ قالدى... ھە، كۈنلەر مۇشۇنداق تىنچ ئۆتۈۋەرگەندۇ دەمسىلە؟ ياق. پالاكت ئەمدى باشلاندى. تېخى تاتقۇلۇقلىرىمىز جىقكەن. بىر كۈنى ئەمدى ئۆيگە قايتىپ تۇرساق بىر ئادەم ئىشىكىمىزنىڭ ئالدىغا كېلىپ ئاتتىن چۈشتى. ئۇنىڭ گەپ-سۆز قىلماي ئىشىكىنى تاراقشىتىپ ئېچىپ كىرىشى بىزنى چۆچۈتۈۋەتتى. ئۇزۇن ساقاللىق، قىزىلكۆز، كېلەڭسىز كەلگەن بۇ ئادەمنىڭ كۆرۈنۈشىلا كىشىنى قورقۇتاتتى. "خوش كەيلا، ئولتۇرسىلا" دېدۇق بىز ئۇنى تەكلىپ قىلىپ. "مەن مېھمان بولغىلى كەلگىنىم يوق، سىلەرنى ئالغىلى كەلدىم" دېدى ئۇ قوپال ئاۋاز بىلەن غودۇڭشىپ. "بەگ غوجام سىلەرنى يۆتكەپ كەل دېدى. سىلەرنىڭ ساز، قوشاقلىرىڭلار ئۇ كىشىگە يېقىپ قاپتۇ، بىلىدىڭلارمۇ" دېدى ئۇ قولىدىكى قاتلاقلىق قامچا بىلەن ئېتىكىنىڭ توپىسىنى قېقىپ. بىز ئۇ بەگنىڭ ئۆيىدە بىرەر مەرىكە بولغۇدەك، بىزنى ساز قىلىپ بەرسۇن دېگەن ئوخشايدۇ، دەپ ئويلاپتىمىز، ئىش بىزنىڭ ئويلىغىنىمىزنىڭ تەئۈرى بولۇپ چىقتى. بىزنى ئۆز ھويلىسىغا كۆچۈرۈپ ئاپىرىدىكەن، بىز ئۇنىڭ قۇللىرىنىڭ قاتارىغا ئۆتۈپ، كۆڭۈل ئېچىش ۋاقىتلىرىدا ساز قىلىپ بېرىدىكەنمىز. بۇنى راست دەپ ئويلايمىسلىرى، ياق، ئالدامچىلىق. سەن ئۇنىڭ قۇللىرىنىڭ قاتارىغا ئۆتكەندىن كېيىن ئىش تۈگىدى - دە! بۇ بەگ كۇچار دىيارىدا ھەممىگە خوجايىن بولغان، قامچىسىدىن قان تامىدىغان مۇشتۇموزور چوڭ قۇلدار ئىدى. ئۇنىڭ دوست-تۇغقانلىرى، يالاقچىلىرى "بېگم" دەپ ئاتىسا كۆپچىلىك قۇل-نامراتلار "قىزىل بۇرۇن" دەپ ئاتىشاتتى. ئۇ قورسىقى يوغان، ئېشەك باش، داپ قۇلاق ۋە چوڭ قىزىل

بۇرۇنلۇق بەك سەت ئادەم بولغىنى ئۈچۈن، كىشىلەر ئۇنىڭغا شۇنداق لەقەم قويغان. "قىزىل بۇرۇن" دېسە ئۇنى بىلمەيدىغان ئادەم يوق، ئۇ يۇرتلاردىكى يەر، سۇ ھەممىسى شۇنىڭ. قۇللارنىڭ سانى يوق. نەيزىلىك چېرىكلىرىمۇ بىرنەچچە يۈزگە يېتىدۇ. بۇ يۇرتلاردا ئۇنىڭ قامچىسى تەگمىگەن، كالتىكىنى يېمىگەن ئادەملەر ئاز. ئۇنىڭ سۆزىگە سۆز ياندۇرۇشقا بولمايدۇ، سۆز ياندۇرساڭ ئەتىسى ئۆزەڭنى قۇل بازىرىدا كۆرىسەن. بۇ كىچىك گەپ تېخى. يا كالتىكىنىڭ ئاستىدا، يا قاراڭغۇ تۈنىكىدە ئۆلسەن. ئۇنىڭ ئەۋەتكەن ئادىمىگە نېمە دېيىش كېرەك؟! "بېگىم سار ئاڭلىغۇسى كەلگەندە، بىز بېرىپ چېلىپ بېرەيلى، ئۆيىمىزدىن ئايرىلماساق" دېسەك، ئۇ "ھە، بېگىمگە سۆز قايتۇرغىلىۋاتامسەن؟ بۇ ئۆي تېخى سېنىڭمۇ؟ ئاستى بېگىمنىڭ. ئۆيىنى سېلىشتا داداڭ غوجامدىن قەرز ئالغان، چاپسان نەرسىلىرىڭنى يىغىشتۇر" دېدى ئۇ كۆزلىرىنى ئالايىتىپ، قامچا ئويىنىتىپ. مېنىڭ ئېرىمنىڭ ئاچچىقى كېلىپ، ئۆي ئۆزىمىزنىڭ. بىز زادى بارمايدىغىنى، دېگەنسىدى، ئۇ قامچىلاشقا باشلىدى. ئېرىم قامچىنى تارتىۋېلىپ ئۇنىڭغا بىر مۇشت ئۇرغانىدى، ئۇ يىقىلغان ئورنىدىن مۆدۈرۈپ-چوقۇرۇپ قويۇپ، چۈشۈپ قالغان بۆككىگىمۇ قارىماي تالاغا قاچتى. ئەمدى نېمە بولار دەپ قورقۇپ تۇرسام، ئۇ ئىككى نەيزىلىك چېرىك باشلاپ كېلىپ ئېرىمنى باغلاتتى، كېيىن قامچىسى بىلەن يۈز-كۆزلىرىگە ئۇرۇپ قان چىقاردى. مەن ئۇنىڭغا يېلىندىم. ناھايىتى ئالساڭ جاننى ئالارسەن، قىلغىنىڭنى قىل دەپ ئېرىمنى يۆلەپ تۇرمۇۋەردىم. ئىككى ياشلىق ئوغۇلۇم ئامان پېشىمنى چىڭ تۇتۇپ، ئارقامغا مۆكۈپ يىغلايتتى. ئۇ، ئۆيدىكى نەرسە-كېرەكلىرىمىزنى ئېلىشقىمۇ قويماي، بىزنى ھەيدەپ ماڭدى، ماڭماي

ئېلاجىڭ قانچە؟ ئېرىمنىڭ قوللىرى باغلاندى. ئۇلارنىڭ قوللىرىدا نەيزە - قامچا. كۆرگۈلۈكىمىز شۇنىڭدىن تارتىپ باشلاندى. چېرىكلەر بىزنى قىزىل بۇرۇننىڭ ھويلىسىغا ئەكىلىپ، ئاتخانىنىڭ يېنىدىكى بىر كونا ئۆيگە تاشلىدى. كېيىن بىرسى كىرىپ ئېرىمنىڭ قولىنى بوشەتتۈ. مەن ۋە بىر ياغاچ تاۋاقتا، ياغاچ قوشۇق سېلىنغان ئۇماچ ئەكىلىپ بەردى. بۇ قىزىل بۇرۇننىڭ بىزگە "كۆڭۈل بۆلگىنى" بولسا كېرەك دەيدۇ. گېلىمىزدىن ھېچنەمە ئۆتمىدى. ئامانغا زورلاپ بىرنەچچە قوشۇق ئىچكۈزدۈق. ئەتىسى چاشكا ۋاقتىدا ھېلىقى كېلەڭسىز ئادەم بىزنى باشلاپ ئىچكىرىكى ھويلىدىكى بىر كۆتۈرمە ئۆيگە ئەكىردى. ئۆي بەك سۆلەتلىك، بىز كۆرمىگەن نەرسىلەر چىققەن. ئۇدۇلدىكى تامنىڭ ئالدىدا، قېلىن كۆرپە ئۈستىدە تەككىيگە يانپاشلاپ قىزىل بۇرۇن يېتىپتۇ. ۋايىجان، ئۇنىڭ سەتلىكىنى دېمەيدىغان، قارىسا ئادەمنىڭ قورققۇسى كېلىدۇ. دېۋە دېگەن مۇشۇنداق قورقۇنچلۇق بولسا كېرەك، دەپ ئويلىدىم مەن. ئېرىم بىلەن بىر - بىرىمىزگە قارىشىپ قويدۇق. ئاممىم تىترەپ ئارقامغا ئېتۈۋالدى. "ئولتۇرۇڭلار" دېدى قىزىل بۇرۇن. بىز چۆچۈپ كەتتۇق. ئۇنىڭ ئاۋازى كىشى قورققۇدەك يوغان ۋە سەت چىقتى. تىزلىنىپ ئۇدۇلدا ئولتۇردۇق. "بالىلار سىلەرنى ئازراق خاپا قىلغان ئوخشايدۇ، كېرەك يوق، ئۆيۈڭلارغا باشقا بىرسى بېرىپ ئولتۇردى، - دەپ يەنە ھېلىقىدەك سەت ئاۋاز بىلەن سۆزلەيتتى ئۇ، - ئەمدى سىلەرنىڭ ئۆيۈڭلار مۇشۇ يەر. ئاخلىسام ئۇستا سازەندە ئىكەنسىلەر، بىزنىڭ ھويلىمىزغا سىلەردەك ئادەم كېرەك. گايدا ساز چىلىپ قوشاق ئېيتىپ بېرىسىلەر، ئۇندىن كېيىن ئۆينىڭ خىزمىتىگە قارىشىپ بېرىسىلەر، تاماق - كىيىمىڭلار بىزدىن بولىدۇ" دېدى، شۇنىڭ بىلەن بىزنىڭ قىزىل بۇرۇن ھويلى -

سىدىكى "سازچىلىق" تۇرمۇشىمىز باشلاندى. نەدىكى مازمۇنىمىز دەيسىز، ھالىمىز قۇلىدىن بەتتەر بولدى. گايى كۈنلىرى قىزىل بۇرۇننىڭ كۆڭۈل ئاچقۇسى كەلگەن ۋاقىتلاردا، مېھمىنى كەلگەندە، ياكى توي-تۆكۈن بولغاندا ساز چالدۇرىدۇ. ئادەتتىكى ۋاقىتلاردا بولسا، ئېرىم ئاتخانىدىكى ئاتلارغا قارايدۇ، مەن بولسام باشقا دېدەك-لەر بىلەن بىللە، ئۇي خىزمىتى قىلىمەن، مېنىڭ يېشىم چوڭراق بولغانلىقتىن نان يېقىش، كىر يۇيۇش، بالا بېقىش... دەك ئېغىر ئەمگەكلەرنى قىلدىم. كۈن چىققاندىن تارتىپ تۈن يېرىمىغىچە بىر-دەم ئارام ئالغىلىمۇ بولمايدۇ. ئۇنىڭ ئۈستىگە "ئۆلەكسىنىڭ ئۈستىگە تەپمەك" دېگەندەك تىل-ھاقارەت، قامچىلارنىڭ دەردى. قىزىل بۇرۇننىڭ ئىككى خاتۇنى بار ئىدى، چوڭى تۇغماس، كىچىكىنىڭ ئۈچ-تۆت ياشلاردا ئىككى يىغلاڭغۇ بېشىم بالىسى بار ئىدى. ئۇلارنىڭ ئۇرۇشمايدىغان كۈنلىرى يوق. قولى قېچىشاسىنى ئۇرۇپ ئوينايدۇ. "ئېشەككە كۈچۈك يەتمىسە، ئۇر توقامنى" قىلىپ، ئۇ ئىككى خاتۇن بىر-بىرىگە دارىتمىلاپ مېنى تىللايدۇ، بەزىدە شۇنداق سەت تىللار بىلەن ھاقارەت قىلىدۇكى، چىدىغىلى بولمايدۇ. ئېرىم بولسا سەككىز-ئون ئاتنى بېقىش، ئېغىل تازىلاشتىن باشقا ھويلا سۇپۇرۇش، ئوتۇن يېرىشقا ئوخشاش ئىشلار بىلەن باش كۆتۈر-رەلمەيدۇ. قورساق تويغۇدەك تاماق يوق، ئاشقان-تاشقان تاماق، كۆكرىپ قالغان زاغىراغا ئوخشاشلار بىزنىڭ تامىقىمىز. بۇنداق "تاماق"لارنىڭ ياخشىراقى ئۇنىڭ "بارس" دېگەن ئەتىسۇر ئىتىغا تېگىپ، ئاشقىنى بىزنىڭ. ئامان ئارقامدىن ئەگىشىپ "ئانا، نان!" دەپ يىغلىغىنى يىغلىغان.

...كۈنلەر ئۆتتى، ئايلار ئۆتتى، يىللارمۇ ئۆتتى. ئامان بەش

ياشقا كىرگەندە ئۇنى قوي بېقىشقا سالىدى. جاپا-ئەلەم، ئاچچىلىق جېنىمىزنى بەك قىيىنئەتتى، ئېرىم جان ئاچچىقىدا قىزىل بۇرۇننى تىللاپ بىر قوشاق قېتىۋالغان، ئۇنى كىشى يوق يەردە ئېيتىپ ئۈچىمىز كۆڭۈل-كۆكسىمىزنى بوشتىۋالاتتۇق. قىزىل بۇرۇن مېھمان قىچقارغان بىر كۈنى كەچقۇرۇن بىزنى ساز قىلىپ بېرىشكە چاقىرىپتۇ. "باش-كۆزۈڭنى رۇسلۇپلىش، چوڭ مېھمانلار بار" دەپ ئاگاھلاندىردى كېلەئسىز بىزگە. قاراڭ بۇ گەپنىڭ "چىرايلىق"لىقىنى. باش-كۆزۈڭنىڭ نېمىسىنى رۇسلايسەن؟ قورساقنىچۇ؟ تاماق بولمىسا ئۇنى رۇسلغىلى بولمايدۇ-دە. ئەتىگەندىن بۇيان نان يېقىپ، بالا يېقىپ، ئات يېقىپ، ئوتۇن يېرىپ، قوي بېقىپ، سۇ توشۇپ ھالى قالمىغان، ئاچچىقتىن قورسىقى كولدۇرۇلۇپ تۇرغان سازچىلار قانداقمۇ "ساز" قىلسۇن؟! لېكىن ئىلاجىڭ قانچە. قىزىل بۇرۇننىڭ مېھمانخانىسىغا كىرسەك، شاراب ئىچىپ، ناز-نېمەتلەرنى يەپ، بىرمۇنچە باي بېگىلەر ئولتۇرۇپتۇ. بىزنى پەگا-دىكى كىگىزنىڭ پېشىگە ئولتۇرغۇزدى. مەن بارىت، ئېرىم تەمبۇر چالدۇق. ئامان دادىسى ياساپ بەرگەن كىچىك دېپىنى چالدى. ئۇ يەر-بۇ يەردىن ساز قىلىپ قوشاق ئېيتقان بولدۇق. ياخشى ساز بىلەن قوشاق نەدىن چىقسۇن؟ قىزىل بۇرۇنغا ۋە ئۇنىڭ دوستلىرىغا غەزىپىڭ قايناپ تۇرسا، يەنە ئاچ، ماغدۇرسىز. "ياخشىراق چېلىش-ھامەن! نان يېمىگەندەك ئاۋازىمۇ چىقىشمايدۇ بۇ نېمىلەرنىڭ، مېنىڭ گۆش-ياغلىرىمنىڭ كۈچى نەگە كەتتى؟" دېدى قىزىل بۇرۇن ۋارقىراپ. بۇ گەپ بىزگە يامان ئەلەم قىلدى، "ئوت ئۈستىگە ياغ چاچقاندىك" ئېرىمنىڭ غەزىپى تېشىپ كەتكەن بولسا كېرەك، ئۇ ماڭا قاراپ "چالايلى" دېگەن ئىشارەت بىلەن بېشىنى لىڭشىتى.

ئۇنىڭ ئۇيقۇسىزلىقتا قىزىرىپ كەتكەن كۆزلىرىدىن ئوت چاچقاناب كەتتى، ئۇ تەمبۇرىنى قولغا ئېلىپ چېلىشقا باشلىدى. مەن بارىتىشى قولۇمغا ئالدىم. قارىسام ئېرىم ھېلىقى قىزىل بۇرۇننى تىللايدىغان قوشقىنىڭ ئاھاڭىنى باشلىۋەتتى. مەن قورقۇپ كەتتىم. يېلىنىش ئالامىتى بىلەن تىترەپ تۇرۇپ ئۇنىڭغا قارىدىم. ئاخىرى "بولمايدۇ، بولمايدۇ. ئۇنداق قىلمايلى" دېدىم مەن شىۋىرلاپ. ئۇ خۇددى مېنىڭ سۆزۈمنى ئاڭلىمىغاندەك بېشىنى كۆتۈرۈپ تۇرۇپ قوشاقنى باشلىۋەتتى. ئۇنىڭ تەمبۇرىنىڭ ۋە قوشقىنىڭ ئاۋازى ئادەتتىن تاشقىرى كۈچلۈك ۋە سۈرلۈك ئىدى. بۇنداق ئاۋازنى مەن ئىلگىرى ئاڭلاپ باقمىغان.

بەگ دەيدۇ، بېگم دەيدۇ،
بەگ بەتتە پولۇ يەيدۇ.
ئاۋۇندىكى ھەممە بەگ،
بىزنىڭ بەگكە يەتمەيدۇ.

تۈمەن پاتمان يېرى بار،
مىڭ-مىڭلىغان قۇلى بار.
ئېرى ئۆلسە كالتەكتە،
يېتىم ئوغۇل-قىزى بار.

ئىچەر ئۇ ئادەم قېنى،
ھەسەل، گۆش، ياغ يېگىنى.
ئۇنى باققان قۇللارنىڭ،
يەم بولدى قۇشقا تېنى.

ئۇ سەسرېپتۇ توڭگۇزدەك،
ھاڭرايدىكەن ئېشەكتەك.
كۇڭ-دېدەكلەر ئاچۇزار،
بوزلايدىكەن بوتىدەك.

ئۆيىدە مىڭلاپ ئۇلاغ،
ئۆزى سەت بىر داپ قۇلاق،
قىزىل بۇرنى شوخلىدەك،
تويىماس بىر يوغان قورساق.

تۇتماسۇ قۇل ئاھلىرى،
نامراتلارنىڭ زارلىرى.
يۈرىكىگە قادىلۇر،
يوقۇللارنىڭ خەنجىرى.

چىداپ بولماس كالتەككە،
پىچاق يەتتى سۆڭەككە.
يەتمىگۈچە تۇرمايمىز،
ئاخىر ئەركىن تىلەككە!

.....

قوشاقنىڭ ئاۋىلىدا قىزىل بۇرۇن رازى بولۇپ بېشىنى لىڭشى-
تىپ ئولتۇردى. كېيىن قوشاق ئۆزىگە قارىتىلىۋاتقانلىقىنى سېزىپ،
تەرىنى پۇرۇشتۇرۇپ بىزگە قارىدى. قوشاق ئۇنى قانتىق سۆڭەككەندە
"توختات!" دەپ ۋارقىرىدى قىزىل بۇرۇن ئالدىدىكى شىرەگە قولنى

قاتتىق ئۇرۇپ. ھازىرغىچە كىشى تىل تەگكۈزۈپ باقمىغان، ئالەمنىڭ خوجايىنىغا بۇ قاتتىق ھار كەلدى بولغاي، ئۇ تىرىپ كەتتى. يوغان قورسىقىنىڭ كۆتۈرۈلۈپ-چۈشۈپ تۇرۇشى چاپىلانلاپ كەتتى. كۆزلىرى چەكچىيىپ يوغان قىزىل بۇرنىنىڭ ئۈچىدىن تەر چىقىپ كەتتى. بولۇپمۇ ئۇنىڭ يارانلىرى ئالدىدا بۇنداق قوشاقنىڭ ئېيتىلىشى ئۇنىڭ "ئاكاڭ قارىغاي" دەپ يۈرگەن يۇقىرى ئىناۋىتىگە زەربە بولدى. ئۇ ئاچچىقىغا چىدىماي "يوقات بۇنى، ئەپچىقىپ كالتەكلەڭلار!" دەپ سەت ۋارقىردى. كالتەكچىلىرى ئېرىمنى سۆرەپ تاشقىرىقى ھويلىغا ئەپچىقتى ۋە كالتەكلىگىلى تۇردى. ۋاي بالىلىرىم، شۇ ۋاقىتتا ئامىنىم بىلەن ئىككىمىزنىڭ كالتەك ئاستىدا ئىگىراپ ئېغىناۋاتقان جان-جىگىرىمىزگە قاراپ قانداق ئازابلارنى تارتقانلىقىمىزنى مەن سىلەرگە چۈشەندۈرۈپ بېرەلمەيمەن، ئامان بالامنىڭ دادىسىدىن كۆزىنى ئالماي مېنىڭ بويىنىمىدىن قۇچاقلاپ، تاراملاب ياش ئاققۇزۇپ "دادا، ۋاي جېنىم دادا" دەپ ۋارقىرىغىنى ھازىرمۇ قۇلقىمىدىن كەتمەيدۇ...

باربىتچى ئايال ھېكايىسىنى داۋاملاشتۇرالمىدى توختاپ قالدى. ئۇ بۇقۇلداپ يىغلىدى. قىلىچ ئانىسىنى قۇچاقلاپ؛ "ئانا! جېنىم ئانا..." دەپكىنىچە ھۆركىرەپ يىغلاپ كەتتى. ئولتۇرغانلار ئارىسىدىمۇ كۆز ياشلىرىنى ئېرتىمىغان ئادەم قالغىنى، بەزى قىزلار مىشىلداپ يىغلايتتى. ئارىسلان بىلەن يۇلتۇزمۇ كۆز ياشلىرىنى سۇرتۇپ، باشلىرىنى ئېگىپ ئولتۇراتتى. ئايال يىغىنىنى بېسىپ سۆزىنى داۋام قىلدى؛
 "...بالام بىلەن ئىككىمىز كالتەكلەپ يېرىم جان قىلىپ تاشلانغان دادىسىنى ئاران دۆۋىمىزگە كە ئېلىپ كىردۇق. قانىلىرىنى سۇرتۇپ، سۇ ئوتلىتىپ، تاڭ ئانقۇچە بېشىدا يىغلاپ ئولتۇردۇق. تاڭ يورۇغاندا

ئۇنىڭ كۆزى ئۇيقۇغا كەتتى. مەن ئەمدى مۇگدىگەن ئامانىنى قولۇمغا ئېلىپ تامغا يۆلەنگەنمىم، ھېلىقى كالتەكچىلەر ئىشىكىنى تېپىپ كىرىپ، ئېرىمنى قوللىرىنى باغلاپ سۆرەپ ماڭدى، بالام بىلەن ئىككىمىز ئۆزىمىزنى ئۇنىڭ ئۈستىگە تاشلاپ يېلىنىپ باقاسمۇ ئىلاجىمىز بولمىدى. ئۇنى سۆرىگىنىچە ئەپچىقپ كەتتى. ئارقىسىدىن يۈگۈرگەنتۇق، ئىشىكىنى ئېتىۋېلىپ بىزنى چىقارمىدى. بالام بىلەن ئىككىمىز قۇچاقلىشىپ پەرياد قىلاتتۇق. 'يەنە نېمە قىلار، كالتەك-لەرمۇ، ياكى تۈنەككە تاشلارمۇ؟ يا بولمىسا...' ئاخىرىنى ئويلاشمۇ بەك ئېغىر ئىكەن. ئاھا! بالىلىرىم، سىلەرگە مەن قايسى تىلىم بىلەن ئېيتاي. كېيىن ئاڭلىسام كالتەك بىلەن مېچىپ تاشلانغان يېرىم جان ئېرىمنى ئاتقا سۇرۇتۇپ ئۆلتۈرۈۋېتىپتۇ. ئۆلۈكىنى سورىسام بېرىش-مىدى، قەيەرگە كۆمۈۋەتتى؟ ياكى ئىتقا تاشلاپ بەردىمۇ؟ ئۇنىسىنى بىلىمدۇق"

ئانا-بالىلار يەنە قۇچاقلىشىپ يىغلاشتى، ئۆيدە ئولتۇرغانلارنىڭ كۆپىمۇ ئۇن سېلىپ يىغلاشتى، ئارىسلانمۇ يىغلىدى. يۇلتۇز بىلەن ساندۇلاچ يىغلىغانچە كېلىپ ئانا-بالىلارنىڭ كۆز يېشىنى ئېرتتى. قۇندۇز يۇلتۇزنى قۇچاقلاپ يىغلىدى. ئۆيدە يەنە يىغا ئاۋازلىرى كۆتۈرۈلدى. باربىتچى ئايال يىغىنىنى پەسەيتكەندىن كېيىن، ھېكا-يىسىنى داۋام قىلدى:

"بۇنىڭ بىلەن ئىش تۈگىمىدى، تېخى كۆرگۈلۈكىمىز بار ئىكەن، ئانا-بالا ئىككىمىزنى ھايۋاندىن بەتتەر ئىشلەتتى. قوشاقتىن قورقتى بولغاي، ساز چالدۇرمايدىغان، قوشاق ئېيتقۇزمايدىغان بولدى. دادىسى ئۆلگەندە قورسىقىدا ئۈچ ئايلىق قالغان بۇ بىچارە قىزىم تۇغۇلدى. قۇل موماي بۇنىڭغا چىمەن دەپ ئات قويۇپ بەردى،

يىللار ئۆتۈپ ئامان بەش ياشتىن ئەمدى ئاشقاندا، ئۇنى مال باققۇز
زۇش ئۈچۈن باشقا پادىچىلارغا قوشۇپ چۆلگە ھەيدىۋەتتى. ئەمدى
ماڭا بالا دەردى قوشۇلدى...

ئايال قۇندۇزنىڭ بېشىنى سىلاپ تۇرۇپ سۆزىنى داۋام قىلدى:
— شۇنداق، بالىلىرىم، "ئۆلىگەن جاندا ئۈمىد بار" دەپ چىمەن.
نى ئاران بالالىقتا بېقىپ ئىككى ياشقا كىرگۈزدۈم. ئېشەكتەك
ئىشلەيمەن، ئۇنىڭ ئۈستىگە كالتەكىنىڭ دەردى. ئاخىرى زارلاپ
يۈرۈپ ھالىمدىن كېتىپ قالدىم. قاخشىغىنىڭ بىلەن نېمە چارە بار.
ئۇنىڭغا بەۋا كېلەلمەيسەن. دە؟ بىر كۈنى يىغلاپ ئولتۇرسام قۇل
ھوماي كىرىپتۇ، "ۋاي قىزىم، ئىش چاتاق، بۇ جالالتار ئامانى
ئىگىسىز قۇل قىلىۋېلىش ئۈچۈن، سېنى ئىشقا يارىماس دەپ
يوقاتماق بولۇۋاتىدۇ. مەن ئەر-خوتۇن ئىككىسىنىڭ مەسلىھەتىنى
ئانغلاپ قالدىم..." دېدى. ماڭا يەنە ئەندىشە چۈشتى. مەسلىھەتلىشىپ
چىمەننى مومايغا تاپشۇردۇم. بويىغا مانا مۇشۇ تۇمرىمنى ئېسىپ
قويدۇم، — ئانا چىمەننى قۇچاقلاپ يىغلىدى. چىمەن ئانىسىنى
قۇچاقلاپ ھۆركىرەپ يىغلىدى، — ...ئىككى-ئۈچ كۈن ئۆتكەندىن
كېيىن، ئاخشى تېخى ئوخشىماي ئويلاپ ئولتۇراتتىم، ئىشكىنى
ئەنسىز ئېچىپ ئۈچ ئادەم كىرىپ كەلدى. ئۇلارنىڭ قولىدىكى كونا
كىگىز ۋە ئارغامچىنى كۆرۈپ قورقۇپ يۈرىكىم قىنىدىن چىققۇدەك
بولدى. ئۇلار كېلىپلا پۇت-قولۇمنى باغلىدى، ئاغزىمغا لاتا تىقتى.
ئاندىن مېنى كىگىزگە ئوراپ ئارغامچا بىلەن قاتتىق باغلىدى. ۋارقە-
راشقىمۇ، تېپىچەكلەشكىمۇ ئىلاجىم يوق. كۆتۈرۈپ ئەپچىقپ ئارقا
ئىشك ئالدىدا تەييار تۇرغان بىر ھارۋىغا سالدى، ئېلىپ ماڭدى.
ئەمدى ئۆلدۈم، دەپ ئويلىدىم... تاڭ ئېتىپ، كۈن ئارغامچا بويى

ئۆرلەگەندە بىر جاڭگالدا ھارۋىنى توختاتتى. ئاندىن مېنى ئادەم يوق قۇم دۆۋىلىك، يۇلغۇنلۇق جاڭگالغا باغلاشقا بويى تاشلاپ كېتىشتى. ۋارقىراي دېسەم ئۈنۈم چىقمايدۇ. قۇم ئۈستىدە دوملاي-مەن. ئۇسساپ ھالىم قالمىدى. كۆزۈم قاراڭغۇلىشىپ، بېشىم ئايلىنىدۇ. تۇرۇپ-تۇرۇپ ئېسىمدىن كېتىمەن... بىر ۋاقىتتا كۆزۈمنى ئاستا ئاچسام ئاق ساقاللىق بىر بوۋاي بېشىمدا ئولتۇرۇپتۇ. ئۇ "يەنە تىرىك ئىكەن" دېدى-دە، ئارغامچىنى بوشتىپ، مېنى كىگىزدىن چىقىرىپ، قول-پۇتلىرىمنى بوشتاتتى. خۇشلۇقۇمدىن گەپ قىلالماي يىغلاپ كەتتىم. "ھېچ گەپ يوق قىزم، ئامان قالدىڭ" دېدى بوۋاي ۋە بېلىگە ئېسىقلىق قاپاقتىن سۇ ئىچكۈزدى، مانا جان كىردى. مەن بوۋايغا ھالىمنى قىسقا سۆزلەپ بەردىم. "يۈر مەن بىلەن، بىزنىڭ ئۆيگە بارايلى" دېدى بوۋاي ۋە مېنى ئېشەككە مىنىدۈرۈپ ئېلىپ ماڭدى. بوۋاي ئۆيگە ئېلىپ بېرىپ ئاۋال قىزىق چاي، كېيىن نان بەردى. سۆز سورىمايلا ياتقۇزۇپ قويدى. كەچقۇرۇن ئۇيقۇدىن ئويغانسام، بوۋاي يېنىمدا ئولتۇرۇپتۇ. "ئەمدى ئامان قالدىڭ، مېنىڭ قىزم بولغىن بىللە تۇرايلىق" دېدى بوۋاي. خۇددى ئاتا-بالىدەك بىللە تۇردۇق. ئۇ ئوتۇنچىلىق قىلىدۇ، مەن ئۆيگە قارايمەن. كېيىن ئۆچكە ئېلىپ باقتۇق، گايىدا ئۇنىڭ سۈتىنى ئىچىمىز... كېيىن بىلدىم؛ بۇ قىزىل بۇرۇننىڭ ئۆيىدىكى قۇل موماينىڭ ئېرى بولۇپ، بىر ئېشىكى بىلەن ئوتۇنچىلىق قىلىدىكەن.

ئارىدىن كۆپ يىللار ئۆتۈپ، كىشىلەر ئارىسىدا "يەنە بىر يېڭى بۇغراخان چىقىپتۇ ئىشى، ئۇ كىشىلەرگە ياخشىلىق قىلار ئىشى،" دېگەن مىش-مىشلار تارالدى. شۇ ئارىدا قىزىل بۇرۇننىڭ ئۆيىدىكى قۇل مومايمۇ قايتىپ كەلدى. كۆز يېشى قىلىپ كۆرۈشتۈق. مانا مۇشۇ كونا

قەدىناس باربىتنى ئالغاچ كەلگەنىكەن، بەك خۇش بولۇپ كەتتىم. مېنىڭ يادىم ئامان بىلەن چىمەندە ئىدى. ئولتۇرۇپ مومايدىن ئۇلار-نىڭ ئەھۋالىنى سورىدىم، موماي ئۆزى بىلگەن ئەھۋالنى بىر-بىرلەپ سۆزلەپ بەردى... موماينىڭ ئېيتىشىچە: چىمەن چىرايلىق ئۆسۈپ، بەش-ئالتە ياشقا يەتكەندە، قىزىل بۇرۇن ئۇنى يەنە بىر قۇلدارغا سېتىۋېتىپتۇ. ئامان تاغدا مال بېقىۋاتقان يېرىدىن قېچىپ كېتىپتۇ. ئۇنى ئىزدەپ تاپالماپتۇ... گەپنىڭ بۇ يېقىنى سىلەر بىلە-سىلەر بالىلىرىم...”

باربىتچى ئايال بىر چوڭقۇر تىنىپ، قىلىچقا قاراپ توختىدى. قىلىچ كۆز ياشلىرىنى ئېرتىپ سۆز باشلىدى: “...چۆل-باياۋاندا مال بېقىپ يۈرۈپ ھالىم قالدى. ئاچ-زارلىق، بىر ئوغللىقى يۈتۈپ كەتسە، بېشىغا بالا، تاياق ئاستىدىن قۇتۇلالمايەن. كېيىن ئانامنى يوقىتىۋېتىپتۇ، دەپ ئاڭلىدىم... ئاخىرى بىر كۈنى، بېشىغا كەلگەننى كۆرەرمەن. دەپ قاچتىم. بىر چوڭ بازارغا كېلىپ نان تىلەپ يۈرسەم، بىرسى مېنى باشلاپ بىر چوڭ ھويلىغا ئېلىپ باردى. ئۇمۇ بىر چوڭ باينىڭ ئورنىكەن. ”ھەممە يەردە قازاننىڭ قۇلىقى تۆت” ئىكەن، بۇ يەردىمۇ ياخشى كۈن كۆرەلمىدىم. قارىسام ئۇ باينىڭ ئۆيىدە ماۋۇ ئۇكام يىقىلىپ-قوپۇپ ئىشلەپ يۈرۈپتۇ. تونۇش-تۇق، بىر-بىرىمىزگە يار-يۆلەك بولۇشتۇق. قىيىن-قىستاقنا ئاي-يىللارنى ئۆتكۈزدۇق، كېيىن ئۇ باي بىزنى ئاۋات دېگەن جايدا يەنە بىر بايغا ساتتى. ئۇنىڭ چوڭ خوجايىنى خان ئوردۇسىدا كاتتە-باش دەپ ئاڭلىدۇق. كېيىن باي بىزنى مۇشۇ شەھەرگە ئېلىپ كېلىپ ساتماقچى بولۇپ تۇرغاندا بىر ئاتلىق يىگىتلەر كېلىپ قۇتۇلدۇرۇپ ئېلىپ كەتتى. ئۇلار ئۇلۇغ سۈتۈق بۇغراخان بىلەن مانا مۇشۇ

ئارىسلان ئاكام ئىدى...“

ئانا ھاياجانلىنىپ ئارىسلانغا قارىدى ۋە ئورنىدىن قوپۇپ ئۇنىڭغا تازىم قىلدى. “سىڭ ياشقا كىرسىلە ئوغلۇم. ئاۋۇ يەنە بىر كىشىگە، بۇغراخان دېدىڭمۇ بالام، ئۇلۇغ كىشى ئىكەن، مەندىن جىق ھەش-قاللا ئېيتىپ قويسىلا،” دېدى. كېيىن كۆپچىلىككە قاراپ سۆزىنى داۋام قىلدى:

— “مەن بالىلىرىمنىڭ مۇنداق ياخشى كۈنلەرگە يەتكىنىنى نەدىن بىلەي، ئۇن-تىنى يوق، ئۆلۈپ كەتكەندىمۇ دەپ ئويلىدىم. ھايات بولسا بىر دېرىكى چىقىپ قالار دەپ، بوۋاي، موماي بىلەن خوشلىشىپ بارىتىنى قولۇمغا ئېلىپ يولغا چىقتىم. بارىتىچىلىق، قوشاق-چىلىق بىلەن قورساق باقتىم، ئۇزاق-ئۇزاق يۇرتلارنى كەزدىم. شەھەرلەرنى ئايلاندىم، سەرگەردان بولۇپ بالىلىرىمنى ئىزدىدىم، خەۋىرىنى ئالالىدىم. ئاخىر مۇشۇ شەھەرنى چوڭ شەھەر دەپ ئاڭلاپ ئىز-دېرىكى چىقىپ قالار دەپ كەلدىم. كەلگىنىمگە ئۈچ-تۆت ئاي بولدى. بۈگۈن بۇ يەردە بالىلىرىم بىلەن ئۇچرىشامەن دەپ زادىلا ئويلىمىغانىدىم...— ئانا كۈلۈمسىرەپ بالىلىرىمنى قۇچاقلدى. باشقىلارنىڭمۇ چىرايى ئېچىلدى.

— بەك ياخشى بولدى ئاچا،— دېدى ئارىسلان،— ھەممىمىز بىر چوڭ ساۋاق ئالدۇق. ئۇزاق يىللار جاپالىق، سەرگەردانلىقنى بېشىدىن ئۆتكۈزگەن ئانا-بالىلارنىڭ تېپىشىشى بۇمۇ چوڭ بىر توي، چوڭ خۇشاللىق. سىلى ئەمەس، بىزمۇ بەك خۇش بولدۇق. ئەمدى بىز باشقىچە توي قىلىمىز، سىلى بالىلىرى بىلەن مۇڭدېشىپ ئۈچ-تۆت كۈن دەم ئالسىلا.

ئانا ئارىسلاننىڭ سۆزىگە خۇشاللىق بىلەن رازىلىق بىلدۈردى.

باشقىلارمۇ قوشۇلدى. لېكىن "باشقىچە توي" نىڭ قانداق توي ئىكەنلىكىنى ئانىمۇ ۋە ئۆيدە ئولتۇرغان كىشىلەرمۇ چۈشىنەلمىدى. قىلىچ بىلەن ئادارگۈل ۋە ئەركىن بىلەن قۇندۇز بىر-بىرىگە يەر ئاستىدىن قارشىۋالدى، بۇنىڭ مەنىسىنى بۇلاردىن باشقا ئارىلان بىلەن يۇلتۇزلا بىلەتتى.

ئاخشى ئارىلان بىلەن يۇلتۇز مەسلىھەتلىشىپ ئىككى جۈپ قىز-يىگىتنىڭ تويىنى بىللە قوش توي قىلىدىغان بولدى. ئىككى جۈپ: بىرى، قىلىچ-ئادارگۈل، يەنە بىرى، قۇندۇز-ئەركىن. بۇنىڭ سەۋەبىنى يۇلتۇز ئارىلانغا چۈشەندۈردى، ئاڭلىغانلىرىنى ئىلگىرى مۇنداقلا ئېيتقان بولسىمۇ، تولۇق ئېيتىمىغان. ئۇ ۋاقىتتا يۇلتۇزنىڭ ئۆزىمۇ قىلىچ بىلەن قۇندۇزنىڭ ئايرىلىشىغا قوشۇلمايتتى. ئەمدى ئەھۋال باشقىچە بولۇپ چىقتى.

ئىش مۇنداق ئىدى:

قىلىچ بىر كۈنى ئاتلىق كوچىدا كېتىپ بېرىپ بىر ئاتلىق ئادەمنىڭ بىر قىزىنى ئۇرۇپ يىقىتىپ، پەرۋاسزلا كېتىپ قالغانلىقىنى كۆردى، ئۇ دەرھال ئاتتىن چۈشۈپ، قىزنى يۇلتۇزغا بېرىپ قۇتقۇزۇپ قانايىتۇ. سول قولنىڭ بېغىشى چىقىپ كېتىپتۇ. ئۇ، قىزنى ئات ئالدىغا ئېلىپ ئەمچىنىڭ ئۆيىگە ئېلىپ باردى. ئەمچى قولىنى سىلاپ تېكىپ قويدى، پۇتىنى سۇرتۇپ باغلاپ قويدى. كېيىن قىلىچ قىزنى ئۆيىگە ئاپىرىپ قويدى. قىز كۆز يېشى قىلىپ رەھمەت دەيدى. ئانىسى "ئۆزلىرىگە مىڭ رەھمەت. قىزىم ئادارگۈلنى قۇتقۇزۇپ قويۇپلا" دەيدى. كېيىن قىلىچ ئادارگۈلنى ئىككى-ئۈچ قېتىم ئۇچراتتى. قىز ئۇنىڭغا بەك ھۆرمەت قىلاتتى. بىر قېتىم قىز مەكتەپتىن قايتىۋېتىپ يولدا قىلىچنى ئۇچراتقاندا باشقىچىراق ئىسپادە

بىلدۈردى. ئويىناپ تۇرغان كۆزلىرى ئۇيۇلۇپ قىلىچنىڭ كۆزىگە قارىيالىدى. "سىزنى ئاخشام چۈشۈمدە كۆرۈپ قالدىم" دېدى قىز ۋە يۈزى قۇلاقلىرىغىچە قىزىرىپ كەتتى. راست، ئۇ قىلىچنى چۈشۈشە جىق كۆرەتتى، قىلىچ سەزدى، ئۇنىڭ مۇھەببىتىگە ھۈرمەت قىلدى. "رەھمەت سىڭلىم" دېدى ئۇ. ئۇنىڭدىن ئارتۇق گەپ قىلالمايتتى. قىز لېۋىنى چىشلەپ يەرگە قارىغىنىچە يۈرۈپ كەتتى. ئەمما ئادار-گۈلنىڭ سىياقى پات-پاتلا قىلىچنىڭ كۆز ئالدىدىن ئۆتۈپ قالاتتى. ئەركىننىڭ قىلىچ بىلەن قۇندۇزغا قاراپ مەسلىكى كېلەتتى. بىر كۈنلىرى ئۇنىڭ قۇندۇزنى كۆرگۈسى كېلىدىغان بولۇپ قالدى. گايى كېچىلىرى ئويلاپ ئۇخلىيالىمايتتى. "غەلەتە ئىش؟!؟" دەيتتى ئۇ ئۆز-ئۆزىگە. دېمىسىمۇ قۇندۇز بەكلا سۆيۈملۈك قىز. ئۇنىڭ قىلىچتەك ياخشى دوستى بار-دە. ئۇلار بەك ئامراق... شۇنداق بولۇپ قالسىغۇ!... بۇ تازا قىزىق ئويلاش بولدى-دە، دەيتتى ئۇ ئۆزىنى ئەيىبلەپ. بىر كۈنى قۇندۇز بىر ئالىمنى ئىككىگە بۆلۈپ قىلىچ بىلەن ئەركىننىڭ بەرگەندى، ئەركىننىڭ يۈرىكى ئېغىپ كەتتى، ئۇ ئىختىيارسىز قۇندۇزنىڭ كۆزىگە قارىغانىدى، قۇندۇز ئۇنىڭدىن كۆزىنى ئەپقەپچىپ، قىلىچ بىلەن كۈلۈپ سۆزلىشىپ كەتتى. قۇندۇز بۇنىڭ بىلەن "سىز كۆزىڭىزگە ئاۋايلاڭ، مېنىڭ مۇنداق ئويىدا دوستۇم بار" دېمەكچى ئىدى، ئەركىن بۇنى چۈشەندى. ئۇلارنىڭ سەھنىسى مۇھەببەتلىرىگە ئوخشاشلا ھۈرمەت قىلاتتى. لېكىن قۇندۇزنىڭ سۈرىتى گايىدا ئۇنىڭ كۆز ئالدىدا پەيدا بولۇپ "لاپىدە" ئۆتۈپ كېتەتتى. بۇنداق ۋاقىتلاردا ئەركىن "ياق، بۇلار مېنىڭ ياخشى دوستلىرىم" دەپ ئۆزىدىكى خاتا خاھىش ئالامەتلىرىنى رەت قىلاتتى.

ئاشكارا بولمىغان بۇ مۇھەببەت يىپىلىرىنى يۇلتۇز بىلەشتى. ئايال
لارنىڭ ئۆز تىللىرى، ئۆز قۇلاقلىرى بولدۇ-دە.
"بۇ بەك ياخشى بولدى" دېدى ئارىلان يۇلتۇزنىڭ سۆزىنى
دىققەت بىلەن ئاڭلىغاندىن كېيىن. ئۇلار بۇ تۆت ياشنى جۈپلەپ،
قوش توي قىلىشقا قارار قىلىشتى. سۈتۈق بىلەن ئايدىڭغا ئېيتىپ،
ئۇلارنىڭ پىكرىنى ئالماقچى بولدى.
ئەتىسى ناشىدىن كېيىن ئارىلان قۇلدۇز بىلەن ئوردۇغا باردى.
— توي ياخشى ئۆتكەندۇ؟ — دېدى ئۇلارنى كۆرۈپلا سۈتۈق
بۇغراخان.
— توي ياخشى تۈگۈل، زادى بولمىدى، — دېدى ئارىلان
كۈلۈمسىرەپ. ئايدىڭ ئەنسىرەپ سورىدى:
— نېمە گەپ، بىر يامان ئىش چىقتىمۇ؟ يۇلتۇز جاۋاب بەردى:
— ئىش چىققاندىمۇ، چوڭ ئىش دەڭما؟
خان بىلەن خان ئاغىچا ھەيران بولۇپ ئۇلارغا قاراشتى. ئارىلان
توينىڭ بۇزۇلۇش سەۋەبىنى سۆزلەپ بەردى. سۈتۈق بۇغراخان بىلەن
خاننى ئايدىڭ ھەيران بولۇپ ئاغزىنى ئېچىپلا قالدى.
— بۇغۇ ياخشى ئىش بوپتۇ. ئانا-بالىلار تېپىشىپتۇ. ئەمدى
قانداق قىلماق كېرەك؟ — دەپ سورىدى سۈتۈق.
يۇلتۇز قوش توي قىلىش ۋە ئۇنىڭ سەۋەبلىرىنى سۆزلەپ بەردى.
— سىنىڭ بىلمەيدىغىنىڭ يوق، يۇلتۇز، — دېدى ئايدىڭ
كۈلۈپ، — قىز-يىگىتلەر بىلەن سۆزلىشىش كېرەك.
— تۆتىلىسى چوقۇم خۇش بولدى. توينى ھازىرقى تەبىئىيلىق
بىلەن كېلەر ھەپتىلا قىلىۋەتسەك، — دېدى ئارىلان ئايدىڭنىڭ
سۆزىگە ئۇلاپلا. سۈتۈق بىلەن ئايدىڭ قوشۇلدى.

بىر ھەپتىدىن كېيىن قوش توي بولدى. قىلىچنىڭ ھويلىسى توي تەنتەنەسى بىلەن يەنە جانلىنىپ كەتتى. ھېلىقى چوڭ ئۆيىدە قىز-يىگىتلەر تولۇپ ئولتۇرۇپتۇ. تۆردە ئەمدى توي كىيىملىرى بىلەن بېزەنگەن ئىككى جۈپ قىز-يىگىت: قىلىچ-ئادارگۈل، ئەركىن-قۇندۇز تىزىلىشىپ، خۇشال-خۇرام ئولتۇرۇشقان، ئەركىن بىلەن ئادارگۈل قورۇنۇپراق ئولتۇرۇشۇدۇ. ئارىلاشۇ بار، ئۇنىڭ يېنىدا باربىتچى ئايال. يۇلتۇز يەنە تويىنىڭ باشقۇرغۇچىسى. ساندۇلاچ مېھمانلارنى كۈتۈپ پىرقىراپ يۈرىدۇ. ئۆيىدە ساز، ناخشا-قوشاق قايناپ كەتتى. نەغمە-ناۋا ئاۋازلىرى ھويلىدىن ھالقىپ كۆچىملاردا ياڭرىماقتا.

قىز-يىگىتلەرنى بىر قىسىم دوستلىرى بىلەن باشقا بىر ئۆيگە باشلاپ چىقىشتى. ئۇ يەردە ئىككى قېتىم نىكاھ ئوقۇلدى. ئاخۇنۇمغا تون كىيگۈزۈلدى. كېيىن كۆپچىلىك يىگىت-كېلىنلەرنى مۇبارەكلەشتى.

نىكاھتىن كېيىن قىلىچ بىلەن ئادارگۈلنى تەنتەنە بىلەن ئىچى كىرىكى ھويلىدىكى بېزەلگەن بىر ئۆيگە يۆتكەپ كىرىشتى. ساز-قوشاق، ئويۇن-چاقچاقلار قايناپ كەتتى.

ئەركىن بىلەن قۇندۇزنى قىز-يىگىتلەر، ئەلنەغمىچىلەر داپۇ دۇمباق، ناخشا-قوشاقلار ۋە توساق چاقچۇلار بىلەن ئەركىننىڭ ھويلىسىغا يۆتكىدى.

قوش توي خۇشلۇق ئۈستىگە خۇشلۇق قوشۇۋەتتى. ھەممە خۇش؛ يىگىتمۇ خۇش، كېلىنمۇ خۇش، يارانلارمۇ خۇش. سۈتۈق بۇغراخان بىلەن ئايدىڭ خانىشنىڭ تويغا ئەۋەتكەن سوۋغاتلىرى تويىنىڭ قىزغىنلىقىنى ئاشۇرۇۋەتتى...

ئالتىنچى باب

يەرگەن دەرياسى بويىدىكى جەڭ

كۆكيار مىڭباشى قاغىلىقنى بېسۋالغاندىن كېيىن، شەھەر، يېزىلارمۇ قالايمىقان بولۇپ كەتتى. ئۇرۇشتا قان تۆكۈلگەندىن تاش-قىرى، كۆكيار مىڭباشى ئىسلام دىنىدىن چېكىنىمگەنلىكى ئۈچۈن كۆپلىگەن مۇسۇلمان ئەمەلدارلارنىڭ بېشىنى ئالدى. مۇسۇلمان چېرىك ۋە ئەمەلدارلارمۇ چېكىنىش ئالدىدا بىرمۇنچە "كاپىر" ئەمەلدارلار ۋە راھىب-لامالارنىڭ بېشىنى ئالدى. بۇ سوقۇش ئەمەلىيەتتە دىنىي ماجراغا ئايلاندى. خەلقىمۇ ئىككىگە بۆلۈنۈپ كەتتى. شەھەردە مۇسۇلمانلار كۆپچىلىكىنى تەشكىل قىلاتتى. يېزىلاردا بۇددا دىنىغا ئىشەنگۈچىلەر كۆپچىلىك ئىدى. كۆكيار تېغى رايونىغا بولسا تېخىچە ئىسلام دىنى بارمىغانىدى. مىڭباشى ئىسلامغا قارشى تۇرۇپ بۇددانى قوغدايتتى.

كۆكيار مىڭباشى ئەسلىدە كۆكيارلىق بىر باينىڭ ئوغلى ئىدى. ئۇنىڭ دادىسى پۈتۈن كۆكيارنىڭ خوجايىنى ئىدى. ئۇ، ئەڭ جاھىل روھانىي بۇددىست ئىدى قۇللارنى ئېزىشتە دىنىي ئاساسىي قورال قىلاتتى. ئۇغلىنى كەچىكىدىن تارتىپلا بۇتخانىدا راھىب بولۇشقا بەرگەن. كېيىن بىرەر مەنەپ تېگىپ قالار دەپ ئۇنى بۇتخانىدىن قايتۇرۇپ چېرىكلىككە بەردى. ئۇ، قەدەم-قەدەم كۆتۈرۈلۈپ، ئاخىرى مىڭباشىلىق چېرىك مەنەپكە

ئېرىشتى. شۇنىڭدىن باشلاپ كىشىلەر ئۇنى كۆكيار مىڭباشى دەپ ئاتىدى.

كۆكيار مىڭباشى ئىسلام دىنىغا قارشى چېرىك ئەمەلدارلار ئىچىدە ئەڭ قاتتىقى بولۇپ چىقتى. باشقىلار ئاستا-ئاستا ئىسلام دىنىغا ئۆتۈپ كەتسىمۇ، ئۇ "بۇتنى قوغداش، مۇھەممەدكە قارشى تۇرۇش" نىيىتىدىن كەچمىدى. ئاخىرى ئۇ، سۇتۇق بۇغراخاندىن قورقتىمۇ، ياكى تەييارلىق قىلماقچى بولدىمۇ، ئۇلۇش يىلى چېرىك-لىرىنى باشلاپ كۆكيارغا چىقىپ كەتتى. تاغ رايونىدا بۇددا دىنىنى چىڭ ساقلىدى، ئىسلامغا قارشى تۇردى. شۇنىڭ بىلەن بۇ ئەلدىكى بىرىنچى مۇسۇلمان ۋە ئىسلام دىنىنىڭ ھىمايىچىسى سۇتۇق بۇغرا-خانغا قارشىلىق ئېلان قىلدى. خان تۈرلۈك يوللار بىلەن ئۇنىڭغا "نەسەت" قىلدى، تەھدىتتۇ سالدى، كۆكيار مىڭباشى كۆنمىدى. ئاخىرى يالغۇز كۆكيار رايونىدىلا ئەمەس، ئەلنىڭ باشقا جايلىرىدا ئىسلامغا قارشى كىشىلەرنىڭ قوراللىق تىرىكى بولۇپ قالدى. كۆكيار مىڭباشىنىڭ ئوردۇكەنتتىكى بۇغراخانغا قارشى تۇرغۇچىلار بىلەن زىچ مۇناسىۋەتتە بولغانلىقى ئەجەبلىنەرلىك ئەمەس ئىدى.

كۆكيار مىڭباشىنىڭ دادىسى بۇقايەگ چوڭ قۇل سېتىقچىسى ئىدى، سودىسىنى ئاساسەن تاغ رايونلىرىدا ئېلىپ باراتتى. ئۇ تاغلارنى ئاتلاپ پامىر ئېتەكلىرىدىن گۇما تاغ باغرىلىرىغىچە باراتتى. يېقىنقى ئىككى-ئۈچ يىلدىن بېرى پامىرغا ماڭمايدىغان بولۇپ قالدى، كۆپرەك تاغ ئارىلاپ قاراقۇرۇم تاغلىرىنىڭ سايلىرى-غىچە بارىدىغان بولدى. ئۇ تاغلاردا تېخى ئىسلام دىنىغا كىرمىگەن يەرلىك خەلق بار ئىدى. ئۇنىڭدىن باشقا، چەتتىن كەلگەن بۇددا-چىلارمۇ بار ئىدى. ئۇلارنىڭ خېلى جىق چېرىكلىرى بار ئىدى.

بۇقايەگ بۇ جايلارغىچە كېلىپ، بۇددا چېرىكلىرى بىلەن كېلىپ سېتىم قىلىپ يۈرۈپ، ئاخىر ئۇلار بىلەن تونۇشۇپ دوست بولۇپ شۇپ قالدى. ئۇ، بىر ئىلاج قىلىپ بۇدداچى چېرىكلەرنى باشلاپ كېلىپ ئۇلار بىلەن بىللە قاغىلىق، يەركەنگە، ھەتتا قەشقەرگە ھۇجۇم قىلىشنى، ئىسلامنى يوقىتىپ، بۇددانى تىكلەشنى ئويلايتتى. ئۇ، بۇ پىكرىنى ئوغلى بىلەن مەسلىھەتلەشكەندە ئوغلى قوشۇلدى. بۇقايەگ بىر قېتىم قارا قۇرۇم ياقىتىن قايتىپ كېلىپ ئوغلىغا خۇش خەۋەر ئېيتتى. ئۇ، ئۆزلىرىنىڭ مەقسەتلىرىنى بۇددا باشلىقلىرىغا ئېيتقاندا ئۇلارنىڭ تولۇق قوشۇلغانلىقىنى ئېيتتى.

— ئۇلار تازا خۇش بولدى، — دېدى ئۇ ئوغلىغا ۋە بۇددا باشلىقلىرىنى ماختاپ كەتتى، — بىر چوڭ راھىب بارمىكەن، پېشانىسىدىن نۇر يېغىپ تۇرىدۇ. كىشىلەر ئۇنى كۆرسىلا باش قويدىكەن. مەنمۇ ئىككى قېتىم باش قويدۇم. بېشىمنى سىلاپ باش — ئايغىمغا قاراپ قويدى. ئۇندىن كېيىن دوست بولۇشۇپ كەتتۇق. ئەمدىلىكتە بولسا تەپ تارتماي كىرىپ كېتىۋېرىمەن. ئۇ، ئورنىدىن قوپۇپ مېنى قارشى ئالدى، دېگەن...

— سىزنى بەك ھۆرمەت قىلىدىكەن — دە؟

— شۇنداق بولماي. بىر دىنداش بولغاندىن كېيىن، ئۇنىڭ

ئۈستىگە ھەر قېتىم بارغاندا قۇرۇق قول بارمايمەن — دە؟

— ھە، ھە، سىلەرنى دوست قىلغان مۇشۇ "پۇل قول" بولسا

كېرەك. قاراڭ ئانا، ئازۇندا ئۆز چۆنتىكىنى ئويلىمايدىغان ئادەم

بار دېسە مەن ئىشەنمەيمەن. "قول ئىچىگە ئېگىلىدۇ" — دە؟

— ئۇنداقمۇ دېسە، بىزگە ياردەم قىلغىلىۋاتىدىغۇ، بۇ تېشىغا

ئېگىلىگەنلىك ئەمەسمۇ؟

— ھە، شۇنداق، ئىچىگە ياخشىراق ئېگىلىش ئۈچۈن تېشىغا ئازراق ئېگىلىپ قويماي بولمايدۇ. بىر دىندا بىز. ئۇنىڭدىن تاشقىرى بۇ ياقلارغا كەلسە "قول قۇرۇق" قالمايدۇ. ھە، ھېلىقى چېرىك-باشى نېمە دەيدىكىن؟

— ئۇنىڭ گېپىنى قويىۋەر. "قوي ئۈچۈن جېنىم تەييار!" دەيدۇ، ئۆزى بارىستەك ئادەم. "قاس-قاس-قاس" ماڭا يەر تىترەپ كېتىدۇ. "مەن چېرىك باشلاپ بارىمەن" دەيدۇ ئۇ مەيدىسىگە ئۇرۇپ، "مۇسۇلمانلارنىڭ باشلىرى مېنىڭ نەيزەم بېشىدا ئوينىمۇن!" دەيدۇ.

— ئاتا، كېيىن بارس ھەممە ياقنى بېسىۋېلىپ، شرغا يول بەرمەسەنكىن، دەپ قورقىمەن.

— تېخى يوق ئىشتىن قورقۇپ يۈرەمسەن؟ سېنىڭ چېرىكىڭ جىق. ئۇلار ھەممە چېرىكىنى ئېلىپ كەلسمۇ، سېنىڭكىگە يېتە-مەيدۇ. يامىنىغا كەلسە چەترەك بىر-ئىككى شەھەرنى بېرىپ قويارىمىز.

شۇنداق قىلىپ ئاتا-بالا ئۇزاق سۆزلەشتى. ئاخىر بۇدداچى چېرىكلەر بىلەن بىرلىشىپ "ئىسلامنى يوقاتماق" بولۇشتى.

بۇ يىل يازدا بۇقا بەگ ئىككى قېتىم ئۇ ياققا بېرىپ قايتتى. كېيىنكى بېرىپ قايتىشىدا بىر ياشراق راھىب بىلەن، بىر چېرىك-باشىنى باشلاپ كەلدى. راھىب يەرلىك راھىبلار بىلەن بىللە ئىبادەتكە باشلامچىلىق قىلىشقا كىرىشتى، چېرىكباشى بولسا كۆكيار مىڭباشىنىڭ يېنىدىن كەتمەيدىغان بولۇپ قالدى. ئۇلار ھۈرمەتكە ئىگە بولدى. بۇقابەگ ئۇلارنى پايىپتەك بولۇپ كۈتەتتى.

قاغىلىققا قىلىنغان ھۇجۇم تۇيۇقسىز باشلاندى. بۇددا چېرىكلىرى

تاغ ئارىلاپ گۇما بىلەن قاغىلىق ئارىلىقىدىن چۈشتى. مېڭباشى كۆكياردىن چۈشۈپ، يەرگەن دەرياسىنى بويلاپ تۆۋەنلىدى ۋە كۆن-چىقىشقا بۇرالدى. ئۇلار مەسلەھەتلىرى بويىچە بىرى كۈنپېتىشتىن، بىرى شىمالدىن شەھەرگە ھۇجۇم قىلدى.

قاغىلىقتىكى سۈتۈق بۇغراخاننىڭ چېرىك باشلىقلىرى كۆكيار مېڭباشىغا تاقابىل تۇرۇشنىلا ئويلايتتى، كۈچىمۇ ئۇلارغا يېتەتتى. لېكىن باشقىلار بىلەن بىرلىشىپ كېلىدۇ، دەپ زادى ئويلىمىغاندى، كۈزلۈك يىغىم ۋاقتىدا ئىككى ياقلاپ باستۇرۇپ كەلگەن ياغى، يېزىلاردا دېھقانلارنى قىرىپ، زىرائەت، خامانلارنى دەپسەندە قىلدى. قارشىلىق كۆرسەتكەن قورالسز خەلقنى چېپىپ-يەنجىپ شەھەرگە باستۇرۇپ كىردى. تۇيۇقسىز ھۇجۇمدىن گاڭگىراپ قالغان شەھەر-دىكى چېرىكلەر ياخشى ئۇرۇشالمىدى، بىرەر كۈن ئۇرۇشۇپ، كەچقۇرۇنلۇقى مېڭباشى ئۆلگەندىن كېيىن چېرىكلەر باشسىز قېلىپ پىتىراپ بىرقانچە يۈزباشىنىڭ باشچىلىقىدا يەرگەن تەرەپكە قاچتى، كۆپلىرى يېزىلارغا پىتىراپ كەتتى.

ھەممە پالاكەت يەنە قاغىلىق خەلقىنىڭ بېشىغا چۈشتى. ئىلگىر-دىنلا "قولدىن قولغا ئۆتۈپ" تۇرىدىغان بۇ شەھەر كىشىلىرى يېڭى "خوجايىن"لارغا تاماق ۋە ئوتۇن-سامان بېرىشلىرى كېرەك بولدى.

كۆكيارلىقلار قاغىلىقنى ئالغاننىڭ ئەتىسىلا شەھەردە ئالستوپىلاڭ، تالان-تاراج كۆتۈرۈلدى؛ نەيزىلىك چېرىكلەر ئوتۇن-سامان ئارتقان ئېشەكلىرىنى ھەيدەپ كېتىپ بارغان دېھقانلارنى تېپىپ قوغلايدۇ؛ قوللىرىنى ئارقىغا باغلاپ، بىر-بىرىگە چېتىلغان چېرىكلەرنى قامچىلار بىلەن ئۇرۇپ-سۇرۇپ ھەيدەيدۇ؛ شەھەر ئوردۇسى ئالدىدىكى

كچىك مەيداندىكى دارغا ئېسىلغان ئادەملەرنىڭ ئۆلۈكىنى چۈشۈرۈپ "يېڭىلار"نى ئاسماقتا؛ بىر توپ چېرىكلەر تېخى يېڭى سېلىنغان بىر كچىك مەسجىدنىڭ ئىشىك-تاملىرىنى ئۆرۈمەكتە. ئۇزۇن قىزىل توننىڭ ئۈستىگە سېرىق رەخت ئارتىۋالغان، قولىدىكى تەسۋىسنى سېرىپ تۇرغان بىرسى ئېگىزرەك بىر جايدا قاراپ تۇرىدۇ؛ ئۇ، مەسجىدنىڭ ۋەيران قىلىنغىنىغا مەز بولدى بولغاي كۈلۈمسىرەپ بۇزغۇچىلارنى ئالدىرىتىدۇ؛ دۇكانلار يېپىق، بازار توختىغان؛ ئۇ يەر-بۇ يەردە ئىشىك ئالدىدا بوۋاي-مومايلار ئەنسىرىگەن قىياپەتتە ئولتۇرىدۇ ۋە ئۇ ياق-بۇ ياققا قاراپ قويدۇ. ئەنە، چوڭ كۆچىدىن بىر توپ كىشىلەر چاڭ تۈزۈتۈپ چىقىپ كەلدى. ئىككى نەيزىلىك چېرىك قوللىرى ئارقىسىغا باغلانغان چېرىك باشلىقى كىيىمىدىكى بىر ئادەمنى ئېلىپ مېڭىپتۇ، بويىغا سېلىنغان زەنجىردىن بىرى يېتىلەپ مېڭىپتۇ، ئارقىسىدا ئۈندەك چېرىك، ئۇلارنىڭ ئارقىلىرىدا ئۇششاق بالىلار شاپاشلىشىپ مېڭىپتۇ. بالىلار ئارىسىدا بىر ياشانغان ئايال بېشىدىكى رومىلى بىلەن كۆز يېشىنى ئېرتىپ كېتىپ بارماقتا. بەش-ئالتە ياشلاردىكى بىر بالا ئايالنىڭ چىرايىغا قاراپ قويۇپ سوكۇلداپ كېتىپ بارىدۇ. چېرىكلەر ئېلىپ ماڭغان ئادەم بۇ شەھەردە خېلى ئابرويلىق بولسا كېرەك ئېھتىمالم، كىشىلەر ئۇنىڭغا ھۈرمەت ھەم ئېچىنىش ئىپادىلىرىنى بىلدۈرمەكتە. ئاۋۇ باشلىق بولسا، ئانچە پەرۋاسىز، كىشىلەرگە قاراپ كۈلۈپ قويدۇ، بەزى كىشىلەرگە يولۇققاندا بېشىنى ئېگىپ ئامانلىشىپ قويدۇ...

بىر ھەپتىدىن كېيىن بۇددا چېرىكلىرى يەركەنگە قاراپ ماڭماقچى. ئۆز ۋاقتىنىڭ ئوبدان قوراللىرى بىلەن قوراللانغان ئۈچ مىڭچە

چېرىك ئاتلىق، ئېشەكلىك، پىيادە چاڭ چىقىرىپ پوسكامغا يېتىپ كەلدى. ئۇلار پوسكامدا بىرەر كۈن ھاردۇق ئالغاندىن كېيىن يەرگەنگە قاراپ ماڭماق بولغانىدى، لېكىن، بۇ مېڭىش ئاسان بولمىدى.

يەرگەندىكى بۇغرا قوشۇنى قاغىلىق قولىدىن كەتكەندىن كېيىن چوڭ ئۇرۇشقا تەييارلاندى. ئۇلارنىڭ ئۇرۇش پىلانى ئاۋال يەرگەنى قوغداش، دۈشمەننىڭ كۈچى ئاجىزلاشقاندىن كېيىن قارشى ھۇجۇم قىلىش ئىدى. شۇڭا ئۇلار يەرگەن دەرياسىنىڭ قىرغىقىدا دۈشمەننى قارشى ئېلىشقا تەييارلاندى. ئۇرۇشقا مېڭىشى قۇتلۇق قوماندانلىق قىلماق بولدى. ئۇنىڭ چېرىكلىرى ئىككى مېڭا يەتمەيتتى. ئۇ، دۈشمەننىڭ سانى جىقلىقىنى، يەنە ئىلگىرىدىن ئۇرۇشقا ئۇستا دەپ ئاتالغان بۇددا چېرىكباشى بارلىقىنى بىلەتتى. قۇتلۇق مېڭىباشى ئۇلار بىلەن تونۇش ئىدى. ئۇ، بۇنىڭدىن ئون بەش يىل بۇرۇن ماچىن ياقىتىن بېسىپ كەلگەن چېرىكلىرى بىلەن قانلىق جەڭلەر قىلغان، ئاخىر ئۇلارنى ماچىنغىچە قوغلاپ بارغانىدى. شۇ ۋاقىتتا لاردا قۇتلۇق مېڭىباشى بىرنەچچە قېتىم تىغىمۇتىغ ئېلىشقان چېرىكباشى توما بۇ قېتىم كۆكيار مېڭىباشى بىلەن بىللە كەپتۇ. قۇتلۇق بۇ خەۋەرنى ئاڭلىغاندىن كېيىن بىرئاز چۆچۈدى. ئەمما، ئۇ چېرىكلىرىگە ھەم ئۆزىگە ئىشەنەتتى. قۇتلۇق ئېگىز بويلىق، ئۆستىخانلىرى يوغان، گەۋدىلىك نوچا ئادەم ئىدى. ئۇ ئۇرۇشقا كىرگەندە، ئۆزىنى ئۇنىستۇپ، ياغما غەزەپ بىلەن ئېتىلغاندا ياغى پىتىراپ قاچاتتى. قۇتلۇق مېڭىباشى قەشقەردىن ياردەم كېلىشكە ئىشەنەتتى. سۇباشى توغرىلىغىگ ئىككى مېڭدەك چېرىك بىلەن يولغا چىققانلىقىدىنمۇ خەۋەر تاپقاندى.

قۇتلۇق مېڭباشى بىر مېڭ چېرىكىنى دەريا كېچىكىسىدىن ئىككى قانات قىلىپ ئورۇنلاشتۇردى. بەش يۈز كىشىنى بىرەر چاقىرىم كەينىدە دەرەخلىككە مۇكتۇرۇپ قويغانىدى. ئۆزى كېچىك بېشىدىكى قارا ئۆيدە تۇراتتى.

ئەنە، ياغى چېرىكلىرى كەلدى. ئۇلارنىڭ كۆتۈرگەن چاڭ-توزانىلىرى خېلى يىراقتىنلا كۆرۈنۈپ تۇراتتى. ئۇلار يېقىنلاپ كەلدى ۋە ھوگا-سۈرەن بىلەن پوسكامغا كىرىپ جىمىپ قالدى. قۇتلۇق دۈشمەننىڭ تۇيۇقسىز ھۇجۇم قىلىشىنى كۈتەتتى...

كەچ كۈز، سېرىق ياپراقلار ھەممە ياقىنى پۈركىگەن. جاھاننى قىزارتىپ كۆتۈرۈلگەن قۇياش نۇرى يەرگەن دەرياسىنىڭ يۈزىدە، ئېتىزلاردىكى قەغەز دەك نېپىز، سىلىق مۇزلاردا پارقىرايتتى. ھەممە ياقى جىمجىت. ئۇ يەر-بۇ يەردە ئىتلارنىڭ قاۋاشلىرىدىن، ئېشەكلەرنىڭ ھاڭراپ قويۇشلىرىدىن باشقا ئاۋاز يوق. ئادەتتە تاڭ ئېتىشى بىلەن ھەرىكەتكە كېلىدىغان ئەمگەكچان، شۇخ يېزىلارنىڭ ھەيران قالغۇدەك جىملىقى كىشىگە قانداقتۇر بىرەر پالاکەتنىڭ كېلىشى ئالدىدىكى ئەندىشلىك ھېسىياتىنى سەزدۈرەتتى...

قۇتلۇق مېڭباشى چېرىكلەرگە ئاگاھ بولۇشنى ئۇقتۇرغان. ئۇنىڭ چېرىكلىرى دەريا بويىدا بىر پۇتى بىلەن تىزلىنىپ، نەيزىسىنىڭ سېپىنى يەرگە قاداپ ئۇ قاتقا كۆز ئۈزمەي تىكىلىپ تۇرۇشىدۇ. ئۇ يەر-بۇ يەردە چېرىك قاتارلىرىدا چېرىكباشلىرى ئوڭ قولدىكى قىلىچىنى تەتۈرى بىلەن دولسا قويۇپ ئۇ قاتقا قاراپ تىك تۇرىدۇ...

ئەنە، دەريانىڭ ئۇ قېتىدا ھەرىكەت قىلغان ئادەملەر كۆرۈندى...
"ياغى! ھوشيار بولۇڭلار!" دەيدى قۇتلۇق مېڭباشى. بۇ سۆز

ئېغىزىدىن ئېغىزغا سەپ بويىچە بارلىق چېرىكلەرگە يەتكۈزۈلدى.
ياغى چېرىكلىرى دەريا بويىدىكى دۆڭگە چىقىپ قاتار سەپ تارتتى.
ئۇلارنىڭ سېپى قۇتلۇقنىڭ سېپىدىن ئېشىپ كەتتى. ياغى چېرىكلىرى
سېپى ئوتتۇرىسىدا — كېچىك بېشىدا قارا خەت يېزىلغان سېرىق تۇغ
تۇتقان ئادەمنىڭ ئىككى يېنىدا كۆكيار مىڭباشى بىلەن بۇدداپچىلار
چېرىكباشى توما ھەيۋەت كۆرسىتىپ تۇرماقتا. تۇغدىكى خەت
ئۇيغۇر يېزىقىدا يېزىلغان بولۇپ، ئانچە ئوچۇق كۆرۈنمەيتتى.
سېچىلاپ قارىغاندىن كېيىن "فويى ئۈچۈن!" دېگەن يوغان خەتلەر
كۆرۈلدى.

بىرپەستىن كېيىن، ياغى سېپى تەرەپتىن قورالسىز، چېرىكچە
سۆلەتلىك كىيىنگەن بىر كىشى كۆكيار مىڭباشىنىڭ شەرىتى بىلەن
چېرىكچە مېڭىپ توپتوغىرا بۇ تەرەپكە كېلىۋەردى. ئۇ سۇغا
كىرىپ ماڭدى ۋە كېچىكىنىڭ ئوتتۇرىسىدا بېلىگىچە سۇغا كىرىپ
توختىدى. بۇ ياقىنىمۇ بىر چېرىكباشى قۇتلۇقنىڭ شەرىتى بىلەن
خۇددى شۇنداق قىلدى ۋە بېلىگىچە سۇغا كىرىپ ئۇ تەرەپ ئادىمى
بىلەن يۈزمۇيۈز تۇردى. ئۇلار چېرىكچە سالام بېرىشكەندىن كېيىن،
قارشى تەرەپ بىرنەپسە دېدى. بۇ تەرەپمۇ بىرنەپسە دەپ جاۋاب
بەردى. ئۇلار خۇددى بۇيرۇق بېرىلگەندەك تەڭلا ئارقىلىرىغا
بۇرۇلۇپ يېنىشتى.

ئۇ ۋاقىتتىكى ئۇرۇش قائىدىلىرى بويىچە ھۇجۇم قىلغۇچى تەرەپ
ئاۋال ئالاھىدە ۋەكىل ئەۋەتىپ، قارشى تەرەپنىڭ ئەل بولۇشىنى
تەلەپ قىلاتتى. ئۇلتىمانۇم مەنىسىدىكى بۇ تەلەپنى رەت قىلسا
ئۇرۇش باشلايتتى. ئىككى تەرەپ ۋەكىللىرى سۇنىڭ ئوتتۇرىسىغا
كەلگەندە، قارشى تەرەپنىڭ ئەل بولۇش تەلەپىنى بۇ تەرەپ

قەتئىي رەت قىلغان ۋە ئۇلارنىڭ ئەل بولۇشىنى قايتۇرۇپ تەلەپ قىلغا
ندى.

ئىككى ۋەكىل قايتىپ كېلىشى بىلەنلا ھەر ئىككى تەرەپتە جىددىي
ھالەت پەيدا بولدى...

ياغى سېپى كاناي-سۇناي، داپ-دۇمباق ئاۋازلىرى ئاستىدا
ھۇجۇم باشلىدى. ئۇلار سەپ-سەپ بولۇپ دەريا بويىدىكى دۆڭدىن
ھالقىپ دەرياغا ئىلگىرىلەپ كەلمەكتە... سۇ بويىغا كەلگەندە ياغىنىڭ
ئىككى مىڭباشى تۇغ بىلەن توختىدى. چېرىكلىرى ئىلگىرىلەپ
سۇغا كىردى. سۇ بويىدا كاناي-دۇمباقچىلار كۈچەپ چالماقتا...
ئەنە، ياغى چېرىكلىرى سۇنىڭ ئوتتۇرىسىغا كەلدى... چوڭقۇردىن
ئۆتتى...

قۇتلۇق مىڭباشى چېرىكلەرگە قارشى ھۇجۇمغا شەرەت قىلدى.
دەريا بويىدىن، خۇددى تاشقىندەك يامرىغان چېرىكلەر توپى
نەيزە-قىلچىلىرىنى كۆتۈرۈپ ۋارقىرىغانچە ياغى سېپى تەرەپكە
قاراپ ئېتىلدى.

دەھشەتلىك گىسچىرماچ ئۇرۇش باشلىنىپ كەتتى... ۋارقىراپ
يىقىلغان ئادەملەرنىڭ ئاۋازلىرى، يەردە دومىلىغان باشلار، كۈپتەك
دومبىيىپ ياتقان تەنلەر... قۇتلۇق ئۆز چېرىكلىرىنىڭ باتۇرلارچە
جەڭ قىلىشلىرىنى كۆزىتىپ تۇرماقتا. ئۇنىڭ چېرىكلىرى ياغى
چېرىكلىرىنى كەينىگە سۈرۈپ سۇنىڭ ئوتتۇرىسىغا ئېلىپ باردى ۋە
قاتتىق زەربە بەردى... ياغى سېپىنىڭ تەييار ئوقىيالىق قىسىملىرى
باستۇرۇپ كەلدى ۋە بۇ ياقىنىڭ نۇرغۇن چېرىكلىرىنى ئېتىپ
يىقىتتى، بۇنىڭدىن پايدىلىنىپ سۇ ئىچىدىكى ياغى چېرىكلىرى قارشى
ھۇجۇمغا ئۆتتى. بۇ تەرەپ كۆپ چىقىم بەردى ۋە قۇتلۇقنىڭ بۇيرۇقى

بىلەن ئۇرۇشۇپ تۇرۇپ چېكىندى... شۇ ئارىدا قۇتلۇقنىڭ بەش ئۆز كىشىلىك تەييار قوشۇنى ئېتىلىپ جەڭگە كىردى. جەڭ يەنە ئەۋجىگە ئالدى. ئۇلار ياغى چېرىكلىرىنى ئۇرۇپ-ئۆلتۈرۈپ سۇنىڭ نېرىسىغا چېكىندۈردى. ياغى چېرىكلىرى ھودۇقۇپ قېچىشقا باشلىدى، كۆكيار ۋە توما مىڭباشىلار قىرغاققا چېكىندى. توما ئارقىسىغا قول شىلتىپ بىرلىمە دەپ ۋارقىرىغانىدى، ياغى چېرىكلىرىنىڭ ئاتلىقلىرى قىسمى قىلىچلىرىنى ئويىنىتىپ چاپتۇرۇپ كەلدى... بۇ ياقىن نۇرغۇن چېرىكلەر باشلىرىدىن ئايرىلدى. ئۇلار چېكىندى... ياغى چېرىكلىرى ئومۇمىيۈزلۈك ھۇجۇمغا ئۆتتى. قۇتلۇق جەڭگە كىردى. ئۇ قاچقان چېرىكلەرنى قايتۇرۇپ باشلامچىلىق بىلەن جەڭ قىلىپ، ياغىنى توسىدى. ئۇ شۇنداق چاققان ۋە غەزەپلىك ئۇرۇشاتتىكى، چېرىكلىرى ئۇنى كۆرۈپ روھلىتىپ ئۇرۇشتى. قۇتلۇقنىڭ ئاتلىقلىرى قىسمى يېتىپ كەلدى. ئاتچىسى قۇتلۇقنىڭ ئارغىمىنى يېتىلەپ كېلىپ مىنگۈزدى. ئاتلىق، پىيادە ئارىلاش جەڭ قىزىپ كەتتى...

قۇتلۇق تۆت-بەش ياغى چېرىكلىرى بىلەن قىلىچلىشىۋاتاتتى، بىرى ۋارقىرىدى، ئارقىسىغا قارىسا كۆكيار مىڭباشى ئاتلىق قىلىچىنى كۆتۈرۈپ ئۇرغىلى تۇرغانىكەن. قۇتلۇق قىلىچىنى قايتۇرۇشقا ئۈلگۈرەلمىدى، سول قولى يارىدار بولدى، ئۇنىڭغا قارىماي قۇتلۇق ئۇنىڭ بىلەن ئېلىشىپ كەتتى. باشقا ئىككى ئاتلىق چېرىك قۇتلۇققا ھۇجۇم قىلىۋاتقان ياغى چېرىكلىرىنى قوغلاپ كەتتى...

قۇتلۇقنىڭ چېرىكلىرى چېچىلىپ كەتتى. بىرمۇنچىلىرى قېچىپ ئۆزىنى يىراققا ئالدى. دەريا بويىدا بىرقانچە توپقا ئايرىلغان ئۆتكۈر جەڭ داۋام قىلماقتا. قۇتلۇقنىڭ توپىغا ئۆزلىرىگە قارىغاندا سانى جىق، كۈچلۈك چېرىكلەر كۆكيار مىڭباشىغا ئەگىشىپ ھۇجۇم



قىلدى ۋە ئۇزاق ئۆتمەي قۇتلۇقلارنى ئورنۇالدى. قۇتلۇق يارىدار بولغاندىن كېيىن چېرىكلەر چۆچۈپ قىلىشتى، ئەمما، قۇتلۇقنىڭ قان ئېقىپ تۇرغان سول قولىنى ساڭگىلىتىپ ئوڭ قولى بىلەن قىلىچ ۋازلىق قىلىۋاتقانلىقىنى كۆرگەندىن كېيىن چېرىكلەرنىڭ غەيرىتى ئاشتى. ئۇلار ياغى مۇھاسىرىسىنى توسۇۋېلىشماقتا، جان تىكىپ قۇتلۇق مىڭباشىنى قوغدىماقتا. لېكىن ياغى چېرىكلىرى كۈچلۈك كەلمەكتە، مۇھاسىرە ھالقىسى تارايماقتا، قۇربان بېرىش كۆپەيدى، لېكىن قۇتلۇقلار جان تالىشىپ جەڭ قىلماقتا...

قۇتلۇق كۆكيار مىڭباشى بىلەن قاتتىق ئېلىشماقتا. ئۇ يارىسەدىن قىيىنلىپ، قىلىچلىق ئوڭ قولى بىلەن يارىدار سول قولىنى تۇتقانىدى، كۆكيار مىڭباشى پەيت كەلدى، دەپ قۇتلۇقنىڭ بويىغا قىلىچ ئۇردى... ئەمما، قۇتلۇق بېشى ئۈستىدە كېلىۋاتقان ياغى قىلىچنى قىلىچى بىلەن ئۇرۇپ ئىرغىتۋەتتى ۋە كۆكيار مىڭباشىنىڭ مەيدىسىگە قىلىچ ئۇردى. ياغى بىر قولى بىلەن مەيدىسىنى تۇتۇپ كەينىگە داچىدى ۋە ئالدىغا پۈكۈلۈپ ئاتتىن يىقىلدى. بۇ ھالەتنى كۆرگەن قۇتلۇق چېرىكلىرى تېخىمۇ غەيرەتكە كەلدى... مۇھاسىرە ئازراق چېكىندۈرۈلگەنىدى، دەريانىڭ ئۇ قېتىدىن ئات چاپتۇرۇپ، قىلىچ ئوينىتىپ كەلگەن بىر توپ توما چېرىكلىرى قۇتلۇقنىڭ توپىغا باستۇرۇپ كەلدى، مۇھاسىرە ھالقىسى يەنە تارىيىشقا باشلىدى. مىڭباشى توما توپنى يېرىپ ئىچىگە كىردى ۋە قىلىچنى بېشىدا ئوينىتىپ قۇتلۇققا ئېتىلدى. قانسىراپ ھالىزلىنىپ تۇرغان قۇتلۇق، ئۆزىنى ئات ئۈستىدە يۆلەپ تۇرغان چېرىكىنى ئىتتىرىۋەتتى-دە، توما بىلەن ئېلىشتى. ھېلىقى چېرىك قۇتلۇققا ياردەملىشىش ئۈچۈن توماغا ئۈمىتۈلگەنىدى، لېكىن، تومانىڭ

ئەتۇر ئۇرغان قىلىچى بىلەن ئاتتىن يىقىلدى. قۇتلۇق بارلىق غەيرەت-
تىنى يىغىپ توما بىلەن ئېلىشىۋاتقاندا ئېتى يارىدار بولۇپ يىقىلدى.
قۇتلۇق بېسىلىپ قالغان پۇتىنى ئاتنىڭ ئاستىدىن چىقىرالمىۋاتاتتى،
توما ۋارقىراپ كېلىپ ئۇنىڭغا قىلىچ ئۇردى... لېكىن ياندىن
ئۇرۇلغان دەھشەتلىك قىلىچ بىلەن تومانىڭ بېشى يەرگە چۈشۈپ
دومىلاپ كەتتى، تېنىسى يەرگە چۈشكىلى تۇرغاندا ئات ئۇرۇپ
ئەپقاچتى. ئۇزەڭگىگە پۇتى ئىلىنىپ قالغان باشسىز تەن ئاتنىڭ
قورسىقى ئاستىدا پۇلاڭلايتتى. ئات سۇدىن ئۆتۈپ كەتتى...

— ئامانمۇ سەن دوستۇم؟ — دېدى سۇباشى توغرىلىقىغا
قىلىچى بىلەن ئاتنىڭ ئۈزەڭگە تاسمىسىنى كېسىپ قۇتلۇقنىڭ پۇتىنى
بوشتىپ، ئۇنى يۆلەپ تۇرغۇزدى.


— ياغىنى قاچۇرماڭلار يىگىتلەر! — دېدى توغرىلىقىغا مۇھاسىد-
رىنى بۇزۇپ ياغى چېرىكلىرىنىڭ سېپىنى چېكىندۈرگەن چېرىكلىرىگە
بۇيرۇق قىلىپ.

دەريا بويلاپ ياغى سېپىگە ھۇجۇم قىلغان توغرىلىقىغا چېرىك-
لىرى، قۇتلۇق چېرىكلىرى بىلەن ياغىنى ئۇرۇپ چېكىندۈردى. ياغى
چېرىكلىرى سۇدىن ئۆتۈپ قېچىشنى ئويلىغانىدى، لېكىن، دەريانىڭ
ئۇ قېتىدا يۇقىرى-تۆۋەندىن قىرغاقنى بويلاپ ھۇقۇيتىپ ئات
چاپتۇرۇپ كېلىۋاتقان توغرىلىقىغا چېرىكلىرىنى كۆرۈپ ئەرۋاھى
ئۇچۇپ كەتتى. توغرىلىقىنىڭ ئورۇنلاشتۇرۇشى بىلەن دەريانىڭ
باش ۋە ئاياغ تەرىپىدىن ئۆتۈپ، ياغىنىڭ يان ۋە ئارقىسىدىن
قورشاپ ھۇجۇم قىلغان بۇ چېرىكلەر ئالدىغا كەلگەن ياغىنى چېپىپ-
دومىلىتىپ بۇ قاتقا قاراپ كەلمەكتە ئىدى. ياغى دەريانىڭ ئوتتۇردە-
سىدا قىسماققا ئېلىندى. بەلگۈچە سۇغا كىرگەن چېرىكلەر قاتتىق

ئېلىشتى. ئاتلىقلار، پىيادىلەرنىڭ باشلىرىدا قىلىچ-نەيزىلەر ئويىدا-
ماقتا. ئاتلار كىشەپ ئالدى ئايىغىنى يۇقىرى كۆتۈرۈپ سۇغا
يىقىلماقتا، سۇدا باشلار، تەنلەر ئاقماقتا، چۆكمەكتە، سۇ قاندا
بويالدى... ئاخىر ياغى چېرىكلىرى قورال تاشلاپ قول كۆتۈرۈپ
ئەل بولدى...

دەريا بويىدا ئىككى چېرىك ئىككى قولتۇقىدىن يۆلەپ تۇرغان
يارىدار قۇتلۇق، يېنىدا قوللىرىنى بەللىرىگە تىرەپ مەغرۇر تۇرغان
توغرۇلبەگكە قاراپ كۈلۈپ قويدى...

تۆتىنچى قىسىم



ئوتتەنلەر «قوت بەلگى بەلگى» دەپتۇ،
بەلگى بەلگى بەلگى بەلگى بەلگى بەلگى،
بەلگى بەلگى بەلگى بەلگى بەلگى بەلگى،
بەلگى بەلگى بەلگى بەلگى بەلگى بەلگى.



بىرىنچى باب

يېڭى ئوردۇدا

ئونىنچى يۈز يىللىقنىڭ ئوتتۇرىلىرى، ئىت يىلىنىڭ تومۇز كۈنلىرى، قۇياش تەپتى ھەممە ياقنى قىزدۇرماقتا. بېشىغا كۆك گۈللۈك ئاق دوپپا كىيگەن، ئۈستىگە يوللۇق يەكتەك، پۇتىغا كەش-مەسە كىيگەن ئاق ساقال چەبدەس ئۈستام ئات بىلەن قورغان يېزىسىدىن تۈمەن دەرياسىنى بويلاپ تۆۋەنلىمەكتە. ئۈستام كۆزلىرىنى يېرىم يۈمۈپ، بىر كالتە ئاھاڭدا ئىچىدىن گۇڭۇلدايتتى، ئۇنىڭ ناخشا ئوقۇۋاتقانلىقىنى ياكى قۇرئان ئوقۇۋاتقانلىقىنى بىلىپ بولمايتتى. بەلكى، بىرەر ئايەتنى يادقا ئوقۇۋاتامدىكىن. سۇتۇق خان بولۇپ ئۇزاق ئۆتمەي چەبدەس ئۈستام مۇسۇلمان بولغانىدى. ئۇ ئىمان، ناماز قائىدىلىرىنى چاپانلا ئۆگىنىۋالدى. شۇنىڭدىن باشلاپ بەش ۋاخ نامازدىن قالمايتتى؛ ئالدىراش نەققاشلىق ئىشى ئۈستىدە بولسىمۇ، ئەزان ئاۋازىنى ئاڭلىغان ھامان ئىشىنى توختىتىپ، تاھارەت ئېلىپ، نامازغا باراتتى. شۇ تاپتا بەلكىم، ئۇ ئىچىدە ئۆزى يارىتىدىغان بىرەر غەزەلنى ئوقۇپ كېتىپ بارىدىغانىدۇ. ئۇ كىچىككە دىنلا سەنئەت خۇمارى بولغاچقا بىر ئەلنەغمىچى قوشنىسىدىن تەمبۇر ئۆگەنگەنىدى. ۋاقتى بوش بولسىلا تەمبۇر چېلىپ ناخشا ئېيتاتتى. ئۇ تەمبۇر تارىنى مۇڭلۇق ئاھاڭغا چېكىپ زوقلىناتتى.

بىر سۆزۈم ئەيتايىن، ئىشتىكىل يارۇ،
سۆيۈكلى دوستۇڭا ئاسقىل تۇمارۇ.
بېزەكلى يۈزىگە، باقما سۆزىگە،
ئارىغ دىل دوستىنى تاپ، چىقار خۇمارۇ.

ھە، چەبدەس ئۇستام بايىتىنىدىن بېرى ئايەت ئەمەس، ناخشا
ئوقۇپ كېتىپ بېرىپتۇ-دە!

چەبدەس ئۇستام ئۆزى ياخشى كۆرىدىغان بۇ قوشاقنى ناخشىغا
قوشۇۋالغانىدى. ئۇ، يۈزىنى بېزەكلىگەن، چىرايلىق سۆزلەيدىغان
دىغان، تېشى پال-پال، ئىچى غال-غال ۋاپاسىز دوستنىڭ جاپاسىنى
ئاز تارتىمىغانىدى. شۇڭا، ئۇ "ئارىغ دىل" "سۆيۈكلى" دوستىنى
خۇمار قىلاتتى، شۇنداق مەردانە دوستنىڭ بوينىغا تۇمار ئېشىققا
تەييار ئىدى. چەبدەس ئۇستام كېيىن بۇ قوشاقنى يازغان كىشىنى
بىلگۈسى كېلىپ ئوقۇشۇپ يۈرۈپ ئۇ كىشىنىڭ ئوردۇ بىتىكىچىسى
ئىلىك دېگەن كىشى ئىكەنلىكىنى، ئۇنىڭ يەنە تەڭلىكىنى، ئەركىن-
لىكىنى سۆزلەيدىغان قوشاقلىرى جىق ئىكەنلىكىنى، ئۇنىڭ قوشاقلىرى
قولدىن قولغا، ئېغىزدىن ئېغىزغا كۆچۈپ، ئەلگە كەڭ تارالغانلىقى-
نىمۇ ئۇقتى. ئۇستام ئۇنداق قوشاقلاردىن بىرمۇنچىسىنى تېپىپ
ئوقۇدى. ئىلىك دېگەن بۇ كىشىگە غايىبانە مۇھەببەت باغلاپ قالدى.
ئۇ قوشاقچىنىڭ قوشاقلىرىنى دائىم سۆزلىرىگە ئارىلاشتۇرۇپ ئىشلىتىپ-
دىغان بولدى ۋە "بۇ مېنىڭ سۆزۈم ئەمەس، ئىلىك ھاجىپنىڭ
سۆزى" دەپ تەكىتلەپ قويدىغان بولدى.

چەبدەس ئۇستام كىچىكىدىلا ئۆز ۋاقتىدىكى مەكتەپتە ساۋات
چىقارغانىدى. كېيىن ئۇ دادىسىدىن بىردىنبىر بايلىق بولۇپ
مىراس قالغان نەققاشلىق ھۈنرىنى ياخشى كۆرۈپ ئۆگەندى ۋە

يىگىرمە ياشلىرىدىلا ئۇستا نەققاش بولۇپ يېتىشىپ قەشقەر تەۋەسىدە داغلىق ئۇستا بولۇپ نام چىقاردى. ئۇ بايلارنىڭ چوڭ ئىسارەتلىرىگە، ئوقۇللارغا ۋە بۇتخانلارغا نەقىش سالاتتى. گەجىدىن نەقىش سالغاندىن باشقا، ئۇ ياغاچقا ئويما نەقىشمۇ سالاتتى. شۇڭا ئۇنىڭ نەقىشى يوق مەشھۇر بۇتخانلار ئاز ئىدى.

چەبدەس ئۇستام ئىسلام دىنىغا ئانچە ئارقىغا تارتمايلا كىردى. ئۇ بۇددا دىنىغا قارىغاندا ئىسلام دىنىنى بەكرەك ياقتۇرۇپ قالدى. بۇنىڭ نېمىشقا شۇنداقلىقىنى ئۇنىڭ ئۆزىمۇ بىلمەيتتى. ئۇ خۇراپاتچى روھانىيلاردىن ئەمەس، ئۆز كەسپىگە ھەۋەس قىلغان ئادەتتىكى مۇسۇلمانىدى. ئىمان-كالىمنى، بەش ۋاخ نامازنى قولدىن بەرمەيتتى. شاگىرتلىرى ئۇنىڭدىن "جەننەت، دوزاخ دېگەن نېمىلەر راست بارمىدۇ؟" دەپ سورىغاندا، "ئۇنى بارغاندا كۆرەرمىز، ھەر ھالدا جەننەتكە كىرىشنى ئارزۇ قىلىش كېرەك" دەپ جاۋاب بېرەتتى ئۇ.

چەبدەس ئۇستام سۇتۇق بۇغراخاننى ياخشى خان دەپ ھېسابلايتتى. ئۇنىڭ مەسجىد، مەدرىس سالدۇرغانلىقى ئۇنىڭغا ياراپ قالدى. بولۇپمۇ نەققاشلىققا ئېتىبار بېرىلگەنلىكىدىن بەكمۇ خۇش بولدى. شۇڭا يېڭى ئاستانىگە سېلىنغان ئۈچ چوڭ بىناغا زور ئىشتىياق بىلەن نەقىش سېلىشقا بېرىلىپ كەتتى. ئۇ ئۆز شاگىرتلىرىنى تولۇق ئىشقا سالدى. ئوردۇدىن يەنە قەشقەرنىڭ ھەرقايسى جايلىرىدىن ۋە باشقا جايلاردىنمۇ ئۇستىلارنى ئەكەلدى. ئۇلارنىڭ كۆپى چەبدەس ئۇستامنىڭ خىزمەتداشلىرى، دوستلىرى ئىدى. ئۇ ئۇستىلارنى ئۈچ بىناغا بۆلۈپ يېتەكچىلىك قىلدى. ئۆزى بولسا چىقراق ۋاقتىنى ئوردۇ بىناسىغا سەرپ قىلدى. ئۇ ئۈچ-تۆت

يىلدىن بېرى جاپالىق ئىشلىدى، لېكىن، ئۈچ چوڭ بىنانىڭ نەقىش-لىرىنىڭ كۆڭۈلدىكىدەك پۈتكەنلىكى ئۈچۈن، خۇمارىدىن چىقتى. بۇ يېقىن كۈنلەردە ئۇ ھاردۇق ئېلىۋاتقان بولسىمۇ خىيالى يەنىلا نەقىشلىرىدە بولغانلىقتىن گايمىدا بىنالارغا كىرىپ ئارىلاپ چىقاتتى. چەبدەس ئۇستام سالپاڭ قۇلاق ئالا ئېتىنى توختىتىپ، پۇتلىرىنى ئاۋايلاپ ئۈزەڭگىدىن چىقىرىپ چۈشۈشكە تەمىشلىۋاتقانىدى، بىرسى كېلىپ ئۇنىڭ قولتۇقىدىن ئالدى ۋە يۆلەپ ئاتتىن چۈشۈردى.

— ھە تارىغىچىمۇسەن ئوغلۇم،— دېدى ئۇ سۆڭەتكە ئات باغلاۋاتقان قارا ساقاللىق كىشىگە قاراپ،— يۈر، ئاۋۇ دۆڭگە چىقىپ ئازراق ئولتۇرايلى.

تارىغىچى چەبدەس ئۇستامنى يۆلەپ دۆڭگە بىللە چىقتى، ئۇلار تۈمەن دەرياسىغا قاراپ ئېرىق بويىدا ئولتۇرۇشتى.

— ھارمىغا يالا ئۇستام،— دېدى تارىغىچى بىلىگە قىستۇرۇقلۇق ئورغاقنى ئېلىپ يەرگە قويۇپ،— كۈن ئىسسىقدا يولغا چىقىپلەغۇ؟
— ئۆيدە ئولتۇرغۇم كەلمىدى، يېڭى شەھەرنى بىر ئايلىنىپ

چىقاي دېدىم، ھە ئۆزەڭچۇ، تىرىكچىلىكىڭ قانداقراق؟
— قانداق بولاتتى، يەنە شۇ ئانام ئېيتقان بايقى، ۋاي قۇللۇقتىن چىقىتغىلار يۇ، ئۆزەڭلار يەر تېرىيسىلەر يۇ، ئاقىدى، كۆكسىدى... دېيىشتى. "قوشتىن ئېلىپ سۆرەمگە نېلىش" دېگەن مۇشۇنداق بولامدىكىن. تاڭ؟ جاھاندارچىلىق مۇشۇنداق،— ئوڭ ياقىسى كەڭ ئېتىزلىرىنى كۆرسەتتى ئۇ.

ئېتىزلىرىدا پىژ-پىژ ئاپتاپتا ئەمگەك قىلىۋاتقان ئىش-تانچاق، ياكى يىرتىق كۆڭلەك تارىغىچىلارنىڭ ھالىسىز ھەرىكىتى

كۆرۈنۈپ تۇراتتى. بىر كىچىككىنە خامانلىقتا ئىشتانچاق، تەنلىرى قارامتۇل، چاچ-ساقاللىرى ئۆسۈپ كەتكەن بىر تارىغىچى، ئۇنىڭ قولى بىلەن دولىسىدىكى ئارا سېپىنى تۇتۇپ، سول قولى بىلەن قۇلىقىنى تۇتۇپ "لاي-لاي" ئېيتىپ چۆگىلىمەكتە ئىدى. ئۇنىڭ ئالدىدا بويۇنلىرى بىر-بىرىگە چېتىلغان، تۇمشۇقلىرىغا تور سېلىنغان ئىككى كالا، ئۈچ ئېشەك ئاياغ ئاستىلىرىدىكى بۇغداينى دەسەپ-يەنجىپ ماخماقتا. ھايۋانلار پۇشقۇرۇپ باشلىرىنى سىلكىدۇ ۋە پات-پات ھۇرۇنلۇقى تۇتۇپ توختاپ قالىدۇ. كېيىن يەنە تارىغىچىنىڭ ھەيدىشى بىلەن ئاستا ماخىدۇ، تارىغىچى بېشىنى كەينىگىرەك ئېگىپ، كۆزلىرىنى يېرىم يۇمۇپ "لاي-لاي"نى داۋام قىلدۇرماقتا:

مال ئورۇق، ئادەم ئورۇق،
 نانمۇ يوق، ساندۇق قۇرۇق،
 دەسەڭلار، يەنجىڭلار،
 جانۋارلار، لاي-لاي-لاي...
 چۇ!...

— بىچارە، راستىنلا ماللىرىمۇ، ئۆزىمۇ ئورۇق، — دېدى چەبدەس ئۇستام ئىچ ئاغرىتىپ، — ھوي، بۇ ھېلىقى تۇردى بوۋانىڭ ئوغلى ئەمەسمۇ؟

— شۇنداق، تۆت جان، ھالى يوق، بىرلا ئېشەك ئۆزىنىڭ. قالغان ماللارنى لاپقۇتقا ئالغان. قانداق قىلسۇن؟ نالىغىنى نالىغان. قارىسلا، لاي-لاي ئەمەس، يىغا ئۇ.

ئۇلار چولاقبەگىنىڭ ئورمىسىنى ئورۇۋاتقان ھاشارچى نامراتلار، ئىكەن. چەبدەس ئۇستام يىراقتا ئورما ئورۇۋاتقان يېرىم يالىڭاچ تارىغىچىلارنى چالا كۆردى ۋە قولىنى پېشانىسىگە قويۇپ دىققەت

بىلەن قارىۋىدى، تەرگە چۆمگەن، سول تارتىپ ئېگىشىپ ئورما ئورۇۋاتقان تارىغىچىلارنى ئوچۇق كۆردى. ئەللىك گەزچە ئۇزۇن-ئۇقتىكى تارىغىچىلار سېپىنىڭ ئارقىسىدا ئىككى يەردە ئىككى ئادەم قامچىلىرىنى پۇلاڭلىتىپ ئۇرۇپ قوياتتى. "قانخورلار..." دېدى چەبدەس ئۇستام غەزەپلىنىپ ۋە تارىغىچىلارنى كۆرمەسكە تىرىشىپ بېشىنى بۇردى.

— ئەجەب چوڭ ئىمارەتلەرغۇ بۇ؟ — دېدى تارىغىچى دەريانىڭ ئۇ ياقدا قەد كۆتۈرۈپ تۇرغان ئۈچ بىنانى كۆرسىتىپ، — ئاز پۇل كەتمىگەندۇ.

— سۆزىڭىز يوللۇق، — دېدى ئۇستام ئازراق ئوڭايىزلىنىپ، — بىرى مەسجىد، — ئۇ قولى بىلەن ئېگىز ئىككى مۇنارىلىرى ئەڭ چوڭ، كەڭ بىنانى كۆرسەتتى، — ئاۋۇ مەدرىس، — مەسجىدنىڭ جەنۇبىراقتىكى يېشىل ساپاللىق دەرۋازىسى كۆرۈنۈپ تۇرغان بىنانى كۆرسەتتى، — ئاۋۇ بولسا ئوردۇ، خان ئوردۇسى، — ئۇ، كۆپلىگەن گۈمبەزلەر ئوتتۇرىسىدا ئوردۇ سارىيىنىڭ چوڭ يېشىل گۈمبىزى كۆرۈنۈپ تۇرغان ئوردۇ بىناسىنى كۆرسەتتى... كېيىن ئۇ جىم بولۇپ قالدى.

— كىشىلەر بۇ يېڭى شەھەر ياخشى جايغا چۈشتى، دېيىشىدۇ. ئىشقىلىپ، ئاخىرى ياخشى بولغاي، — دېدى تارىغىچى.

چەبدەس ئۇستام قوشۇملىرىنى تۇرۇپ، دەريانىڭ ئۇ قەتئىغا قارىغانچە جىم ئولتۇرماقتا ئىدى. قەد كۆتۈرۈپ تۇرغان ئۈچ بىنانىڭ ئەتراپىدا يەنە باشقا قۇرۇلۇشلارنى سېلىۋاتقان تامچى، ياغاچچىلارنىڭ ھەرىكىتى، كىچىك، كونا بازاردا سېتىقچى-ئېلىمچىلارنىڭ ھەرىكىتى ۋە پىيادە، ئېشەكلىك كىشىلەرنىڭ مېڭىپ يۈرۈشلىرى كۆرۈنۈپ

تۇراتتى.

”يېڭى ئاستانە، — دەيتتى ئىچىدە چەبدەس ئۇستام، — ئۇ ئولۇق پۈتۈشى لازىم. سۈتۈق بۇغراخان بۇ ئاستاندا ياخشى دەۋر سۈرگەن. كىم بىلىدۇ، ئىلگىرىكى خانلاردەك، بۇ خانمۇ بارا-بارا بېرىپ يامان بولۇپ چىقامدۇ تېخى.“

چەبدەس ئۇستام ئورنىدىن تۇردى ۋە دۆڭدىن چۈشۈپ تارىغىچى بىلەن خوشلاشتى...

قەشقەردىكى يېڭى ئوردۇ پۈتتى. بىرىنچى قېتىملىق ئىش باشلاش مۇراسىمى بولماقچى ئىدى، ئوردۇ ئاغىسى بارسبەگ بىلەن ئوردۇ قارۇغباشى قىلىچ ئالدىراشلىق بىلەن تەييارلىقلارنى تەكشۈرمەكتە. بارسبەگ چوڭ ساراي، ئىشخانا، تەخت ساراي، مەھمان ساراي-لارنىڭ بېزىلىشى قانداقلىقىنى، پەردىلەرنىڭ قانداق ئېسىلغانلىقىنى، كىمەلەر، قاچا گۈللەر... ھويلا-ئارام، ئوردۇ ئالدىغىچە ھەممىسىنى تەكشۈرۈپ چىقتى. قارىغاندا، تەييارلىقلار جايىدا ئىدى. ئىشنى باشلاشقا بولاتتى. قىلىچ قارۇغچىلارنىڭ ئورۇنلاشتۇرۇلۇشىنى، چېرىك-لەرنىڭ قورال-ياراغلىرىنى تەكشۈردى. بىرنەچچە قارۇغچى باشلىق-لىرى بىلەن ئوردۇنىڭ تاشقىرىسىنى — ئەتراپىنى ئايلىنىپ چىقتى. قارۇغچىلار جايىدا قويۇلغان، قوراللىرىمۇ تۈزۈك ئىدى. چوڭ قاپىغا قويۇلغان قارۇغچىلارنىڭ ئازلىقىنى كۆرۈپ ئۇنى كۆپەيتتى. قارۇغچى چېرىكلەرنىڭ روھى قىياپىتىنىڭ بوشلۇقى قىلىچقا يارىمىدى. ”چېرىك ھەرقاچان ئۆزىنى مەزمۇت باتۇر، ئالىپ تۇتۇشى كېرەك“ دەپ كايىدى ئۇ. ئوردۇنىڭ چوڭ-كىچىك سارايلىرىدا، ئىشخانا ئۆيلىرىدە، ھويلىلاردا ئوردۇ خادىملىرى ئالدىراش تەييارلانماقتا ئىدى... ئۇلار

سۈتۈق بۇغراخاننى ۋە باشقا كاتتىباشلارنى كۈتەتتى. خان ھەمراھ-
لىرى بىلەن جۈمە نامىزىنى ئوقۇغىلى مەسجىدكە كەتكەندى.

خان يېڭى ياسالغان مەسجىدتە بىرىنچى قېتىملىق جۈمە نامىزىنى
ئوقۇپ بولۇپ، تاشقىرىقى مەسجىدكە چىقتى. ئۇ چىرايلىق يۆگەلگەن
سەللە، بەقەسەم تونى بىلەن كىشىلەرگە ئالاھىدە كۆرۈنۈپ تۇراتتى.
ئارقىسىدا، ئەتراپىدا يېقىن ھەمراھلىرى ئۇنى ئوراپ كېلەتتى.
ئالدىدا قارۇغچىلار ئادەملەرنى كەينىگە ياندۇرۇپ يول ئاچاتتى.
جۈمە مەسجىدىنىڭ خېتىبى ئەبۇ نەسىر سامانى خاننىڭ يېنىدا،
چۈچىسى چۈشۈرۈلگەن سەللە بىلەن مەغرۇر كېلەتتى. "مەن قالدېم
خاقان، - دېدى ئەبۇ نەسىر پەلەمپەيگە كەلگەندە، - خوش، ئاللاھۇ
تابارەك ۋە ئائالا يار بولغاي."

خان ئۇنىڭ بىلەن خوشلاشتى. دە، پەلەمپەيدىن چۈشۈشى بىلەنلا
ئىككى قولىنى مەيدىسىگە قويۇپ باش ئېگىپ تۇرغان چەبدەس
ئۇستامنى كۆردى.

- ھە، ئەسسالامۇئەلەيكۇم، چەبدەس ئۇستام، - خان بۇرىلىپ
ئۇستامغا قول بەردى ۋە ئىككى قوللاپ كۆرۈشۈپ كەينىگە چېكىنگەن
ئۇستامغا قاراپ دېدى، - بۈگۈن ئۆزلىرىنىڭ نەقىش ئۇستاتلىق
ھۈنەرلىرىنى تاماشا قىلىمىز. دە! ھە، راست، بۇ مەسجىد نېمە
دەپ نام بەرسەك بولار ئۇستام؟

كىشىلەر مەسجىدتە مېھىت نامىزىنى ئوقۇيدۇ، مەسجىد ئالدى مەيدانىدا
ھېيت قىلىدۇ. "ھېيت گاھ" دېسەك قانداق بولاركىن ئۇلۇغ خانىمىز.
- بەك ياخشى، ياخشى ئات بولدى. شۇنداق بولسۇن.

- "ھېيت گاھ" ... ياخشى نام بولدى بۇ. قېنى يۈرسىلە، ئەمدى
ئوردۇنى كۆرەيلۈك.

خان ھەمراھلىرى بىلەن ئوردۇ ئالدىغا كەلگەندە، ئىككى-ئىككى بولۇپ كەتكەن كىشىلەر ئۇنى قارشى ئالدى. خان كىشىلەر ئوتتۇرىسىدىن قارۇغچىلار ئاچقان يول بىلەن مېڭىپ ئوردۇغا قاراپ ماڭدى. ئوردۇ دەۋرۋازىسى ئالدىدىكى تاش پەلەمپەيدىن سۇپىغا چىقىپ ئارقىسىغا بۇرىلىپ خەلققە ھۆرمەت بىلدۈردى. خەلققە تېخىمۇ زور روھلىنىش پەيدا بولدى ۋە "ئۇلۇغ خاقان ئامان ۱" دەپ ۋارقىراشتى.

خان يەنە ئارقىسىغا بۇرىلىپ ئىككى ياندا تۇرغان بارسبەگ بىلەن قىلىچنى كۆردى. ئۇلارنىڭ قوللىرىنى سوزۇپ ئىچكىرىگە تەكلىپ قىلىپ بىلدۈرگەن ھۆرمىتىگە جاۋاب ھۆرمەت قايتۇردى ۋە بىرنەچچە قەدەم ماڭغاندىن كېيىن، ئاۋال قاپقىغا، كېيىن بېشىنى ئاستا كۆتۈرۈپ قاپقا يۇقىرىسىغا قارىدى. ئۇچتىن بىر قىسمى چوڭ چاسا تاشلار بىلەن تىكلەنگەن ئېگىز تاملار ئارىسىغا ئورنىتىلغان يوغان قىزىل قاپقا ئېچىقلىق تۇراتتى. قاپقا قاناتلىرىنىڭ ئوتتۇرا لېۋىدە سېرىق تۇچتىن ياسالغان چوڭ ھالقىلار پارقراپ تۇراتتى. ھەر خىل گۈللەر چۈشۈرۈلگەن قاپقا بېشىدا تاشتىن چىرايلىق ياسالغان تۆت تەرىپى ئوچۇق چاسا پەشتاق كۆرۈنۈپ تۇراتتى. ئۇنىڭدا تۆت تەرەپكە قاراپ تۆت نەيزىلىك قارۇغچى ھەيكەلدەك جىم تۇراتتى.

سۇتۇق بۇغراخان بوسۇغدىن ئاتلاپ ئىچكىرىگە كىرگەندە، ئوڭ ياقىتىكى تام تۈۋىدە چار ساقال ئېگىز بىر ئادەم ۋە چاپىنىدا رەڭ داغلىرى بار يەنە بىر قاۋۇل قارا ساقال ئادەم خانغا تازىم قىلدى. — بۇ كىشى ئۇستا خەنجەر ئۇستام، — دېدى بارسبەگ ئاق ساقال كىشىنى خانغا كۆرسىتىپ، — بىناكارلىق ئۇستىسى، قولى ئالتۇندەك ئادەم. بەك جاپالىق ئىشلىدى. بۇ كىشى بولسا سۈرەتچى ئۇستا دەريا

ئۇستام، — دېدى قارا ساقال كىشىنى كۆرسىتىپ، — داڭلىق سۈرەتچى، گۈلچى، ئوردۇنى گۈللەشتە ھەممە ھۈنرىنى كۆرسەتتى. — ھە، بىلىمەن، — دېدى خان ئۇلار بىلەن سالاملىشىپ، — رەھمەت ئۈستىلىرىم. ئۇستا خەنجەر، ئۇستا دەريا، يەنە، — ئۇ ئارقىسىدىكى چەبدەس ئۇستامنى كۆرسەتتى، — چەبدەس ئۇستام، رەھمەت سىلەرگە، سىلەر ئۇلۇسىمىزنىڭ داڭقى، ئاللا سىلەرگە نۇسرەت ئاتا قىلغاي.

كېيىن ئۇستىلار بىلەن يۇغۇرۇش باتۇر تاغا ۋە باشقا ئەربابلار كۆرۈشتى.

بارسبەگ خان ۋە ئۇنىڭ ھەمراھلىرىنى چوڭ پەنجىرلىرىدىن تاشقىرىسىدىكى كەڭ پېشايۋاننىڭ ئېگىز تاش تۈۋرۈكلىرى كۆرۈنۈپ تۇرغان ئۇزۇن، كەڭ ئايۋانغا باشلاپ چىقتى. خاننىڭ كەينىدە باتۇر تاغا ۋە ئۈچ ئۇستام، ئۇلاردىن كېيىن باشقا ئوردۇ ئەربابلار ماڭدى. خان ۋە ئۇنىڭ ھەمراھلىرى پەنجىرە ئەتراپلىرىغا سېلىنغان نەقىشلەرنى ۋە پەنجىرلەر ئارىلىقىغا سېلىنغان ھەر خىل گۈللەر، سۈرەتلىرىنى زوق بىلەن تاماشا قىلىپ مېڭىشتى ۋە ئىچىگە ئېچىلغان سۆلەتلىك ئىشىكتىن بىر چوڭ چاسا سارايفىغا كىرىشتى.

— بۇ سارايفىغا "ئانار سارىيى" دەپ نام بېرىلدى، — دەپ ئىزاھات بەردى بارسبەگ، — ساراينىڭ نەقىش ۋە گۈللىرى ئانار ۋە ئانار گۈلىدىن ئىشلەنگەن.

خان ۋە ھەمراھلىرى ساراينى كۆزدىن كەچۈردى، ساراينىڭ پەنجىرە ۋە تەكچە ئۇيۇقلىرى ياقىلىرىغا ئاق گەجگە گۈزەل سەنئەت بىلەن ئانار، ئانار گۈللىرى نەقىشلىرى سېلىنغان، يېشىل ياپراقلار ئارىسىدىن ئېگىلىپ تۇرغان قىپقىزىل ئانار گۈللىرى ۋە ساڭگىلاپ

تۇرغان قىزغۇچ ئانارلارنىڭ سۈرەتلىرى كىشىنى ئۆزىگە چىلىپ قىلاتتى. خان ۋە ئۇنىڭ ھەمراھلىرى تورۇسقا قاراشتى. ئۇنىڭ ئېگىز تورۇسنىڭ چاسلىرىغا سىزىلغان ئانار گۈللۈك، ياكى گۈللۈك ئانار دەرەخلىرى كىشىنىڭ زوقىنى پۈتۈنلەي ئۆزىگە تارتىپ، كۆز ئاللا-مايدىغان دەرىجىدە جۇلالىنىپ تۇراتتى.

— بۇياق بولسا، — دېدى چېرىكلەر ئولچىسى ئارىسلان تۈكسەن، سولراقتىكى ئوچۇق ئىشىكنىڭ ئىككى تەرىپىدە ئىككى قارغۇچى تۇرغان ئايۋاننى كۆرسىتىپ — بىزگە تەۋە بولۇپ قالدى، بىر كىچىك ساراي بولۇپ ئەتراپىدا ئىشخانلار بار.

— بەك ئەدگۈ ① ياسالغان، — دېدى خان ۋە ئۇستىلارغا قاراپ كۈلۈپ رازىلىق بىلدۈردى.

ئۇلار ئوڭراقتىكى ئوخشاش ئايۋاندىن ئۆتۈپ ئوخشاش چوڭلۇق-تىكى يەنە بىر سارايغا كىردى. بۇ ساراينىڭ بېزىلىشى باشقىچە ئىدى. ئويۇلغان نەقىشلەر، سىزىلغان سۈرەتلەر گۈزەل يايلاقنى كۆرسىتەتتى، تاغ باغرىدىكى گۈل ئوتلاقتا — بىر يەردە ئۇيۇر-ئۇيۇر يىلقىلار، بىر جايدا پادا-پادا كالىلار، يەنە بىر جايدا ئوتلاپ كېتىپ بارغان ئاق-قارا قويلار، كەچلىكى، قوشقا يانغاندا قوزلىرى ئېسۋاتقان ساغلىقلار... گەۋدىلىنىپ تۇراتتى. يۇقىرى تورۇسىدىمۇ شۇنداق گۈزەل سۈرەتلەر كۆز چېقىپ تۇراتتى. تاملارنىڭ بىرىدە ئالدىغا ئېگىشىپ، سالما بىلەن ئايغىرنى قوغلاپ كېتىپ بارغان ئاتلىق يىلقىچى يىگىتنىڭ سۈرىتى، بىر تامدا، يايلاۋاتقان قويلارغا قاراپ تاش ئۈستىدە نەي چېلىپ ئولتۇرغان قىزىل باش ياغلىقى بار قىزنىڭ سۈرىتى... ئىشىككە ئۇدۇل

① ئەدگۈ — ياخشى، ئوبدان.

تامدا ئات ئۈستىدە ئوقيانى چەنلەپ بىر توپ كېيىكنى قوغلاپ كېتىپ بارغان ئوۋچىنىڭ سىياقى بىر قارىغاندا خانغا ئوخشاپمۇ كېتەتتى. بۇ سۈرەتنى كۆرگەندە سۈتۈق كۈلۈمسرەپ ئارسلانغا قاراپ قويدى.

— بۇ سارايفى نېمە دەپ نام بەردىڭلار؟ — دېدى سۈتۈق بارىم.

— يايلاق ساراي.

— يايلاق ساراي... ھە، ھە، سۆلىتىڭە تازا يارشىپتۇ.

— ماۋۇ تەرەپ ئاقساقالنىڭ ئىشخانىسى بولسا كېرەك. شۇنداقمۇ؟ — ئۇ كۈلۈپ باتۇر تاغغا قارىدى.

— شۇنداق، — دەپ جاۋاب بەردى باتۇر تاغا، — لېكىن شۇنسى باركى، سارايفى چۈشلۈق ئادەم يوق. دە.

كۆپچىلىك كۈلۈشتى.

ئۇلار يەنە ئوڭراققا بۇرىلىپ ئوخشاش ئايۋاندىن ئۆتۈپ، چوڭراق، يورۇقراق بىر سارايفى كىرىشتى.

— سەيلە ساراي — دېدى بارىبەگ خانغا يېقىنراق كېلىپ، — ساراي سەيلىگاھ پۇرىقىنى بېرىدۇ.

— پۇرىقى تۈگۈل، دەل ئۆزى، — دېدى باتۇر تاغا.

سەيلە ساراي تېخىمۇ كۈزەل، تېخىمۇ ئۇز ياسالغان: پەنجىرە، ئۇيۇقلار گىرۋەكلىرىگە، ئىشىك ياقىلىرى، تورۇسنىڭ چەتلىرىگە ئويۇلغان ئېسىل سەنئەتلىك نەقىشلەرگە ئارىلاپ يېشىل بوياق بېرىلگەن. پەنجىرىلەر ئارىلىرىغا ھەر خىل مەنزىرە رەسىملىرى — مېۋىلىك باغلار، تاغ ئارىلىقىدىكى كۈللەر، شارقىراتمىلار، ئاقباش تاغ چوققىلىرى، ئېتىز — زىرائەتلەر، دەريا ۋادىلىرى... سىزىلغان. تورۇسغا چاسا قىلىپ كۈل — سۈرەت نۇسخىلىرى سىزىلغان. بۇ نۇسخىلارغا بەك

ئۈستىلىق بىلەن رەڭ بېرىلگەن. نۇسخا گۈللەر ئارىلىقلىرى ۋە گۈل شەكىللىرى شۇنچىلىك ئىنچىكە، توغرا ھېساب بىلەن سىزىلغانكى، كۆرگەنچە كىشى ھەيران قالاتتى. ساراينىڭ شىمالىغا قارىغان تېمىدا، ئېگىز، كەڭ پەنجىرىلەر ئوتتۇرىسىدا قوش قاناتلىق ئىشىكلەر ساراينى تولۇق يورۇتۇپ تۇراتتى. ئۇلار يان ئىشىك تەرەپكە ماڭغانىدى، تاشقىرىدىن ئىككى قىز يۈگۈرۈپ كېلىپ ئىشىكنى تاشقىرىغا ئاچتى. خان پۈتۈن بىنانى ئايلاندۇرۇپ سېلىنغان تاش تۈۋرۈكلۈك ئايۋاندىن تاشقىرىغا چىقىرىپ ياسالغان، سۆلەتلىك چوڭ پېشايۋانغا چىقتى. پېشايۋاننىڭ ئوڭ ياقىدا يۆلەنچۈك كارىۋاتتا ئايدىڭ خانىش ياناتتى. ئۇنىڭ يېنىدا يۇلتۇز ئورۇندۇقتا ئولتۇرۇپ بىرىنچىلىرىنى سۆزلەۋاتاتتى. بەش ياشلىق خان ئوغۇل تونغان ئوينىۋاتقان يېرىدىن قوپتى ۋە:

— ئانا، دادام كەلدى، — دېگىنىچە خانغا قاراپ يۈگۈردى. خان تونغاننىڭ بېشىنى سىلىدى ۋە ئايدىڭ تەرەپكە بۇرالدى. ئايدىڭ كارىۋاتتىن تۇرۇپ خانىنى قارشى ئالدى، ئەربابلار ئايدىڭغا تازىم قىلىپ ھۈرمەت بىلدۈرۈشتى.

— دادا، ئەنە بايتاش ئاكام، — دېدى تونغان باغدا كېلىۋاتقان ئاكىسىنى كۆرسىتىپ، — ئاكا، چاپسان ماڭ، دادام كەلدى.

باغنىڭ تۆرىدىكى "تەركىن ساراي" تەرەپتىن ئۈستى يېپىق، تورۇسىغا گۈللەر نەقىش قىلىنغان تاش يولدىن خان ئوغۇل بايتاش بىر كۈچۈكنى ئارقىسىغا تەگەشتۈرۈپ كېلىۋاتاتتى. ئۇ ئارقىسىغا قاراپ:

— ئانىكا دادام كەلدى، — دەپ ۋارقىراپ قويۇپ بۇ تەرەپكە قاراپ قەدىمىنى ئىلداملاتتى.

سۈتۈقنىڭ ئانىسى تەركىن بېگىم ئۆز نامىغا سېلىنغان ئاشۇ
"تەركىن ساراي"نى ياخشى كۆرەتتى. ئۇ ئوغلى، كېلىنى، نەۋرە-
لىرى بىلەن مۇشۇ يەردە تۇراتتى. ئوردۇ بىناسىنىڭ خۇددى كىچىك-
لىتىپ قويغان نۇسخىسىغا ئوخشايدىغان بۇ ساراي ئازادە، تىنچ،
كۈزەل بىر بىنا ئىدى. تەركىن بېگىم بىنانىڭ كىنىدىكىدىكى دۈگىلەك
سارايدا ئوغلى بىلەن ئۇزاق-ئۇزاق پاراڭلىشاتتى ۋە "ئۈچلۈك
ھالقا"نىڭ دۆلەت ئىشلىرى توغرىسىدىكى دوكلاتلىرىنى ئاڭلايتتى.
كېيىنكى كۈنلەردە ئۇ ئىشقا ئازراق ئارىلىشىپ، جىقراق دەم
ئالىدىغان بولۇپ قالدى. شۇ تاپتا، چاچلىرىغا ئاقلار كىرگەن، ئازراق
مۈكچىيىپ قالغان ئانا ئىككى قولىنىڭ بىرىدىن يۆلىگەن كۈللىلى ۋە
قۇندۇزىلارغا ئېغىرلىقىنى سېلىپ ئاستا مېڭىپ كېلەتتى. ئۇلارنىڭ
كەينىدە كۆرپە، ياستۇق كۆتۈرگەن ئىككى قىز بىلەن كەلمەكتە
ئىدى.

بايتاش يۈگۈرۈپ تاش پەلەمپەيدىن پېشايۋانغا چىقتى، ئۇنىڭ
كەينىدىن يۈگۈرۈپ چىققان جىگەر رەڭ، سالپاڭ قۇلاق چىرايلىق
كۈچۈك خانغا قاراپ "ھاۋ، ھاۋ" دەپ ئىككى قېتىم قاۋدى.
— ھە، بايتاش، كۈچۈگۈڭنىڭ ئاچچىقى يامانغۇ، ئوغلۇم؟ — دېدى
خان قۇيرۇقىنى شېپاڭشىتىپ، تۇمشۇقىنى سوزۇپ تۇرغان كۈچۈككە
قاراپ كۈلۈپ.

— سىزدىن قەنت سوراۋاتىدۇ، — بايتاش يانچۇقىدىن بىر پارچە
قەنتنى ئېلىپ دادىسىغا بەردى، — بۇ سىزگە موللاق ئېتىپ بېرىدۇ.
خان قەنتنى ئېگىز رەك تاشلاپ بەرگەندى، كۈچۈك سەكرەپلا
ئاغزىغا ئالدى ۋە ئالدىغا بىر، كەينىگە بىر ئىككى قېتىم موللاق
ئاتتى، كېيىن يەنە خانغا تەلىمۈردى، ھەممەيلىن كۈلۈشتى. خان

پەلەمپەيگە كېلىپ قالغان ئانىسىغا قارىدى ۋە ئالدىراپ بەلەمبەيدىن چۈشۈپ ئانىسىنى قولتۇقلاپ ئەپچىقتى. ھەممەيىلەن ھۆرمەت بىلەن ئانىغا تازىم قىلدى.

— تەركىن بېگىمنىڭ ئۆمرى ئۇزۇن بولغاي، — دېدى باتۇر تاغا كۆپچىلىككە ۋاكالەتن.

— رەھبەت تاغا! ئۆمۈر قانچە ئۇزۇن بولسىمۇ مىڭ ياشقا كىرمەيدۇ كىشى، — دېدى ئانا ۋە بىر ئاز ئويلاپ داۋام قىلدى، — ئادەم ئۆلىدۇ، ئوردۇ، ساراي، باغ-تاغ... ھەممىسى قالىدۇ، ئادەملەر ئۆلمەيدۇ. كەتكەنلەر قالغانلارغا ئەدگۈ نام قالدۇرۇپ كەتسە، ئازۇندا ① بۇنىڭدىن ئەدگۈ ئىش يوق. شۇنداق ئەمەسمۇ، ھۆرمەتلىك بىلگە تېكىن؟ — ئۇ ئارقىدىراق تۇرغان بىلگە تېكىنگە قاراپ كۈلدى.

— بەك توغرا تەركىن بېگىم، — دېدى بىلگە تېكىن ئالدىنقىراق مېڭىپ، — ئادەم، بۈگۈن ئۈچۈنلا ئەمەس، ئەتە ئۈچۈنمۇ ياشى كېرەك.

— ئەدگۈ، ئەدگۈ، — دېدى ئانا كېيىن سۈتۇققا قاراپ، — بالام بۇ سۆز يادىڭىزدا بولسۇن. ئەتە ئۈچۈن ياشاڭ، ئوردۇ سىزگە قۇتاتقاي، سىز بودۇنغا قۇتاتقايسىز، — دېدى.

— سۆزلىرىڭىز ھەمىشە يادىمدا بولغۇسى ئانا. بودۇن ئۈچۈن، ئەتە ئۈچۈن... — سۈتۇق ئاخىرقى سۆزنى گويىكى قەسەم ياد قىلغاندەك دولقۇنلۇق ئاۋاز بىلەن ئېيتتى.

— خوپ، ئىشىڭلارنى قىلىڭلار، — دېدى ئانا ئوغلىدىن رازى بولغاندەك كۈلۈمسىرەپ، — مەن ئازراق دەم ئالاي، ئۆز ئىشىڭلارنى

① ئازۇن — دۇنيا، جاھان.

قىلىڭلار! — ئۇ كارىۋات تەرەپكە بۇرادى، گۈللەيلى بىلەن قۇندۇز قولتۇقلىدى.

خان ۋە ھەمراھلىرى ئانا بىلەن خوشلىشىپ سەيلە سارايغا قايتىپ كىردى ۋە بارسەبەگنىڭ باشلىشى بىلەن سول قولغا بۇرادى. ئۇلار كەڭ ئېگىز ئايۋاندىن مېڭىپ تەنتەنىلىك تەختى سارايغا كىردى، بۇ ساراي ئېگىز، چاسا كەلگەن بولۇپ، ئالتۇن سېرىق گۈل-نەقىشلەر بىلەن بېزەلگەن، تاملارغا ئۆي ھايۋانلىرى ۋە ياۋايى ھايۋانلارنىڭ سۆرەتلىرى سېلىنغان، تورۇسغا كىچىك چاسا ئۆلكىلەر، ئوتتۇرىسىغا دۈگىلەك كۆزگۈ ئەينەك^① ئورنىتىلغان. يۇقىرىغا قارىغاندا ھەممە كۆزگۈلەردىن قارىغان كىشىنىڭ سۈرىتىنى كۆرگىلى بولاتتى. سۇتۇق بىلەن يېقىن ھەمراھلىرى تورۇسقا قارىشىپ ھەيران بولغىنىچە كۈلۈشتى ۋە بىناكار ئۇستامنى ماختاشتى. ئېگىز-ئېگىز پەنجىرىلەردىن قۇياش نۇرى چۈشۈپ، تەختى ساراينى يورۇتۇپ تۇراتتى. كۈد-پېتىش ياقىتىكى چوڭ قاپقا تەرەپكە قاراپ تۇرغان تامغا ئېگىز ئىشىك ئورنىتىلغان. ئىشىك ئۇدۇلىدا ئىچكىرىدەك كىرگەن، ئارقا ۋە يان تەرەپلىرىگە چوڭ پەنجىرىلەر ئورنىتىلغان، ئۇيۇقتا سۇپا ئۈستىگە سېرىق رەڭلىك نەقىشلەر بىلەن بېزەلگەن تەخت قويۇلغان. تەخت ئالدىغا باش-چىشلىرى بىلەن سويۇۋېلىنغان چوڭ ئاق ئېيىق تېرىسى سېلىنغان، يەرگە بىر پۈتۈن ماچىن ئۇسغا چوڭ زىلچا سېلىنغان بولۇپ، تەخت ئالدىدىن تارتىلغان قىزىل پايانداز ئۇدۇل-دىكى ئايۋانغا سوزۇلغان، خان ھەمراھلىرى بىلەن شۇ پاياندازلىق، ئايۋانغا قاراپ ماڭدى ۋە ئۇزاق ئۆتمەي ئاجايىپ كاتتا، ئېگىز،

① كۆزگۈ ئەينەك — كۆرىدىغان ئەينەك.

دۈگىلەك بىر سارايفغا چىقىشتى.

— خان ساراي، — دېدى بىناكار ئۇستام خانغا يېقىنراق كېلىپ، —
بۇ ساراينى ياساشتا چوڭ يىغىنلار، داغدۇغىلىق زىياپەتلەر كۆزدە
تۇتۇلدى.

— ئوھوي!... ئۇستام، ھە، جەننەتمۇ مۇشۇنچىلىك گۈزەل
بولار، — دېدى باتۇرغاغا يۇلتۇزلار پارقىراپ تۇرىدىغان كۆك
ئاسماندەك تورۇسقا قاراپ.

— ئۇستىلىرىمنىڭ ئېسىل قوللىرىغا ئاللا مەدەت بەرگەي، — دېدى
سۇتۇق ۋە ئۇستىلارنى ماھارەتلىك ھۈنەرى بىلەن تەبىرىكلىدى.
كېيىن ئۇ تامغا دىققەت قىلغاچ يېقىن باردى. تام ئېگىز، كەڭ
كاتەكچىلەرگە بۆلۈنگەن بولۇپ، ئۇنىڭغا ئورنىتىلغان چوڭ كۆزگۈ
ئەينەك يۈزىگە ئۆز نەقىشلەر سېلىنغان. ئۆزىگە خاس رەڭلەردە
ئايرىم-ئايرىم سېلىنغان ئۈزۈم، ئانار، ئالما، شاپتۇل، گىلاس ۋە
باشقا مېۋىلەر نەقىشلىرى ئارىلىرىدىن كىشىلەرنىڭ پارچە-پارچە
سۈرەتلىرى كۆرۈنۈپ تۇراتتى.

— بەك ئەدگۈ، بەك ئېسىل، — دېدى خان خۇشال بولۇپ ۋە
ئارقىسىغا بۇرالدى.

— مانا ماۋۇ ياقتا، — بارسىڭ چوڭ ئىشىكتىن كىرگەندىكى
ئوڭ قاناتنى كۆرسەتتى، — بىز كۆرۈپ كەلگەنگە ئوخشاش سارايلار
بار. سارايلار ئىچكىرىسىدە ئارىسلان بەگنىڭ، ئوردۇ بىتىكچىسىنىڭ،
توغرۇلبەگنىڭ، قىلىچبەگنىڭ ئىشخانلىرى بار.
— بارسىڭ گىنىمۇ بار، — دېدى قىلىچ يوغان ئاۋاز بىلەن.
ھەممەيىلەن كۈلۈشتى. قاپقا تەرەپكە قارىغان ئىشىك
ئېچىلدى.

— ئىلىك كەلدى! — دېدى ئەركىن ۋە ئارقىدىن ئەگشىپ كىرىۋاتقان ئىلىكنى كۆرسەتتى.

خان دەرھال ئىشىككە قاراپ، كۈلۈمسىرەپ كىرىۋاتقان ئىلىكنى كۆردى.

— ھا، دوستۇم ئىلىك، — خان ئىلىكنىڭ ئالدىغا بېرىپ ئۇنى قۇچاقلىدى، — مانا قاراڭ، شۇنچىمۇ كىچىك كېتەرسىزمۇ؟ كەتكىنىڭىزگە قانچە يىل بولدى؟

— ئۈچ يىلدىن ئاشتى، — دېدى ئىلىك، — ئانام قويۇۋەتتى. ئۇندىن كېيىن بالاساغۇندىكى ياخشىراق ئوقۇشتىن كېچەلمىدىم.

— بىلگە تېكىن! ئاڭلىدىڭىزمۇ؟ ئاستانىمىز قەشقەرنىڭ ئوقۇش ئىشى بالاساغۇنغا يەتمەيدىكەن، قانداق قىلىش كېرەك؟

— ئۇ قەدىم ئاستانە ئەمەسمۇ؟ ئارتۇقچىلىقى ئەلۋەتتە كۆپ بولىدۇ. بىزمۇ ئىشلىرىمىزنى ئۇنىڭغا يەتكۈزۈمىز، بارا-بارا ئاشۇرۇۋېتىمىز تېخى، — دېدى بىلگە تېكىن.

— ئەلۋەتتە، چوقۇم ئاشۇرۇۋېتىش كېرەك، ئىلىك بالاساغۇن مېۋىلىرىدىن ئېلىپ كەلدى-دە. ئەمدى بۇ كىشىنى قويۇۋەتمەسلىك كېرەك، — دېدى باتۇر تاغا كۈلۈپ.

— ھە، قاراڭ، مەن سىزنى توسۇۋالدىم. مانا يارانلار بىلەن كۆرۈشۈڭ، — خان بۇرۇلۇپ ھەمراھلىرىنى قولى بىلەن كۆرسەتتى.

ئىلىك كۆپچىلىك بىلەن سالماشتى. ھەممىسى بىر-بىرلەپ ئىلىك بىلەن كۆرۈشتى. بەگ بىلگە قوپالغىنا ئامانلىشىپ قويدى.

— قاراڭ بۇ سارايلارنى، — دېدى خان قول ئىشارىتى بىلەن ساراينى كۆرسىتىپ، — ئوردۇ، چوڭ مەسجىد، راست، يەنە چوڭ ئوقۇل يۇرتى، بۇنى سىز ياقىتۇرارسىز، ئەلۋەتتە. بىنالار كاتتا، لېكىن،

ئىشلىشىمىز كېرەك... دوستۇم! ئوردۇمىزنىڭ بىتىكچىلىكى سىزنى كۈتمەكتە، ئوردۇ كۈتمەكتە. ئاستانە كۈتمەكتە — دەيدى يەنە سۈتۈق خۇشال كەيپىياتتا.

ھەممەيەلەن خۇشاللىق بىلەن رازىلىق بىلدۈرۈشتى ۋە كۈلۈشۈپ ئىلىكىنى مۇبارەكلىدى، بەگ بىلگە بىلەن يەنە ئىككى-ئۈچ كىشى خۇشال بولمىدى.

— ئەڭ مۇھىمى، يېڭى ئوقۇل سىزنى كۈتمەكتە، — دەيدى بىلگە تېكىن توپتىن ئىلگىرىرەك چىقىپ.

— بىتىكچىلىك ئوقۇتقۇچىلىققا دەخلى قىلمايدۇ، — دەيدى باتۇر تاغا، — ئىلىك ۋاقت چىقىرىپ بىلىك بېرىپ تۇرۇشقا بولىدۇ-دە.

— مەن بۇ ئىشقا لايىق ئەمەسمەن، يەنە داۋاملىق ئوقۇسام دەيمەن... — دەيدى ئىلىك كەمتەرلىك بىلەن.

خان ئىلىكنىڭ سۆزىنى بۆلدى:

— بولدى، دوستۇم. سىزگە سۆزمۇ قىلىشقا رۇخسەت يوق، — ئۇ كۈلگىنىچە ئىلىكنىڭ دولىسىغا ئۇرۇپ قويدى، — بىز ئوردۇنى كۆرۈپ بولدۇق. سىز ئايرىم كۆرەرسىز. يۈرۈڭ، مەن سىزنى، ئانام ۋە ئايدىڭ بىلەن كۆرۈشتۈرەي.

خان ھەمراھلىرىغا قاراپ باش ئېگىپ خوشلاشتى ۋە ئىلىكنىڭ قولتۇقىدىن ئېلىپ ئىچكىرىگە ماڭدى. باشقىلار تازىم قىلىپ خان ۋە ئىلىكىنى ئۈزۈتسە قېلىشتى.

ئىككىنچى باب قوچقارنىڭ بايانى

ساراينىڭ ئوڭ يېقىدىكى ئىشخانىسىدا سۇتۇق بۇغراخان ئىككى قولىنى كەينىگە قىلىپ چۆگىلەپ ماڭغىنىچە خىيال قىلماقتا ئىدى. كۈنچىقىش ياقىتىكى چوڭ پەنجىرىلەردىن كىرگەن ئەتىگەنكى قۇياش شولىسى ئۆيىنى نۇرغا تولدۇرغان. خان دىمى سىقىلغاندەك بولدى ئېھتىمالم، بېرىپ ئوتتۇرا پەنجىرىنى ئاچتى، ئۇرغۇپ كىرگەن يازنىڭ ئەتىگەنلىك يېقىملىق سالىقىنى ئۆيىنىڭ ھاۋاسىنى ئۆزگەرتىۋەتتى. خان كۆڭلى ئارام ئالغاندەك يېنىكلىك ھېس قىلىپ، چوڭقۇر نەپەس ئالدى. ئۇ بېرىپ پەنجىرىنىڭ يەلپۈنۈپ تۇرغان ھال رەڭ نېپىز پەردىسىنى تارتىپ قويدى ۋە يەنە ئۆيىنى ئايلاندى...

"ئىشنىڭ بېرىشى ياخشى، ئەمما كۆڭۈلدىكىدەك ئەمەس. ئانىسى 'سەن بودۇنغا قۇتاتقايسىن' دېگەنىدى. ھازىرغىچە قۇتاتقنى قانچىلىك، كەلگۈسىدە قانچىلىك بولار؟ قۇلدارلىق چەكلەندى. لېكىن تارىغچىلار 'قوشتىن چىقىپ سۆرەمگە چۈشتۇق' دەۋاتىدۇ. بۇرۇنقى قۇلدارلارنىڭ بىر قىسمى چوڭ يەر ئىگىلىرىگە ئايلىنىپ يەنىلا تارىغچىلارنىڭ قېنىنى شوراۋاتىدۇ؛ چوڭ-چوڭ سېتىقلىق، قول ھۈنەرى كارخانىلىرى پەيدا بولدى. بۇ ياخشى ئىش. سېتىقچىلار ۋە قول ھۈنەر ئىشخانا ئىگىلىرى يەر تېرىش ئىمكانىيەتتىن مەھرۇم بولۇپ شەھەرگە كىرىپ قالغان بىر قىسىم نامرات

تارىخچىلارنى ھەم شەھەردىكى ئاددىي پۇقرالارنى تىلغا ئالغۇچىلىكى يوق ئەرزىمەس ئىش ھەققى بىلەن ئۆزىگە مەھكەم باغلىۋېلىپ، ياكى قورسقى تويمايدىغان ياكى يىراققىمۇ كېتەلمەيدىغان قىلىپ قويۇۋاتىدۇ...

شەھەرلەردە چوڭ سېتىقچىلار كىچىك يايىمچىلارنى، چوڭ ھۈنەر ئىشخانا ئىگىلىرى ئۇششاق قول ھۈنەرۋەنلەرنى چەتكە قېقىپ خانىۋەيران قىلىۋاتىدۇ. بۇنىڭ بىلەن سېتىقچىلار ۋە ئىشخانا ئىگىلىرى ئارىسىدىمۇ يەر ئىگىلىرى، بايلار ئارىسىدىكىدەك بايلىق تاللىشىش، مەنسەپ تاللىشىش ئۆزئارا قەستلەش... ساۋۇقبەگنىڭ خانلىقىنى ئاغدۇرۇش قەستى يوقىتىلدى. يەنە ئاللىقانداق يوشۇرۇن قەستلەر يوقمىكىن؟!

ئىسلام دىنىغا قارشىلىق يوقىتىلدى. مۇسۇلمان بولغانلارنىڭ سانى يۈز مىڭلىغان كىشىگە يەتتى. لېكىن، ئەلنىڭ بىرمۇنچە جايلىرىدا، يەتتەسۇ، ئىلى، قوچۇ يايلاقلىرى تېخى مۇسۇلمان بولغىنى يوق. يەنە توسالغۇلار، تەتۈر شامالار كېلىپ چىقماستىكىن؟!

ئوقۇش-بىلىگە ئىشلىرىنىڭ ئىلگىرىلىشى بەك ئاستا. بۇددا دىنىنىڭ ئەمەلدىن قېلىشى، ئىسلام دىنىنىڭ ئۇنىڭ ئورنىغا دەسسەشى بىلەن بىلىگە ئاقارتىش ئىشلىرىدا بەلگىلىك تەسىر پەيدا قىلماي قالدى. كىشىلەر، ئۆكرەتمەنلەر بەك ئاز. بىر-ئىككى مەدرىس بەك ئازلىق قىلىدۇ...

چېرىك ئىشلىرىنچۇ؟ ئەل قارۇغچى ئىشلىرىنچۇ؟ تېخى بەك يېتەرسىز. چېرىكلەر سانى ئاز، چېۋەر چېرىكباشلىرى ئاز... ئەل ئىچى ئامانلىق... يەنە ئەل چېگرىسىنىڭ ئامانلىقى... سامانلار..."

خان خىيال سۈرگەن پېتى كېلىپ ئورۇندۇقتا ئولتۇردى. پەنجىردە...

دىن كىرگەن يۇمشاق سالقىن شامال ئۇنىڭ قارا ساقاللىرىنى تاراپ، قىپقىزىل دۈگىلەك يۈزىنى سىلاپ ئۆتەتتى. ئۇنىڭ قىياپىتىدە ھارغىنلىق سېزىلەتتى. ئۇ ئەمدى ئوتتۇز ياشتىن ئاشقان كىشىگە ئوخشمايتتى. قوشۇمىسى تۇرۇكلۇك، غەمكىن، خىيالچان سىياقىدىن، ئۇ ئېغىر يۈك گەۋدىسىنى باسقان ياشىنىپ قالغان كىشىگە ئوخشايتتى. ئۇ، ئولتۇرغان پېتى سول قولىنىڭ ئالقىنىغا سول چېكىسىنى قويۇپ، ئوڭ قولىنىڭ بارماقلىرى بىلەن ئالدىدىكى شىرنەنى سالماق-لىق چېكىپ خىيال قىلاتتى. "سامانىلار..." دەپ تەكرار ئويلايتتى ئۇ، "سامانىلار" دېگەن بۇ سۆز ئۇنىڭ مېڭىسىدە ئايلىنىۋەردى. بۇ سۆز خاننىڭ كۆز ئالدىدا كايىدا كۈلدۈرماما بىلەن، كايىدا دەھشەت-لىك بوران بىلەن ئېگىز تاغلاردىن ھالقىپ كېلىۋاتقان ھەيۋەتلىك قارا بۇلۇتقا ئوخشاش كۆرۈنەتتى...

سۇتۇق بۇغراخان بېرىپ ئىشكاپتىكى تۆت قاتلاقلق خەرىتىنى ئالدى ۋە ئۇنى شىرنە ئۈستىگە يېيىپ ئاچتى. يەر شەكلى ئالا-يېشىل سىزىلىپ مەملىكەت، شەھەر، رايونلار ۋە دەريالارنىڭ ناملىرى ئۇيغۇرچە ھەرپ بىلەن كۆرسىتىلگەن بەلگىلەرگە ئېگىلىپ كۆز يۈگۈرتتى ۋە مەملىكەتنىڭ چېگرىسىنى بىر قاراپ چىقتى: شىمالدا ئالتاي تاغلىرىدىن باشلىنىپ، بالقاش كۆلىدىن ئۆتۈپ، چۇ ۋە تالاس دەريالىرىنى بويلاپ كېلىپ تەڭرىتاغ بىلەن، كېيىن پامىر بىلەن تۇتاشقان كەڭرەك يېشىل چېگرا سىزىقىغا ئالامىدە كۆز يۈگۈرتتى. چېگرا سىزىقى غەرب، جەنۇب ۋە شەرقىي-جەنۇبقا سوزۇلدى، كېيىن پامىر، كوئىنلۇن قىرلىرىدىن ئۆتۈپ قوچۇ، شىشا خانلىقىنىڭ چىقىشىدىكى چېگرىسىنى بويلاپ دۇنخۇاڭغا تۇتاشتى. ئۇندىن كېيىن، سالىن تاغلىرىنىڭ غەربىي ئېتىكىنى بويلاپ، گوبى

چۆللەرنى كېسىپ ئۆتۈپ، ئايلىنىپ يەنە ئالتاي تاغلىرى بىلەن تۇتاشتى. خاننىڭ كۆزى ئايلىنىپ تەڭرىتاغنىڭ شىمالىدا، يەنى سۇنىڭ غەربىدە "سامانىلار دۆلىتى" دەپ ھەم ئۇيغۇر ھەم ئەرەب يېزىقىدا چوڭ يېزىلغان جايغا كېلىپ توختىدى.

بۇ كەڭ گۈزەل ماكاننى سامانىلار بېسىپ ياتقىنا خېلى ۋاقىتلار بولۇپ قالغانىدى. «ماۋۇرائۇننەھر» دەپ ئاتالغان سىر دەريا ۋە ئامۇ دەريا ئارىلىقى، كەڭ پەرىغانە، شاش ① تۈزلەڭلىكى ۋە نەمەنگان، سەمەرقەنت، بۇخارا، غەزەنە، ئافغانىستان... شەھەرلىرىدىكى يەرلىك خەلقلەر ئېغىر زۇلۇم ئاستىدا ياشايتتى.

سامانىلار ئوتتۇرا ئاسىياغا ئونىنچى ئەسىرنىڭ بىرىنچى يېرىمىدا بېسىپ كەلگەن. ئونىنچى ئەسىرنىڭ ئىككىنچى يېرىمىغا كەلگەندە، ئۇلارنىڭ زۇلۇم-زورلۇقى ئىنتايىن كۈچىيىپ كەتكەنىدى. سامانىلارنىڭ كېڭەيمىچى خانى نۇھ 11 ئىيىن مەنسۇر دەۋرىگە كەلگەندە تېخىمۇ ھەددىدىن ئاشقان كېڭەيمىچىلىك ھەرىكىتىنى يۈرگۈزدى. ئۇنىڭ ئەس-يادى قاراخانلار خاندانلىقى دائىرىسىنى بوغۇزغا پاتىسۇن-پاتىمىسۇن يۇتۇۋېلىش ئىدى. ئۇلار يەتتەسۇغا بىرنەچچە قېتىم ھۇجۇم قىلىپ مەغلۇپ بولدى. خاقانىيەگە (قەشقەر رايونىغا) بىر-ئىككى رەت تېگىپ باقتى، لېكىن ھەممىسىدە دەككىسىنى يېدى. ئەنئىنا، سامانىلار يامان غەرىزىدىن يانمىغانىدى. سۇتۇق بۇغراخاننى ئويلىتىپ تۇرغان نەرسە ئەنە شۇ ئىدى. باشقا قوشنىلار بىلەن بۇ چاقىچە مۇناسىۋەت ياخشى. بولۇپمۇ چىن خاقانى بىلەن دوستانە ئالاقە ئورنىتىلغان، ئېلىم-سېتىم، باردى-كەلدى خېلى

① شاش - تاشكەنت.

قويۇق، لېكىن، سامانلار خانلىقى بولسا چوڭ خەۋپ ئىدى...
خان خەرىتىدىن بېشىنى كۆتۈرۈپ ئۆيدە يەنە ئايلاندى،
مېڭىسىدە بولسا چىڭشلىشىپ كەتكەن بۇ مەسىلىنى يېشەلمەي
قىيىنلاقتى. "خەتەر، خەتەر... دەپ ئويلايتتى ئۇ— ئەلنى قوغداش
كېرەك... جان تىكىپ قوغداش كېرەك!..." ئۇ خىيالىدىن
خۇلاسىە چىقىرىپ يەڭگىگەنلىكىنى ھېس قىلدى ۋە پېشانىسىدىكى
قۇرۇقلار تۈزلەندى، لەۋلىرى يەنىلا شۇنداق، مەردانىلىق بىلەن
"ئەلنى قوغداش كېرەك..." دەپ پېچىرىلدى.

— مانا كىملىرى كەلدى، قاراڭ،— دېگەن خانغا ئەڭ يېقىن تونۇش
ئاۋاز ئۇنىڭ خىيالىنى بۇزدى. بۇرىلىپ قارىغانىدى، خانىش
ئايدىڭ يان ئىشىكتىن ئىككى كىشىنى باشلاپ كىرىۋېتىپتۇ.

— قوچقار ئەمەسمۇ بۇ؟— دېدى خان ۋە كۈلۈپ قۇچاقلارنى
كېرىپ بېرىپ قوچقارنى قۇچاقلدى،— ئامان كەيسەن، مانا قارا،
ھەيۋەتلىك يىگىت بولۇپ كېتىپسەن، خۇددى تولغان قوچقارنىڭ
ئۆزى. ھە، بۇ كىشى كىم بولىدۇ؟— سورىدى قوچقارنىڭ كەينىدە
كۈلۈمسىرەپ تۇرغان، ئەللىك ياشلار چامىسىدىكى قامەتلىك قارا
ساقال كىشىگە قول بېرىپ.

— بۇ كىشى مېنىڭ ياخشى يولىدۇشۇم. بىللە بېرىپ، بىللە
كەلدۇق...

— ئۇنتۇپ قالغان بولسىلا كېرەك،— ئايدىڭ سۆز قوشتى،— ئۇ
ياققا مېڭىش ئالدىدا ئۆزلىرى بىلەن كۆرۈشكەن ئەمەسمۇ؟
— ھە، ئەلبەگ، يادىمغا كەلدى. ئامان بېرىپ كەپسىلەر.
— رەھمەت، ئۇلۇغ بۇغراخانغا ئاللا ئۇزۇن ئۆمۈر بەرگەي.
— ھە، رەھمەت...

ئاغغۇچە باتۇر تاغا، ئارسلان ۋە توغۇرلار كىرىپ كەلدى —
 ھە، كېلىڭلار، ياخشى كەلدىڭلار. مانا قاراڭلار، كىمگە
 كەلدى؟ — دېدى خان قوللىرى بىلەن مېھمانلارنى كۆرسىتىپ.
 كىرگەنلەر قوچقار ۋە ئەلبەگ بىلەن سەمىي كۆرۈشتى. خان
 ھەممەيلەننى ئولتۇرۇشقا تەكلىپ قىلدى.
 — قارا، قوچقار، كۆزنى يۇمۇپ ئاچقىچە خېلى ۋاقىت ئۆتۈپ
 كەتتى، — دېدى خان، — نەچچە يىل بولدى؟
 — ئۈچ يىل بولدى. توپتوغرا ئۈچ يىل.
 — مەن سېنى كەلمەي قويارىمەن دەپتىمەن.
 — ئۇنداقمۇ بولامدىغان؟ ئۇزاقراق يۈرۈپ كەتتۇق، سودا
 كارۋىنى بولۇپ باردۇق. دوستۇم ئەلبەگ، — ئۇ دوستىنى كۆرسەتتى، —
 سېتىقچى بولدى، مەن ياردەمدە بولدۇم. سەپەردىن سەپەر چىقىپ
 ۋاقىت ئۇزىراپ كەتتى، پۇلىمۇ تازا تاپتۇق.
 — بارمىغان شەھەرلەر قالمىدى. ئوش، نەمەنگان، شاش،
 سەمەرقەنت، بۇخارا. يەنە قايسى ئىدى؟ — سورىدى قوچقار
 ئەلبەگدىن.
 — غەزەنە، ھېرات... قايتىشتا بۇ تەرەپ بىلەن، — ئۇ قولى بىلەن
 شىمالنى كۆرسەتتى، — يەتتەسۇ بىلەن قايتتۇق، ئۇ يايلاقلاردا
 بالاساغۇن...
 — ھە، راست، بالاساغۇن، پىشپەك، توقماق... ھەربىر شەھەردە
 بىرنەچچە ئاي، بەزىلىرىدە بىرەر يىل تۇردۇق. جىق تۇرغىنىمىز
 سەمەرقەنت بولدى.
 — ھە، ئۇ توغرا بوپتۇ. سەمەرقەنت ھازىر ئۇلارنىڭ ئاستا-
 لىسى، — دېدى ئارسلان ۋە قىزىقىپ سورىدى، — پۇلدىن باشقا تاپقان

نەرسەڭلار ئاز ئەمەسكە ئوخشايدۇ؟

— شۇنداق بولمايچۇ؟ بىز بارساق تاغام نەمەنگاننىڭ بىر كاتە-
تېببىشى بولۇپ قاپتىكەن. ئۇ بىر چوڭ چارۋىدار ئەمەسمىدى،
پۇل سۆزلىتىدۇ. دە. بىزنىڭ ئالدىمىز ياراشتىمۇ نېمە، ئۇ ئۇزاق
ئۆتمەي سەمەرقەنت ھۆكۈمىتىنىڭ بىر پۇل تۇتىدىغان كاتتىسى بولۇپ
قاپتۇ. خەزىنىچىگە ئوخشامدۇ، نېمە، ئاداش؟ — قوچقار ئەلبەگدىن
سورىدى.

— ياق، ئۈنچە ئەمەس، تاغاننى بەك كۆتۈرۈۋەتتىڭ، سالىق —
ئالىم ئىشلىرىنى باشقۇرىدىغان ئوخشايدۇ.

— ھەئە، ئىشقىلىپ ئورنى كىچىك ئەمەس. ئۇنىڭ قولى
بىلەن بىر خەتنى پۈتتۈرۈۋالسىمىز، شۇنىڭ بىلەن نەگە بارساق
ھەممىسى تەييار.

— قېنى قوچقار بەگ، دەيدى ئايدىڭ كۈلۈپ، — كۆرگەن. بىلگەن.
لىرىڭنى تولۇقراق سۆزلەپ بەرگىن.

قوچقار بەلبېغىنىڭ ئۈچىنى چىقىرىپ يۈزىدىكى تەرنى سۇرتتى.
چاي ئەكىرگەن قىزغا كۈلۈپ قاراپ قويدى ۋە چايدىن بىر يۈتۈم
ئىچىۋېلىپ سۆزلەپ كەتتى...

بۇنىڭدىن ئۈچ يىل بۇرۇن قوچقارنىڭ خاھىشى بويىچە ئۇنىڭغا
دۆلەت قارۇغىچى ئىشلىرى ئىدارىسىنىڭ خىزمەتچىسى ئەلبەگنى
قوشۇپ، ئۇلارنى سېتىقچى كارۋىنى قىلىپ كۈنپېتىش ياققا ئەۋەت-
كەندى. ئۇلارغا تاپشۇرۇلغان ۋەزىپە: خەلقنىڭ ئەھۋالىنى
ۋە سامانىلار ھۆكۈمرانلىرى بىلەن خەلقنىڭ مۇناسىۋىتىنى بىلىش؛
سامانىلارنىڭ قاراخانلار دۆلىتىگە تاجاۋۇز قىلىشى ئېھتىمالىنى ۋە
بۇ تەرەپكە قاراتقان چېرىك ئورۇنلاشتۇرۇشنى بىلىشتىن

ئىبارەت ئىدى. شۇڭا ئۇلارغا ئۇزاق ۋاقىت كېرەك ئىدى. بۇ ۋاقىتلاردا سامانلار خاندانلىقىغا نۇھ II ئىبن مەنسۇر دېگەن ئادەم خان ئىدى. ئۇ سەمەرقەنتتە تۇراتتى. بۇخارانى ئەبۇ ئەلى سىمىجۇق، غەزەنە، ھېراتنى تۈرك نەسلىدىن بولغان ئالىپ تېكىننىڭ ئوغلى تېخى ناھايىتى ياش بولغان سىبۇق تېكىن باشقۇراتتى. قوچقار تاغىنى ئارقىلىق شۇنى بىلدىكى، ئەبۇ ئەلى سىمىجۇق بىلەن مەنسۇر ئارىسىدا، سىبۇق تېكىن بىلەن مەنسۇر ئارىسىدا زىددىيەت بار ئىكەن، قوچقار بىلەن ئەلى مۇشۇ مەسىلىنىڭ ماھىيىتىنى بىلىشكە قىزىقتى. قوچقارنىڭ تاغىسىنىڭ ئەبۇ ئەلى سىمىجۇق بىلەن مۇناسىۋىتى ياخشى ئىكەن، ئەبۇ ئەلى قوچقارنىڭ تاغىسىنىڭ قاراخانلار خاندانلىقىغا يېقىن جايىدا تۇرغان ئادەم بولغىنى ئۈچۈن، يېقىندا ئۇنىڭدىن سۇتۇق بۇغراخان بىلەن ئالاقە قىلىش ئىمكانىيىتىنى سۈرۈشتە قىلغانىكەن. قوچقارنىڭ تاغىسى ئۇلارغا: "سىلەر بۇخاراغا بېرىڭلار، خەت يېزىش خەتەرلىك. بىر ئىلاجى قىلىپ بۇخارا ئەمىرى ئەبۇ ئەلى بىلەن كۆرۈشۈڭلار. مېنىڭ سالامىنى ئېيتىڭلار. تونۇشقاندىن كېيىن قەشقەر ياقىتىن كەلگەنلىكىڭلارنى ئېيتىڭلار بولىدۇ" دېدى.

قوچقار بىلەن ئەلى يەككە ئاتىلىق كىچىك كارۋان بولۇپ ئىككى ئاتقا ئۆزلىرى مىنىپ، بەش ئاتقا مال ئارتىپ سەمەرقەنتتىن بۇخاراغا قاراپ يولغا چىقتى. بىرنەچچە كۈن سەھرا-قىشلاقلاردا، چۆل-جەزىرلەرنى بېسىپ ئۆتۈپ بۇخاراغا يېتىپ باردى. ئۇلار سەمەرقەنتتىن ئېلىپ كەلگەن ماللىرىنىڭ كۆپ قىسمىنى توپ ساتتى. بىر قىسىم تاۋار-دۇردۇن، ئەتلەس-شايى، مانا-چەكەن-لىرىنى ۋە ئالتۇن-كۈمۈش، قاشتېشى، مارجانلىرىنى سېلىپ بىر

دۇكان ئاچتى. ئۇزاق ئۆتمەي بۇخارا بايلىرىنىڭ ئارىسىدا ئۇلارنىڭ نامى چىقتى. بولۇپمۇ چىن تاۋارلىرى كىشىلەرنى ئۆزىگە تارتتى. دۇكانىدا خېرىدارلار كۆپىيىپ قالدى، خېرىدارلار ئىچىدە ئادەتتە كىدەك پۇقراچە كىيىنگەن بىر ئادەم جىقراق كېلىدىغان بولۇپ قالدى، ئۇنىڭ سۆز-ھەرىكەتلىرىدىن ئادەتتىكى ئادەم ئەمەسلىكى، كۆزى ئاستىدا قانداقتۇر بىرەر سىر يوشۇرۇلغانلىقى سېزىلىپ تۇراتتى. ئۇ قوچقارلاردىن بىرەر نەرسىنى بىلىشكە قىزىققانداك قىلاتتى. لېكىن ئۇنىڭ بۇ ئۇرۇنۇشلىرى قوچقارنىڭ كۆزىدىن يوشۇرۇنالمىدى. — ئەلى، دىققەت قىلىدىڭمۇ؟ — دېدى قوچقار ھېلىقى خېرىدار بىر قېتىم كېلىپ كەتكەندىن كېيىن، — بۇنىڭدا بىر گەپ بار. قوينىغا قول سېلىپ بېقىش كېرەكمۇ قانداق؟ — شۇنداق قىلىلى، كەلگىنىمىزگە يېھىم يىلچە بولدى، بۇنىڭدىن باشقا بىرەر شەپە كۆرۈنمىدى.

بىر كۈنى چۈشتىن كېيىن بايىقى "خېرىدار" كېلىپ دۇكاننىڭ ئىشىك ئالدىغا كېلىشكە قوچقار بىر ئورۇندۇقنى قويۇپ ئولتۇرۇشقا تەكلىپ قىلدى ۋە چىنىگە كۆك چاي قۇيۇپ ئۇنىڭ ئالدىغا قويدى. — رەھمەت، — دېدى "خېرىدار" چايدىن بىر يۇتۇم ئوتلاپ، — ھە، كۆك چاي، لېكىن بىزنىڭ كۆك چايلىرىمىزغا ئوخشىمايدىكەنمۇ؟ — شۇنداق، جاناب، بۇ چاي يىراق چىندىن كەلگەن.

— ئۆزىڭىز قەيەردىن كەلگەن؟

— قەشقەردىن.

— قەشقەردىن؟ قاراخانىلار دۆلىتىدىن دەڭ، بۇ يىپەك ماللار

قەيەرنىڭ؟

— مانا بۇ ماللار، — قوچقار تاختا تەكچىگە تىزىلغان توپ-توپ

تاۋارلارنى كۆرسەتتى، — ئىچكىرى چىنىنىڭ ماللىرى، مانا بۇلار قەشقەرنىڭ. سەمەرقەنت ئەتلەس-شايىلىرىدىنمۇ بار، — ئۇ، بوشىغا چىنىگە چاي قۇيۇپ داۋام قىلدى، — سەمەرقەنتتە بىزنىڭ ماللىرىمىز خېرىدارلارنىڭ قارشى ئېلىشىغا ئۇچرىدى. ئوردۇ ئەربابلىرىمۇ كۆپ مال ئېلىشتى، سالىق-ئالىم باشلىقى ئېركەش بەگ...

— ئېركەش بەگ؟ — دېدى "خېرىدار" ئۇنىڭ سۆزىنى بۆلۈپ، —

سىز ئۇ كىشىنى قانداق تونۇيسىز؟

— ئۇ كىشى مېنىڭ تاغام بولىدۇ.

— ھە، ھە، دېسەك، سىز نەمەنگانلىق ئىكەنسىز-دە، ماۋۇ

كىشىچۇ؟

— بۇ كىشى قەشقەرلىق. ئېتى ئەلبەگ.

— ئىككى سېتىمچى، بىرى نەمەنگانلىق، بىرى قەشقەرلىق؟! —

دېدى خېرىدار ئۆز-ئۆزىگە سۆزلىگەندەك، — يەنە چىن ماللىرى...

ئېركەش بەگنىڭ تۇغقىنى؟!... ھە، ئېتىڭىز؟

— قوچقار.

— ھە، قوچقار، مانا ئەنە شۇ كۆك چايدىن ئىككى قۇتا بېرىڭ.

قوچقار دەرھال ئىككى قۇتا كۆك چاينى تاختا تاكچىسىدىن ئېلىپ

ئۇنىڭغا بەردى. "خېرىدار" يانچۇقىدىن بىر سىقىم ئەرەبچە خەتلىك

تامغا ئۇرۇلغان مىس پۇلنى چىقىرىپ قوچقارغا بەردى.

— خوپ، بىز بەلكى يەنە كۆرۈشەرمىز، — دېدى ئۇ خۇش چىراي

بىلەن ۋە يۈرۈپ كەتتى...

سۈتۈق بۇغراخان، ئايدىڭ ۋە باشقىلار دىققەت بىلەن قوچقار-

نىڭ خۇددى چۆچەك سۆزلىگەندەك ھەرىكەت بىلەن سۆزلەۋاتقان

سۆزىنى دىققەت بىلەن ئاڭلاۋاتتى.



— شۇنداق قىلىپ، "خېرىدار" نىڭ يۈرىكى توغرا سۆيىدىكەن دە؟ — دېدى باتۇر تاغا.

— ھە، قوينىغا قول سېلىپلا بىلدىم.

— خوش ئۇنىڭدىن كېيىن؟... — سورىدى خان.

— ھە، گەپ كەينىدە، — دېدى قوچقار چايدىن بىر ئوتلاپ ۋە

ئاندىن سۆزىنى داۋام قىلدۇردى...

بىر كۈنى كەچقۇرۇنلۇقى، بۇخارانىڭ كوچىلىرىدا ئادەم سېلى-
 كىپ قالغان. قوچقار بىلەن ئەلى دۇكاننىڭ ئىشىكىنى ئېتىۋاتاتتى،
 ئارقىسىدىن بىر قول قوچقارنىڭ دولىسىغا تەگدى، ئۇ كەينىگە
 قارىسا، تونۇش "خېرىدار" تۇرۇپتۇ.

— سىز مېنىڭ ئارقامدىن يۈرۈڭ، — دېدى ئۇ جىددىيەرەك

قىياپەتتە.

— قەيەرگە؟ — دەپ سورىدى قوچقار، "خېرىدار" نىڭ سىرلىق

ئەپتىدىن ئاز-تولا ئەنسىرىگەندەك بولۇپ، — نەگە؟

— ئارقامدىن مېڭىۋېرىڭ، ھېچ گەپ يوق. نەگە بارىدىغانلىقىڭىزنى

كېيىن بىلىسىز.

— قورقماڭ، — قوچقار ئەلىگە قاراپ كۆز قىسىپ قويۇپ،

"خېرىدار" نىڭ ئارقىسىدىن ماڭدى...

ئۇلار ئۇزۇن كۈزەردىن ئۆتۈپ، يەنە بىر تۆت كوچا دوقمۇشدا

ئوڭغا بۇرادى. ئازراق ماڭغاندىن كېيىن ئېگىز پەشتاقلىق قاپقىسى

بار چوڭ مەسجىدىن ئۆتۈپ كېيىن سولغا بۇرادى. كوچا

كېڭەيدى، قاتار-قاتار خام خىش تاملىق ئۆيلەردىن كېيىن ئېگىز-

رەك، پىششىق خىش تاملىق ئىمارەتلەر كۆرۈنۈشكە باشلىدى. ئاندىن

ئۇلار بىر كىچىك سەينىغا چىقتى. ئۇ يەردە سەينىنىڭ ئوڭ ياقىدا

يوغان قايغىلىق، سالاپەتلىك چوڭ ئىمارەت ئالدىغا باردى. قوچقار بۇ سۈرلۈك بىنانى بىلەتتى، بۇ ئەبۇ ئەلى ئەمىرنىڭ ئوردۇسى ئىدى. ئوردۇغا يېقىنلاشقانچە "مېنى ئوردۇغا ئېلىپ كىرەر-مۇ؟" دەپ ئويلىدى قوچقار ۋە يۈرىكى ئۈچ-تۆتتى ئوشۇق سوقۇۋەتتى. لېكىن "خېرىدار" قالغان-نەيزىلىك نەۋكەرلەر قېتىپ تۇرغان دەرۋازىدىن ئۆتۈپ، ئوردۇنىڭ يېنىغا بۇرادى. "قاپقىدىن ئۆتۈپ كەتتۇق، لېكىن يەنە ئوردۇ ئەتراپى... — ئويلىدى قوچقار، — بىرەر يامان ۋەقە بۇلارمۇيا؟... " قوچقارنىڭ يۈرىكى بۇدا بەش-ئالتىنى ئوشۇق سوقۇۋەتتى. "يا ئۆلۈم، يا كۆرۈم" دېدى قوچقار، ھەر ھالدا "كۆرۈم" دىن ئۈمىد چوڭ، قورقماسلىق كېرەك دەپ ئۆزىنى بېسىشقا تىرىشتى، لېكىن كۆڭلىدە ئەنسىرەش بېسىلمايتتى. قاراڭغۇ چۈشۈپ كۆز قاراڭغۇلىشىپ قالدى. "خېرىدار" يەنە ئوڭغا بۇرىلىپ، ئوردۇنىڭ كەينىگە ئۆتتى. ئۇ تار كوچىدا ئازراق ماڭغاندىن كېيىن بىر چوڭ قارا قاپقا ئالدىدا توختىدى ۋە قاپقىنىڭ ھالقىسىنى بوشراق ئوردى. ئۈستىخانلىق، قارا تەنلىك، بومبا ساقال بىر ئادەم قاپقىنى ئېچىپ "خېرىدار"غا ھۈرمەت بىلدۈرۈپ يول بەردى. "خېرىدار" كەينىگە قاراپ، قوچقارنى ئارقىسىدىن مېڭىشقا شەرەت قىلىپ قويۇپ قاپقىدىن كىردى. قوچقارمۇ ئەگەشتى. ئۇلار مېۋە-لىك دەرەخلەر ئارىسىدىكى تار يولدىن ئۆتۈپ، بىر چوڭ پېشايۋانغا كۆتۈرۈلدى. "خېرىدار" قوچقارغا "سىز تۇرۇپ تۇرۇڭ" دەپ قويۇپ، قوش قاناتلىق ئېگىز ئىشىكتىن ئىچكىرىگە كىرىپ كەتتى. قوچقار ئەمدى ئانچە قورقمىدى، ئۇ ئەتراپقا قارىدى. باغقا قاراپ تۇرغان كەڭ پېشايۋانغا قارىغاندا، بۇ ياق ئوردۇنىڭ ئارقىسىدىكى باغ ھويلىغا ئوخشايتتى. باغنىڭ ئوڭ ياقىدا بىر كۆل، كۆلنىڭ ئۇ

تەرىپىدە بىر راۋاق غۇۋا كۆرۈنۈپ تۇراتتى. ئۆيىنىڭ ئىچىدە ماڭغان ئايغ ئاۋازى ئاڭلاندى. قوچقارنىڭ يۈرىكى دۈپۈلدەپ كەتتى. "نېمە بولسا، كۆرگۈلۈكنى كۆردۈڭ قوچقار، - دېدى ئۇ ئىچىدە، - ئەمدى تەۋەككۈل، ئۆزەڭنى چىڭ تۇت"

ئىشك ئېچىلىپ "خېرىدار" قايتىپ چىقتى ۋە قوچقارنى ئىچكىدە رىگە كىرىشكە تەكلىپ قىلدى. "خېرىدار" قوچقارنى ئەگەشتۈرۈپ، كەڭ ئېگىز ئايۋاندىن ئۆتۈپ سول ياقىتىكى ئۆيگە كىرگەندى، ئورنىدىن قوپۇپ ئۆزى ياققا كېلىۋاتقان قارا كەكە ساقاللىق، بويى ئېگىزرەك، بېشىغا سەرپۈچ كەمچەت تۇماق كىيگەن بىر ئادەمنى كۆردى. ئۇ كىشى كۈلۈمسىرەپ قوچقارنى قارشى ئالدى.

- كېلىڭ مېھمان، - دېدى ئۆي ئىگىسى خۇش چىراي ۋە قوچقارغا قول بېرىپ كۆرۈشتى، - يىراقتىن كەلگەن مېھمانغا ئوخشايسىز. - ئەمىر ئەبۇ ئەلى، - دېدى "خېرىدار" ئەمىرنى كۆرسىتىپ، - جانابىي ئەمىر سىزنى قوبۇل قىلىشنى خالىدىلەر.

- رەھمەت، ئەمىر جانابلىرىنىڭ تەنلىرى سالامەت بولغاي. - ھە، رەھمەت سىزگە. قېنى ئولتۇرايلى.

ئەمىر چوڭ ياستۇق قويۇلغان قېلىن كۆرپىگە ئولتۇردى. كۆرپە ئالدىدىكى پەس چاسا شىرەنىڭ بۇ ياقىدا ئەمىرگە ئۇدۇل قوچقار ئولتۇردى. شىرەنىڭ ئوڭ ياقىدا "خېرىدار" ئولتۇردى. قوچقارنىڭ كۆز ئالدىدىن بۇندىن ئۈچ ئايچە ئىلگىرى جۈمە مەسجىدىنىڭ ھويلىسىدا كۆرگەن ئۇزۇن ئالا-يېشىل تون كىيگەن سەللىك ھاكاۋۇر ئەمىر ئۆتۈپ كەتتى. ھازىر ئالدىدا ئولتۇرغان كىشى ئۇ چاغدىكىدەك ھەيۋەتلىك كۆرۈنمەيتتى، ئۇنىڭ كۆڭلى جايغا چۈشتى.

- تاغام ئېرىكەش بەگ ئەمىر جانابلىرىغا سالام ئېيتتى، -

دېدى ئۇ.

— ھە، رەھمەت، سىز ئېركە-شېبەگىنىڭ جىيەنى بولىدىكەنسىز. دە؟ ئۇ كىشى بۇخاراغا كېلىپ خېلى زامان تۇرغان. ئىككىمىز كونا دوستلاردىن بىز. قانداق تەنلىرى ساقىمىكىن؟

— خۇداغا شۈكۈر. ياخشى تۇرۇپتۇ.

— تاغىڭىز نەمەنگانلىق ئەمەسمىدى؟

— شۇنداق.

— سىز قەشقەرگە قانداق بېرىپ قالغانسىز؟

— سوتالنىڭ چوڭى ئەمدى كېلىپتۇ، — دېدى ئارىلان، — نېمە

دەپ جاۋاب بەردىڭىز؟

— گەپنىڭ توغرىسىنى ئېيتتىم. ئايلاندۇرۇپ گەپ قىلىمەن

دەپ پەلسپەتتىكى ئۇچرىغاندىن كۆرە، ھەق گەپنى قىلىپ ئۆلسەممۇ مەيلى، دېدىم.

— خوپ، ئۇنىڭدىن كېيىن...؟ — سورىدى سۇتۇق بۇغراخان.

قوچقار ئەبۇ ئەلى سىمىجۇق ئەمىرگە قانداقچە قەشقەرگە بېرىپ

قالغانلىقىنى، سۇتۇق بۇغراخاننىڭ يېنىدا تۇرغانلىقىنى، خان

تەختكە ئولتۇرغاندىن كېيىنكى دۆلەت باشقۇرۇش، ئىسلام دىنىغا

ئۆتۈش ۋە ئۇنى كېڭەيتىش پائالىيەتلىرىنى سۆزلەپ بەرگەنلىكىنى،

ئەمىرنىڭ قىزىقىپ ئاڭلىغانلىقىنى، بىرمۇنچە سوتاللارنى بەرگەنلىكىنى،

قوچقار تارتىنماي جاۋاب بەرگەنلىكىنى سۆزلەپ بەردى.

— سىلەرنى بۇلاڭچىلىق قىلىشقا ئۇ ياققا كىم ئەۋەتكەن؟ — دەپ

سورىغاندى ئەمىر، — قەشقەرگە يېقىن چېگرادىكى بىر چېرىك-

باشى، ئاتى ئېسىمدە يوق، دەپ جاۋاب بەردىم، — دېدى قوچقار ۋە

ھېكايىسىنى داۋام قىلدى:

— سۇتۇق بۇغراخان مەرت كىشى ئىكەن. سىز بۇلا كىچى بولسىڭىزمۇ ھەم سىزنى ئۆلتۈرمەپتۇ، يەنە ئىشىنىپ ئۆز يېنىدا تۇتۇپتۇ، — دېدى ئەمىر، ”شۇنداق، يەنە كېلىپ يېقىن دوستلىرى قاتارىدا كۆردى“ دېدىم مەن.

— سىز، بۇغراخاننىڭ تەختىنى زورلۇق بىلەن تارتىۋالغانىدەك قىلى ئېيتتىڭىز. ئەنە شۇ جەرياننى سۆزلەپ بەرسىڭىز قانداق؟ قوچقار سۆزلەپ بەردى. سۆزلىگەندىمۇ تازا ھايجانلىق، قىزىقارلىق قىلىپ سۆزلەپ بەردى. چۈنكى ئۇ، سۇتۇقنىڭ دۆلەت ھوقۇقىنى قولغا ئېلىش ئۈچۈن تەييارلىق ھەرىكىتىدىن تارتىپ، تەختنى ئىگەللىگىچە بولغان جەريانغا ئۆزى قانناشقاندى. بۇ ئۇنىڭ ئۆمرىدە ئۇنىۋىلغۇسىز ئەڭ چوڭ ئالامەت ۋەقە بولۇپ، ئۇ بۇنى بىرمۇنچە دوستلىرىغا سۆزلەپ بەرگەن ھەم بۇ ھەقتە سۆزلەپ بېرىشنى ياخشى كۆرەتتى.

قوچقار سۇتۇقنىڭ ئوردۇغا كېچىسى قانداق بېسىپ كىرگەنلىكىنى، كېيىن تاغىسى ئوغۇلچاق بىلەن ئېلىشىپ ئۇنى ئۆلتۈرگەنلىكىنى سۆزلىگەندە، ئەبۇ ئەلى بەك قىزىقىش بىلەن ئاڭلىدى. تۈرۈلگەن قوشۇملىرى كۆتۈرۈلۈپ يېيىلدى.

— ئۆلتۈرمىسە بولمايدىغان يەرگە كېلىپ قالغاندى. ئەسلىدە سۇتۇق بۇغراخان ئوغۇلچاقنى ئۆلتۈرمەي، بىرەر جايدا ساقلاپ قويماقچى ئىدى. لېكىن، ئامال قانچە؟ تاغىسى ئۆز ئۆلۈمىنى ئۆزى تاپتى...

— ھە، ھە... توغرا، جانغا كەلگەن قىلىچىنى قايتۇرمىسا باش كېتىدۇ، ئەلۋەتتە.

قوچقار ”سۇتۇق بۇغراخان بۇ دىياردىكى تۈرك ئۇلۇسلىرىنىڭ

ھالغا بەك كۆڭۈل بۆلدىمۇ دېگەندە، ئەبۇ ئەلى ياستۇققا يۆلىنىپ يانپاشلاپ ياتقان ھالىتىنى بۇزدى، تۈز ئولتۇرۇپ پىيالىدىن بىر يۈتۈم چاي ئىچتى، ئۇ پىيالىنىڭ چېتىگە چېكىپ ئولتۇرۇپ خىيالغا چۆمدى ۋە ئورنىدىن تۇرۇپ ئۆيىنى ئۈچ-تۆت قېتىم ئايلىنىپ كېلىپ ئورنىدا ئولتۇردى. ئەمدى ئۇ ھېلىقى "ھېكايە" ئاڭلاپ ئولتۇرغان ئەمرگە ئوخشىمايتتى.

— سىز قايتىپ، سۇتۇق بۇغراخانغا شۇنى ئېيتىڭكى، بىزنىڭ نىيەتلىرىمىز بىر يەردىن چىقتى. بىز سۇتۇق بۇغراخانغا ياردەملىشىپ، ئۆز تۇغقانلىرىمىزنى قۇتقۇزۇشقا تەييار بىز. يەنە ئالىپ تېكىننىڭ ئوغلى سېبۇق تېكىن غەزىنە شەھىرىدە، ئەمىرنىڭ قولىدا قوشۇنى بار. ئۇ بىز بىلەن بىللە بولىدۇ... — ئەمىر ئازراق ئويلاپ قالدى ۋە سۆزىنى داۋام قىلدى، — مەنسۇرخان قاراخانلارغا كۆز تىكمەكتە. ئۇنىڭدىن بۇغراخان ھوشيار بولسۇن.

— چۈشەندىم، ئەمىر جانابلىرى.

— سىز يېقىن ئارىدا قايتامسىز؟

— ھە، ئەمىر جانابلىرى بىلەنمۇ كۆرۈشتۈم، ئەمدى ئاز-پاز مال

قالدى، سېتىپ سۇ قىلىۋەتسەم ئۇزاققا قالماي قايتىمەن.

— سەمەرقەنتكە يەنە بارارسىز؟

— بارىمەن. ئۇ يەردە ئاز-تولا ئالغۇ-بەرگۈ قىلىدىغان ئىشىم

بار.

— تاغىڭىزغا سالام ئېيتىڭ، ئىلاجى قىلىپ بۇخاراغا بىر كېلىپ

قايتىسۇن.

— سالاملىرىنى چوقۇم يەتكۈزىمەن.

— بۇ كىشى بىلەن تونۇشتىڭىز. دوست بولۇپ قېلىڭلار، — دېدى

نەمىر "خەبىردار"نى ئىشارەت قىلىپ، بەلكى كەلگۈسىدە يەنە كۆرۈشۈپ قالارسىزلىرى. ئىسمى غۇلامخان، ئوردۇ باش بېشىكىچىسى. قوچقار غۇلامخان بىلەن بىر-بىرىگە قارىشىپ سەمىمىي كۈلۈشۈپ قويدى.

— سۇتۇق بۇغراخان قوبۇل كۆرسە، ئىككىمىزنىڭ ۋەكىللىرى كېلەر يېلى بىرەر جايدا ئۇچراشا، — ئەبۇ ئەلى ئويلاپ تۇرۇپ قالدى ۋە داۋام قىلدى، — ئورنى سىزنىڭ يۇرتىڭىز نەمەنگاندا بولامدۇ، ياكى بۇغراخان لايىق تاپقان باشقا جايدا بولاسمۇ مەيلى. سىز كېلەر يېلى باھاردا — شاپتۇل چېچەك ئاتقان مەزگىلدە نەمەنگانغا بىر كەلسىڭىز... ياكى بۇغراخان ۋەكىللىرىنى باشلاپ كېلەرسىز. ياكى، بىزنىڭ ۋەكىللىرىمىزنى باشلاپ كېتەرسىز، بۇ ھەقتە بۇغراخان ئۆزى قارار قىلسۇن...

قوچقار بۇغراخانغا ئېيتىدىغان باياناتىنى ئاياغلاشتۇرۇپ چاي ئىچتى ۋە پېشانە تەرىنى ئېرتتى.

— ئوھوي...! — دېدى ئايدىڭ خانىش، — ئەمىر بېشىڭىزنى ئالمىغىدى، دەپ ئەنسىرەپ جېنىم ئاز قالدى.

— ھېچ ۋاقىتتا مەن شۇ كۈنكىدەك ئەنسىرمىگەندىم، — دېدى ئەلسېگ، — قاراڭغۇ چۈشۈپ كەتتى، ئاغىنەم يوق، ئاپلا، ئاغىنەم. دىن ئايرىلىپ قالمىغىدىم، دەپ دۇكان ئالدىدا بىر كۆرۈمنى تۆت قىلىپ ئولتۇرسام، بىر چاغدا پالاقلاپ چىقىپ كەلمەسمۇ، يەنە تېخى خۇشلۇقىنى دېمەيدىغان، كېلىپلا مېنى قۇچاقلاپ كەتكىنى.

كېيىن قوچقار سۇتۇق بۇغراخاننىڭ ۋە باشقىلارنىڭ سوئاللىرىغا جاۋاب بېرىپ ئۇ ياقىتىكى خەلقنىڭ تۇرمۇش قىيىنچىلىقىنى، بايلارنىڭ قورساقلىرى تېخىمۇ يوغاناپ كېتىپ بارغانلىقىنى سۆزلەپ بەردى.

— سەمەرقەنت كاتتا شەھەر ئىكەن دەپ قوشۇپ قويدى قوچقار، —
ئېگىز پەشتاقلق مەسجىد، مەدرىسلەر ۋە ھەيۋەتلىك ئوردۇلار
تولۇپ كېتىپتۇ. قايتىشتا شاش بىلەن قايتتۇق. شاشمۇ كۈزەل شەھەر
ئىكەن. لېكىن، سەمەرقەنتكە يەتمەيدىكەن.

— سىلەر كۆپ ئەرزىيەت تارتىڭلار، — دېدى خان، — رەھمەت،
بىرەر مەزگىل دەم ئېلىڭلار. يەنە داۋان ئېشىشقا تەييارلىنىش
كېرەك.

— قوچقار ياخشى يىگىت، — دېدى تاغا قوچقارلار چىقىپ
كەتكەندىن كېيىن، — قولىدىن ئىش كېلىدۇ.

— خىزمىتى تايىنلانغانىدى؟ — سورىدى خان ئارىلاندىن.

— ياق، ئوردۇ خادىمى بولۇپ ئىشلەپ تۇرغانىدى. ئەلبەگ
دۆلەت قارۇغچى ئىشلارنىڭ خىزمەتچىسى.

— ئىلىبەگكە مەسئۇل خىزمەت بېرىش كېرەك. قوچقارلى... —

خان ئويلاپ تۇرغاندا ئايدىڭ خانىش سۆز قوشتى:

— تاشقى ئىشلاردا ئىشلىسە قانداق؟

— بولىدىغان گەپ، تازا لايىق، — دېدى باتۇر تاغا.

ھەممەيلىن تەڭلا خىيالغا چۈشۈپ قالدى. ئەبۇ ئەلى سەجۈقنىڭ
سۆزلىرى ھەم خۇشاللىق ھەم قايغۇنى يەتكۈزگەنىدى. ھەمكارلىق
ياخشى ئىش، بۇ ئويلىمىغان يەردىن چىقتى، بەك ياخشى بولدى.
لېكىن خەۋپمۇ بار، ئۇ بولسىمۇ سامانىلار ھۇجۇمى!... ئۇلارنىڭ
ھۇجۇمى قاچان، قانچىلىك كۈچ بىلەن؟! دەرھال كەلسە تاقابىل
تۇرۇش مۇمكىنمۇ؟... ئەلنىڭ ئىچىدە بىرلىك مۇستەھكەممۇ؟ چېبرىك
كۈچ يېتىشمۇ؟...

— بىرلىك بوش، كۈچ تېخى ئاجىز، — دېدى باتۇر تاغا باشقىلار.

نىڭ خىيالىنى بۇزۇپ، — ئەبۇ ئەلىنىڭ "ھوشيار بولغۇن" دېگەن سۆزىنىڭ مەنىسى چوڭقۇر.

— توغرا، ھوشيار بولۇش كېرەك، — دېدى ئارىلان، — سامانلار دەرھال چوڭ كۈچ بىلەن ھۇجۇم قىلالمايدۇ. ئاۋال بىرەر تۈمەنلىك لەشكىرىي كۈچ بىلەن چىقىلىپ، بىزنى سىناپ بېقىشى مۇمكىن. — قانداقلا بولسۇن بىزمۇ چېرىك كۈچلىرىمىزنى كۈچەيتسەك بولىدۇ، — دېدى توغرىل سۇباشى، — ئەگەر دۈشمەن ئىككى قول ھۇجۇم قىلسا، بىزمۇ ئىككى قول تەييارلىق قىلىشىمىز كېرەك. — ئىلىك خانلار بىلەن بىرلىكنى كۈچەيتىمىمىز كېرەك، — ساقاللىرىنى سىلاپ دېدى تاغا.

— ئىلاجى بار چاپساراق قۇرۇلتاينى ئېچىشىمىز كېرەك. تاشقى ئەللەر بىلەن ئالاقىنى كۈچەيتىمەي بولمايدۇ، — دېدى ئايدىلىك، — بولۇپمۇ چىن خاقانى بىلەن، — قوشۇپ قويدى ئۇ. خان ئورنىدىن تۇرۇپ خىيالچان ھالدا ئۆيىنى بىر ئايلاندى. كېيىن پەنجىرە ئالدىغا بېرىپ تالاغا قاراپ تۇردى. باشقىلار خاننىڭ نېمە ئويلاۋاتقىنىنى بىلگۈسى كېلىپ، ئۇنىڭغا قاراپ قويۇشاتتى. خان ئورۇلۇپ كېلىپ ئورنىغا ئولتۇردى ۋە پەرمان ئاھاڭدا دىدى:

— ئىچكى-تاشقى ئەھۋال مۇرەككەپ. ھوشيار بولۇش، ياخشى تەييارلىق قىلىش كېرەك. بىرلىكنى ئۇلغايىتىش ئۈچۈن كېلەر يىل يازدا ئىلىك خانلار، خانلار ۋە يۇقىرى باشلىقلار قۇرۇلتىيىنى ئېچىش، قىشتا ئايرىم ۋەكىل ئەۋەتىپ ئۇلار بىلەن مەسلىھەتلىشىش، ئىدىقۇت-قوچۇ خانلىقىغا يەنە ماچىن خانلىقىغا ئەلچى ئەۋەتىشىمىز كېرەك. بۇ تەرەپلەرگە ئارىلاننىڭ بارسۇن. قۇرۇلتاينىڭ دۆلەت

ياساق پۈتۈكى تەييارلاش كېرەك؛ خەزىنىنى ئۇلغايتىش ئۈچۈن بايلارغا سېلىقى كۆپەيتىش ۋە پۇل-مېلى جىقلاردىن دۆلەتكە پۇل قەرز ئېلىش كېرەك. چېرىك ئېلىش، قوشۇننى ئۇلغايتىش چارىلىرىنى يۈرگۈزسەك بولىدۇ. قۇتلۇق تۈمەنباشى ئۈچ تۈمەن چېرىك بىلەن ئارقىدا تەييار تۇرۇشى لازىم. دوستلار بىلەن ئىتتىپاق بولۇش، ياغغا تاقابىل تۇرۇش، چېگرا ئەللەر ئۆزئارا دوستلۇقنى ئۇلغايتىش زۆرۈر. يېقىن ئارىدا چەت ئەلچىلىرىنى قوبۇل قىلىپ، ئۆز مەيدانىمىزنى بايان قىلىپ ئۆتسەك بولغۇدەك. بۇخارا ئەمىرى ئەبۇ ئەلى بىلەن چىڭ دوست بولۇش، كۆلۈگە ئەتىيازدا نەمەنگانغا بىر ۋەكىل ئەۋەتىپ، ئىلاجى بار بىرەر ئوبدان كېلىشىم ھاسىل قىلىش كېرەك... باشقىلار خانىنىڭ مۇلاھىزىلىرىگە قوشۇلدى ۋە نېرى-نېرى تەكلىپ، قوشۇمچىلاردىن كېيىن بۇغراخاننىڭ سۆزلىرى دۆلەتنىڭ قارارى بولسۇن دەپ كېلىشتى ھەم يېقىن ئارىدا ئوردۇ كېڭەشمىسىنى ئېچىپ يەنە بىر قېتىم كەڭىرەك دائىرىدە مەسلىھەتلەشمەك بولدى.

ئۈچىنچى باب

ياغى قاپقانغا چۈشتى

قىشنىڭ قاراغۇ بىر كېچىسى، بېشىغا قارا خالسا كىيگەن بىر ئادەم باتۇر تاغنىڭ ئارقا ھويلا تېپىدىن ئارتىلىپ چۈشۈپ، ئاستا ئىچكىزىگە ماڭدى، تامدا يەنە بىرنەچچە قارا كۆلەڭگە كۆرۈندى... ئۇ باتۇر تاغا پەنجىرىسى ئاستىدا ئەتراپنى بايقاپ بىرپەس ئولتۇردى. ھويلىسىدىكى قارۇغچىنىڭ ئاياغ ئاۋازىنى ئاڭلاپ، كەينىگە يوشۇرۇندى... كېيىن يەنە پەيدا بولدى. ئۇ ئاستا پەنجىرىنى ئاچتى ۋە پەنجىرە ئۈستىگە چىقتى. ئەتراپقا بىر قارمۇ تەكەندىن كېيىن ئۇ، قىلىچىنى چىقىرىپ ئۆي ئىچىگە چۈشتى...

شۇ چاغدا تاراقشىغان ئاۋازنى ئاڭلاپ، ئاشقىرىقى ھويلىسىدىن كىرگەن قارۇغباشى پەنجىرە سىرتىدا ئەپچىل مۇكۈنۈپ يات كۆلەڭگىنىڭ قايتىپ چىقىشىنى پايلىدى. ئۇزاق كۈتمەيلا يات ئادەم قايتىپ چىقتى. ئۇ تېخى يەرگە دەسسە-دەسسە قارۇغباشى ئۇنىڭ گەجگەسىدىن ئېلىپ يەرگە باستى-دە، بېشىدىكى قارا خال-تەسنى چەبدەسلىك بىلەن ئېلىپ تاشلىدى ۋە ياغىنىڭ قورسىقىغا دەسسەپ، ئوڭدا ياتقان ياغىنىڭ مەيدىسىگە قىلىچىنى سانجىپ تۇرۇپ ۋارقىردى:

— سەن كىم؟ سۆزلە، بولمىسا ھازىرلا ئۆلسەن!
 — مەن ئىپتىيائى، — دېدى قورقۇپ كەتكەن ياغى تىلى كالۋال.

شېپ، — مەن ئېيتاي، ... مېنىڭ ئېتىم پالۋان...، — ئۇزۇن بۇرۇتلۇق،
گەۋدسى يوغان پالۋان ئوڭدا ياتقان بويىچە لاغىداپ تىترەيتتى.
— سېنى كىم ئەۋەتتى، خۇبىيانە كېلىپ نېمە قىلماقچىدىك؟
— مېنى ئورۇنباसार قارۇغچى باشى كەنجىبەگ ئەۋەتكەن. باتۇر
تاغنى ئۆلتۈرمەكچى ئىدىم...

قارۇغباشى پالۋاننى قورالسزلاندۇردى. ئاندىن ئورنىدىن
تۇرغۇزۇپ تاشقىرىقى ھويلىدىكى ئىشخانسىغا ئەكىرىپ ئەھۋالنى
تەپسىلىي سورىدى، ئىش ئايدىڭلاشتى، ئەھۋال مۇنداق ئىكەن:
بىر كۈنى كېچىسى بىر ئادەم پالۋاننى ئەگەشتۈرۈپ، قەشقەر
ئوردۇ ئالدىدىن ئۆتۈپ جەنۇب تەرەپتىكى بىر خالتا كوچىغا بۇرالدى.
بىرپەس مېڭىپ بىر قاپقا ئالدىدا توختىدى. ئۇلار يېرىم ئېچىلغان
قايقىدىن كىرىپ، ئاستا پېشايۋانغا چىقتى. بىر ئۆينىڭ پەنجىرىدە
سىدىن قارىسا غۇۋا چىراق نۇرى ئاستىدا ئىككى كىشى باشلىرىنى
يېقىن ئەكىلىپ بىر نېمىلەرنى سۆزلىشىۋېتىپتۇ. ئۇلار پەنجىرىگە
ئاستا چېكىلگەن ئاۋازدىن چۆچۈپ پەنجىرە تەرەپكە قارىدى. ئۆي
ئىگىسى بولغان ئاستانە قارۇغچىباشى دالانغا چىقىپ قاراغۇدا
تاشقىرىدىن كىرگەن ئادەم بىلەن پىچىرلىشىپ سۆزلەشتى. ئۇ، "باشلاپ
كىر" دېگەن شەرەتنى قىلىپ ئۆيگە كىردى. ئاندىن ئۆيدە قۇل-
قىنى دىڭگايىتىپ ئىشىككە قاراپ ئولتۇرغان يەنە بىر ئادەمنى باشلاپ،
ئالدىراش ئىچكىرىكى ئۆيگە كىرىپ ئىشىكنى ياپتى.

بىرسى دالاندىن ئىشىكنى ئېچىپ پالۋاننى ئۆيگە كىرگۈزۈۋەتتى.
قارىسا ئۆيدە ئادەم يوق، چىراق پىلدىرلاپ يېنىپ تۇرۇپتۇ. بىردىن-
لا پالۋاننىڭ تېنى ئەيمىنىدى، غەلىتە ئىش، ئۇ يەردە ئادەم
يوققۇ؟ نېمىشقا بۇ ئادەم يوق ئۆيگە كىرگۈزۈپ قويغانىدۇ.

پالۋان خيالچان بېرىپ پەنجىرىنىڭ تەكچىسىگە ئولتۇردى. ئىچكىرىنىڭ ئىشىكى ئېچىلىپ ئۇنىڭ خىيالىنى بۇزدى. بۇمۇ چۆچۈپ ئورنىدىن قوپتى.

— ھە، پالۋان كېلىپ قالغان ئىكەن. دە، — دېدى قارۇغچى. باشى ئارقىسىدىن كىرگەن قارا ساقاللىق، سۆلتىلىك كىيىنگەن بىر ئادەمنى كۆرسەتتى، — مانا بۇ كىشى چوڭ ئەر باب، خەزىنىچى جاناب بولىدۇ. سەن بىلەن كۆرۈشمەكچى.

ھودۇقۇپ تۇرغان پالۋان كەپ-سۆزسىز ئورنىدىن قىسىرلاپ قويدى. بۇ ھەرىكىتى ھۈرمەت بىلدۈرۈشمۇ، ياكى سۇر باسقانلىق-تىنىمۇ، ئۆزىمۇ بىلمەيتتى.

— ساڭا قارۇغچىباشى تاپشۇرغان ئىشنى يۇقىرىدىن بىز مەسلە-ھەتلەشكەن، بۇغراخانمۇ بىلىدۇ، بىز ساڭا ئىشەندۇق. بۇ ئىش ياخشى ئورۇنلانسا ساڭا ئاتاق ۋە ئورۇن بېرىلگۈسى.

— قانداق، پالۋاننىڭ، ئەمدى كۆڭلۈڭ تىنىلىدۇ؟... ھە، بىلىم بارىدىغان ئادەملەر بىلەن كۆرۈشتۈڭمۇ؟ ئۇلار ئۆزەڭگە تونۇش، باتۇر يىگىتلەر.

— ئۇلارغۇ باتۇردۇ. مېنىڭ يۈرىكىم پوكۇلداپلا تۇرىدۇ. مۇنداق ئىشنى مەن قىلىپ كۆرمىگەن...

— سەن پالۋان ئەمەسمۇ؟ — دېدى تاغىچى، — بۇنىچىلىك ئىشلاردا يۈرەك پوكۇلدىسا قانداق بولىدۇ؟ پوك-پوك يۈرەك ئادەم ئىتقا ئوخشاش قەدىرسىز ئۆتىدۇ. ئۇنىڭ ئاتقىمۇ چىقمايدۇ، ئورنىمۇ بولمايدۇ.

“ئاتاق، ئورۇن...” دېگەن سۆزلەر ئۇنىڭ ئىككىلىنىشىنى ئازايتتى، لېكىن كۆڭلى تىنچىپ كەتمىدى.

— ماڭا قارا، پالۋان! ئاغىچى ساڭا ئاتاق، ئورۇن بېرىشكە ۋەدە قىلدى. يەنە... سېنىڭ ھېلىقى بىر چېرىكىنى ئۆلتۈرۈپ قۇدۇققا تاشلىۋەتكەن ئىشىڭ... — قارۇغچىباشى ھودۇقۇپ قالغان پالۋانغا قاراپ كۈلدى، — ھە، ياق، ئۇ ئىشنى مەن باستۇرۇپ قويدۇم، قورقما... بولدى، ئۇ سۆزلەرنى قويايلىق. بۈگۈن كەچكە... بىر ئىش يادىڭدا بولسۇن، — دېدى ئاغىچى بىلەن بىللە ئورنىدىن قوپۇپ، — ئەگەر ئىش ئاشكارا بولۇپ قالسا، ئورۇنباىار قارۇغچى-باشى كەنجىبەگ ئەۋەتكەن دەيسەن. قالغان ئىشنى بىز جايلايمىز، سېنى قۇتۇلدۇرۇۋالىمىز... قېنى ماڭ، كېچىكىپ قالسەن.

پالۋان ئېغىر قەدەم بېسىپ بېرىپ ئىشكىنى ئاچتى ۋە دالاندا تۇرغان ھېلىقى ئادەمنىڭ كەينىدىن ئەگىشىپ ماڭدى.

تېكىن ئاغىچى بىلەن قارۇغچىباشى بىرئاز جىم بولۇپ قېلىشتى. ئىككىلىسدە ئىشنىڭ ئاقىۋىتىدىن ئەندىشە بار ئىدى.

— ھېچ ئىش چىقماس-ھە، — دېدى ئاغىچى چىرايىنى پۇرۇش-

تۇرۇپ، — بۇ پالۋاننىڭىزدىن ئەندىشە قىلىپ قالدىم.

— يوقسۇ، چاتاق يوق. ئۇ بىزنىڭ تورىمىزنىڭ ئىچىدە.

كۆكۈلىسى قولمىزدا، قاچالمايدۇ، بۇ ئىشنى خالىمىسىمۇ ئورۇنلايدۇ.

— ئورۇنلاپ بولغاندىن كېيىن؟

— ئورۇنلاپ بولغاندىن كېيىن ئۇ ئۆز جايىنى تاپىدۇ. ئەگەر

پالۋان قولغا چۈشۈپ قالغاندىمۇ، پالاكەت كەنجىنىڭ گەدىنىگە

چۈشىدۇ.

— ھە، ئىشلار جايىدا ئويۇشتۇرۇلغان دەڭ. بوش كەلمەيدىغان

ئادەم-دە، سىز.

— بۇنچىلىك ئىش قولمىزدىن كەلمسە، قارۇغچىباشى بولالماي-

مىز، ئاغىچى.

ئۇلار كۈلۈشتى.

— سىزنى قارۇغىچى باشلىقلىقىغا بىكار كۆرسەتمىگەنمىز، دوستۇم، ئالدىمىزدا قىلىدىغان جىق ئىشلار بار تېخى.

— چۈشىنىمەن،— بۇ سۆزنى قارۇغىچى باشى شۇنداق جىددىي قىياپەت بىلەن ئېيتتىكى، ئۇ، گويا، ھەرقانداق ئېغىر ۋەزىپىنىمۇ ئۈستىگە ئېلىشقا تەيياردەك تۇراتتى.

بۇ قېتىمقىسى بۇنىڭدىن بىرنەچچە يىل ئىلگىرىكى ساۋۇق بەگلەرنىڭ قەستىدىن كېيىنكى ئىككىنچى قېتىمقى سۈيىقەست ئىدى.

تېكىن ئاغىچى يېرىم كېچىگىچە ئويلا-ئويلا، ئاخىرى ئۆزىنىڭ يېقىنلىرى بىلەن باش قوشۇشۇپ پىكىرلەشمەكچى بولدى.

بۇ نۆۋەتتىكى باش قوشۇش دىنىي ئىشلار ئولچىسى بەگ بىلگەنىڭ "ئائىلە مېھماندارچىلىقى" دا بولدى. تېكىن ئاغىچى بۈگۈن ئۆزى ئازراق گەپ قىلىپ كۆپرەك باشقىلارغا نەزەر سالاتتى. بەگ بىلگە بولسا خۇشال، جىق سۆزلەيتتى. ئۇنىڭ خۇشاللىقىنىڭ سەۋەبىنى بىلىپ بولمايتتى. بۇرۇن بەگ بېشىنى مەيدىسىگە ئېگىپ پۇشۇلداپ ئولتۇر-راتتى. ئۇلار "باغدات خەلىپەسىنىڭ ۋەكىلى" بىلەن ئالاقىچى شەھەر قارۇغىچى باشىنى كۆتەتتى. ئاخىرى ئۇمۇ تالادىنلا سۆزلەپ كىرىپ كەلدى:

— مەن كېچىكىپ كەلدىم، كەچۈرۈم سورايمەن. بەگ بىلگە جانابىنىڭ نامىقى سۇۋۇپ قالمىغاندۇ دەيمەن،— ئۇ باشقىلار بىلەن ئامانلاشتى، بېشىنى ئالدىغا ئەگدى ۋە ئۇنىڭغا ئەگىشىپ ئېگىلىگەن باشلارغا سىرلىق ئاللىبىپ قويۇپ سۆزلىدى،— باتۇر قېرىنى جازالاش قارار قىلىندى، يارانلار...

— ھە!... — دەپ چۆچۈدى، بەگ بىلگە، — باتۇر تاغىنى
يوقىتىش ئۇنىڭغا نېمىگە كېرەك بولۇپ قاپتۇ؟
— بۇ چۈشىنىشلىكقۇ؟ — دەپ جاۋاب بەردى تېكىن تاغىچى، — سۇتۇق
ئۇنىڭ سۆزىدىن چىقمايدۇ. ئۇ يوقالسىلا سۇتۇقنىڭ ئوڭ قولى
كېسىلدۇ.
— بۇ شۇنداق ئاسان ئىشىكەن؟ — دېدى بۆرىبەگ ئەنسىرىگەن
قىياپەتتە.

— باغدات خەلپەمنىڭ ۋەكىلى يولىنى ئوبدان كۆرسىتىپ
بەردى، — قارۇغىچى باشى تاغىچىغا قارىدى، — تاغىچى ئىككىمىز
ئورۇنلاشتۇرۇپ بولدۇق.

— ھە، سىز ئۆزىڭىز بۇنداق ئىشلارغا ئەپچىلغۇ؟ — دېدى ئولچى
ۋە ئۇنىڭ چىرايى بىلىنەر-بىلىنمەس سارغايىدى.

— بۇ خەلپەم ۋەكىلىنىڭ تاپشۇرۇقى، ئۇندىن كېيىن بىزنىڭ
كۆڭلىمىزدىكى ئىشتە! — قارۇغىچى باشى سىناق كۆزى بىلەن ئۇلارغا
قاراپ قويدى، — راستىنى ئېيتسام، ئىش باشلىنىپ كەتتى. بۇنىڭغا
ھەممىمىز شېرىك، ھېلىقى قىلىچ تۇتقۇچى نوچىمىز تازا كۆنمەي
تۇرىدۇ. "يۇقىرى بىلەمدۇ؟" دەپلا سورايدۇ. تاغىچى بىلەن بىللە
تۇرۇپ دەرەقەمتە سۆزلەشسەك ئۇ باش تارتمايدۇ.

— بۇ قانداق گەپ؟ — دېدى تېرىكسپ بۆرىبەگ، — مەسلەھەت-
لەشمەيلا ئىشنى باشلاپ قويۇپ، ئاندىن...

— تېرىكسنىڭ ئورنى يوق، — دېدى قارۇغىچى باشى دوق بىلەن، —
ھەممىمىز بىر يىپقا باغلىنىپ بولغان بۆرىبەگ، ئەگەر بۇ يىپنى ئۈزۈمەك
بولغان كىشى... ھە، ئۇ ياقىنى ئېيتىمىساممۇ ئۆزىڭىز بىلىسىز.

— سىز شۇنچىلىك ئاسان چاغلانىسىز؟ — دېدى بۆرىبەگ تەتۈر

قاراپ .

— بولدى، تاللىشىشنىڭ ئورنى يوق. شۇنداق بولسۇن، قارۇغچى—
 باشى ئىش بىلەر ئادەم. ئۇنىڭ ئۈستىگە تېكىن ئاغىچى... ئاخىردىن
 دىن خاتىرجەم بىز، — دەيدى بەگ بىلگە ۋە بىرئاز ئويلاپ تۇرۇپ
 دەيدى، — مىڭباشى بىلەن مەن ئىككى قېتىم سۆزلەشتىم. گەپنىڭ
 ئوچۇقىنى تېخى ئېيتقىنىم يوق. ئۈمىد بار. بۆرسەگ بىلەن
 ئىككىسىز سۆزلەشسەك.

— مېنى تارتماي قويمايسىلە—دە؟

— سىز ئاللىقاچان تارتىلىپ بولغان بەگ، — دەيدى بەگ بىلگە
 ئۇنىڭغا تەنە قىلىپ.

پالۋان قولغا چۈشكەندىن بېرى بىرنەچچە قېتىم سوراق
 قىلىندى. ھەتتا يۇقىرىدىنمۇ مەخسۇس كىشى كېلىپ سوراق قىلىپ
 باقتى. ئۇ: "مېنى شەھەر ئورۇنباشار قارۇغچىباشى كەنجىبەگ
 ئەۋەتكەن، باشقىسىنى بىلمەيمەن." دېگەندىن باشقا ھېچ نەرسە
 ئېيتمىدى.

دۆلەت قارۇغچى ئىشلار ئولچىسى بۈركۈتبەگ بۇ ئىشتىكى
 چىگىشنى ئۆزى يېشىپ چىقماق بولدى، ئۇ كەنجىبەگنىڭ بۇنداق
 ئىش قىلماسلىقىغا تولۇق ئىشىنەتتى. گۇناھنى كەنجىبەگكە دۆڭگەپ
 قويۇپ ئۇنىڭغا زىيانكەشلىك قىلىش ۋە ئۆزلىرىنى يوشۇرۇش — بۇ
 ياغنىڭ ئويۇنى ئىكەنلىكىنى بۈركۈتبەگ سېزىۋالدى. ئۇ كەنجىبەگنى
 "قولغا ئالدى" ۋە ئۇنى ئالاھىدە تۈنەككە "سولاپ" قويدى.

— سىزنىڭ قارىشىڭىز قانداق؟ — دەيدى ئۇ كەنجىبەگ بىلەن
 ئىشخانىسىدا يانداش ئولتۇرۇپ، — قانداق قىلىپ بولسىمۇ ياغنىڭ

سىرنى ئېچىش كېرەك.

— ئىش خېلى چىگىش، — دېدى كەنجىبەگ، — ساۋۇقبەگلەر قەستى ئاشكارا بولغاندا، يىلاننىڭ بېشى يوشۇرۇنۇپ قالغانىدى. شۇ يىلان بېشى ھەرىكەت قىلماقتا. ئويۇننىڭ يىپى ئۇچى چەت ئەل پايلاقچىسىنىڭ قولىدا. تېكىن ئاغىچىلار بولسا بىر ئويۇنچۇق.

— ئۇ چەت پايلاقچى يوقىلىپ كەتمىگەنمىدى؟

— مېنىڭچە، ئۇ يوقىلىپ كەتمىگەن، يوشۇرۇنۇۋالغان، خانىقا مەسجىدىنىڭ ئىمامىدىن گۇمانىم بار. ئۇنىڭ قولىدىن ھەر بالا كېلىدۇ.

— ھېلىقى باغداتلىق ئىمامنى دەڭ. توغرا، ئۇنىڭدىن گۇمان قىلىشقا بولىدۇ. ھازىر شەھەردە باغداتتىن كەلگەن ئىمام، شەيخلەر، مەككىدىن كەلگەن سەئىدلەر، بۇخارادىن كەلگەن مۇپتى—ئىشانلار كۆپىيىپ كەتتى، بۇلارنىڭ ئارىسىدا قانداق ئادەملەر بارلىقىنى بىلىشىمىز كېرەك.

— ئەبۇ نەسىر سامانچۇ؟

— ئۇ قېرىنىڭ ھېچقانداق گۇمانلىق ھەرىكىتى سېزىلمىدى. ئۇ دىن دەرياسىغا چۆكۈپ كەتكەن ئادەم. پايلاقچىلار ئۇنى قوزغىيال—مىغان بولۇشى ئېھتىمال.

— بۇ دورقى ئىش توغرىسىدا سىزنىڭ قارىشىڭىز قانداق؟

— باتۇر تاغغا قەست قىلىشى، چەت ئەل پايلاقچىسى بىلەن باغ—لىنىشلىق. پايلاقچى ئۆزى قىلالمايدۇ. تېكىن ئاغىچى، بەگ بىلگە، بۆرىبەگلەرنىڭ ھەرىكىتى گۇمانلىق، بۇلارنىڭ سېپى ئورۇنباसार شەھەر قارۇغچىباشى. بۇ ساپ "باغداتلىق ئىمام" نىڭ قولىدا...

كەنجىبەگ بىرنەچچە يىل ئىلىگىرى توغرىلەپ كەتكەن ئىشنىڭ نەپشۇرۇقى

بىلەن چەت ئەل پايلاقچىسىنى پايلىغانلىقى، ئۇ پايلاقچى يەر-كەنلىك دىۋانە بوۋايىنى ئۆلتۈرۈپ، ئۇنىڭ سۈرىتىدە ھەرىكەت قىلغانلىقى، ساۋۇق بەگلەرنىڭ قەستى ئاشكارا بولۇشنىڭ ئالدىدا يوقىلىپ كەتكەنلىكى، بۇلتۇر پەيدا بولۇپ قالغان خانقا مەسجىدنىڭ "ئىمامى" شۇ پايلاقچى ئىكەنلىكىنى سۆزلەپ بەردى...

— توغرا ئويلاپسىز، — دېدى قوللىرىنى كەينىگە قىلىپ ئۇنى ئايلىنىپ يۈرگەن بۇر كۈتەبەگ توختاپ، — سىزنىڭچە بۇ تۇر ئاغىنى ئۆلتۈرۈش ئىشىنى چەت پايلاقچى ئورۇنبا سار قارۇغچىباشىنىڭ قولى بىلەن ئويۇشتۇرغان، يەنە باشقا كىشىلەرمۇ بولۇشى مۇمكىن، شۇنداقمۇ؟

— خۇددى شۇنداق، لېكىن ئۇلار پالۋاننى يوقىتىۋەتسە سىز يېپىق قېلىۋېرىدۇ، — بۇر كۈتەبەگ يەنە بىر ئايلىنىپ كېلىپ كەنجە-بەگنىڭ يېنىدا ئولتۇردى.

— پالۋاننى قارۇغچى تۇنىكىدىن يۆتكەپ كەتسەك قانداق؟
— بولمايدۇ. ياغى ئەنسىرەپ، چەت پايلاقچى قولىدىن چىقىپ كېتىپ قالىدۇ.

— سىز يەنە "تۈنەك" تە تۇرۇپ تۇرۇڭ. ۋەزىيىتى ياردەمچىڭىز باتۇرخانىغا تاپشۇرۇڭ. دۆلەت قارۇغچىسىدىن ئىككى يىگىت ئۇنىڭغا ياردەم قىلسۇن.

— چۈشەندىم.
ئۇلار ئورۇنلىرىدىن قوزغىلىشتى.

كەچلىكى، خۇپتەن ۋاقتىدا قارۇغچى باشلىقى كىيىمىدە كىيىنگەن بىر ئادەم بىر قارۇغچىنى ئەگەشتۈرۈپ تۈنەكنىڭ ئوڭ يان

تەرىپىدىن كېلىپ، قاپقىدىن ئىچكىرىگە كىرىپ كەتتى، ئۇلارنىڭ كەينىدىن باتۇرخان ئۆزىگە ئوخشاش بەستى چوڭ بىر قارۇغچىنى باشلاپ كىرىپ كەتتى. باتۇرخان ئۇلارنى كۆرۈپ "ئۇلار بىزدىن چاپسان چىقتىمۇ نېمە" دەپ ئويلىدى. ھويلىغا كىرىشى بىلەن ھېلىقى ئىككى كىشى كىشەنلىك پالۋاننى ھەيدەپ چىقتى ۋە قاپقىدىن چىقىپ سول يان ياققا قاراپ مېڭىپ كەتتى. باتۇرخانلار ئۇلارنىڭ كەينىدىن پايلاپ ماڭدى. لېكىن، شەھەر تېشىغا چىقىپ ئۇلارنىڭ ئىزىنى يوقىتىپ قويدى. ئۇلار تىڭ-تىڭلاپ ئىزدەپ يۈرەتتى، "گۈپۈر-گۈپۈر" ئاۋاز ئاڭلاندى. باتۇرخانلار بىر باغنىڭ تام ئارقىسىغا بارسا قاراڭغۇدا ئۈچ ئادەم ئېلىشىۋېتىپتۇ... پالۋان بىرسىنىڭ قورسىقىغا بىرنى تېپىپ يىقىتتى. يۈگۈرۈپ كەلگەن يەنە بىرنى قولدىكى كىشەن بىلەن ئۇرۇپ چېكىندۈردى. ئۈچىنچىسى ئادەم كېلىپ قالغانلىقىنى كۆرۈپ، پالۋانغا ئارقىدىن پىچاق ئۇردى. پالۋان كىشەنلىك قوللىرىنى كۆتۈرۈپ پىچاق سالغانى ئۇرماقچى بولغانىدى، مادارى كېتىپ ئوڭىدىسىغا يىقىلدى... باتۇرخان كېلىپ ئۇنى كەينىدىن يۆلەۋالدى. "سەن ئاۋۋىنى قوغلا" دېدى ئۇ قارۇغچىغا قىچىپ كېتىپ بارغان بىرسىنى كۆر-سىتىپ ۋە ئۆزى پالۋاننى يەرگە ياتقۇزدى. سول ياق مەيدىسىدىن قان ئېقىۋاتقان پالۋان مادارسىز ھالەتتە كۆزلىرىنى ئاران ئېچىپ چۆچۈدى. "پالۋان، مەندىن قورقما، ساڭا قەست قىلغانلارنى بىلمەن، كىم ئۇ؟" دېدى. پالۋان "بىلمەيمەن، ئۇ يات ئادەم... — دېدى ئارانلىقتا كالىپۇكلىرىنى ئۆمەلەپ، — ئورۇنباىار قارۇغچى-باشى... ئورۇنباىار شەھەر قارۇغچىباشى... ھەممە ئىشنى قىلغان شۇ... — پالۋان قانلىق مەيدىسىنى تۇتۇپ چىرايىنى پۇرۇشتۇرۇپ

گەپ قىلالماي قالدى. باتۇرخان ئۇنى يەرگە ياتقۇزۇپ قويۇپ،
 "ھازىر سېنى قۇتقۇزغىمىز، قورقما" دېدى ۋە ھېلىقى "يات ئادەم"
 قاچقان ياققا يۈگۈرۈپ كەتتى...

باتۇرخان بىر-ئىككى كۈچىدىن ئايلىنىپ ئۇنى تاپالمىدى.
 كېيىن، ئۆزىگە تونۇش خانىقا مەسجىدىنىڭ ھويلىسىغا كىردى.
 مەسجىدنىڭ سول ياقىدا قاتار سېلىنغان ھۇجرىلارنىڭ چىرىقى
 ئۆچۈرۈلگەنىدى. باتۇرخان ئەمدى كەينىگە ياناي دەپ تۇرۇشىغا
 سىرتتىن مۇشۇ تەرەپكە قاراپ كېلىۋاتقان جىددىي ئاياغ تاۋۇشى
 ئاڭلاندى. باتۇرخان دەرھال بىر تۇۋرۇكنىڭ دالدىسىغا ئۆزىنى
 ئالدى. بىر ئادەم ئىلدام كىرىپ بىر ھۇجرىنىڭ ئىشىكىنى ئاچتى،
 ئۇ بەخىرامان ھالەتتە دالاندىكى سۈپۈرگە بىلەن ئىشىك ئالدىنى
 سۈپۈرۈپ سۈپۈرگىنى ئۆز جايىغا قويدى. شۇنىڭدىن كېيىنلا
 ئىچكىرى كىرىپ چىراق ياقتى.

باتۇرخان تۇۋرۇك كەينىدىن چىقىپ پۇتىنىڭ ئۈچىدا مېڭىپ
 ھۇجرىنىڭ يېنىغا بېرىپ، پەنجىرىدىن قارىۋىدى، ئۆي ئىچىدىكى
 كىشى ئۈستىدىكى قارۇغچى كىيىملىرىنى ئالدىراپ يېشىپ ساندۇققا
 تاشلاپ، ئاندىن يەنە ئالدىراپ-ھاسىراپ چاپان كىيىۋاتقانلىقىنى
 كۆرۈپ قالدى-دە، بىردىنلا ئىشنىڭ سىرىنى چۈشەنگەندەك بولۇپ
 قالدى.

ئۇ دەرھال ئىشىكىنى قاققاندى، ئۆي ئىچىدىكى كىشى قاتتىق
 چۆچۈپ كەتتى ۋە ئۆزىنى تۇتۇۋېلىپ "سالماق" ئاۋاز بىلەن
 "كىم ئۇ" دەپ سورىدى. "مەن، ئىمام ئاخۇنۇم، ئىشىكىنى ئاچسىلا"
 دېگەن ئاۋازنى ئاڭلىغاندىن كېيىن ئۇ، يۈرىكى ئازراق جايىغا
 چۈشكەندەك بولۇپ ئورنىدىن تۇردى. لېكىن، ئۇنى كۈتمەي

ئىشكىنى ئېچىپ كىرگەن قارۇغچىنى كۆرۈپ ئۇنىڭ ئىمانى ئۇچۇپلا كەتتى. ئۇ، تاتارغان چىرايىنى ۋە پۇت-قوللىرىنىڭ تىترىشىنى بىلدۈرمەسلىككە تىرىشاتتى.

— مەرھەمەت، قارۇغچى جاناب، يۇقىرى ئۆتسىلە، — دېدى ئۇ. — ئۆزلىرىنىڭ خىزمىتىگە تەييارمەن.

— ئىمام ئاخۇنۇم، ئەجەب ھودۇقۇپ تۇرىلىغۇ، نېمە بولدى؟
— يوقسۇ، ھېچ... — كېيىن ئۆزىنى خاتىرجەم تۇتۇشقا ئورۇندى. — مەن ئۆزلىرىنى تونىمىدىم...

— تەقىسر، بۇ قېتىمقى ئويۇندا ئۇتۇلۇپ قاللىغۇ دەيمەن؟
— بۇ نېمە گەپ؟ مەن بىر ئىمام. ئويۇن-پويۇن دېگەننى بىلمەيمەن. مەن باغدات خەلىپەمنىڭ يېنىدىن كەلگەن، خۇدا يولىدا خىزمەت قىلغۇچى كىشىمەن.

— ھە، خۇدا يولىدا؟! ... خۇدا يولىدا پالۋاننى ئۆلتۈرۈش كېرەك بولۇپ قاپتۇ-دە!

— ھە،! ... — دېدى ئۇ، "قاتتىدە" قىلغان يۈرىكىنى بېشىغا ئۇرۇنۇپ، — پالۋان دېگەن كىم ئۇ؟ قارۇغچى جاناب، ھېچ چۈشەن-مەيمەن. مەن بىر تەقۋادار كىشى. مەن ئىبادەتتىن باشقىنى بىلمەيمەن.

— تەقۋادار؟ — دېدى باتۇرخان كىنايە بىلەن. كېيىن "شارت" قىلىپ ئۇنىڭ تۇمىقىنى يۇلۇۋالغانىدى، ئۇنىڭ ئوڭ پېشانىسىدە كۆزىگىچە سوزۇلغان تاتۇق كۆرۈنىدى، — بۇ تاتۇق "تەقۋادار" لىقنىڭ ئالامىتى بولسا كېرەك؟ قولۇڭنى كۆتۈر! — دەپ ۋارقىردى باتۇرخان.

قوللىرىنى ئاستا كۆتۈرگىلى تۇرغان "ئىمام" تۇيۇقسىزلا باتۇر-

خاننىڭ قورسىقىغا ئۇرۇپ يىقىتتى ۋە يەكتىكىنى يېشىپ تاشلاپ ئۇنىڭغا ئېتىلدى. باتۇرخان ئوڭدا ياتقىنىچە ئىككى پۇتى بىلەن ئۇنى تېپىپ يىقىتتى، ئاندىن ئۇنىڭ ياقىسىدىن تۇتۇپ تۇرغۇزۇپ غەزەپ بىلەن ئىككى مۇشت سالدى. بۇلۇڭغا يىقىلىپ تۈگۈلۈپ قالغان "ئىمام" ئارقىغا جەينەكلىگەن بولۇپ كىگىز ئاستىدىن بۇرۇنلا يوشۇرۇپ قويغان پىچاقنى ئېلىپ باتۇرخانغا ئېتىلدى. باتۇرخان ئۇنىڭ قولىغا بىرنى تېپىپ پىچاقنى ئىرغىتىۋەتتى، ئاندىن ئۇنى ئىككى دولىسىدىن تۇتۇپ بىر كالا ئۇرغانىدى. "ئىمام" ئارقىغا تىكراڭگىدە يىقىلدى. ئۇ ھالىسىز ياتقان بولۇپ يەردىكى پىچاققا يەنە قول سوزغانىدى، باتۇرخان ئۇنىڭ قولىغا دەسەپ تۇرۇپ پىچاقنى تارتىۋالدى.

— باتۇر بولساڭ پىچاقنى نېمە قىلسەن؟ قوپ، — دېدى باتۇرخان ئۇنى تۇرغۇزۇپ.

"ماغدۇرسىز" تۇرغان ئىمام يىقىلىپ كېتەي دېگەن بولۇپ بىر مۇدۇرۇپلا باتۇرخانغا تۇيۇقسىز ھۇجۇم قىلىپ باتۇرخاننى يىقىتىۋالدى. ئۇلار دومىلىشىپ قاتتىق ئېلىشتى.

ئىمام باياتىن تۇيۇقسىز ھۇجۇم بىلەن باتۇرخاننى يىقىتىۋالغاندا ئۇنىڭ يۈرىكىگە قاتتىق دىلىۋالغانىدى. باتۇرخان ئېلىشتا "ئىمام" نىڭ ئاچ بېقىنىغا بىرنەچچىنى سېلىۋەتكەن بولسىمۇ "ئىمام" مۇ بوش كەلمەي باتۇرخاننى قاتتىق مۇشتلاپ تامغا قىستاپ قويغاندىن كېيىن پەنجىرىگە ئۆزىنى ئاتتى. باتۇرخان ئۇنىڭ پۇتلىرىدىن كاپىدە ئېلىپ يېرىمى پەنجىرىنىڭ تېشىغا چىققان "ئىمام" نى كەينىچە سۆرەپ تارتىۋالدى ۋە ئۇرۇپ يەرگە دۈم ياتقۇزدى، دۈمبەسىگە تىزلاپ تۇرۇپ، قوللىرىنى ئارقىسىغا قايرىپ،

تامغا ئېسىلغان ئۇزۇن مائا لۆڭگىگە بىلەن قاتتىق باغلىدى. ئاندىن ئۇنى تۇرغۇزۇپ تامغا يۆلەندۈرۈپ قويدى.

— خوش، جانابىي "تەقۋادار"، ئەمدى نېمە دەيسەن؟ سېنىڭ پېشانەڭدىكى تاتۇقنى سەن ئۆلتۈرگەن دىۋانە بوۋاي سېلىپ كەتتى، ئۇ ئۆلمىدى، شېھىت بولدى. ساۋۇقبەگنىڭ ئۆيىدىكى "ئۆي خىزمەتچىسى" ئۇنىڭ تاغلىق تۇغقىنى ئەمەسمىدى؟ تېخى، تاغقا تۇغقان كۆرگىلى كەتكەنمىش؟" "خانقا مەسجىدنىڭ ئىمامى، خۇدا يولىدا ئىشلىگۈچى تەقۋادار جاناب! قېنى ئەمدى نېمە دەيسەن؟

"ئىمام" گەپ- سۆزسىز بېشىنى ئېگىپ تۇراتتى. باتۇرخانىنىڭ قارۇغچىسى ئالدىراپ كىرىپ كەلدى.

— تۇتتۇڭمۇ؟ — دېدى باتۇرخان ئۇنىڭغا قاراپ.

— تۇتتۇم. قارۇغچىغا تاپشۇردۇم.

— پالۋاننىچۇ؟

— ئۇنى ئەملەشكە ئەۋەتتىم.

— ياخشى. ئۆيىنى ئاخشۇر!

قارۇغچى ئۆيىنى ئاخشۇردى، ساندۇقتىن قارۇغچى كىيىمىنى تېپىپ يانچۇقىنى ئاخشۇرغانىدى، "بۇ خەتنى ئېلىپ بارغان كىشى پالۋاننى ئېلىپ چىقىپ باشقا جايدا سوراق قىلىدۇ. ئورۇنباشار شەھەر قارۇغچىباشى" دېگەن خەت چىقتى. قارۇغچى خەتنى باتۇرخانغا سۇندى...

ئۇلار قوللىرى باغلانغان پايلاقچىنى ھەيدەپ ماڭدى. باتۇرخان قارۇغچى كىيىمى ۋە پىچاقنى ئېلىپ ئارقىدىن ماڭدى...

قارۇغچىباشى تۇنەككە قامالدى. ئۇ، پاكىست ئالدىدا ئۆزىنى چەتكە ئالالمىدى، چەت پايلاقچى پالۋاننىڭ پاش قىلىشى ۋە

ئورۇنبا سار قارۇغچىباشنىڭ ئىقرارى بىلەن باتۇر تاغنى ئۆلتۈرۈش قەستىنى يوشۇرۇشقا ئىلاج تاپالمىدى. يەركەنلىك دىۋانە بوۋاينى ئۇ ئاۋال "بىلىمەيمەن" دەپ تۇرۇۋالدى. كېيىن، ئۇ ئۆزىنى ئىككىنچى قېتىم ئۆزگەرتىشتە كۆمۈۋەتكەن دىۋانە بوۋاينىڭ كىيىملىرىنى كۆرسەتكەندە باشقا ئىلاج قىلالىمىدى. لېكىن، ئۇ، ئۆزىنىڭ شېرىكلىرىنى قاتتىق تۇرۇپ يوشۇردى...